



## निवेदन

संसार में कुछ लोग ऐसे भी हैं, जो उपन्यास को इतिहास की दृष्टि से पढ़ते हैं। उनसे हमारा यह निवेदन है कि जिस तरह इस पुस्तक के पात्र कल्पित हैं, उसी तरह इसके स्थान भी कल्पित हैं। बहुत सम्भव है कि लाला समरकान्त और अमरकान्त, सुखदा और नैना, सलीम और सकीना नाम के व्यक्ति संसार में हो; पर कल्पित और यथार्थ व्यक्तियों में वह अन्तर अवश्य होगा, जो ईश्वर और ईश्वर के बनाये हुए मनुष्य की सृष्टि में होना चाहिए। उम्मी भौंति हम पुस्तक के काशी और हरिद्वार भी कल्पित स्थान हैं। और बहुत संभव है कि उपन्यास में विचित्र घटनाओं और दृश्यों को संयुक्तप्रांत के इन दोनों तीर्थ स्थान-स्थानों में आप न पा सकें। हम ऐसे चरित्रों और स्थानों के ऐसे नाम आविष्कार न कर सकें, जिनके विषय में यह विश्वास होता कि इनका कहीं अस्तित्व नहीं है। तो फिर अमरकान्त और काशी ही क्या बुरी। अमरकान्त की जगह टमरकान्त हो सकता था और काशी की जगह टासी या दुमदल या डम्पू; लेकिन हमने ऐसे-ऐसे विचित्र नाम चुने हैं कि ऐसे नामों के व्यक्ति या स्थान निकल आये, तो आश्चर्य नहीं। फिर हम अपने झोंपड़े का नाम 'शान्ति-उपवन' और 'सन्त-धाम' रखते हैं और अपने सड़ियल पुत्र का रामचन्द्र हरिचन्द्र, तो हमने अपने पात्र और स्थानों के लिए सुन्दर से सुन्दर और पवित्र नाम रखे तो क्या कुछ अनुचित किया।

४ अप्रैल १९३२।

प्रेमचन्द ।



हमारे स्कूलों और कालेजों में जिस तत्परता से फ्रीस वसूल की जाती है, शायद मालगुजारी भी उतनी सख्ती से नहीं वसूल की जाती। महीने में एक दिन नियत कर दिया जाता है। उस दिन फ्रीस का दाखिल होना अनिवार्य है। या तो फ्रीस दीजिए, या नाम कटाइए; या जब तक फ्रीस न दाखिल हो, रोज़ कुछ जुर्माना दीजिए। कहीं-कहीं ऐसा भी नियम है, कि उसी दिन फ्रीस दुगुनी कर दी जाती है, और किसी दूसरी तारीख को दुगुनी फ्रीस न दो, तो नाम कट जाता है; काशी के क्वींस कालेज में यही नियम था। ७ वीं तारीख को फ्रीस न दो, तो २१ वीं तारीख को दुगुनी फ्रीस देनी पड़ती थी, या नाम कट जाता था। ऐसे कठोर नियमों का उद्देश्य इसके सिवा और क्या हो सकता था, कि शरीरों के लड़के स्कूल छोड़कर भाग जायें। वही हृदयहीन दफ्तरी शासन, जो अन्य विभागों में है, हमारे शिक्षालयों में भी है। वह किसी के साथ रिश्तायत नहीं करता, चाहे जहाँ से लाओ; कर्ज़ लो, गहने गिरो रखो, लोटा-थाली बेचो, चोरी करा, मगर फ्रीस जरूर दा, नहीं दूनी फ्रीस देनी पड़ेगी, या नाम कट जायगा। ज़मीन और जायदाद के कर वसूल करने में भी कुछ रिश्तायत की जाती है। हमारे शिक्षालयों में नर्मी को घुसने ही नहीं दिया जाता। वहाँ स्थायी रूप से मार्शल ला का व्यवहार होता है। कचहरियों में पैसे का राज्य है, उससे कहीं कठोर, कहीं निर्दय। देर में आइए तो जुर्माना, न आइए तो जुर्माना, सबक न याद हो तो जुर्माना, फिताबों न खरीद सकिये तो जुर्माना, कोई अपराध हो जाय तो जुर्माना, शिक्षालय क्या है, जुर्मानालय है। यही हमारी पश्चिमी शिक्षा का आदर्श है, जिसकी तारीफ़ों के पुल बाँधे जाते हैं। यदि ऐसे शिक्षालयों से पैसे पर जान देनेवाले, पैसे के लिए शरीरों का गला काटनेवाले, पैसे के लिए अपनी आत्मा को बेच देनेवाले छात्र निकलते हैं, तो आश्चर्य क्या है।

आज वही वसूली की तारीख है। अध्यापकों की मेज़ों पर सभ्यों के ढेर लगे हैं। चारों तरफ़ खनाखन की आवाज़ें आ रही हैं। सराफ़ों में भी -

ऐसी शंका कम सुनाई देती है। हरेक मास्टर तहसील का चपरासी बना बैठा हुआ है। जिम लड़के का नाम पुकारा जाता है, वह अध्यापक के सामने जाता है, फ्रीस देता है और अपनी जगह पर आ बैठता है। मार्च का महीना है। हमी महीने में एप्रिल, मई और जून की फ्रीस भी बसल की जा रही है। इम्त-हान की फ्रीस भी ली जा रही है। दसवें दर्जे में तो एक-एक लड़के को ४०) देने पड़ रहे हैं।

अध्यापक ने बीसवें लड़के का नाम पुकारा—अमरकान्त।

अमरकान्त झुरहाझिर था।

अध्यापक ने पूछा—क्या आज अमरकान्त नहीं आया ?

एक लड़के ने कहा—आये तो थे, शायद बाहर चले गये हों।

‘क्या फ्रीस नहीं लाया है ?’

किसी लड़के ने जवाब नहीं दिया।

अध्यापक की मुद्रा पर खेद की रेखा झलक पड़ी। अमरकान्त अच्छे लड़को में था। बोले—शायद फ्रीस लाने गया होगा। इस घण्टे में न आया, तो दूनी फ्रीस देनी पड़ेगी। मेरा क्या अख्तियार है। दूसरा लड़का चले—गोवर्धनलाल। सहसा एक लड़के ने पूछा—अगर आपकी इजाजत हो, तो मैं बाहर जाकर देखूँ।

अध्यापक ने मुस्कराकर कहा—घर की याद आई होगी। खैर, जाओ, मगर दस मिनट के अन्दर आ जाना। लड़कों को बुला-बुलाकर फ्रीस लेना मेरा काम नहीं है।

लड़के ने नम्रता से कहा—अभी आता हूँ। कसम ले लीजिए जो हाते के बाहर जाऊँ।

यह इस कक्षा के सगन्न लड़को में था, बड़ा खिलाड़ी, बड़ा बैठकवाज़। हाज़िरी देकर शायब हो जाता, तो शाम की खबर लाता। हर महीने फ्रीस की दूनी रकम जुर्माना दिया करता था। गोरे रंग का, लोँवा, छरहरा, शौकीन युवक था जिसके प्राण खेल में बसते थे। नाम था मोहम्मद सलीम।

सलीम और अमरकान्त दोनों पास-पास बैठते थे। सलीम को हिसाब लगाने या तर्जुमा करने में अमरकान्त से विशेष सहायता मिलती थी। उसकी कापी

से नकल कर लिया करता था। इससे दोनों में दोस्ती हो गई थी। सलीम कवि था। अमरकान्त उसकी गज़लें बड़े चाव से सुनता था। मैत्री का यह एक और कारण था।

सलीम ने बाहर जाकर इधर-उधर निगाह दौड़ाई, अमरकान्त का कहीं पता न था। जरा और आगे बढ़े, तो देखा, वह एक वृक्ष की आड़ में खड़ा है। पुकारा—अमरकान्त ! ओ बुद्धूलाल ! चलो फीस जमा करो। पण्डितजी बिगड़ रहे हैं।

अमरकान्त ने अचकन के दामन से आँखें पोंछ लीं, और सलीम की तरफ आता हुआ बोला—क्या मेरा नम्र आ गया ?

सलीम ने उसके मुँह की तरफ देखा तो आँखें लाल थीं। वह अपने जीवन में शायद कभी रोया हो। चौंकर बोला—अरे, तुम तो रो रहे हो ! क्या बात है ?

अमरकान्त सॉन्के रङ्ग का, छोटा-सा, दुबला-पतला कुमार था। अवस्था बीस की हो गई थी ; पर अभी मसे भी न भीगी थीं। चौदह-पन्द्रह साल का किशोर-सा लगता था। उसके मुख पर एक वेदनामय दृढ़ता, जो निराशा से बहुत कुछ मिलती-जुलती थी, अंकित हो रही थी, मानो संसार में उसका कोई नहीं है। इसके साथ ही उसकी मुद्रा पर कुछ ऐसी प्रतिभा, कुछ ऐसी मनस्विता थी, कि एक बार उसे देखकर फिर भूल जाना कठिन था।

उसने मुस्कराकर कहा—कुछ नहीं जी, रोता कौन है।

‘आप रोते हैं और कौन रोता है। सच बताओ क्या हुआ है ?

अमरकान्त की आँखें फिर भर आईं। लाख यत्न करने पर भी आँसू न रुक सके। सलीम समझ गया। उसका हाथ पकड़कर बोला—क्या फीस के लिए रो रहे हो ? भले आदमी, मुझसे क्यों न कह दिया। तुम मुझे भी गैर समझते हो ? कसम खुदा की, बड़े नालायक आदमी हो तुम। ऐसे आदमी को गोली मार देना चाहिए। दोस्त से भी यह गैरियत ! चलो क्लास में, मैं फीस दिये देता हूँ ; ज़रा-सी बात के लिए घण्टे भर से रो रहे हो। वह तो कहो मैं आ गया, नहीं तो अजनाब का नाम ही कट गया होता।

अमरकान्त को तसल्ली तो हुई ; पर अनुग्रह के बोझ से उसकी गर्दन दब गई। बोला—पण्डितजी आज मान न जायेंगे !

सलीम ने खट्टे होकर कहा—पण्डितजी के वम की बात थोड़े ही है। यही सरकारी कायदा है, मगर हो तुम बड़े शैतान, वह तो खैरियत हो गई, मैं रुपये खेता आया था, नहीं खूँ इस्तहान देते। देखो, आज एक ताँजा गज़ल कहाँ है। पीठ सहला देना—

आपको मेरी वफा याद आई,  
खैर है आज यह क्या याद आई।

अमरकान्त का व्यथित चिच इस समय गज़ल सुनने को तैयार न था; पर—  
सुने वगैरे काम भी तो नहीं चल सकता। बोला—नाजुक चीज़ है। खूब कहा है। मैं तुम्हारी ज़वान की सफ़ाई पर जान देता हूँ।

सलीम—यही तो खास बात है भाई साहब! लफ़्ज़ों की झंकार का नाम गज़ल नहीं है। दूसरा शेर सुनो—

फिर मेरे सीने में एक दूक उठी,  
फिर मुझे तेरी अदा याद आई।

अमरकान्त ने फिर तारीफ़ की—लाजवाब चीज़ है। कैसे तुम्हें ऐसे शेर सूझ जाते हैं।

सलीम हँसा—उसी तरह, जैसे हिसाब और मज़मून सूझ जाते हैं। जैसे एमोसियेशन में स्पीचें दे लेते हो। आओ पान खाते चलें।

दोनों दोस्तों ने पान खाये और स्कूल की तरफ़ चले। अमरकान्त ने कहा—पण्डितजी बड़ी डाँट बतायेंगे।

‘फ़ीस ही तो लेंगे!’

‘और जो पूछें, अब तक कहाँ थे?’

‘कह देना, फ़ीस लाना भूल गया था।’

‘मुझसे तो न कहते बनेगा। मैं साफ़-साफ़ कह दूँगा।’

‘तो तुम पिटोगे भी मेरे हाथ से!’

संध्या सम्पन्न जब छुट्टी हुई और दोनों मित्र घर चले, तो अमरकान्त ने कहा—तुमने आज मुझपर जो एहसान किया है...

सलीम ने उसके मुँह पर हाथ रखकर कहा—बस खबरदार, जो मुँह से एक आवाज भी निकाली। कमी भूलकर भी इसका जिक्र न करना।

‘आज जलसे में आओगे ?’

‘मज़मून क्या है, मुझे तो याद नहीं।’

‘अजी वहीं पश्चिमी सभ्यता है।’

‘तो मुझे दो-चार पाइंट बता दो, नहीं मैं वहाँ कहूँगा क्या ?’

‘बताना क्या है। पश्चिमी सभ्यता की गुराइयाँ हम सब जानते ही हैं।  
वही बयान कर देना।’

‘तुम जानते होगे, मुझे तो एक भी नहीं मालूम।’

‘एक तो यह तालीम ही है। जहाँ देखो वहीं दुकानदारी। अदालत की दुकान, इल्म की दुकान, मेहत की दुकान। इस एक पाइंट पर बहुत कुछ कहा जा सकता है।’

‘अच्छी बात है, आऊँगा।’

## २

अमरकान्त के पिता लाला समरकान्त बड़े उद्योगी पुरुष थे। उनके पिता केवल एक झोपड़ी छोड़कर मरे थे; मगर समरकान्त ने अपने बाहुबल से लाखों की सम्पत्ति जमा कर ली थी। पहले उनकी एक छोटी-सी हल्दी की आदत थी। हल्दी से गुड़ और चावल की बारी आई। तीन बरस तक लगातार उनके व्यापार का क्षेत्र बढ़ता ही गया। अब आदतें बन्द कर दी थीं। केवल लेन-देन करते थे। जिसे कोई महानजन रुपए न दे, उसे वह बेखर्चके दे देते और वसूल भी कर लेते। उन्हें आश्चर्य होता था, किसी के रुपए मारे कैसे जाते हैं। ऐसा मेहनती आदमी भी कम होगा। घड़ी रात रहे गंगा-स्नान करने चले जाते और सूर्योदय के पहले विश्वनाथजी के दर्शन करके दुकान पर पहुँच जाते। वहाँ मुनीम को जरूरी काम समझाकर तगादे पर निकल जाते और तीसरे-पहर लौटते। भोजन करके फिर दुकान आ जाते और आधी रात तक डटे रहते। थे भी भीमकाय। भोजन ही एकही बार करते थे। पर खूब डटकर। दो-ढाई सौ मुद्दर के हाथ अभी तक फेरते जाते थे। अमरकान्त की माता का उसके बचपन ही में देहान्त हो गया था। समरकान्त ने मित्रों के कहने-मुनने से दूसरा

चित्राह कर लिया था। उस मान माल के बालक ने नई मा का बड़े प्रेम से स्वागत किया; लेकिन उसे जल्द मालूम हो गया, कि उसकी नई माता उसकी जिद और शराबों को उस अमा-दृष्टि में नहीं देखती, जैसे उसकी मा देखती थी। वह अपनी मा का अकेला लाड़ला लड़का था, बड़ा जिद्दी, बड़ा नटखट। जो बात सुँह में निकल जाती, उसे पूरा करके ही छोड़ता। नई माताजी बात-बात पर झँटती थी। यहाँ तक कि उसे माता से द्वेष हो गया। जिस बात को वह मना करती, उसे वह अदबदाकर करता। पिता से भी ढीठ हो गया। पिता और पुत्र में स्नेह का बन्धन न रहा। लालाजी काम करते, वेटे को उससे अरुचि होती। वह मलाई के प्रेमी थे, वेटे को मलाई से अरुचि थी। वह पूजा-पाठ बहुत करते थे। लड़का हमें ढोंग समझता था। वह, परले सिरे के लोभी थे, लड़का पैसे को टीका समझता था।

मगर कभी-कभी बुराई में मलाई पैदा हो जाती है। पुत्र सामान्य रीति से पिता का अनुगामी होता है। महाजन का बेटा महाजन, पण्डित का पण्डित, वकील का वकील, किसान का किसान होता है; मगर यहाँ इस द्वेष ने महाजन के पुत्र को महाजन का शत्रु बना दिया। जिस बात का पिता ने विरोध किया, वह पुत्र के लिए मान्य हो गई, और जिसको सराहा, वह त्याज्य। महाजनी के हथकण्डे और पड्यन्त्र उसके सामने रोज ही रचे जाते थे। उसे इस व्यापार से घृणा होती थी। इसे चाहे पूर्वसंस्कार कह लो; पर हम तो यही कहेंगे, कि अमरकान्त के चरित्र का निर्माण पितृ-द्वेष के हाथों हुआ।

स्त्रियत यह हुई कि उसके कोई सौतेला भाई न हुआ। नहीं शायद वह घर से निकल गया होता। अमरकान्त अपनी सम्पत्ति को पुत्र से ज्यादा मूल्यवान् समझते थे। पुत्र के लिए तो सम्पत्ति की कोई जरूरत न थी; पर सम्पत्ति के लिए पुत्र की जरूरत थी। विमाता की तो इच्छा यही थी, कि उसे वनवास देकर अपनी चहेती नैना के लिए रास्ता साफ़ कर दे; पर अमरकान्त इस विषय में निश्चल रहे। मजा यह था कि नैना स्वयं भाई से प्रेम करती थी, और अमरकान्त के हृदय में अगर घरवालों के लिए कहीं कोमल स्थान था, तो वह नैना के लिए था। नैना की सूरत भाई से इतनी मिलती-जुलती थी, जैसे सगी बहन हो। इस अनुरूपता ने उसे अमरकान्त के और भी समीप कर दिया था।

माता-पिता के इस दुर्व्यवहार को वह इस स्नेह के नशे में भुला दिया करता था । घर में कोई बालक न था और नैना के लिए किसी साथी का होना अनिवार्य था । माता चाहती थी, नैना भाई से दूर-दूर रहे । वह अमरकान्त को इस योग्य न समझती थी, कि वह उसकी बेटी के साथ खेले । नैना की बाल-प्रकृति इस कूटिनीति के झुकावे न झुकी । भाई-बहन में यह स्नेह यहाँ तक बढ़ा कि अन्त में विमातृत्व ने मातृत्व को भी परास्त कर दिया । विमाता ने नैना को भी आँखों से गिरा दिया, और पुत्र की कामना लिए संसार से विदा हो गई ।

अब नैना घर में अकेली रह गई । अमरकान्त बाल-विवाह की बुराइयों समझते थे । अपना विवाह भी न कर सके । बृद्ध-विवाह की बुराइयों भी समझते थे । अमरकान्त का विवाह करना जरूरी हो गया । अब इस प्रस्ताव का विरोध कौन करता ?

अमरकान्त की अवस्था १९ साल से कम न थी ; पर देह और बुद्धि को देखते हुए, अभी किशोरावस्था ही में था । देह का दुर्बल, बुद्धि का मन्द । पौधे का कभी मुक्त प्रकाश न मिला, कैसे बढ़ता, कैसे फैलता । बढ़ने और फैलने के दिन कुसंगति और असंयम में निकल गये । दस साल पढ़ते हो गये थे और अभी ज्यों-ज्यों करके आठवें में पहुँचा था । किन्तु, विवाह के लिए यह बातें नहीं देखी जातीं । देखा जाता है धन, विशेषकर उस विरादरी में जिसका उद्यम ही व्यवसाय हो । लखनऊ के एक धनी परिवार से बात-चीत चल पड़ी । अमरकान्त की तो लार टपक पड़ी । कन्या के घर में विधवा माता के सिवा निकट का कोई सम्बन्धी न था, और धन की कहीं थाह नहीं ऐसी । कन्या बड़े भागों से मिलती है । उसकी माता ने बेटे की साध बेटी से पूरी की थी । त्याग की जगह भाग, शील की जगह तेज, कोमल की जगह तीव्र का संस्कार किया था । सिकुड़ने और सिमटने का उसे अभ्यास न था और वह युवकप्रकृति की युवती ब्याही गई युवती-प्रकृति के युवक से, जिसमें पुरुषार्थ का कोई गुण नहीं । अगर दोनों के कपड़े बदल दिये जाते, तो एक दूसरे के स्थानापन्न हो जाते । दबा हुआ पुरुषार्थ ही स्त्रीत्व है ।

विवाह हुए दो साल हो चुके थे ; पर दोनों में कोई सामंजस्य न था । दोनों अपने-अपने मार्ग पर चले जाते थे । दोनों के चिन्तार अलग, व्यवहार

अलग, संसार अलग। जैसे दो भिन्न जलवायु के जन्तु एक पिंजरे में बन्द कर दिये गये हों। हाँ, तर्ज से अमरकान्त के जीवन में संयम और प्रयास की लगन पैदा हो गई थी। उसकी प्रकृति में जो ढीलापन, निर्जीवता और संकोच था, वह कामलता के रूप में बदलता जाता था। विद्याभ्यास में उसे अब रुचि हो गई थी। हालाँ कि लालाजी अब उसे घर के धन्धे में लगाना चाहते थे—वह तार-बार पढ़ लेता था और इससे अधिक योग्यता की उनकी समझ में जरूरत न थी—पर अमरकान्त उस पथिक की भाँति, जिसने दिन विश्राम में काट दिया हो, अब अपने स्थान पर पहुँचने के लिए, दूने वेग से कदम बढ़ाये चला जाता था।

### ३

स्कूल से लौटकर अमरकान्त नियमानुसार अपनी छोटी कोठरी में जाकर चरखे पर बैठ गया। उस विशाल भवन में, जहाँ एक बारात ठहर सकती थी, उसने अपने लिए यही छोटी-सी कोठरी पसन्द की थी। इधर कई महीने से उसने दो घण्टे रोज़ सूत कातने की प्रतिज्ञा कर ली थी और पिता के विरोध करने पर भी उसे निभाये जाता था।

मकान था तो बहुत बड़ा; मगर निवासियों की रक्षा के लिए उतना उपयुक्त न था, जितना धन की रक्षा के लिए। नीचे के तल्ले में कई बड़े-बड़े कमरे थे, जो गोदाम के लिए अनुकूल थे। हवा और प्रकाश का कहीं रास्ता नहीं। जिस रास्ते से हवा और प्रकाश आ सकता है, उसी रास्ते से चोर भी तो आ सकता है। चोर की शंका उसकी एक-एक ईंट से टपकती थी। ऊपर के दोनों तल्ले हवादार और खुले हुए थे। भोजन नीचे बनता था। सोना बैठना ऊपर होता था। सामने सड़क पर दो कमरे थे। एक में लालाजी बैठते थे, दूसरे में मुनीम। कमरों के आगे एक सायबान था, जिसमें गाँयें बाँधती थीं। लालाजी पक्के गो-भाले थे।

अमरकान्त सूत कातने में मग्न था, कि उसकी छोटी बहन नैना आकर बोली—क्या हुआ भैया, फ़ीस जमा हुई या नहीं? मेरे पास २०) है, यह ले लो। मैं कल और किसी से माँग लाऊँगी।

अमर ने चरखा चलाते हुए कहा—आज ही तो फ्रीस जमा करने की तारीख थी। नाम कट गया। अब रुपये लेकर क्या करूँगा।

नैना रूप-रङ्ग में अपने भाई से इतनी मिलती थी, कि अमरकान्त उसकी साड़ी पहन लेता, तो यह बतलाना मुश्किल हो जाता, कि कौन यह है, कौन वह। हाँ, इतना अन्तर अवश्य था, कि भाई की दुर्बलता यहाँ सुकुमारता बनकर आकर्षक हो गई थी।

अमर ने तो दिल्ली की थी; पर नैना के चेहरे का रङ्ग उड़ गया। बोली—तुमने कहा नहीं, नाम न काटो, मैं दो एक दिन में दे दूँगा।

अमर ने उसकी घबराहट का आनन्द उठाते हुए कहा—कहने को तो मैंने सब कुछ कहा; लेकिन सुनता कौन था।

नैना ने रोष के भाव से कहा—मैं तो तुम्हें अपने कड़े दे रही थी, क्यों नहीं लिये ?

अमर ने हँसकर पूछा—और जो दादा पूछते, तो क्या होता ?

‘दादा से मैं बतलाती ही क्यों।’

अमर ने मुँह लम्बा करके कहा—चोरी से कोई काम करना नहीं चाहता नैना ! अब खुश हो जाओ, मैंने फ्रीस जमा कर दी।

नैना को विश्वास न आया, बोली—फ्रीस नहीं, वह जमा कर दी। तुम्हारे पास रुपये कहाँ थे ?

‘नहीं नैना, सच कहता हूँ, जमा कर दी।’

‘रुपये कहाँ थे ?’

‘एक दोस्त से ले लिये।’

‘तुमने माँगे कैसे ?’

‘उसने आप-ही-आप दे दिये, मुझे माँगने न पड़े।’

‘कोई बड़ा सज्जन आदमी होगा।’

हाँ, है तो सज्जन नैना। जब फ्रीस जमा होने लगी, तो मैं मारे शर्म के बाहर चला गया। न-जाने क्यों उस वक्त मुझे रोना पड़ा था। सोचता था, मैं ऐसा गया-बीता हूँ, कि मेरे पास चालीस रुपये नहीं। वह मित्र ज़रा देर में

मुझे बुलाने आया। मेरी ओंखें लाल थीं। समझ गया। तुरन्त जाकर फ्रीस जमा कर दी। तुमने कहाँ पाये ये बीस रुपये ?

‘यह न बताऊँगी।’

नैना ने भाग जाना चाहा। बारह बरस की यह लज्जाशील बालिका एक साथ ही नरल भी थी और चतुर भी। उसे ठगना सहज था। उससे अपनी चिन्ताओं को छिपाना कठिन था।

अमर ने लपककर उमका हाथ पकड़ लिया और बोला—जब तक बताओगी नहीं मैं जाने न दूँगा। किती से कहूँगा नहीं, सच कहता हूँ।

नैना झेंपती हुई बोली—दादा से लिये।

अमरकान्त ने वेदिली के साथ कहा—तुमने उनसे नाहक माँगे नैना। जब उन्होंने मुझे इतनी निर्दयता से दुत्कार दिया, तो मैं नहीं चाहता कि उनसे एक पैसा भी माँगूँ। मैंने तो समझा था, तुम्हारे पास कहीं पड़े होंगे; अगर मैं जानता कि तुम भी दादा से ही माँगोगी, तो साफ कह देता मुझे रुपये की जरूरत नहीं। दादा क्या बोले ?

नैना सजल-नेत्र होकर बोली—बोले तो नहीं। यही कहते रहे कि करना-धरना तो कुछ नहीं, रोज रुपये चाहिए; कभी फ्रीस, कभी कित्ना, कभी चदा। फिर मुनीमजी से कहा बीस रुपये दे दो। बीस रुपये फिर देना।

अमर ने उचेजित होकर कहा—तुम रुपये लौटा देना, मुझे नहीं चाहिए। नैना सिसक-सिसककर रोने लगी। अमरकान्त ने रुपये जमीन पर फेंक दिये थे और वह सारी कोठरी में बिखरे पड़े थे। दो में एक भी चुनने का नाम न लेता था। सहसा लाला अमरकान्त आकर द्वार पर खड़े हो गये। नैना की सिसकियाँ बन्द हो गईं और अमरकान्त मानो तलवार की चोट खाने के लिए अपने मन को तैयार करने लगा। लालाजी दोहरे बदन के दीर्घकाय मनुष्य थे। सिर से पाँव तक सेठ—वही खल्वाट मस्तक, वही फूले कपोल, वही निकली हुई तौद। मुख पर संयम का तेज था, जिसमें स्वार्थ की गहरी झलक मिली हुई थी। कठोर स्वर में बोले—चरखा चल रहा है ? इतनी देर में कितना सूत काता ? होगा दो-चार रुपये का ?

अमरकान्त ने गर्व से कहा—चरखा रुपये के लिए नहीं चलाया जाता !

साहित्य और इतिहास की जितनी पुस्तकें इन दो-तीन सालों में मैंने पढ़ी हैं, शायद ही मेरे कालेज में किसी ने पढ़ी हो।

सुखदा ने इस अप्रिय विषय का अन्त करने के लिए कहा—अच्छा, नाश्ता तो कर लो। आज तो तुम्हारी मीटिंग है। नौ बजे के पहले क्यों लौटने लगे। मैं तो टाकी में जाऊँगी। अगर तुम ले चलो, तो मैं साथ चलने को तैयार हूँ।

अमर ने रुखेवन से कहा—मुझे टाकी में जाने की फुरसत नहीं है। तुम जा सकती हो।

‘फिल्मों से भी बहुत-कुछ लाभ उठाया जा सकता है।’

‘तो मैं तुम्हें मना तो नहीं करता।’

‘तुम क्यों नहीं चलते?’

‘जो आदमी कुछ उपार्जन न करता हो, उसे सिनेमा देखने का कोई अधिकार नहीं। मैं उसी सम्पत्ति को अपनी समझता हूँ, जिसे मैंने अपने परिश्रम से कमाया हो।’

कई मिनट तक दोनों गुम बैठे रहे। जब अमर जलपान करके उठा, तो सुखदा ने सप्रेम आग्रह से कहा—कल से सन्ध्या समय दूकान पर बैठा करो। कठिनाइयों पर विजय पाना पुरुषार्थी मनुष्यों का काम है अवश्य; मगर कठिनाइयों की सृष्टि करना, अनायास पाँव में काँटे चुभाना कोई बुद्धिमान नहीं है।

अमरकान्त इस आदेश का आशय समझ गया; पर कुछ बोला नहीं। विलासिनी सकटों से कितना डरती है! यह चाहती है, मैं भी गरीबों का खून चूसूँ, उनका गला काटूँ; यह मुझसे न होगा।

सुखदा उसके दृष्टिकोण का समर्थन करके कदाचित् उसे जीत सकती थी। उधर से हटाने की चेष्टा करके वह उसके सकल्य को और गी दब कर रही थी। अमरकान्त उससे सहातुभूति करके अपने अनुकूल बना सकता था। पर शुष्क त्याग का रूप दिखाकर उसे भयभीत कर रहा था।

## ४

अमरकान्त मैट्रिकुलेशन की परीक्षा में प्रान्त में सर्वप्रथम आया, पर अवस्था अधिक होने के कारण छात्रवृत्ति न पा सका। इससे उसे निराशा की

जसद एक तरह का सम्नोप हुआ। क्योंकि वह अपने मनोविकारों को कोई ठिकाना न देना चाहता था। उसने कई बड़ी-बड़ी कोठियों में पत्र-व्यवहार करने का काम उठा लिया। धनी पिता का पुत्र था, यह काम उसे आसानी से मिल गया। लाला समरकान्त की व्यवसाय-नीति में प्रायः उनकी घिरादरीवाले जलते थे और पिता-पुत्र के इस वैमनस्य का समाधा देखना चाहते थे। लालाजी पहले तो बहुत विगड़े। उनका पुत्र उन्हीं के सहवर्गियों की सेवा करे? यह उन्हें असमानजनक जान पड़ा; पर अमर ने उन्हें सुझाया, कि वह यह काम केवल व्यावसायिक ज्ञान-प्राप्त के भाव से कर रहा है। लालाजी ने भी समझा, कुछ-न-कुछ सीख ही जायगा। विरोध करना छोड़ दिया। सुखदा इतनी आसानी से माननेवाली न थी। एक दिन दोनों में इसी बात पर झड़ हो गई।

सुखदा ने कहा—तुम दस-दस पाँच-पाँच रुपये के लिए दूसरों की खुशामद करते फिरते हो, तुम्हें धर्म भी नहीं आती!

अमर ने शान्ति पृथक् कहा—काम करके कुछ उपार्जन करना धर्म की बात नहीं। दूसरों का मुँह ताकना धर्म की बात है।

‘तो ये धनियों के जितने लड़के हैं, सभी वेधर्म हैं?’

‘हैं ही, इसमें आश्चर्य की कोई बात नहीं। अब तो लालाजी मुझे खुशी से भी रुपये दे, तो न दें। जब तक अपनी सामर्थ्य का ज्ञान न था, तब तक उन्हें कष्ट देता था। जब मालूम हो गया, कि मैं अपने स्वर्च भर को कमा सकता हूँ, तो किसी के सामने हाथ क्यों फैलाऊँ?’

सुखदा ने निर्दयता के साथ कहा—तो जब तुम अपने पिता से कुछ लेना अपमान की बात समझते हो, तो मैं क्यों उनकी आश्रित बनकर रहूँ? इसका आशय तो यही हो सकता है, कि मैं भी किसी पाठशाला में नौकरी करूँ या सीते-पिरांने का धन्धा उठाऊँ।

अमरकान्त ने संकट में पड़कर कहा—तुम्हारे लिए इसकी जरूरत नहीं।

‘क्यों? मैं खाती-पहनती हूँ, गहने बनवाती हूँ, पुस्तकें लेती हूँ, पत्रिकाएँ मँगवाती हूँ, दूसरों ही की कमाई पर तो? इसका तो यह आशय भी हो सकता है, कि मुझे तुम्हारी कमाई पर भी कोई अधिकार नहीं। मुझे खुद परिश्रम करके कमाना चाहिए।’

अमरकान्त को संकट से निकलने की एक युक्ति सूझ गई—अगर दादा या तुम्हारी अम्माजी तुमसे चिढ़ें और मैं भी ताने दूँ, तब निस्सन्देह तुम्हें खुद धन कमाने की ज़रूरत पड़ेगी।

'कोई मुँह से न कहे; पर मन में तो समझ सकता है। अब तक तो मैं समझती थी, तुमपर मेरा अधिकार है। तुमसे जितना चाहूँगी, लड़कर ले लूँगी; लेकिन अब मालूम हुआ, मेरा कोई अधिकार नहीं। तुम जब चाहो, मुझे जवाब दे सकते हो। यही बात है या कुछ और ?'

अमरकान्त ने हारकर कहा—तो तुम मुझे क्या करने को कहती हो ? दादा से हर महीने रुपये के लिए लड़ता रहूँ ?

सुखदा बोली—हाँ, मैं यही चाहती हूँ। यह दूसरों की चाकरी छोड़ दो और घर का धन्या देखो। जितना समय उधर देते हो, उतना ही समय घर के कामों में दो।

‘मुझे इस लेन-देन, सूद-ब्याज से घृणा है।’

सुखदा मुस्कराकर बोली—यह तो तुम्हारा तर्क अच्छा है। मरीज़ को छोड़ दो, वह आप-ही-आप अच्छा हो जायगा। इस तरह मरीज़ मर जायगा, अच्छा न होगा। तुम दूकान पर जितनी देर बैठोगे, कम-से-कम उतनी देर तो यह घृणित व्यापार न होने दोगे ! यह भी तो सम्भव है, कि तुम्हारा अनुराग देखकर सारा काम तुम्हीं को सौंप दें। तब तुम अपने इच्छानुसार इसे चलाना। अगर अभी इतना भार नहीं लेना चाहते तो न लो ; लेकिन लालाजी की मनो-वृत्ति पर तो कुछ-न-कुछ प्रभाव डाल ही सकते हो। वह वही कर रहे हैं, जो अपने-अपने ढंग से सारा संसार कर रहा है। तुम विरक्त होकर उनके विचार और नीति को नहीं बदल सकते। अगर तुम अपना ही राग अलापोगे तो मैं कहे देती हूँ, मैं अपने घर चली जाऊँगी। तुम जिस तरह जीवन व्यतीत करना चाहते हो, वह मेरे मन की बात नहीं। तुम बचपन से ठुकराये गये हो और कष्ट सहने में अभ्यस्त हो। मेरे लिए यह नया अनुभव है।

अमरकान्त परास्त हो गया। इसके कई दिन बाद उसे कई जवाब सूझे; पर इस बात कुछ जवाब न दे सका। नहीं, उसे सुखदा की बातें न्याय-संगत मालूम हुईं। अभी तक उसकी स्वतन्त्र कल्पना का आधार पिता की कृपणता

थी। उसका अंकुर विमाता की निर्ममता ने जमाया था। तर्क या सिद्धान्त पर उसका आधार न था; और वह दिन तो अभी दूर, बहुत दूर था, जब उसके चित्त की वृत्ति ही बदल जाय। उसने निश्चय किया—पत्र-व्यवहार का काम छोड़ दूँगा। दूकान पर बैठने में भी उसकी आपत्ति उतनी तीव्र न रही। हाँ, अपनी शिक्षा का खर्च वह पिता से लेने पर किसी तरह अपने मन को न दवा सका। इसके लिए उसे कोई दूसरा गुप्त मार्ग खोजना ही पड़ेगा। सुखदा से कुछ दिनों के लिए उसकी सन्धि-सी हो गई।

इसी बीच में एक और घटना हो गई, जिसने उसकी स्वतन्त्र कल्पना को भी शिथिल कर दिया।

सुखदा इधर साल भर से मैके न गई थी। विधवा माता बार-बार बुलाती थी, लाला समरकान्त भी चाहते थे, कि दो-एक महीने के लिए हों आये; पर सुखदा जाने का नाम न लेती थी। अमरकान्त की ओर से वह निश्चिन्त न हो सकती थी। वह ऐसे घड़े पर सवार थी, जिसे नित्य फेरना लाज़िमी था, दस-पाँच दिन बँधा रहा, तो फिर पुट्टे पर हाथ ही न रखने देगा। इसी लिए वह अमरकान्त को छोड़कर न जाती थी।

अंत का माता ने स्वयं काशी आने का निश्चय किया। उनकी इच्छा अब काशीवास करने की भी हो गई। एक महीने तक अमरकान्त उनके स्वागत की तैयारियों में लगा रहा। गंगातट पर बड़ी मुश्किल से पसंद का घर मिला, जो न बहुत बड़ा था, न बहुत छोटा। इसकी सफाई और सुफ़ेदी में कई दिन लगे। गृहस्थी की सैकड़ों ही चीज़ें जमा करनी थीं। उसके नाम सास ने एक हज़ार का बीमा भेज दिया था। उसने कतर-ब्योंत से उसके आधे ही में सारा प्रबन्ध कर दिया था। पाई-पाई का हिसाब लिखा तैयार था। जब सासजी प्रयाग का स्नान करती हुई, माघ में काशी पहुँचीं, तो यहाँ का सुप्रबन्ध देखकर बहुत प्रसन्न हुईं।

अमरकान्त ने बचत के पाँच सौ रुपये उनके सामने रख दिये।

रेणुका देवी ने चकित होकर कहा—क्या पाँच सौ ही में सब कुछ हो गया? मुझे तो विश्वास नहीं आता।

‘जी नहीं, ५००) ही खर्च हुए।’

‘यह तो तुमने इनाम देने का काम किया है। यह बचत के रुपये तुम्हारे हैं।’  
अमर ने झंपते हुए कहा—जब मुझे ज़रूरत होगी, आपसे माँग लूँगा।  
अभी तो कोई ऐसी ज़रूरत नहीं है।

रेणुका देवी रूप और अवस्था से नहीं, विचार और व्यवहार से वृद्धा थीं।  
दान और वृत्त में उनकी आस्था न थी; लेकिन लोकमत की अवहेलना न  
कर सकती थीं। विधवा का जीवन तप का जीवन है। लोकमत इसके विपरीत  
कुछ नहीं देख सकता। रेणुका को विवश होकर धर्म का स्वाँग भरना पड़ता  
था; किन्तु जीवन बिना किसी आधार के तो नहीं रह सकता। भोग-विलास,  
सैर-तमाशे से आत्मा उसी भौँति सन्तुष्ट नहीं होती, जैसे कोई चटनी और  
आचार खाकर अपनी क्षुधा को शान्त नहीं कर सकता। जीवन किसी तथ्य पर  
ही टिक सकता है। रेणुका के जीवन में यह आधार पशु-प्रेम था। वह अपने  
साथ पशु-पक्षियों का एक चिड़ियाघर लाई थीं। ताँते, मैने, बन्दर, बिल्ली, गायें,  
हिरन, मोर, कुत्ते आदि पाल रखे थे और उन्हीं के सुख-दुःख में सम्मिलित  
होकर जीवन में सार्थकता का अनुभव करती थीं। हर एक का अलग-अलग नाम  
था, रहने का अलग-अलग स्थान था, खाने-पीने के अलग-अलग बर्तन थे। अन्य  
रईयों की भौँति उनका पशु-प्रेम नुमायशी, फैशनेबल या मनोरञ्जक न था।  
अपने पशु-पक्षियों में उनकी जान बसती थी। वह उनके बच्चों को उसी मातृत्व  
भरे स्नेह से खिलाती थीं, मानो अपने नाती-पोते हों। ये पशु भी उनकी बातें,  
उनके इशारे, कुछ इस तरह समझ जाते थे, कि आश्चर्य होता था।

दूसरे दिन मा-बेटी में बातें होने लगीं।

रेणुका ने कहा—तुझे ससुराल इतनी प्यारी हो गई ?

सुखदा लज्जित होकर बोली—क्या कल्लू अम्मा, ऐसी उलझन में पड़ी हुई  
हूँ, कि कुछ सूझता ही नहीं। बाप-बेटे में बिलकुल नहीं बनती। दादाजी  
चाहते हैं, वह घर का धन्धा देखें। वह कहते हैं, मुझे इस व्यवसाय से घृणा है।  
मैं चली जाती, तो न-जाने क्या दशा होती। मुझे बराबर यह खटकता लगा रहता  
कि वह देश-विदेश की राह न लें। तुमने मुझे कुएँ में ढकेल दिया, और  
क्या कहूँ ?

रेणुका चिन्तित होकर बोली—मैंने तो अपनी ~~ससुराल~~ में घर-घर दोनों ही

देख-भालकर विवाह किया था, मगर तेरी तकदीर को क्या करती ? लड़के स तेरी अच पटती है या वहीं हाल है ?

सुखदा फिर लज्जित हो गई उसके दोनों कपोल लाल हो गये। मिर बुका-कर बोली—उन्हे अपनी किताबों और समाओं से छुड़ी ही नहीं मिलती।

‘तेरी जेमी रूपयती एक मीघे-साधे छांके को भी न सँभाल सकी ? चाल-चलन का कैसा है ?’

सुखदा जानती थी, अमरकान्त में इस तरह की कोई दुर्वासना नहीं है ; पर इस समय वह इस बात को निश्चयान्वक रूप से न कह सकी। उसके नारीत्व पर धन्य आता था। बोली—मैं किमी के दिल का हाल क्या जानूँ अम्मा ! इतने दिन हो गये, एक दिन भी ऐसा न हुआ होगा, कि कोई चीज लाकर देते। जैसे चाहूँ रहूँ, उनसे कोई मतलब ही नहीं।

रेणुका ने पूछा—तू कभी कुछ पूछती है, कुछ बनाकर खिलाती है, कभी उसके मिर में तेल डालती है ?

सुखदा ने गर्व से कहा—जब वह मेरी बात नहीं पूछते, तो मुझे क्या गरज़ पड़ी है ! वह बोलते हैं, तो मैं भी बोलती हूँ। मुझसे किसी की गुलामी नहीं होगी।

रेणुका ने ताड़ना दी—बेटी, बुरा न मानना, मुझे तो बहुत कुछ तेरा ही दोष दीव्यता है। तुझे अपने रूप का गर्व है। तू समझती है, वह तेरे रूप पर मुग्ध होकर तेरे पैरों पर सिर रगड़ेगा। ऐसे मर्द हंते हैं, यह मैं जानती हूँ ; पर वह प्रेम टिकाऊ नहीं होता। न जाने तू क्यों उससे तनी रहती है। मुझे वह बड़ा गरीब और बहुत ही विचारशील मालूम होता है। सच कहती हूँ, मुझे उसपर दया आती है। बचपन में तो बेचारे की माँ मर गई। विमाता मिली, वह डाइन। बाप हो गया शत्रु। घर को अपना घर न समझ सका। जो हृदय चिन्ताभार से इतना दबा हुआ हो, उसे पहले स्नेह और सेवा से पोला करने के बाद तभी प्रेम का बीज बोया जा सकता है।

सुखदा चिढ़कर बोली—वह चाहते हैं, मैं उनके साथ तपस्विनी बनकर रहूँ। रुग्ण-सूखा त्वाऊँ, मोटा-झोटा पहनूँ और वह घर से अलग होकर मेहनत और मजूरी करे। मुझसे ~~बदल~~ होगा, चाहे सदैव के लिए उनसे नाता ही टूट

जाय। वह अपने मन की करेंगे, मेरे आराम-तकलीफ की बिलकुल परवाह न करेंगे, तो मैं भी उनका मुह न जोड़ूँगी।

रेणुका ने तिरस्कार-भरी चितवनों से देखा और बोली—और अगर आज लाला मरकान्त का दीवाला पिट जाय ?

मुखदा ने इस सम्भावना की कभी कल्पना ही न की थी।

विमूढ़ होकर बोली—दीवाला क्यों पिटने लगा ?

‘ऐसा सगव ता है।’

मुखदा ने मा की संपत्ति का आश्रय न लिया। वह न कह सकी ‘तुम्हारे पाग जो कुछ है, वह भी तो मेरा ही है।’ आत्मसम्मान ने उसे ऐसा न कहने दिया। मा के इस निर्दय प्रश्न पर झुंझलाकर बोली—जब मौत आती है तो आदमी मर जाता है। जान-बूझकर आग में नहीं कूदा जाता।

बातों-चातों में माता का ज्ञात हो गया कि उनकी सम्पत्ति का वारिस आने-वाला है। कन्या के भविष्य के विषय में उसे बड़ी चिन्ता हो गई थी। इस सवाद ने उस चिन्ता का गमन कर दिया।

उसने आनन्द से विह्वल होकर मुखदा को गले लगा लिया।

## ५

अमरकान्त ने अपने जीवन में माता के स्नेह का सुख न जाना था। जब उसकी माता का अवसान हुआ, तब वह बहुत छोटा था। उस दूर अतीत की कुछ बुझली-मी और इसलिए अत्यन्त मनोहर और सुखद स्मृतियों शेष थीं। उसका वेदनामय बालरुदन सुनकर जैसे उसकी माता ने रेणुका देवी के रूप में स्वर्ग से आकर उगे गोद में उठा लिया। बालक अपना रोना-धोना भूल गया और उम्र ममता-भरी गोद में मुँह छिपाकर देवी सुख लूटने लगा। अमरकान्त नहीं नहीं करता रहता और माता उसे पकड़कर उसके आगे मेवे और मिठाइयों देती। उससे इनकार न करते बनता। वह देखता, माता उसके लिए कभी कुछ पका रही है, कभी कुछ और उसे खिलाकर कितनी प्रसन्न होती है, तो उसके हृदय में श्रद्धा की एक लहर सी उठने लगती। नद का लेज से लौटकर

सर्पि रेणुका के पाम जाता। वहाँ उसके लिए जलदान रखे रेणुका उसकी बात जोहती रहती। प्रातः का नाश्ता भी वह वहीं करता। इस मानव-स्नेह से उसे तृप्ति ही न हांती थी। छुट्टियों के दिन वह प्रायः दिन भर रेणुका ही के यहाँ रहता। उसके साथ कभी-कभी नैना भी चली जाती। वह खासकर पशु-पक्षियों की क्रीड़ा देखने जाती थी।

अमरकान्त के कोप में वह स्नेह आया, तो उसकी वह कृपणता जाती रही। सुखदा उसके समीप आने लगी। उसकी विलासिता से अब उसे उतना भय न रहा। रेणुका के साथ उसे लेकर वह सैर-तमाशे के लिए भी जाने लगा। रेणुका दसवें-पाँचवें उसे दस-तीस रुपये जरूर दे देती। उसके सप्रेम आग्रह के सामने अमरकान्त की एक न चलती। उसके लिए नये-नये सूट बने, नये-नये जूते आये-मोटर-साइकिल आई, सजावट के समान आये। पाँच ही छः महीने में वह विलासिता का द्रोही, वह सरल जीवन का उपासक, अच्छा खासा रईसज्जादा बन बैठा, रईसज्जादों के भावों और विचारों से भरा हुआ; उतना ही निर्द्वन्द्व और स्वार्थी। उसकी जेब में दस-तीस रुपये हमेशा पड़े रहते। खुद खाता, मित्रों को खिलाता और एक की जगह दो खर्च करता। वह अध्ययन-शीलता जाती रही। ताश और चौसर में ज्यादा आनन्द आता। हाँ, जलसों में उसे अब और अधिक उत्साह हो गया। वहाँ उसे कीर्ति-लाभ का अवसर मिलता था। बोलने की शक्ति उसमें पहले भी बुरी न थी। अभ्यास से और भी परिमार्जित हो गई। दैनिक समाचार और सामयिक साहित्य से भी उसे रुचि थी, विशेषकर इसलिए कि रेणुका रोज-रोज की खबरें उससे पढ़ाकर सुनती थीं।

दैनिक समाचार-पत्रों के पढ़ने से अमरकान्त के राजनैतिक ज्ञान का विकास होने लगा। देशवासियों के साथ शासक-मण्डल की कोई अनीति देखकर उसका खून खौल उठता था। जो संस्थाएँ राष्ट्रीय उत्थान के लिए उद्योग कर रही थीं, उनसे उसे सहानुभूति हो गई। वह अपने नगर की कांग्रेस-कमेटी का मेम्बर बन गया और उसके कार्य-क्रम में भाग लेने लगा।

एक दिन कालेज के कुछ छात्र देहातों की आर्थिक दशा की जाँच-परताल करने निकले। सलीम और अमर भी चले। अध्यापक डा० शान्तिकुमार उनके नेता बनाये गये। कई ~~घण्टों~~ परताल करने के बाद मंडली सन्ध्यासम लौटने

लगी, तो अमर ने कहा—मैंने कभी अनुमान न किया था कि हमारे कृपकों की दशा इतनी निराशाजनक है।

सलीम बोला—तालाब के किनारे वह जो चार-पाँच घर मछलों के थे, उनमें तो लोहे के दो-एक बरतनों के सिवा कुछ था ही नहीं। मैं समझता था देहातियों के पास अनाज की बखारे भरी होंगी; लेकिन यहाँ तो किसी घर में अनाज के मटके तक न थे।

शान्तिकुमार बोले—सभी किसान इतने गरीब नहीं होते। बड़े किसानों के घर में बखारें भी होती हैं; लेकिन ऐसे किसान गाँव में दो-चार से ज्यादा नहीं होते।

अमरकान्त ने विरोध किया—मुझे तो इन गाँवों में एक भी ऐसा किसान न मिला। और महाजन और अमले इन्हीं गरीबों को चूसते हैं? मैं कहता हूँ, उन लोगों को इन बेचारों पर दया भी नहीं आती!

शान्तिकुमार ने मुस्कराकर कहा—दया और धर्म की बहुत दिनों परीक्षा हुई और यह दोनों हलके पड़े। अब तो न्याय-परीक्षा का युग है।

शान्तिकुमार की अवस्था कोई ३५ की थी। गंरे-चिट्टे, रूपवान् आदमी थे। वेश-भूषा अँग्रेजी थी, और पहली नज़र में अँग्रेज ही मालूम होते थे; क्योंकि उनकी आँखें नीली थीं और बाल भी भूरे थे। आक्सफोर्ड से डाक्टरे की उपाधि प्राप्त कर लाये थे। विवाह के कट्टर विरोधी, स्वतन्त्रता-प्रेम के कट्टर भक्त, बहुत ही प्रसन्न-मुख, सहृदय, सेवाशील व्यक्ति थे। मज़ाक का कोई अवसर पाकर न चूकते थे। छात्रों से मित्र-भाव रखते थे। राजनैतिक आन्दोलनों में खूब भाग लेते, पर गुप्त रूप से। खुले मैदान में न आते। हाँ, सामाजिक क्षेत्र में खूब गरजते थे।

अमरकान्त ने करुण स्वर में कहा—मुझे तो उस आदमी की सूरत नहीं भूलती, जो छः महीने से बीमार पड़ा था और एक पैसे की भी दवा न ली थी। इस दशा में ज़मींदार ने लगान की डिग्री करा ली और जो कुछ घर में था, नीलाम करा लिया। बैल तक बिकवा लिये। ऐसे अन्यायी संसार की नियन्ता कोई चेतन शक्ति है, मुझे तो इसमें सन्देह हो रहा है। तुमने देखा नहीं सलीम, गरीब के बदन पर चिथड़े तक न थे। उसकी बूढ़ा माता कितना फूट-फूटकर रोती थी।

३-२-३३

सलीम की आँखों में आँसू थे। बोला—तुमने रुपये दिये, तो बुढ़िया कैसी तुम्हारे पैरों पर गिर पड़ी। मैं तो अलग मुँह फेरकर रो रहा था।

मण्डला यों ही बात-चीत करती चली जाती थी। अब पक्की सड़क मिल गई थी। दोनों तरफ ऊँचे वृक्षों ने मार्ग को ँधेरा कर दिया था। सड़क के ढाहने-वायें नीचे ऊँच, अरहर आदि के खेत खड़े थे। थोड़ी-थोड़ी दूर पर दो-एक मजूर या राहगीर मिल जाते थे।

महसा एक वृक्ष के नीचे दस-बारह स्त्री-पुरुष सशक्त भाव से दबके हुए दिखाई दिये। सब-के-सब सामनेवाले अरहर के खेत की ओर ताकते और आपस में कनकुमकियाँ कर रहे थे। अरहर के खेत की मंड पर दो गोरे सैनिक, हाथ में बेंत लिये, अकट्टे खड़े थे। छात्र-मंडली को कुतूहल हुआ। सलीम ने एक आदमी से पूछा—क्या माजरा है, तुम लोग क्यों जमा हो ?

अचानक अरहर के खेत की ओर से किसी औरत का चीत्कार सुनाई पड़ा। छात्रवर्ग अपने डण्डे सँभालकर खेत की तरफ लपका। परिस्थिति उनकी समझ में आ गई थी।

एक गोरे सैनिक ने आँखें निकालकर छड़ी दिखाते हुए कहा—बाग जाओ, नहीं हम ठोकर मारेगा !

इतना उसके मुँह से निकलना था, कि डा० शान्ति कुमार ने लपककर उसके मुँह पर घूँसा मारा। सैनिक के मुँह पर घूँसा पड़ा, तिलमिला उठा ; पर था घूँसेवाजी में भँजा हुआ। घूँसे का जवाब जो दिया, तो डाक्टर साहब गिर पड़े। उसी वक्त सलीम ने अपनी हाकी स्टिक उस गोरे के सिर पर जमाई। वह चौंधिया गया, ज़मीन पर गिर पड़ा और जैसे मूर्छित हो गया। दूसरे सैनिक को अमर और एक दूसरे छात्र ने पीटना शुरू कर दिया था ; पर वह इन दोनों युवकों पर भारी था। सलीम इधर से फुरसत पाकर उसपर लपका। एक के मुकाबले में तीन हो गये। सलीम की स्टिक ने इस सैनिक को भी ज़मीन पर सुला दिया। इतने में अरहर के पौधों को चीरता हुआ तीसरा गोरा आ-पहुँचा। डाक्टर शान्ति कुमार सँभलकर उसपर लपके ही थे, कि उसने रिवॉल्वर त्रिकालकर दाग दिया। डाक्टर ~~सलीम~~ पर गिर पड़े। अब मुआमला नाएक था।

तीनों छात्र डाक्टर साहब को सँभालने लगे । यह भय भी लगा हुआ था, कि वह दूसरी गोली न चला दे । सबके प्राण नहीं में समाये हुए थे ।

मजूर लोग अभी तक तो तमाशा देख रहे थे । मगर डाक्टर साहब को गिरते देख उनके खून में भी जोश आया । भय की भाँति साहस भी संक्रामक होता है । सब-के-सब अपनी लकड़ियों सँभालकर गोरे पर दौड़े । गोरे ने गिरालवर दागी ; पर निशाना खाली गया । इसके पहले कि वह तीसरी गोली चलाये, उसपर डण्डों की वर्षा होने लगी और एक क्षण में वह भी आहत होकर गिर पड़ा ।

स्त्रियत यह हुई, कि जख्म डाक्टर साहब की जाँघ में था । सभी छात्र 'तत्काल धर्म' जानते थे । घाव का खून बन्द किया और पट्टी बाँध दी ।

उसी वक्त एक युवती खेत से निकली और मुँह छिपाये, लँगड़ाती, कपड़े सँभालती, एक तरफ़ चल पड़ी । अवला लज्जावश, किसी से कुछ कहें बिना, सबकी नज़रों से दूर निकल जाना चाहती थी । उसकी जिस अमूल्य वस्तु का अपहरण किया गया था, उसे कौन दिला सकता था ? दुष्टों को मार डालो, इससे तुम्हारी न्याय-बुद्धि को सन्तोष होगा, उसकी तो जो चीज गई, वह गई । वह अपना दुःख क्यों रोये, क्यों क्रियाद करे, सारे संसार की स्थानुभूति, उसके किस काम की है !

सलीम एक क्षण तक युवती की ओर ताकता रहा । फिर स्टिक सँभालकर उन तीनों को पीटने लगा । ऐसा जान पड़ता था कि उन्मत्त हो गया है ।

डाक्टर साहब ने पुकारा—क्या करते हो सलीम ? इसमें क्या फ़ायदा ? यह इन्सानियत के भिलाफ़ है, कि गिरे हुएों पर हाथ उठाया जाय ।

गलीम ने दम लेकर कहा—मैं एक शैतान को भी जिन्दा न छोड़ूँगा । मुझे फाँसी हो जाय, कोई गम नहीं । ऐसा सबक देना चाहिए, कि फिर किसी बदमाश-को इसकी जुरत न हो ।

फिर मजूरों की तरफ़ देखकर बोला—तुम इतने आदमी खड़े ताकते रहे और तुमसँ कुछ न हो सका ! तुममें इतनी गैरत भी नहीं ? अपनी बहू-बेटियों की आवरु की हिफ़ाजत भी नहीं सकते ? समझते होंगे कौन हमारी बहू-बेटी है । इस देश में जितनी बेटियाँ हैं, सब तुम्हारी बेटियाँ हैं ; जितनी बहूएँ हैं, सब तुम्हारी बहूएँ हैं, जितनी माँएँ हैं, सब तुम्हारी माँएँ हैं । तुम्हारी बहूओं के सामने यह अनर्थ हुआ

और तुम कायरों की तरह खड़े ताकते रहे। क्यों सब-के-सब जाकर सर नहीं गये  
महमा उम खयाल आ गया, कि मैं आवेश में आकर इन गरीबों के  
फटकार बताने में अनधिकार-चेष्टा कर रहा हूँ। वह चुप हो गया और कुछ  
लज्जित भी हुआ।

समीप के एक गाँव से ब्रैलगाड़ी भेगाई गई। शान्तिकुमार को लोगों ने  
उठाकर उसपर लेटा दिया और गाड़ी चलने को हट, कि डाक्टर साहब ने  
चाँककर पूछा—और उन तीनों आदमियों को क्या यही छोड़ जाओगे ?

सलीम ने मन्मथ सिकोड़कर कहा—हम उनको लादकर ले जाने के जिम्मे-  
दार नहीं हैं। मेरा तो जी चाहता है, उन्हें खोदकर दफन कर दूँ।

आखिर डाक्टर के बहुत समझाने के बाद सलीम राजी हुआ। तीनों गोरे  
भी गाड़ी पर लादे गये और गाड़ी चली। सब-के-सब मजूर अपराधियों की  
भौंति मिर झुकाये कुछ दूर तक गाड़ी के पीछे-पीछे चले। डाक्टर ने उनको बहुत  
धन्यवाद देकर बिदा किया। ९ बजते-बजते समीप का रेलवे स्टेशन मिला। इन  
लोगों ने गोरो को तो वहीं पुलिस के चार्ज में छोड़ दिया और आप डाक्टर  
साहब के साथ गाड़ी पर बैठकर घर चले।

सलीम और डाक्टर साहब तो ज़रा देर में हँसने-बोलने लगे। इस संग्राम  
की चर्चा करते उनकी जवान न थकती थी। स्टेशन-मास्टर से कहा, गाड़ी में  
मुसाफ़िरो से कहा, रास्ते में जो मिला उससे कहा। सलीम तो अपने साहस और  
शौर्य की डींगें मारता था, मानो कोई किला जीत आया है और जनता को  
चाहिए कि उसे मुकुट पहनाये, उसकी गाड़ी खींचे, उसका जुलूस निकाले, किन्तु  
अमरकान्त चुपचाप डाक्टर साहब के पास बैठा हुआ था। आज के अनुभव ने  
उसके हृदय पर चोट लगाई थी, जो कभी न भरेगी। वह मन-ही-मन इस घटना  
की व्याख्या कर रहा था। इन टके के सैनिकों की इतनी हिम्मत क्यों हुई ?  
यह गोरे सिपाही इंग्लैंड की निम्नतम श्रेणी के मनुष्य होते हैं। इनका साहस  
कैसे हुआ ? इसी लिए कि भारत पराधीन है। यह लोग जानते हैं, कि यहाँ  
के लोगों पर उनका आतंक छाया हुआ है। वह जो अनर्थ चाहे, करें। कोई  
चूँ नहीं कर सकता। यह आतंक दूर करना होगा। इस पराधीनता की जज़ीर  
को लौड़ना होगा।

इस जंजीर को तोड़ने के लिए वह तरह-तरह के मसूखे बाँधने लगा, जिसमें यौवन का उन्माद था, लड़कपन की उग्रता थी और थी कच्ची बुद्धि की बहक।

## ६

डा० शान्तिकुमार एक महीने तक अस्पताल में रहकर अच्छे हो गये। तीनों सैनिकों पर क्या बीती, नहीं कहा जा सकता; पर अच्छे होते ही पहला काम जो डाक्टर साहब ने किया, वह तोंगे पर बैठकर छावनी में जाना और उन सैनिकों की कुशल पूछना था। मालूम हुआ, कि वह तीनों भी कई-कई दिन अस्पताल में रहे, फिर तबदील कर दिये गये। रेजिमेंट के कप्तान ने डाक्टर साहब से अपने आदमियों के अपराध की क्षमा माँगी और विश्वास दिलाया, कि भविष्य में सैनिकों पर ज्यादा कड़ी निगाह रखी जायगी। डाक्टर साहब को इस बीमारी में अमरकान्त ने तन-मन से उनकी सेवा की, केवल भोजन करने और रेणुका से मिलने के लिए घर जाता, बाकी सारा दिन और सारी रात उन्हीं की सेवा में व्यतीत करता। रेणुका भी दो-तीन बार डाक्टर साहब को देखने गई।

इधर से फुरसत पाते ही अमरकान्त कांग्रेस के कामों में ज्यादा उत्साह से शरीक होने लगा। चन्दा देने में तो उस सस्था में कोई उसकी बराबरी न कर सकता था।

एक बार एक आम जलसे में वह ऐसी उद्दण्डा से बोला, कि पुलिस के मुरिरिस्टेंट ने लाला समरकान्त को बुलाकर लड़के को सँभालने की चेतावनी दे डाली। लालाजी ने वहाँ से लौटकर खुद तो अमरकान्त से कुछ न कहा, मुखड़ा और रेणुका दोनों से जड़ दिया। अमरकान्त पर अब किसका शासन है, वह खूब समझते थे। इधर बैठे से वह स्नेह करने लगे थे। हर महीने पढ़ाई का खर्च देना पड़ता था, तब उसका स्कूल जाना उन्हें ज़हर लगता था, काम में लगाया चाहते थे और उसके काम न करने पर बिगड़ते थे। अब पढ़ाई का कुछ खर्च न देना पड़ता था; इसलिए कुछ न बोलते थे। बल्कि कभी-कभी सन्दूक की कुंजी न मिलने या उठकर सन्दूक खोलने के कष्ट से बचने के लिए, बैठे-से राग्ये उधार ले लिया करते। अमरकान्त न माँगता, न वह देते।

मुखदा का प्रसवकाल समीप आता जाता था। उसका मुख पीला पड़ गया था, भोजन बहुत कम करती थी और हँसती-बोली भी बहुत कम थी। वह तरह-तरह के दुःस्वप्न देखती रहती थी, इससे चित्त और भी सर्शकित रहता था। रेणुका ने जनन-समय की कई पुस्तकें उसको मँगा दी थीं। इन्हें पढ़कर वह और भी चिन्तित रहती थी। शिशु की कल्पना में चित्त में एक गर्वमय उल्लास होता था; पर इसके साथ ही हृदय में कम्पन भी होता था—न जाने क्या होगा।

उस दिन सन्ध्या समय अमरकान्त उसके पास आया, तो वह जली बैठी थी। तीक्ष्ण नेत्रों से देखकर बोली—तुम मुझे थोड़ी-सी मल्लिया क्यों नहीं दे देते! तुम्हारा गला भी छूट जाय, मैं भी जंजाल से मुक्त हो जाऊँ।

अमर इन दिनों आदर्श पति बना हुआ था। रूप-ज्योति से चमकती हुई मुखदा आँखों को उन्मत्त करती थी; पर मानवत्व के भार से लदी हुई यह पीले मुखवाली रोगिणी उसके हृदय को ज्योति से भर देती थी। वह उसके पास बैठा हुआ उसके रुखे केशों और सूखे हाथों से खेला मरता। उसे इस दशा में लाने का अपराधी वह है; इसलिए इस भार को सह बनाने के लिए वह मुखदा का मुँह जोहता रहता था। मुखदा उससे कुछ फरमाइस करे, यही इन दिनों उसकी सच्चे बड़ी कामना थी। वह एक बार स्वर्ग के तारे तोड़ लाने पर भी उतारू हो जाता। बराबर उसे अच्छी-अच्छी किताबें सुनाकर उसे प्रसन्न करने का प्रयत्न करता रहता था। शिशु की कल्पना से इसे जितना आनन्द होता था; उसमें कहीं अधिक मुखदा के विषय में चिन्ता थी—न जाने क्या होगा। धबड़ाकर भारी स्वर में बोली—ऐसा क्यों कहती हो मुखदा, मुझमें कोई गलती हुई हो, तो बता दो।

मुखदा लेंटी हुई थी। तकिये के सहारे टेक लगाकर बोली—तुम आग जलमो में कड़ी-कड़ी स्रीचें देते फिरते हो, इसका इसमें मित्रा और क्या मतलब है, कि तुम पकड़े जाओ और अपने साथ घर का भी ले डूवो। दादा से पुलिस के किसी बड़े अफसर ने कहा है। तुम उनकी कुछ मदद तो करत नहीं उल्टे और उनके किये-कियाये को धूल में मिलाने को तुले बैठे हो। मैं तो आप ही अपनी जान से मर रही हूँ, उसपर तुम्हारी यह चाल और भी मारे डालती है। महीने भर डाक्टर साहब के पीछे हलकान हूँ। उधर से छट्टी मिली तो

पचड़ा ले बैठे। क्यों तुमसे शान्ति-पूर्वक नहीं बैठा जाता ? तुम अपने मालिक नहीं हो, कि जिस राह चाहो, जाओ। तुम्हारे पाँव में वेड़ियाँ हैं। क्या अब भी तुम्हारी आँखें नहीं खुलती ?

अमरकान्त ने अपनी सफ़ाई दी—मैंने तो कोई ऐसी स्पीच नहीं दी, जो कड़ी कही जा सके।

‘तो दादा झूठ कहते थे ?’

‘इसका तो यह अर्थ है, कि मैं अपना मुँह सी लूँ।’

‘हाँ, तुम्हें अपना मुँह सीना पड़ेगा।’

दोनों एक क्षण भूमि और आकाश की ओर ताकते रहे। तब अमरकान्त ने परास्त होकर कहा—अच्छी बात है। आज से अपना मुँह सी लूँगा। फिर तुम्हारे सामने ऐसी शिकायत आये, तो मेरे कान पकड़ना।

सुखदा नर्म होकर बोली—तुम नाराज़ होकर तो यह प्रण नहीं कर रहे हो ? मैं तुम्हारी अप्रसन्नता से थर-थर काँपती हूँ। मैं भी जानती हूँ, कि हम लोग पराधीन हैं। पराधीनता मुझे भी उतनी ही अख़्ती है, जितनी तुम्हें। हमारे पाँवों में तो दोहरी वेड़ियाँ हैं—समाज की अलग, सरकार की अलग; लेकिन आगे-पीछे भी तो देखना होता है। देश के साथ हमारा जो धर्म है, वह और प्रबल रूप में पिता के साथ है, और उससे भी प्रबल रूप में अपनी सन्तान के साथ। पिता को दुःखी और सन्तान को निस्तहाय छोड़कर देशधर्म को पालना ऐसा ही है, जैसे कोई अपने घर में आग लगाकर खुले आकाश में रहे। जिस शिशु को मैं अपना हृदय-रक्त पिला-पिलाकर पाल रही हूँ, उसे मैं चाहती हूँ, तुम भी अपना सर्वस्व समझो। तुम्हारे सारे स्नेह, वात्सल्य और निष्ठा का मैं एक-मात्र उसी को अधिकारी देखना चाहती हूँ।

अमरकान्त सिर झुकाये यह उपदेश सुनता रहा। उसकी आत्मा लज्जित थी और उसे धिक्कार रही थी। उसने सुखदा और शिशु दोनों ही के साथ अन्याय किया है। शिशु का कल्पना-चित्र उसकी आँखों में खिंच गया। वह नवनीत-सा कामल उसकी गोद में खेल रहा था। उसकी सम्पूर्ण चेतना इसी कल्पना में मग्न हो गई। दीवार पर शिशु कृष्ण का एक सुन्दर चित्र लटक रहा था। उस चित्र

मे आज उसे जितना मार्मिक आनन्द हुआ, उतना और कभी न हुआ था । उसकी आँखें सजल हो गईं ।

सुखदा ने उसे एक पान का बीड़ा देते हुए कहा—अम्मा कहती हैं, बच्चे को लेकर मैं लखनऊ चली जाऊँगी । मैंने कहा—अम्मा! तुम्हें बुरा लगे या भला, मैं अपना बालक न दूँगी ।

अमरकान्त ने उत्सुक होकर पूछा—तो बिगड़ी होगी ?

‘नहीं जी, बिगड़ने की क्या बात थी । हाँ, उन्हें कुछ बुरा जरूर लगा होगा ; लेकिन मैं दिल्ली में भी अपने सर्वस्व को नहीं छोड़ सकती ।’

‘दादा ने पुलिस-कर्मचारी की बात अम्मा से भी कही होगी !’

‘हाँ, मैं जानती हूँ कही है । जाओ आज अम्मा तुम्हारी कैसी खबर लेती हैं ।’

‘मैं आज जाऊँगा ही नहीं ।’

‘चलो मैं तुम्हारी बकाळत कर दूँगी ।’

‘सुभाष कीजिए । वहाँ मुझे और भी लज्जित करोगी ।’

‘नहीं, सच कहती हूँ । अच्छा बताओ, बालक किसको पड़ेगा, मुझे या तुम्हें ? मैं कहती हूँ तुम्हें पड़ेगा ?’

‘मैं चाहता हूँ तुम्हें पड़े ।’

‘यह क्यों ? मैं तो चाहती हूँ तुम्हें पड़े ।’

‘तुम्हें पड़ेगा, तो मैं उसे और ज्यादा चाहूँगा ।’

‘अच्छा ; उस स्त्री की कुछ खबर मिली, जिसे गोरों ने सताया था ?’

‘नहीं, फिर तो कोई खबर न मिली ।’

‘एक दिन जाकर सब कोई उसका पता क्यों नहीं लगाते ; या स्पीच देकर ही अपने कर्तव्य से मुक्त हो गये ?’

अमरकान्त ने झेंपते हुए कहा—कल जाऊँगा ।

‘ऐसी होशियारी से पता लगाओ कि किसी को कानों-कान खबर न हो ; अगर घरवालों ने उसका बहिष्कार कर दिया हो, तो उसे लाओ । अम्मा को उसे अपने साथ रखने में कोई आपत्ति न होगी, और होगी तो मैं अपने पास रख दूँगी ।’

अमरकान्त ने श्रद्धापूर्ण नेत्रों से सुखदा को देखा । इसके हृदय में किसी

दया, कितना सेवा-भाव, कितनी निर्भीकता है। इसका आज उसे पहली बार ज्ञान हुआ।

उसने पूछा—तुम्हें उससे ज़रा भी घृणा न होगी ?

सुखदा ने सकुचाते हुए कहा—अगर मैं कहूँ, न होगी, तो असत्य होगा। होगी अवश्य; पर सस्कारों को मिटाना होगा। उसने कोई अपराध नहीं किया, फिर सज़ा क्यों दी जाय ?

अमरकान्त ने देखा सुखदा निर्मल नारीत्व की ज्योति में नहा उठी है।  
 'का' देवीत्व जैसे प्रस्फुटित होकर उससे आलिंगन कर रहा है।

### ७

अमरकान्त ने आम जलसों में बोलना तो दूर रहा, शरीक होना भी छोड़ दिया; पर उसकी आत्मा इस बन्धन से छटपटाती रहती थी और वह कभी-कभी सामयिक पत्र-पत्रिकाओं में अपने मनोदुगारों को प्रकट करके सन्तोषलाभ करता था। अब वह कभी-कभी दुकान पर भी आ बैठता। विशेषकर बुद्धियों के दिन तो वह अधिकतर दुकान पर ही रहता था। उसे अनुभव हो रहा था, कि 'मानवी-प्रकृति का बहुत कुछ ज्ञान दुकान पर बैठकर प्राप्त किया जा सकता है। सुखदा और रेणुका दोनों के स्नेह और प्रेम ने उसे जकड़ लिया था। हृदय की जलून जो पहले धरवालों से, और उसके फलस्वरूप, समाज से विद्रोह करने में अपने को सार्थक समझती थी, अब झान्त हो गई थी। रोता हुआ बालक मिठाई पाकर रोना भूल गया था।

एक दिन अमरकान्त दुकान पर बैठा था कि एक असामी ने आकर पूछा—  
 मैया कहाँ हैं बाबूजी, बड़ा ज़रूरी काम था ?

अमर ने देखा—अधेड़, बलिष्ठ, काला, कठोर आकृति का मनुष्य है। नाम—  
 हे काले खाँ। रुखाई रो बोला—वह कहीं गये हुए हैं। क्या काम है ?

‘बड़ा ज़रूरी काम था। कुछ कह नहीं गये, कब तक आयेँगे ?’

अपूर को शराब की ऐसी सुगन्ध आई, कि उसने नाक बन्द कर ली और  
 मुँह फेरकर बोला—क्या तुम शराब पीते हो ?

काले खाँ ने हँसकर कहा—शराब किसे मयस्वर हांती है लाला, रखी रोटियाँ तो मिलती नहीं। आज एक नातेदारी में गया था, उन लोगों ने पिला दी।

वह और समीप आ गया और अमर के कान के पास मुँह लाकर बोला—एक रकम दिखाने लाया था। कोई दस तांले की होगी। बाज़ार में ढाई सौ से कम की नहीं है; लेकिन मैं तुम्हारा पुराना असामी हूँ। जो कुछ दे दोगे, ले लूँगा।

उसने कमर से एक जोड़ सोने के कड़े निकाले और अमर के सामने रख दिये। अमर ने कड़ों को बिना उठाये हुए पूछा—यह कड़े तुमने कहाँ पाये ?

काले खाँ ने बेझ्याई से मुस्कराकर कहा—यह न पूछो राजा, अल्लाह देने-वाला है।

अमरकान्त ने घृणा का भाव दिखाकर कहा—कहीं से चुरा लाये होंगे ?

काले खाँ फिर हँसा—चोरी किसे कहते हैं राजा, यह तो अपनी खेती है। अल्लाह ने सबके पीछे हीला लगा दिया है। कोई नौकरी करके लाता है, कोई मजूरी करता है, कोई रोज़गार करता है, देता सबको वही खुदा है। तो फिर नि कालो रुपये, मुझे बड़ी देर हो रही है। इन लाल पगड़ीवालों की बड़ी खातिर करनी पड़ती है भैया, नहीं एक दिन काम न चले।

अमरकान्त को यह व्यापार इतना जघन्य जान पड़ा, कि जी में आया काले खाँ को दुत्कार दे। लाला अमरकान्त ऐसे समाज के शत्रुओं से व्यवहार रखते हैं, यह ख्याल करके उसके रोएँ खड़े हो गये। उस दुकान से, उस मकान से, उस वातावरण से, यहाँ तक कि स्वयं अपने-आप से घृणा होने लगी। बोला—मुझे इस चीज़ की ज़रूरत नहीं है। इसे ले जाओ, नहीं मैं पुलिस में हस्तला कर दूँगा। फिर इस दुकान पर ऐसी चीज़ लेकर न आना, कहे देता हूँ।

काले खाँ ज़रा भी विचलित न हुआ, बोला—यह तो तुम बिलकुल नई बात कहते हो भैया। लाला इस नीति पर चलते, तो आज महाजन न होते। हजारों रुपये की चीज़ तो मैं ही दे गया हूँगा। अँगनू महाराज, भिखारी, हींगन सभी से लाला का व्यवहार है। कोई चीज़ हाथ लगी और आँख बन्द करके यहाँ चले आये, दाम लिया और घर की राह ली। इसी दुकान से बाल-बच्चों का पेट चलता है। काँटा निकालकर तौल लो। दस तोले से कुछ ऊपर ही निकलेगा; मगर यहाँ पुरानी जजमानी है, कुछ सौ ही दे दो, अब कहाँ दौड़ते फिर।

अमर ने हड़ता से कहा—मैंने कह दिया मुझे इसकी जरूरत नहीं ।

‘पछताओगे लाला, खड़े-खड़े ढाई सौ में बेंच लोगे ।’

‘क्यों सिर खा रहे हो, मैं इसे नहीं लेना चाहता ।’

‘अच्छा लाओ, सौ ही रुपये दे दो । अल्लाह जानता है, बहुत बल खाना पड़ा रहा है ; पर एक बार बाटा ही सही ।’

‘तुम व्यर्थ मुझे दिक् कर रहे हो । मैं चोरी का गाल न लूँगा, चाहे लाख की चीज़ धेले में मिले । तुम्हें चोरी करते शर्म भी नहीं आती ! ईश्वर ने हाथ-पाँव दिये हैं, खासे मोटे-ताजे आदमी हो, मजदूरी क्यों नहीं करते ! दूसरों का माल उड़ाकर अपनी दुनिया और आक़वत दोनों खराब कर रहे हो !’

काले ख़ाँ ने ऐसा मुँह बनाया, मानो ऐसी बकवास बहुत सुन चुका है और बोला—तो तुम्हें नहीं लेना है ?

‘नहीं ।’

‘पचास देते हो ?’

‘एक कौड़ी नहीं ।’

काले ख़ाँ ने कड़े उठाकर कमर में रख लिये और दुकान के नीचे उतर गया । पर एक क्षण में फिर लौटकर बोला—अच्छा ३०) ही दे दो । अल्लाह जानता है, पगड़ीवाला आधा ले लेंगे ।

अमरकान्त ने उसे धक्का देकर कहा—निकल जा यहाँ से सुअर, मुझे क्यों हेरान कर रहा है !

काले ख़ाँ चला गया, तो अमर ने उस जगह को झाड़ू से साफ़ कराया और अगर की बत्ती जलाकर रख दी । उसे अभी तक शराब की दुर्गन्ध आ रही थी । आज उसे अपने पिता से जितनी अभक्ति हुई, उतनी कमी न हुई थी । उस घर की वायु तक उसे दूषित लगने लगी । पिता के हथकण्डों से वह कुछ-कुछ परिचित तो था ; पर उनका इतना पतन हो गया है, इसका प्रमाण आज ही मिला । उसने मन में निश्चय किया, आज पिता से इस विषय में खूब अच्छी तरह शस्त्रार्थ करेगा । और खड़े होकर अधीर नेत्रों से सड़क की ओर देखा । लालाजी का पता न था । उसके मन में आया, दुकान बन्द करके चला जाय और द्रव पिताजी आ जायें तो साफ़-साफ़ कह दे, मुझसे यह व्यापार न होगा ।

वह दुकान बन्द करने ही जा रहा था, कि एक बुढ़िया लाठी टेकती हुई आकर सामने खड़ी हो गई और बोली—लाला नहीं हैं क्या वेठा ?

बुढ़िया के बाल मन हो गये थे । देह की हड्डियाँ तक सूख गई थीं ; जीवन-यात्रा के उस स्थान पर पहुँच गई थी, जहाँ से उसका आकार मात्र दिखाई देता था, मानो दो-एक क्षण में वह अदृश्य हो जायगी ।

अमरकान्त के जी में पहले तो आया कि कह दे, दादा नहीं हैं, वह आयें तब आना; लेकिन बुढ़िया के पिचके हुए मुख पर ऐसी करुण-याचना, ऐसी सन्न्य-निराशा छाई हुई थी कि उसे उसपर दया आ गई । बोला—लालाजी से क्या काम है ? वह तो कहीं गये हुए हैं ।

बुढ़िया ने निराश होकर कहा—तो कोई हरज नहीं वेठा, मैं फिर आ जाऊँगी ।

अमर ने नम्रता से कहा—अब आते ही होंगे, माता ! ऊपर चली आओ ।

दुकान की कुरसी ऊँची थी । तीन सीढ़ियाँ चढ़नी पड़ती थीं । बुढ़िया ने पहली पड़ी पर पाँव रखा ; पर दूसरा पाँव ऊपर न उठा सकी । पैरों में इतनी शक्ति न थी । अमर ने नीचे आकर उसका हाथ पकड़ लिया और उसे सहारा देकर दुकान पर चढ़ा दिया । बुढ़िया ने आशीर्वाद देने हुए कहा—तुम्हारी बड़ी उम्र हो वेठा, मैं यही डरती हूँ कि लाला देर में आये और अँधेरा हो गया, तो मैं घर कैसे पहुँचूँगी । रात को कुछ नहीं सूझता वेठा ।

‘तुम्हारा घर कहाँ है माता ?’

बुढ़िया ने ज्योतिहीन आँखों से उसके मुख की ओर देखकर कहा—गोवर्द्धन की सराय पर रहती हूँ वेठा !

‘तुम्हारे और कोई नहीं है ?’

‘सब हैं भैया, वेटे हैं, पोते हैं, बहुएँ हैं पोतों की बहुएँ हैं; पर जब अपना कोई नहीं, तो किस काम का । नहीं लेते मेरी सुध, न सही । हैं तो अपने । मर जाऊँगी, तो भिट्टी तो ठिकाने लगा दूँगे !’

‘तो वह लोग तुम्हें कुछ देते नहीं ?’

बुढ़िया ने स्नेह भिले हुए गर्व से कहा—मैं किसी के आसरे-भरोसे नहीं हूँ, वेठा, जीते रहें मेरे लाला अमरकान्त, वह मेरी परवरिश करते हैं । तब तो तूम् बहुत छोटे थे भैया, जब मेरा सरदार लाला का चपरासी था । इसी कमाई में खुदा

ने कुछ ऐसी वरकत दी, कि घर-द्वार बना, बाल-बच्चों का ब्याह-गौना हुआ, चार पैसे हाथ में हुए। थे तो पाँच रुपये के प्यादे, पर कभी किसी के सामने गरदन नहीं झुकाई। जहाँ लाला का पसीना गिरे, वहाँ अपना खून बहाने को तैयार रहते थे। आधी रात, पिछली रात, जब बुलाया, हाज़िर हो गये। थे तो अदना से नौकर, मुझ लाला ने कभी 'तुम' कहकर नहीं पुकारा। बराबर खाँ साहब कहते थे। बड़े-बड़े सेठिए कहते—खाँ साहब, हम इससे दूनी तलब दोगे, हमारे पास आ जाओ; पर सबको यही जवाब देते, कि जिसके हाँ गये, उसके हाँ गये। जब तक वह दुल्कार न देगा, उसका दामन न छोड़ेंगे। लाला ने भी ऐसा निभाया, कि क्या कोई निभायेगा। उन्हें मरे आज बीसवाँ साल है, वही तलब मुझे देते जाते हैं। लड़के पराये हो गये, पोते बात नहीं पूछते; पर अल्लाह मेरे लाला को सलामत रखे, मुझे किसी के सामने हाथ फैलाने की नौबत नहीं आई।

अमरकान्त ने अपने पिता को स्वार्थी, लोभी, भावहीन समझ रखा था। आज उसे मात्स्य हुआ, उनमें क्षमा और वात्सल्य भी है। गर्व से उसका हृदय पुलकित हो उठा। बोला—तो तुम्हें पाँच रुपये मिलते हैं ?

‘हाँ बेटा, पाँच रुपये महीना देते जाते हैं।’

‘ताँ मैं तुम्हें रुपये दिये देता हूँ, लेती जाओ। लाला शायद देर में आये।’

बुढ़ा ने कानो पर हाथ रखकर कहा—नहीं बेटा, उन्हें आ जाने दो। लाठियाँ टेकती चली जाऊँगी। अब तो यही आँख रह गई है।

‘इसमें हरज क्या है, मैं उनसे कह दूँगा, पठानिन रुपये ले गईं।’ अँवरे में कहीं गिर-गिरा पड़ोगी।

‘नहीं बेटा, ऐसा काम नहीं करती, जिसमें पीछे से कोई बात पैदा हो। फिर आ जाऊँगी।’

‘नहीं, मैं बिना रुपये लिये न जाने दूँगा।’

बुढ़िया ने डरते-डरते कहा—तो लाओ दे दो बेटा, मेरा नाम टॉक लेना पठानिन।

अमरकान्त ने रुपये दे दिये। बुढ़िया ने काँपते हुए हाथों से रुपये लेकर गिरह बाँधे और दुआएँ देती हुई, धीरे-धीरे सीढ़ियों से नीचे उतरी; मगर

पचास कदम भी न गई होगी, कि पीछे से अमरकान्त एक इक्का लिये हुए आया और बोला—बूढ़ी माता, आकर इक्के पर बैठ जाओ, मैं तुम्हें पहुँचा दूँ।

बुढ़िया ने आश्चर्य-चकित नेत्रों से देखकर कहा—अरे नहीं, बेटा, तुम मुझे पहुँचाने कहाँ जाओगे! मैं टेकती हुई चली जाऊँगी। अल्लाह तुम्हें सलामत रखे।

अमरकान्त इक्का ला चुका था उसने बुढ़िया को गोद में उठाया और इक्के पर बैठाकर पूछा—कहाँ चले ?

बुढ़िया ने इक्के के डंडों को मजबूत पकड़कर कहा—गोवर्धन की सराय चलो बेटा, अल्लाह तुम्हारी उम्र दराज करे। मेरा बच्चा इस बुढ़िया के लिए इतना हैरान हो रहा है। इत्ती दूर से दौड़ा आया। पढ़ने जाते हो न बेटा, अल्लाह तुम्हें बड़ा दरजा दे।

पन्द्रह-बीस मिनट में इक्का गोवर्धन की सराय पहुँच गया। सड़क के दाहने हाथ एक गली थी। वहीं बुढ़िया ने इक्का रुकवा दिया, और उतर पड़ी। इक्का आगे न जा सकता था। मालूम पड़ता था, अँधेरे ने सुँह पर तारकोल पोत लिया है।

अमरकान्त ने इक्के को लौटाने के लिए कहा, तो बुढ़िया बोली—नहीं मेरे लाल, इत्ती दूर आये हो, तो पल-भर मेरे घर भी बैठ लो, तुमने मेरा कलेजा टंडा कर दिया।

गली में बड़ी दुर्गन्ध थी। गन्दे पानी के नाले दोनों तरफ बह रहे थे। घर प्रायः सभी कच्चे थे। शरीरों का महल्ला था। शहरों के बाजारों और गलियों में कितनी अन्तर है! एक फूल है—सुन्दर, स्वच्छ, सुगन्धमय; दूसरी जड़ है—कीचड़ और दुर्गन्ध से भरी, टेढ़ी-मेढ़ी; लेकिन क्या फूल को मालूम है कि उसकी हस्ती जड़ से है ?

बुढ़िया ने एक मकान के सामने खड़े होकर धीरे से पुकारा—सकीना ! अन्दर से आवाज़ आई—आती हूँ अम्मा ; इतनी देर कहाँ लगाई ?

एक क्षण में सामने का द्वार खुला और एक बालिका हाथ में मिट्टी के तेल की एक कुप्पी लिये द्वार पर खड़ी हो गई। अमरकान्त बुढ़िया के पीछे खड़ा था। उसपर बालिका को निगाह न पड़ी; लेकिन बुढ़िया आगे बढ़ी तो सकीना !

ने अमर को देखा । तुरत ओढ़नी से मुँह छिपाती हुई पीछे हट गई और धीरे से पूछा—यह कौन हैं अम्मा ?

बुढ़िया ने एक कोने में अपनी लकड़ी रख दी और बोली—लाला का लड़का है, मुझे पहुँचाने आया है । ऐसा नेक और शरीफ़ लड़का तो मैंने देखा ही नहीं ।

उसने अब तक का सारा वृत्तान्त अपने आशीर्वादों से भरी भाषा में कह सुनाया और बोली—आँगन में खाट डाल दे बेटी, ज़रा बुला लूँ थक गया होगा ।

सकीना ने एक टूटी-सी खाट आँगन में डाल दी और उसपर एक सड़ी-सी चादर बिछाती हुई बोली—इस खटोले पर क्या बिठाओगी अम्मा, मुझे तो शर्म आती है ।

बुढ़िया ने ज़रा कड़ी आँखों से देखकर कहा—शर्म की क्या बात है इसमें ? हमारा हाल क्या इनसे छिपा है ?

उसने बाहर जाकर अमरकान्त को बुलाया । द्वार एक परदे की दीवार में था । उसपर एक टाट का फटा-पुराना परदा पड़ा हुआ था । द्वार के अन्दर कदम रखते ही एक आँगन था, जिसमें मुश्किल से दो खटोले पड़ सकते थे । सामने खपरैल का एक नीचा सायबान था और सायबान के पीछे एक कोठरी थी, जो इस वक्त अँधेरी पड़ी हुई थी । सायबान में एक किनारे चूल्हा बना हुआ था और टीन और मिट्टी के दो-चार बरतन, एक घड़ा और एक मटका रखे हुए थे । चूल्हे में आग जल रही थी और तवा रखा हुआ था ।

अमर ने खाट पर बैठते हुए कहा—यह घर तो बहुत छोटा है । इसमें गुज़र कैसे होती है ?

बुढ़िया खाट के पास ज़मीन पर बैठ गई और बोली—बेटा, अब तो दो ही आदमी हैं, नहीं, इसी घर में एक कुनवा रहता था । मेरे दो बेटे, दो बहुएँ, उनके बच्चे सब इसी घर में रहते थे । इसी में सयों के शादी-ब्याह हुए और इसी में सब मर भी गये । उसवक्त यह ऐसा गुलज़ार लगता था, कि तुमसे क्या कहूँ । अब मैं हूँ और मेरी यह पोती है । और सबको अल्लाह ने बुला लिया । पकाते हैं, खाते हैं और पड़ रहते हैं । तुम्हारे पठान के मरते ही घर में जैसे झाड़ू फिर गईं । अब तो अल्लाह से यही हुआ है कि मेरे जीते-जी यह किसी भले आदमी

के पाले पड़ जाय, तब अल्लाह से कहूँगी, कि अब मुझे उठा लो। तुम्हारे यार-दोस्त तो बहुत होंगे वेदा, अगर शर्म की बात न समझो तो किसी से ज़िक्र करना। कौन जाने तुम्हारे ही हाँल से कहीं बात-चीत ठीक हो जाय।

सकीना कुरता-पाजामा पहने, ओढ़नी से माथा छिपाये सायबान में खड़ी थी। बुढ़िया ने ज्यों ही उसकी शादी की चर्चा छेड़ी, वह चूल्हे के पास जा बैठी और चाटे को अँगुलियों से गोदने लगी। वह दिल में झुँझला रही थी कि अम्मा क्यों इनसे मेरा दुखड़ा ले बैठीं। किससे कौन बात कहनी चाहिए, कौन बात नहीं, इसका इन्हें ज़रा भी लिहाज़ नहीं। जो ऐसा-गैरा आ गया, उसी से शादा का पचड़ा गाने लगीं। और सब बातें गईं, बस एक शादी रह गई!

उसे क्या मालूम, कि अपनी सन्तान को विवाहित देखना बुढ़ापे की सबसे बड़ी अभिलाषा है।

अमरकान्त ने मन में मुसलमान मित्रों का सिंहावलोकन करते हुए कहा— मेरे मुसलमान दोस्त ज्यादा तो नहीं हैं; लेकिन जो दो-एक हैं, उनसे मैं ज़िक्र करूँगा।

बुढ़ा ने चिन्तित भाव से कहा—वह लोग धनी होंगे ?

‘हाँ, सभी खुशहाल हैं।’

‘तो भला धनी लोग हम गरीबों की बात क्यों पूछेंगे। हालांकि हमारे नबी का हुक्म है कि शादी-ब्याह में अमीर-गरीब का खयाल न होना चाहिए; पर उनके हुक्म को कौन मानता है! नाम के मुसलमान, नाम के हिन्दू रह गये हैं। न कहीं सच्चा मुसलमान नज़र आता है, न सच्चा हिन्दू। मेरे घर का तुम पानी भी न पियोगे बेदा, तुम्हारी क्या खातिर कहूँ? (सकीना से) बेटी, तुमने जो रूमाल काढ़ा है, वह लाकर भैया को दिखाओ। शायद इन्हें पसन्द आ जाय। और हमें अल्लाह ने किस लायक बनाया है।’

सकीना रसोई से निकली और एक ताक पर से सिगरेट का एक बड़ा-सा बक्स उठा लाई और उसमें से वह रूमाल निकालकर सिर छुकाये झिझकती हुई, बुढ़िया, के पास आ, रूमाल रख, तेजी से चली गई।

अमरकान्त आँखें झुकाये हुए था; पर सकीना को सामने देखकर आँखें नीची न रह सकीं। एक रमणी सामने खड़ी हो, तो उसकी ओर से मुँह फेर

लेना कितनी भद्दी बात है। सकीना का रंग सौँवला था और रूप-रेखा देखते हुए वह सुन्दरी न कही जा सकती थी, अंग-प्रत्यंग का गठन भी कवि-वर्णित उपमाओं से मेल न खाता था; पर रंग रूप, चाल-ढाल, शील-संकोच, इन सबने मिल-जुलकर उसे आकर्षक शोभा प्रदान कर दी थी। वह बड़ी-बड़ी पलकों से आँखें छिपाये, देह चुगाये, शोभा की सुगन्ध और ज्योति फैलाती हुई, इस तरह निकल गई, जैसे स्वप्न-चित्र एक झलक दिखाकर मिट गया हो।

अमरकान्त ने रुमाल उठा लिया और दीपक के प्रकाश में उसे देखने लगा। कितनी सफ़ाई से बेल-बूटे बनाये गये थे। बीच में एक मोर का चित्र था। इस झोपड़े में इतनी सुरुचि ?

चकित होकर बोला—यह तो बड़ा खूबसूरत रुमाल है, माताजी ! सकीना काढ़ने के काम में बहुत होशियार मास्त्रूम होती है।

बुढ़िया ने गर्व से कहा—यह सभी काम जानती है भैया, न-जाने कैसे सीख लिया। महल्ले की दाँ-चार लड़कियाँ मदरसे पढ़ने जाती हैं। उन्हीं को काढ़ते देखकर इसने सब कुछ सीख लिया। कोई मर्द घर में होता, तो हमें कुछ काम मिल जाया करता। इन ग़रीबों के महल्लों में इन कामों की कौन क़दर कर सकता है। तुम यह रुमाल लेते जाओ बेटा, एक बेकस बेवा की नज़र है।

अमर ने रुमाल को जेब में रखा, तो उसकी आँखें भर आईं। उसका बस हाँता, तो इसीवक्त सौ-दाँ-सौ रुमालों की फ़रमाइश कर देता। फिर भी यह बात उसके दिल में जम गई। उसने खड़े होकर कहा—मैं इस रुमाल को हमेशा तुम्हारी दुआ समझूँगा। वादा तो नहीं करता; लेकिन मुझे यकीन है, कि मैं अपने दोस्तों से आपको कुछ काम दिला सकूँगा।

अमरकान्त ने पहले पठानिन के लिए 'तुम' का प्रयोग किया था। चलते समय तक वह तुम 'आप' में बदल गया था। सुरुचि, सुविचार, सद्भाव उसे यहाँ सब कुछ मिला। हाँ, उसपर विपन्नता का आवरण पड़ा हुआ था। शायद सकीना ने यह 'आप' और तुम का विवेक उत्पन्न कर दिया था।

अमर उठ खड़ा हुआ। बुढ़िया अंचल फैलाकर उसे दुआएँ देती रही।



अमरकान्त नौ बजते-बजते लौटा, तो लाला समरकान्त ने.. पूछा—तुम दुकान बन्द करके कहाँ चले गये थे ? इसी तरह दुकान पर बैठा जाता है ?

अमर ने सफ़ाई दी—बुढ़िया पठानिन रुपये लेने आई थी । बहुत अँबेरा हो गया था । मैंने समझा कहीं गिर-गिरा पड़े इसलिए उसे घर तक पहुँचाने चला गया था । वह तो रुपये लेती ही न थी ; पर जब बहुत देर हो गई, तो मैंने रोकना उचित न समझा ।

‘कितने रुपये दिये ?

‘पाँच ।’

लालाजी को कुछ धैर्य हुआ ।

‘और कोई असामी आया था ? किसी से कुछ रुपए वसूल हुए ?’

‘जी नहीं ।’

‘आश्चर्य है ।’

‘और कोई तो नहीं आया, हाँ वही बदमाश काले खाँ सोने की एक चीज़ बेचने लाया था । मैंने लौटा दिया ।’

समरकान्त की तयोरियाँ बदलीं—क्या चीज़ थी ?

‘सौने के कड़े थे । दस तोले बताता था ।’

‘तुमने तौला नहीं ?’

‘मैंने हाथ से छुआ तक नहीं ।’

‘हाँ, क्यों छूते, उसमें पाप लिपटा हुआ था न ! कितना माँगता था ?’

‘दो सौ ।’

‘झूठ बोलते हो ।’

‘शुरू दो सौ से किये थे ; पर उतरते-उतरते ३०) तक आया था ।’

लालाजी की मुद्रा कठोर हो गई—फिर भी तुमने लौटा दिये ?

‘और क्या करता । मैं तो उसे सैंत में भी न लेता । ऐसे रोज़गार करना मैं पाप समझता हूँ ।’

समरकान्त क्रोध से विकृति होकर बोले—चुप रहो, शरमाते तो नहीं, ऊपर

से बातें बनाते हो ! १५०) ब्रैटे-ब्रैठाये मिलते थे, वह तुमने धर्म के घमण्ड में खो दिये, उस पर से अकड़ते हो, धर्म क्या चीज़ है ? साल में एक भी गंगा-स्नान करते हो ? एक बार भी देवताओं को जल चढ़ाते हो ? कभी राम का नाम लिया है ज़िन्दगी में ? कभी एकादशी या कोई दूसरा व्रत रखा है ? कभी कथा-पुराण पढ़ते या सुनते हो ? तुम क्या जानो धर्म किसे कहते हैं ! धर्म और चीज़ है, रोज़गार और चीज़ । छिः ! साफ़ डेढ़ सौ फेक दिये ।

अमरकान्त धर्म की इस व्याख्या पर मन-ही-मन हँसकर बोला—आप गंगा-स्नान, पूजा-पाठ ही मुख्य धर्म समझते हैं ; मैं सच्चाई, सेवा और परोपकार को मुख्य धर्म समझता हूँ । स्नान-ध्यान, पूजा-व्रत धर्म के साधन-मात्र हैं, धर्म नहीं ।

अमरकान्त ने मुँह चिढ़ाकर कहा—ठीक कहते हो, बहुत ठीक ; अब संसार तुम्हीं को धर्म का आचार्य मानेगा । अगर तुम्हारे धर्म-मार्ग पर चलता तो आज मैं भी लँगोटी लगाये घूमता होता, तुम भी यो महल में बैठकर मौज न करते होते । चार अक्षर अँग्रेजी पढ़ ली न, यह उसी की विभूति है ; लेकिन मैं ऐसे लँगो को भी जानता हूँ जो अँग्रेजी के विद्वान होकर अपना धर्म-कर्म निभाये जाते हैं । साफ़ डेढ़ सौ पानी में डाल दिये ।

अमरकान्त ने अधीर होकर कहा—आप बार-बार उसकी चर्चा क्यों करते हैं ? मैं चोरी और डाके के माल का रोज़गार न करूँगा, चाहे आप खुश हो या नाराज़ । मुझे ऐसे रोज़गार से घृणा होती है ।

‘तो मेरे काम में वैसी आत्मा की ज़रूरत नहीं । मैं ऐसी आत्मा चाहता हूँ जो अवसर देखकर, हानि-लाभ का विचार करके काम करे, ।’

‘धर्म को मैं हानि-लाभ की तराजू पर नहीं तौल सकता ।’

इस वज्र-मूर्खता की दवा, चाँटे के सिवा और कुछ न थी । लालाजी खून का घूँट पीकर रह गये । अगर हृष्ट-पुष्ट होता, तो आज उसे धर्म की निन्दा करने का मज़ा मिल जाता । बोलें—जस तुम्हीं तो संसार में एक धर्म के ठीके-दार रह गये हो, और सब तो अधर्मी हैं । वही माल जो तुमने अपने घमंड में ~~झोंपा~~ दिया, तुम्हारे किसी दूसरे भाई ने दो-चार रुपये कम-बेश देकर लिया होगा । उसने तो रुपये कमाये, तुम नीबू-नोन चाटकर रह गये । डेढ़ सौ रुपये ~~अब~~ मिलते हैं, जब डेढ़ सौ थान कपड़ा या डेढ़ सौ बोरे चीनी बिक जायँ ।

मुँह का कौर नहीं है। अभी कमाना नहीं पड़ा है, दूसरों की कमाई में चैन उड़ा रहे हों, जमी ऐसी बातें सूझती हैं। जब अपने सिर पड़ेगी, तब आँखें खुलेंगी।

अमर अब भी कायल न हुआ। बोला—मैं कभी यह रोज़गार न करूँगा।

लालाजी को लड़के की मूर्खता पर क्रोध की जगह क्रोध-मिश्रित दया आ गई। बोले—तो फिर कौन रोज़गार करोगे? कौन रोज़गार है, जिसमें तुम्हारी आत्मा की हत्या न हो; लेन-देन, सूद-बट्टा, अनाज-कपड़ा, तेल-घी, सभी रोज़गारों में दाँव-घात है। जो दाँव-घात समझता है, वह नफ़ा उठाता है, जो नहीं समझता, उसका दिवाला भिड़ जाता है। मुझे कोई ऐसा रोज़गार बता दो, जिसमें झूठ न बोलना पड़े, बेईमानी न करनी पड़े। इतने बड़े-बड़े हाकिम हैं, बताओ कौन घूस नहीं लेता? एक सीधी-सी नक़ल लेने जाओ, तो एक रुपया लग जाता है। बिना तहरीर लिये थानेदार रफ़्तक नहीं लिखता। कौन वकील है, जो झूठे गवाह नहीं बनाता? लीडरों ही में कौन है, जो चन्दे के रुपए में नोच-खसोट न करता हो? माया पर तो ससार की रचना हुई है, इससे कोई कैसे बच सकता है?

अमर ने उदासीन भाव से सिर हिलाकर कहा—अगर रोज़गार का यह हाल है, तो मैं रोज़गार करूँगा ही नहीं।

‘तो घर-गिरस्ती कैसे चलेगी? कुएँ में पानी की आमद न हो, तो कै दिन पानी निकले!’

अमरकान्त ने इस विवाद का अन्त करने के इरादे से कहा—मैं भूखों मर जाऊँगा। पर आत्मा का गला न घोटूँगा।

‘तो क्या मज़ूरी करोगे?’

‘मज़ूरी करने में कोई शर्म नहीं है।’

समरकान्त ने हथौड़े से काम चलते न देखकर घन चलाया—शर्म चाहे न हो, पर तुम न कर सकोगे, कहो लिख दूँ। मुँह से बक देना सहल है, कर दिखाना कठिन होता है। चोटी का पसीना एड़ी तक आता है, तब चार ~~पैसे~~ पैसे मिलते हैं। मज़ूरी करेंगे! एक घड़ा पानी तो अपने हाथों खींचा नहीं जाता चार पैसे की भाजी लेनी होती है तो नौकर लेकर चलते हैं गलत मान्य

करेंगे ! अपने भाग्य को सराहो, कि मैंने कमाकर रख दिया है । तुम्हारा किया कुछ न होगा । तुम्हारी इन बातों से ऐसा जी जलता है, कि सारी जायदाद कृष्णार्पण कर दूँ । फिर देखूँ तुम्हारी आत्मा किधर जाती है ।

अमरकान्त पर उसकी चोट का भी कोई असर न हुआ—आप खुशी से अपनी जायदाद कृष्णार्पण कर दें । मेरे लिए रस्ती भर भी चिन्ता न करें । जिस दिन आप यह पुनीत कार्य करेंगे, उस दिन मेरा सौभाग्य-सूर्य उदय होगा । मैं इस मोह से मुक्त होकर स्वाधीन हो जाऊँगा, जब तक मैं इस बन्धन में पड़ा रहूँगा, मेरी आत्मा का विकास न होगा ।

समरकान्त के पास अब कोई शस्त्र न था । एक क्षण के लिए क्रोध ने उनकी व्यवहार-बुद्धि को भ्रष्ट कर दिया । बोले—तो क्यों इस बन्धन में पड़े हो ? क्यों अपनी आत्मा का विकास नहीं करते ? महात्मा ही हो जाओ ! कुछ करके दिखाओ तो ! जिस चीज़ की तुम क़दर नहीं कर सकते, वह मैं तुम्हारे गले नहीं मढ़ना चाहता ।

यह कहते हुए वह ठाकुरद्वारे में चले गये, जहाँ इस समय आरती का घंटा बज रहा था । अमर इस जुनौती का जवाब न दे सका । वे शब्द जो बाहर न निकल सके, उसके हृदय में फोड़े की तरह टीसने लगे । मुझ पर अपनी सम्पत्ति की धौंस जमाने चले हैं ! चोरी का माल बेचकर, जुआरियों को चार आने रुपए ब्याज पर रुपए देकर, गरीब मजूरों और किसानों को ठगकर तो रुपए जोड़े हैं, उस पर आपको इतना धमिमान है ! ईश्वर न करे, कि मैं उस धन का गुलाम बनूँ ।

वह इन्हीं उत्तेजना से भरे हुए विचारों में डूबा बैठा था, कि नैना ने आकर कहा—दादा बिगड़ रहे थे भैया ?

अमरकान्त के एकान्त जीवन में नैना ही स्नेह और सान्त्वना की वस्तु थी । अपना सुख-दुख, अपनी विजय और पराजय, अपने मंसूबे और इरादे वह उसी से कहा करता था । यद्यपि सुखदा से अब उसे उतना विराग न था, न उसे उसे प्रेम भी हो गया था ; पर नैना अब भी सबसे निकटतर थी । सुखदा और नैना दोनों उसके अन्तस्तल की दो कूलें थीं । सुखदा ऊँची, दुर्गम, गौरव-विशाल थी । लहरें उसके चरणों ही तक पहुँचकर रह जाती थीं । नैना

समतल, सुलभ और समीप । वायु का थोड़ा वेग पाकर भी लहरें उसके मर्म-स्थल तक जा पहुँचती थी ।

अमर अपनी मनोव्यथा को मन्द मुस्कान की आड़ में छिपाता हुआ बोला— कोई नई बात नहीं थी नैना वही पुराना पचड़ा था । तुम्हारी भाभी तो नीचे नहीं थी ?

‘अभी तक तो यहीं थीं । ज़रा देर हुई ऊपर चली गईं ।’

‘तो आज उधर से भी शस्त्र-प्रहार होंगे । दादा ने तो आज मुझसे साफ़ कह दिया, तुम अपने लिए कोई राह निकालो, और मैं भी सोचता हूँ मुझे अब कुछ-न-कुछ करना चाहिए । यह रोज़-रोज़ की फटकार नहीं सही जाती । मैं कोई बुराई करूँ तो वह मुझे दम जूते भी जमा दें, चूँ न करूँगा ; लेकिन अधर्म पर मुझसे न चला जायगा ।’

नैना ने इस वक्त मीठी पकौड़ियाँ, नमकीन पकौड़ियाँ, खट्टी पकौड़ियाँ और न जाने क्या क्या पका रखे थे । उसका मन उन पदार्थों को खिलाने और खाने के आनन्द में बसा हुआ था । यह धर्म-अधर्म के झगड़े उसे व्यर्थ-से जान पड़े । बाली—पहले चलकर पकौड़ियाँ खा लो, फिर इस विषय पर सलाह होगी ।

अमर ने वितृष्णा के भाव से कहा—ब्यालु करने की मेरी इच्छा नहीं है । लात की मारी रोटियाँ कंठ के नीचे न उतरेंगी । दादा ने आज फैसला कर दिया ।

‘अब तुम्हारी यही बात मुझे अच्छी नहीं लगती । आज की-सी मजेदार पकौड़ियाँ तुमने कमी न खाई होंगी । तुम न खाओगे, तो मैं भी न खाऊँगी ।’

नैना की इस दलील ने उसके इन्कार को कई कदम पीछे ढकेल दिया— तू मुझे बहुत दिक् करती है नैना, सच कहता हूँ, मुझे थिलकुल इच्छा नहीं है ।

‘चलकर थाल पर बैठो तो पकौड़ियाँ देखते ही टूट न पड़ो, तो कहना ।’

‘तू जाकर खा क्यों नहीं लेती ? मैं एकदिन न खाने से मर तो न जाऊँगा ।’

‘तो क्या मैं एक दिन न खाने से मर जाऊँगी ? मैं तो निर्जल शिवरात्रि रखती हूँ, तुमने तो कमी व्रत नहीं रखा ।’

नैना के आग्रह को टालने की शक्ति अमरकान्त में न थी ।

लाला समरकान्त रात का भोजन न करते थे । इसलिए भाई, भावज,

साथ ही खा लिया करते थे। अमर आँगन में पहुँचा, तो नैना ने भाभी को बुलाया। सुखदा ने ऊपर ही से कहा, मुझे भूख नहीं है।

मनावन का भार अमरकान्त के सिर पर पड़ा। वह दबे पाँव ऊपर गया। जी में डर रहा था, कि आज मुआमला तूल खींचेगा; पर इसके साथ ही दृढ़ भी था। इस प्रश्न पर वह दबेगा नहीं। यह ऐसा मार्मिक विषय था, जिस पर किसी प्रकार का समझौता हो ही न सकता था।

अमरकान्त की आहट पाते ही सुखदा सँभल बैठी। उसके पीले मुख पर ऐसी करुण-वेदना झलकरही थी, कि एक क्षण के लिए अमरकान्त चंचल हो गया।

अमरकान्त ने उसका हाथ पकड़कर कहा—चलो, भोजन कर लो। आज बहुत देर हो गई।

‘भोजन पीछे करूँगी, पहले मुझे तुमसे एक बात का फैसला करना है। तुम आज फिर दादाजी से लड़ पड़े?’

‘दादाजी से मैं लड़ पड़ा, या उन्होंने मुझे अकारण डौटना शुरू किया?’

सुखदा ने दार्शनिक निरपेक्षता के स्वर में कहा—तो उन्हें डौटने का अवसर ही क्यों देते हो? मैं मानती हूँ, कि उनकी नीति तुम्हें अच्छी नहीं लगती। मैं भी उसका समर्थन नहीं करती; लेकिन अब इस उम्र में तुम उन्हें नये रास्ते पर नहीं चला सकते। वह भी तो उसी रास्ते पर चल रहे हैं, जिसपर सारी दुनिया चल रही है। तुमसे जो कुछ हो सके, उनकी मदद करो। जब वह न रहेंगे, उस वक्त अपने आदर्शों का पालन करना तब कोई तुम्हारा हाथ न पकड़ेगा। इस वक्त तो तुम्हें अपने सिद्धान्तों के विरुद्ध भी कोई बात करनी पड़े, तो बुरा न मानना चाहिए। उन्हें कम-से-कम इतना सन्तोष तो दिया दो, कि उनके पीछे तुम उनकी कमाई छुड़ा न दोगे। मैं आज तुम दोनों जनों की बातें सुन रही थी। मुझे तो तुम्हारी ही ज्यादाती मालूम होती थी।

अमरकान्त उसके प्रसव-भार पर चिन्ता-भार न लादना चाहता था; पर प्रसंग ऐसा आ पड़ा था, कि वह अपने को निर्दोष सिद्ध करना आवश्यक समझता था। बोला—उन्होंने आज मुझसे साफ़-साफ़ कह दिया, तुम अपनी फ़िक्र कर, मैं अपने अपना धन मुझसे ज्यादा प्यारा है।

यही काँटा था, जो अमरकान्त के हृदय में चुभ रहा था।

सुखदा के पास जवाब तैयार था—तुम्हें भी अपना सिद्धान्त अपने चाप से ज्यादा प्यारा है ! उन्हे तो मैं कुछ नहीं कहती । अब साठ बरस की उम्र में उन्हें उपदेश नहीं दिया जा सकता । कम-से-कम तुमको यह अधिकार नहीं है । तुम्हें धन काटता हों ; लेकिन मनस्वी, वीर पुरुषों ने सदैव लक्ष्मी की उपासना की है । ससार को पुरुषार्थियों ने ही भोगा है और हमेशा भोगेंगे । त्याग गृहस्थों के लिए नहीं, संन्यासियों के लिए है । अगर तुम्हें त्यागव्रत लेना था तो विवाह करने की ज़रूरत न थी, सिर मुड़ाकर किसी साधु-सन्त के चेले बन जाते । फिर मैं तुमसे झगड़ने न आती । अब ओखली में सिर डालकर तुम भूसलों से नहीं बच सकते । गृहस्थों के चरखे में पड़कर बड़े-बड़ों की नीति भी स्वलिप्त हो जाती है । कृष्ण और अर्जुन तक को एक नये तर्क की शरण लेनी पड़ी ।

अमरकान्त ने इस ज्ञानापदेश का जवाब देने की ज़रूरत न समझी । ऐसी दलीलों पर गंभीर विचार किया ही न जा सकता था । बोला—तो तुम्हारी सलाह है कि संन्यासी हो जाऊँ ?

सुखदा चिढ़ गई । अपनी दलीलों का यह अनादरन सह सकी । बोली—कायरों को इसके सिवाय और सूझ ही क्या सकता है । धन कमाना आसान नहीं है । व्यवसायियों को जितनी कठिनाइयों का सामना करना पड़ता है, वह अगर संन्यासियों को झेलनी पड़ें, तो सारा संन्यास भूल जाय । किसी भले आदमी के द्वार पर जाकर पड़ रहने के लिए बल, बुद्धि, विद्या, साहस किसी की भी ज़रूरत नहीं । धनोपार्जन के लिए खून जलाना पड़ता है, मौंस सुखाना पड़ता है । सहज काम नहीं है । धन कहीं पड़ा नहीं है, कि जो चाहे बटोर लाये ।

अमरकान्त ने उसी विनोद-भाव से कहा—मैं तो दादा काँ गद्दी पर बैठे रहने के सिवाय और कुछ करते नहीं देखता । और भी जो बड़े-बड़े सेठ-साहूकार हैं, उन्हें भी फूलकर कुप्पा होते ही देखा है । रक्त और मौंस तो मजदूर ही जलाते हैं । जिसे देखो कंकाल बना हुआ है ।

सुखदा ने कुछ जवाब न दिया । ऐसी मोटी अकल के आदमी से ज्यादा बकवास करना व्यर्थ था ।

नैना ने पुकारा—तुम क्या करने लगे भैया ? आते क्यों नहीं ? पत्नीइयों, ठंडी हुई जाती हैं ।

सुखदा ने कहा—तुम जाकर खा क्यों नहीं लेते ? बेचारी ने दिन भर तैयारियाँ की हैं ।

‘मैं तो तभी जाऊँगा, जब तुम भी चलोगी ।’

‘वादा करो कि फिर दादाजी से लड़ाई न करोगे ।’

अमरकान्त ने गंभीर होकर कहा—सुखदा, मैं तुमसे सत्य कहता हूँ, मैंने इस लड़ाई से बचने के लिए कोई बात उठा नहीं रखी । इन दो सालों में मुझे कितना परिवर्तन हो गया है, कभी-कभी मुझे इस पर स्वयं आश्चर्य होता है । मुझे जिन बातों से घृणा थी, वह सब मैंने अंगीकार कर लीं ; लेकिन अब उस सीमा पर आ गया हूँ, कि जौ भर भी आगे बढ़ा, तो ऐसे गर्त में जा गिरूँगा, जिसकी थाह नहीं है । उस सर्वनाश की ओर मुझे मत ढकेलो ।

सुखदा को इस कथन में अपने ऊपर लांछन का आभास हुआ । इसे वह कैसे स्वीकार करती । बोली—इसका तो यह आशय है, कि मैं तुम्हारा सर्वनाश करना चाहती हूँ । अगर मेरे व्यवहार का यही तत्व तुमने निकाला है, तो तुम्हें इससे बहुत पहले मुझे विष दे देना चाहिए था । अगर तुम समझते हो कि मैं भोग-विलास की दासी हूँ और केवल स्वार्थवश तुम्हें समझाती हूँ, तो तुम मेरे साथ घोरतम अन्याय कर रहे हो । मैं तुमको बता देना चाहती हूँ कि विलासिनी सुखदा अवसर पड़ने पर जितने कष्ट झेलने की सामर्थ्य रखती है, उसकी तुम कल्पना भी नहीं कर सकते । ईश्वर वह दिन न लाये कि मैं तुम्हारे पतन का साधन बनूँ । हाँ, जलने के लिए स्वयं चिता बनाना मुझे स्वीकार नहीं । मैं जानती हूँ कि तुम थोड़ी बुद्धि से काम लेकर अपने सिद्धान्त और धर्म की रक्षा भी कर सकते हो और घर की तबाही को भी रोक सकते हो । दादाजी पढ़े-लिखे आदमी हैं, दुनिया देख चुके हैं । अगर तुम्हारे जीवन में कुछ सत्य है, तो उसका उन पर प्रभाव पड़े बगैर नहीं रह सकता । आये दिन की झूड़ से तुम उन्हें और भी कठोर बनाये देते हो । बच्चे भी मार से झिझी हो जाते हैं । बूढ़ों की प्रकृति कुछ बच्चों ही-सी होती है । बच्चों की भोंति उन्हें भी तुम सेवा के भाव से ही अपना सकते हो ।

अमेर ने पूछा—तो चोरी का माल खरीदा करूँ ?  
‘कभी नहीं ।’

‘लड़ाई तो इसी बात पर हुई ।’

‘तुम उम आदमी ने कह सकते थे—दादा आ जायें तब लाना ।’

‘और अगर वह न मानता । उसे तत्काल रुपये की ज़रूरत थी ।’

‘आपद्धर्म भी तो कोई चीज़ है ?’

‘वह पाखण्डियों का पाखण्ड है ।’

‘तो मैं तुम्हारे निर्जीव आदर्शवाद को भी पाखण्डियों का पाखण्ड समझती हूँ ।’

एक मिनट तक दोनों थक हुए योद्धाओं की भाँति दम लेते रहे। तब अमरकान्त ने कहा—नैना पुकार रही है ।

‘मैं तो तभी चढ़ूँगी, जब तुम वादा करोगे ।’

अमरकान्त ने अविचल भाव से कहा—तुम्हारी खातिर से कहा, वादा कर लूँ ; पर मैं उसे पूरा नहीं कर सकता । यही हो सकता है, कि मैं घर की किसी बात से सरोकार न रखूँ ।

सुखदा निश्चयात्मक रूप से बोली—यह इससे कहीं अच्छा है, कि रोज़ घर में लड़ाई होती रहे । जब तक इस घर में हो, इस घर की हानि-लाभ का तुम्हें विचार करना पड़ेगा ।

अमर ने अकड़कर कहा—मैं आज इस घर को छोड़ सकता हूँ ।

सुखदा ने बम-सा फेंका—और मैं ?

अमर विस्मय से सुखदा का मुँह देखने लगा ।

सुखदा ने उसी स्वर में फिर कहा—इस घर से मेरा नाता तुम्हारे आधार पर है । जब तुम इस घर में न रहोगे तो मेरे लिए यहाँ क्या रखा है । जहाँ तुम रहोगे वहीं मैं भी रहूँगी ।

अमर ने संशयात्मक स्वर में कहा—तुम अपनी माता के साथ रह सकती हो ।

‘माता के साथ क्यों रहूँ ? मैं किसी की आश्रित नहीं रह सकती । मेरा दुःख-सुख तुम्हारे साथ है । जिस तरह रखोगे, उसी तरह रहूँगी । मैं भी देखूँगी, तुम अपने सिद्धान्तों के कितने पक्के हो । मैं प्रण करती हूँ कि तुमसे कुछ न माँगूँगी । तुम्हें मेरे कारण ज़रा भी कष्ट न उठाना पड़ेगा । मैं खुद भी कुछ पैदा कर सकती हूँ ; थोड़ा मिलेगा थोड़े में गुजर कर लेंगे ; बहुत मिलेगा, तो

पूछना ही क्या । जब एक दिन हमें अपनी झोपड़ी बनानी ही है, तो क्यों न अभी से हाथ लगा दें । तुम कुएँ से पानी लाना, मैं चौका-घरतन कर लूँगी । जो आदमी एक महल में रहता है, वह एक कोठरी में भी रह सकता है । फिर कोई धौंस तो न जमा सकेगा !'

अमरकान्त पराभूत हो गया । उसे अपने विषय में तो कोई चिन्ता नहीं थी ; लेकिन सुखदा के साथ वह यह अत्याचार कैसे कर सकता था ?

खिसियाकर बोला—वह समय अभी नहीं आया है सुखदा !

सुखदा सतेज होकर बोली—डरते होंगे कि यह अपने भाग्य को रोयेगी, क्यों ?

अमरकान्त झेंपकर बोला—यह बात नहीं है सुखदा !

'क्यों झूठ बोलते हो ? तुम्हारे मन में यही भाव है और इससे बड़ा अन्याय तुम मेरे साथ नहीं कर सकते । कष्ट सहने में, या सिद्धान्त की रक्षा के लिए न्त्रियाँ कभी पुरुषों से पीछे नहीं रहीं । तुम मुझे मजबूर कर रहे हो कि और कुछ नहीं तो लांछन से बचने के लिए मैं दादाजी से अलग रहने की आज्ञा माँगूँ । बोली ?'

अमर लज्जित होकर बोला—मुझे क्षमा करो सुखदा ! मैं वादा करता हूँ कि दादाजी जैसा कहेंगे, वैसा ही करूँगा ।

'इसलिए कि तुम्हें मेरे विषय में सन्देह है ?'

'नहीं, केवल इसलिए कि मुझमें अभी उतना बल नहीं है ।'

इसी समय नैना आकर दोनों को पकौड़ियाँ खिलाने के लिए घसीट ले गई । सुखदा प्रसन्न थी । उसने आज बहुत बड़ी विजय पाई थी । अमरकान्त झेंपा हुआ था । उसके आदर्श और धर्म की आज परीक्षा हो गई थी और उसे अपनी दुर्बलता का ज्ञान हो गया था । ऊँट पहाड़ के नीचे आकर अपनी ऊँचाई देख चुका था ।

९

जीवन में कुछ सार है, अमरकान्त को इसका अनुभव हो रहा है । वह एक क्षण भी मुँह से ऐसा नहीं निकालना चाहता, जिससे सुखदा को दुःख हो ;

क्योंकि वह गर्भवती है। उसकी इच्छा के विरुद्ध वह छोटी-से-छोटी बात भी नहीं कहना चाहता। वह गर्भवती है। उसे अच्छी-अच्छी किताबें पढ़कर सुनाई जाती हैं, रामायण, महाभारत और गीता से अब अमर को विशेष प्रेम है; क्योंकि सुखदा गर्भवती है। बालक के संस्कारों का सदैव ध्यान बना रहता है। सुखदा को प्रसन्न रखने की निरंतर चेष्टा की जाती है। उसे थियेटर, सिनेमा दिखाने में अब अमर को संकोच नहीं होता। कभी फूलों के गजरे आते हैं, कभी कोई मनोरंजन की वस्तु। सुबह-शाम वह दूकान पर भी बैठता है। सभाओं की ओर उसकी रुचि नहीं है। वह पुत्र का पिता बनने जा रहा है। इसकी कल्पना से उसमें ऐसा उत्साह भर जाता है, कि वह कभी-कभी एकान्त में नत-भस्तक होकर कृष्ण के चित्र के सामने सिर झुका लेता है। सुखदा तप कर रही है। अमर अपने को नई जिम्मेदारियों के लिए तैयार कर रहा है। अबतक वह समतल भूमि पर था, बहुत सँभलकर चलने की उतनी जरूरत न थी। अब वह ऊँचाई पर जा पहुँचा है। वहाँ बहुत सँभलकर पाँव रखना पड़ता है।

लाला समरकान्त भी आज-कल बहुत खुश नज़र आते हैं। बीसों ही वार अन्दर जाकर सुखदा से पूछते हैं, कि किसी चीज़ की जरूरत तो नहीं है। अमर पर उनकी विशेष कृपा-दृष्टि हो गई है। उसके आदर्शवाद को वह उतना बुरा नहीं समझते। एक दिन कालेख़ाँ को उन्होंने दूकान से खड़े-खड़े निकाल दिया। आसामियों पर वह उतना नहीं बिगड़ते, उतनी नालिशें नहीं करते। उनका भविष्य उज्ज्वल हो गया है। एक दिन उनकी रेणुका से बातें हो रही थीं। अमरकान्त की निष्ठा की उन्होंने दिल खोलकर प्रशंसा की।

रेणुका उतनी प्रसन्न न थी। प्रसव के कष्टों को याद करके वह भयभीत हो जाती थी। बोली—लालाजी, मैं तो भगवान् से यही मनाती हूँ कि जब हँसाया है, तो बीच में रुकना मत। पयलौठी में बड़ा संकट रहता है। स्त्री का दूसरा जन्म होता है।

समरकान्त को ऐसी कोई शङ्का न थी। बोले—मैंने तो बालक का नाम सोच लिया है। उसका नाम होगा—रेणुकान्त।

रेणुका आशंकित होकर बोली—अभी नाम-वाम न रखिए लालाजी! इस संकट से उद्धार हो जाय, तो नाम सोच लिया जायगा। मैं तो सोचती हूँ—

पाठ बैठा दीजिए। इस महल्ले में एक दाई रहती है। उसे अभी से रख लिया जाय, तो अच्छा हो। बिटिया अभी बहुत-सी बातें नहीं समझती। दाई उसे सँभालती रहेगी।

लालाजी ने इस प्रस्ताव को हर्ष से स्वीकार कर लिया। यहाँ सेजब वह घर लौटे तो देखा—दूकान पर दो गोरे और एक मेम बैठे हुए हैं और अमरकान्त उनसे बातें कर रहा है। कभी-कभी नीचे दरजे के गोरे यहाँ अपनी घड़ियों या कोई और चीज़ बेचने के लिए आ जाते थे। लालाजी उन्हें खूब ठगते थे। वह जानते थे कि ये लोग बदनामी के भय से किसी दूसरी दूकान पर न जायेंगे। उन्हें जाने-ही-जाते अमरकान्त को हटा दिया और खुद सौदा पटाने लगे। अमरकान्त स्पष्टवादी था और यह स्पष्टवादिता का अवसर न था। मेम साहब को सलाम करके पूछा—कहिए मेम साहब, क्या हुकम है।

तीनों शराब के नशे में चूर थे। मेम साहब ने सोने की एक जड़ीर निका-लकर कहा—सेठजी, हम इसको बेचना चाहता है। बाबा बहुत बीमार है। उसका दवाई में बहुत खरच हो गया।

समरकान्त ने जड़ीर लेकर देखा और हाथ में तौलते हुए बोले—इसका सोना तो अच्छा नहीं है मेम साहब ! आपने कहाँ बनवाया था ?

मेम हँसकर बोले—ओ ! तुम बराबर यही बात कहता है। सोना बहुत अच्छा है। अँग्रेजी दूकान का बना हुआ है। आप इसको ले लें।

समरकान्त ने अनिच्छा का भाव दिखाते हुए कहा—बड़ी-बड़ी दूकानें ही तो गाहको को उलटे छूरे से मूँड़ती हैं। जो कपड़ा यहाँ बाज़ार में छः आने गज मिलेगा, वही अँग्रेजी दूकानों पर बारह आने गज से नीचे न मिलेगा। मैं तो इसके दाम दस रुपया तोले से बेशी नहीं दे सकता।

‘और कुछ नहीं देगा ?’

‘और कुछ नहीं। यह भी आपकी खातिर है।’

सब गोरे उस श्रेणी के थे, जो अपनी आत्मा को शराब और जुए के हाथों बेच देते हैं, बेटिकट फ्रस्ट क्लास में सफ़र करते हैं, होटलवालों को धोखा देकर उठ जाते हैं और जब कुछ बस नहीं चलता, तो बिगड़े हुए शरीर बनकर

भीग्य माँगते हैं। तीनों ने आपस में सलाह की और जंजीर बेच डाली। रुए लेकर दूकान से उतरे और ताँगे पर बैठे ही थे कि एक भिखारिन ताँगे के पाम आकर खड़ी हो गई। यह तीनों रुये पाने की खुशी में भूले हुए थे कि सहसा उस भिखारिन ने छुरी निकालकर एक गोरे पर वार किया। छुरी उसके मुँह पर आ रही थी। उसने घबराकर मुँह पीछे हटाया, तो छाती में चुभ गई। वह तो ताँगे पर ही हाय-हाय करने लगा। शेष दोनों गोरे ताँगे से उतर पड़े और दूकान पर आकर प्राण रक्षा करना चाहते थे, कि भिखारिन ने दूसरे गोरे पर वार कर दिया। छुरी उसकी पसली में पहुँच गई। दूकान पर चढ़ने न पाया था, धड़ाम से गिर पड़ा। भिखारिन लपककर दूकान पर चढ़ गई और मेम पर झपटी कि अमरकान्त 'हाँ-हाँ' करके उसकी छुरी छीन लेने को बढ़ा। भिखारिन ने उसे देखकर छुरी फेंक दी और दूकान के नीचे कूदकर खड़ी हो गई। सारे बाज़ार में हलचल पड़ गई—एक गोरे ने कई आदमियों को मार डाला है, लाला समरकान्त मार डाले गये, अमरकान्त को भी चोट आई है। ऐसी दशा में किसे अपनी जान भारी थी, जो वहाँ आता। लोग दूकानें बन्द करके भागने लगे।

दोनों गोरे ज़मीन पर पड़े तड़प रहे थे, ऊपर मेम सहमी हुई खड़ी थी और लाला समरकान्त अमरकान्त का हाथ पकड़कर अन्दर घसीट ले जाने की चेष्टा कर रहे थे। भिखारिन भी सिर झुकाये जड़वत् खड़ी थी—ऐसी भोली-भाली जैसे कुछ किया ही नहीं है।

वह भाग सकती थी, कोई उसका पीछा करने का साहस न करता; पर भागी नहीं। वह आत्मघात कर सकती थी। उसकी छुरी अब भी ज़मीन पर पड़ी हुई थी; पर उसने आत्मघात भी न किया। वह तो इस तरह खड़ी थी, मानों उसे यह सारा दृश्य देखकर विस्मय हो रहा हो।

सामने के कई दूकानदार जमा हो गये। पुलिस के दो जवान भी आ पहुँचे। चारों तरफ़ से आवाज़ आने लगी—यही औरत है! यही औरत है! पुलिसवालों ने उसे पकड़ लिया।

एक दस मिनट में सारा शहर और सारे अधिकारी वहाँ आकर जमा हो गये। सब तरफ़ लाल पगड़ियाँ दीख पड़ती थीं। सिविल सर्जन ने आकर आँखों,

को उठवाया और अस्पताल ले चले। इधर तहकीकात होने लगी। भिखारिन ने अपना अपराध स्वीकार किया।

पुलिस के सुपरिन्टेन्डेन्ट ने पूछा—तेरी इन आदमियों से कोई अदावत थी?—भिखारिन ने कोई जवाब न दिया।

तैकड़ों आवाजें आई—बोलती क्यों नहीं? हत्यारिनी!

भिखारिन ने दृढ़ता से कहा—मैं हत्यारिन नहीं हूँ।

‘इन साहबों को तूने नहीं मारा?’

‘हाँ, मैंने मारा।’

‘तो तू हत्यारिन कैसे नहीं है?’

‘मैं हत्यारिन नहीं हूँ। आज से छः महीने पहले ऐसे ही तीन आदमियों ने मेरी आवरू बिगाड़ी थी। मैं फिर घर नहीं गई। किसी को अपना मुँह नहीं दिखाया। मुझे होश नहीं, कि मैं कहाँ-कहाँ फिरी, कैसे रही, क्या-क्या किया। इस वक्त भी मुझे जब होश आया, तब मैं इन दोनों गोरों को घायल कर चुकी थी। तब मुझे मालूम हुआ कि मैंने क्या किया। मैं बहुत गरीब हूँ। मैं नहीं कह सकती, मुझे छुरी किसने दी, कहाँ से मिली, और मुझमें इतनी हिम्मत कहाँ से आई। मैं यह इसलिए कहीं कह रही हूँ, कि मैं फाँसी से डरती हूँ। मैं तो भगवान् से मनाती हूँ कि जितनी जल्द हो सके, मुझे संसार से उठा लो। जब आवरू लुट गई, तो जीकर क्या करूँगी।’

इस कथन ने जनता की मनोवृत्ति बदल दी। पुलिस ने जिन-जिन लोगों के बयान लिये, सबने यही कहा—यह पगली है। इधर-उधर मारी-मारी फिरती थी। खाने को दिया जाता था, तो कुत्तों के आगे डाल देती थी। पैसे दिये जाते थे, तो फेंक देती थी।

एक ताँगेवाले ने कहा—यह बीच सड़क पर बैठी हुई थी। कितनी हीघंटी बजाई, पर रास्ते से हटी नहीं। मज़बूर होकर पटरी से ताँगा निकाल लाया।

एक प्रानवाले ने कहा—एक दिन मेरी दूकान पर आकर खड़ी हो गई। मैंने एक बीड़ा दिया। उसे ज़मीन पर डालकर पैरों से कुचलने लगी, फिर गाती हुई चली गई।

अमरकान्त का बयान भी वही था। लाट्टाजी तो चाहते थे कि इस झंझट में

न पडें ; पर अमरकान्त ऐसा उत्तेजित हो रहा था, कि उन्हें दुबारा कुछ कहने का हौसला न हुआ। अमर ने सारा वृत्तान्त कह सुनाया। रंग को चौंका करने के लिए दो-चार बातें अपनी तरफ़ से जोड़ दीं।

पुलीस के अफ़सर ने पूछा—तुम कह सकते हो, यह औरत पागल है ?

अमरकान्त बोला—जी हाँ, बिलकुल पागल। बीसियों ही बार उसे अकेले हँसते या रोते देखा। कोई कुछ पूछता था, तो भाग जाती थी।

यह सब झूठ था। उस दिन के बाद आज यह औरत पहली बार यहाँ उसे नज़र आई थी। संभव है, उसने कभी इधर-उधर भी देखा हो ; पर वह उसे पहचान न सका था।

जब पुलीस पगली को लेकर चली, तो दो हज़ार आदमी थाने तक उसके साथ गये। अब वह जनता की दृष्टि में साधारण स्त्री न थी। देवी के पद पर पहुँच गई थी। किसी दैवी शक्ति के बग़ैर उसमें इतना साहस कहाँ से आ जाता। रात-भर शहर के अन्य भागों से आ-आकर लोग घटना-स्थल का मुआइना करते रहे। दो एक आदमी उस काण्ड की व्याख्या करने में हार्दिक आनन्द प्राप्त कर रहे थे। यों आकर ताँगे के पास खड़ी हो गई, यों छुरी निकाली, यों झपटी, यों दोनों दूकान पर चढ़े, यों दूसरे गोरे पर दूरी। मैया अमरकान्त सामने न आ जायँ, तो मेम का क्लाम भी तमाम कर देती। उस समय उसकी आँखों से लाल अंगारे निकल रहे थे। मुख पर ऐसा तेज था, मानों दीपक हो।

अमरकान्त अन्दर गया, तो देखा नैना भावज का हाथ पकड़े सहमी खड़ी है और सुखदा राजसी कृष्णा से आन्दोलित, सजलनेत्र चारपाई पर बैठी हुई है। अमर को देखते ही वह खड़ी हो गई और बोली—यह वही औरत थी न ?

‘हाँ, वही तो मालूम होती है।’

‘तो अब यह फाँसी पा जायगी ?’

‘शायद बच जाय ; पर आशा कम है।’

‘अगर इसको फाँसी हो गई, तो मैं समझूँगी, संसार से न्याय उठ गया।’  
उसने कोई अपराध नहीं किया। जिन दुष्टों ने उसपर ऐसा अत्याचार किया, उन्हें यही दण्ड मिलना चाहिए था। मैं अगर न्याय के पद पर होती, तो उसे

बेदाग छोड़ देती। ऐसी देवी की तो प्रतिमा बनाकर पूजनी चाहिए। उसने अपनी सारी बहनों का मुख उज्ज्वल कर दिया।'

अमरकान्त ने कहा—लेकिन यह तो कोई न्याय नहीं, कि काम कोई करे, सज़ा कोई पाये।

सुखदा ने उग्र भाव से कहा—वे सब एक हैं। जिस जाति में ऐसे दुष्ट हों उस जाति का पतन हो गया है। समाज में एक आदमी कोई बुराई करता है, तो सारा समाज बदनाम हो जाता है और उसका दण्ड सारे समाज को मिलना चाहिए। एक गोरी औरत की सरहद का कोई आदमी उठा ले गया था। सरकार ने उसका बदला लेने के लिए सरहद पर चढ़ाई करने की तैयारी कर दी थी। अपराधी कौन है, इसे पूछा भी नहीं। उसकी निगाह में सारा सूबा अपराधी था। इन भिखारिनी का कोई रक्षक न था। उसने अपनी आबरू का बदला खुद लिया। तुम जाकर वकीलों से सलाह लो। फाँसी न होने पावे; चाहे कितने ही रुपये खर्च हो जायें। मैं तो कहती हूँ, वकीलों को इस मुकदमे की पैरवी मुप्त करनी चाहिए। ऐसे मुआमले में भी कोई वकील मेहनताना माँगे, तो मैं समझूँगी वह मनुष्य नहीं। तुम अपनी सभा में आज जलसा करके चन्दा लेना शुरू कर दो। मैं इस दशा में भी इसी शहर से हजारों रुपये जमा कर सकती हूँ। ऐसी कौन नारी है जो उसके लिए नहीं कर दे।

अमरकान्त ने उसे शान्त करने के इरादे से कहा—जो कुछ तुम चाहती हो, वह सब होगा। नतीजा कुछ भी हो; पर हम अपनी तरफ़ से कोई बात उठा न रखेंगे। मैं ज़रा प्रो० शान्तिकुमार के पास जाता हूँ। तुम जाकर आराम से लेटो।

'मैं भी अम्मा के पास जाऊँगी। तुम मुझे इधर छोड़कर चले जाना।'

अमर ने आग्रह-पूर्वक कहा—तुम चलकर शान्ति से लेटो, मैं अम्मा से मिलता चला आऊँगा।

सुखदा ने चिढ़कर कहा—ऐसी दशा में जो शान्ति से लेटे वह मृतक है! इस देवी के लिए तो मुझे प्राण भी देने पड़ें, तो खुशी से हूँ। अम्मा से मैं जो कहूँगी, वह तुम नहीं कह सकते। नारी के लिए नारी के हृदय में जो तड़प होगी, वह पुरुषों के हृदय में नहीं हो सकती। मैं अम्मा से इन मुकदमे के लिए पाँच

हज़ार से कम न नूँगी । मुझे उनका धन न चाहिए । चन्दा मिले तो बाह-बाह, नहीं उन्हें खुद निकल आना चाहिए । तौंगा बुलवा लो ।

अमरकान्त को आज ज्ञात हुआ, विलासिनी के हृदय में कितनी वेदना, कितना स्वजाति-प्रेम, कितना उत्सर्ग है ।

तौंगा आया और दोनों रेणुका देवी से मिलने चले ।

## १०

तीन महीने तक सारे शहर में हलचल रही । रोज़ हज़ारों आदमी सब काम-धन्धे छोड़कर कचहरी जाते । भिखारिन को एक नज़र देख लेने की अभिलाषा सभी को खींच ले जाती । महिलाओं की भी खासी संख्या हो जाती थी । भिखारिन ज्योंही लारी से उतरती 'जय-जय' की गगन-भेदी ध्वनि और पुष्प वर्षा होने लगती । रेणुका और मुखदा तो कचहरी के उठने तक वहीं रहतीं ।

ज़िला मैजिस्ट्रेट ने मुकदमे को जजी में भेज दिया और रोज़ पेशियाँ होने लगीं । पंच नियुक्त हुए । इधर सफाई के वकीलों की एक फौज तैयार की गई । मुकदमे को सबूत की ज़रूरत न थी । अपराधिनी अपराध स्वीकार ही कर लिया था । बस यही निश्चय करना था, कि जिस वक्त उसने हत्या की उस वक्त वह होश में थी या नहीं । शहादतें कहती थीं, वह होश में न थी । डाक्टर कहता था, उसमें अस्थिरचित्त होने के कोई चिह्न नहीं मिलते । डाक्टर साहब बंगाली थे । जिस दिन वह बयान देकर निकले, उन्हें इतनी धिक्कारें मिलीं कि बेचारे को घर पहुँचना मुश्किल हो गया । ऐसे अवसरों पर जनता के विरुद्ध किसी ने चूँ किया और उसे धिक्कार मिली । जनता आत्म-निश्चय के लिए कोई अवसर नहीं देती । उसका शासन किसी तरह की नमी नहीं करता ।

रेणुका नगर की रानी बनी हुई थी । मुकदमे की पैरवी का सारा भार उसके ऊपर था । शान्ति कुमार और अमरकान्त उसकी दाहिनी और बाईं मुजाएँ थे । लोग आ-आकर खुद चन्दा दे जाते । यहाँ तक कि लाल समरकान्त भी गुप्त रूप से सहायता कर रहे थे ।

एक दिन अमरकान्त ने पठानिन का कचहरी में देखा। सर्कीना भी चादर ओढ़े उसके साथ थी।

अमरकान्त ने पूछा—बैठने का कुछ लाऊँ माताजी ? आज आपसे भी न रहा गया।

पठानिन बोली—मैं तो रोज़ आती हूँ बेठा, तुमने मुझे न देखा होगा। यह लड़की मानती ही नहीं।

अमरकान्त को रूमाल की याद आ गई, और वह अनुरोध भी याद आया, जो बुढ़िया ने उससे किया था ; पर इस हलचल में वह कालेज तक तो जा न पाता था, उन बातों का कहाँ से खयाल रखता।

बुढ़िया ने पूछा—सुकदमे में क्या होगा बेठा ? वह औरत छूटेगी कि सज़ा हो जायगी ?

सर्कीना उसके और समीप आ गई।

अमर ने कहा—कुछ कह नहीं सकता माता। छूटने की कोई उम्मीद नहीं मालूम होती ; मगर हम प्रीवी कौंसिल तक जायँगे।

पठानिन बोली—ऐसे मामले में भी जज सज़ा कर दे, तो अँधेर है।

अमरकान्त ने आवेश में कहा—उसे सज़ा मिले चाहे रिहाई हो, पर उसने दिखा दिया कि भारत की दरिद्र औरतें भी अपने आबरू की कैसे रक्षा कर सकती हैं।

सर्कीना ने पूछा तो अमर से, पर दादी की तरफ़ मुँह करके—हम दर्शन कर सकेंगे अम्मा ?

अमर ने तत्परता से कहा—हाँ दर्शन करने में क्या है। चलो पठानिन, मैं तुम्हें अपने घर की स्त्रियों के साथ बैठा दूँ। वहाँ तुम उन लोगों से बातें भी कर सकोगी।

पठानिन बोली—हाँ बेठा, पहले ही दिन से यह लड़की मेरी जान खा रही है। तुमसे मुलाकात ही न होती थी कि पूछूँ। कुछ रूमाल बनाये थं। उसके जो रुपये मिले। वह दोनों रुपये तभी से संच कर रहे हुए हैं। चन्दा देगी। नही तो तुम्हीं ले लो बेठा, औरतों का दाँ रुपये देते हुए शर्म आयेगी।

अमरकान्त इन गरीबों का त्याग देखकर भीतर-ही-भीतर लज्जित हो गया।

वह अपने कां कुछ समझने लगा था। जिधर निकल जाता, जनता उसका सम्मान करती; लेकिन इन फ्राकेमस्तों का यह उत्साह देखकर उसकी आँखें खुल गईं बोला—चन्दे की अब कोई ज़रूरत नहीं है अम्मा! रुपये की कमी नहीं है। तुम इसे खर्च कर डालना। हाँ, चलो मैं उन लोगों से तुम्हारी मुलाकात करा दूँ।

सकीना का उत्साह ठंडा पड़ गया। सिर झुकाकर बोली—जहाँ गरीबों के रुपये नहीं पूछे जाते, वहाँ गरीबों को कौन पूछेगा। वहाँ जाकर क्या करोगी अम्मा! आयेगी तो यहीं से देख लेना।

अमरकान्त झपटा हुआ बोला—नहीं नहीं, ऐसी कोई बात नहीं है अम्मा, वहाँ तो एक पैसा भी हाथ फैलाकर लिया जाता है। गरीब-अमीर की कोई बात नहीं है। मैं खुद गरीब हूँ। मैंने तो सिर्फ इस खयाल से कहा था कि तुम्हें तकलीफ होगी।

दोनों अमरकान्त के साथ चलीं, तो रास्ते में पठानिन ने धीरे से कहा—मैंने उस दिन तुमसे एक बात कही थी बेटा! शायद तुम भूल गये।

अमरकान्त ने शर्माते हुए कहा—नहीं नहीं, मुझे याद है। ज़रा आज-कल इस झंझट में पड़ा रहा। ज्यों इधर से, फुरसत मिली, मैं अपने दोस्तों से ज़िक्र करूँगा।

अमरकान्त दोनों स्त्रियों का रेणुका से परिचय कराके बाहर निकला, तो प्रो० शान्तिकुमार से मुट्ठमैड़ हुई। प्रोफेसर ने पूछा—तुम कहाँ इधर-उधर घूम रहे हो जी? किसी वकील का पता नहीं। मुकदमा पैश होनेवाला है। आज मुलज़िमा का वयान होगा, इन वकीलों से खुदा समझे। ज़रा-सा इजलास पर खड़े क्या हो जाते हैं, गोया सारे संसार को उनकी उपासना करनी चाहिए। इससे कहीं अच्छा था, कि दो-एक वकीलों को मेहनताने पर रख लिया जाता। मुफ्त का काम बेगार समझा जाता है। इतनी बेदिली से पैरवी की जा रही है, कि मेरा तून् खोलने लगता है। नाम सब चाहते हैं, काम कोई नहीं करना चाहता। अगर अच्छी जिरह होती, तो पुलिस के सारे गवाह उखड़ जाते। पर वह कौन करता। जानते हैं कि आज मुलज़िमा का वयान होगा, फिर भी किसी को फिक्र नहीं।

अमरकान्त ने कहा—मैं एक एक को इत्तला दे चुका । कोई न आये तो मैं क्या करूँ ?

शान्ति०—सुकदमा खतम हो जाय, तो एक-एक की खबर लूँगा ।

इतने में लारी आती दिखाई दी । अमरकान्त वकीलों को इत्तला करने दौड़ा । दर्शक चारों तरफ़ से दौड़-दौड़कर अदालत के कमरे में आ पहुँचे । भिखारिन लारी से उतरी और कठघरे के सामने आकर खड़ी हो गई । उसके आते ही हज़ारों आँखें उसकी ओर उठ गईं ; पर उन आँखों में एक भी ऐसी न थी, जिसमें श्रद्धा न भरी हो । उसके पीले, मुरझाये हुए मुख पर आत्मगौरव की ऐसी कान्ति थी, जो कुत्तित दृष्टि को उठने के पहले ही निराश और पराभूत करके उसमें श्रद्धा को आरोपित कर देती थी ।

जज साहब सॉवले रंग के नाटे, चकले, बृहदाकर मनुष्य थे । उनकी लम्बी नाक और छोटी-छोटी आँखें अनायास ही मुसकराती मालूम देती थीं । पहले यह महाशय राष्ट्र के उत्साही सेवक थे और कांग्रेस के किसी प्रान्तीय जलसे के सभापति हो चुके थे ; पर इधर तीन साल से वह जज हो गये थे । अतएव अब राष्ट्रीय आन्दोलन से पृथक् रहते थे, पर जाननेवाले जानते थे कि वह अब भी पत्रों में नाम बदलकर अपने राष्ट्रीय विचारों का प्रतिदान करते रहते थे । उनके विषय में कोई शत्रु भी यह कहने का साहस नहीं कर सकता था कि वह किसी दबाव या भय से न्याय-पथ से जौ-भर भी विचलित हो सकते हैं । उनकी यही न्याय-परता इस समय भिखारिन की रिहाई में बाधक हो रही थी ।

जज साहब ने पूछा—तुम्हारा नाम ?

भिखारिन ने कहा—भिखारिन !

‘तुम्हारे पिता का नाम ?’

“पिता का नाम बताकर मैं उन्हें कलंकित नहीं करना चाहती ।”

“घर कहाँ है ?”

भिखारिन ने दुःखी कण्ठ से कहा—पूछकर क्या कीजिएगा । आपको इससे क्या काय है ।

‘तुम्हारे ऊपर यह अभियोग है कि तुमने ३ तारीख को दो अँग्रेजों को

दुर्ग ने ऐसा जल्मी किया कि दोनों उसी दिन मर गये। तुम्हें यह अपराध स्वीकार है ?'

मिखारिन ने निश्चिंत भाव से कहा—आफ उसे अपराध कहते हैं, मैं अपराध नहीं समझती।

'तुम मारना स्वीकार करती हो ?'

'गवाहों ने झूठी गवाही थोड़े ही दी होगी।'

'तुम्हें अपने विषय में कुछ कहना है ?'

मिखारिन ने स्पष्ट स्वर में कहा—मुझे कुछ नहीं कहना है। अपने प्राणों को बचाने के लिए मैं कोई सफाई नहीं देना चाहती। मैं तो यह सोचकर प्रसन्न हूँ कि जल्द जीवन का अन्त हो जायगा। मैं दीन, अबला हूँ। मुझे इतना ही याद है कि कई महीने पहले मेरा सर्वस्व लूट गया और उसके लूटे जाने के बाद मेरा जीना बृथा है। मैं उसी दिन मर चुकी। मैं आपके सामने खड़ी बोल रही हूँ, पर इस देह में आत्मा नहीं है। उसे मैं ज़िन्दा नहीं कहती, जो किसी को अपना मुँह न दिखा सके। मेरे इतने भाई-बहन व्यर्थ मेरे लिए इतनी दौड़-धूप और थरच-थरच कर रहे हैं। कलकित होकर जीने से मर जाना कहीं अच्छा है। मैं न्याय नहीं माँगती, दया नहीं माँगती, मैं केवल प्राण-दण्ड माँगती हूँ। हाँ अपने भाई-बहनों से इतनी विनती करूँगी कि मेरे मरने के बाद मेरी काया का निरादर न करना, उसे छूने से धिन मत करना, भूल जाना कि यह किसी अभागिन, पतिता की लाश है। जीते-जी मुझे जो चीज़ नहीं मिल सकती, वह मुझे मरने के पीछे दे देना। मैं साफ़ कहती हूँ कि मुझे अपने किये पर रंज़ नहीं है, पछतावा नहीं है। ईश्वर न करे कि मेरी किसी बहन की ऐसी गति हो; लेकिन हाँ जाय तो उसके लिए इसके सिवाय कोई राह नहीं है। आप सोचते होंगे, जब यह मरने के लिए इतनी उतावली है, तो अब तक जीती क्यों रही। इसका कारण मैं आपसे क्या बताऊँ। जब मुझे होश आया और मैंने अपने सामने दो आदमियों को तड़पते देखा, तो मैं डर गई। मुझे कुछ ख़ुश ही न पड़ा कि मुझे क्या करना चाहिये। उसके बाद भाइयों-बहनों की सज्जनता ने मुझे मोह के बन्धन में जकड़ दिया, और अब तक मैं अपने को हस्तमोखे में डाले हुए हूँ कि शायद मेरे मुख से कालिख छूट गई और अब मुझे भी और

वहनों की तरह विश्वास और सम्मान मिलेगा ; लेकिन मन की मिठाई से किसी का पेट भरा है ? आज अगर सरकार मुझे छोड़ भी दे, मेरे भाई-वहनों मेरे गले में फूलों की माल भी डाल दें, मुझपर अशर्कियों का बरखा भी की जाय, तो क्या यहाँ से मैं अपने घर जाऊँगी ? मैं विवाहिता हूँ । मेरा एक छोटा-सा बच्चा है । क्या मैं उस बच्चे को अपना कह सकती हूँ ? क्या अपने पति को अपना कह सकती हूँ ? कभी नहीं । बच्चा मुझे देखकर मेरी गोद के लिए हाथ फैलायेगा ; पर मैं उसके हाथों को नीचा कर दूँगी और आँखों में आँसू भरे मुँह फेरकर चली जाऊँगी । पति मुझे क्षमा भी कर दे । मैंने उसके साथ कोई विश्वासघात नहीं किया है । मेरा मन अब भी उसके चरणों से लिपट जाना चाहता है ; लेकिन मैं उसके सामने ताक नहीं सकती । वह मुझे खींच भी ले जाय, तब भी मैं उस घर में पाँव न रखूँगी । इस विचार से मैं अपने मन को सन्तोष नहीं दे सकती कि मेरे मन में पाप न था । इस तरह तो अपने मन को वह समझाये, जिसे जीने की लालसा हो । मेरे हृदय से यह बात नहीं जा सकती कि तू अपवित्र है, अद्वैत है । कोई कुछ कहे, कोई कुछ सुने । आदमी को जीवन क्यों प्यारा होता है ? इसलिए नहीं कि वह सुख भोगता है । जो सदा दुःख भोगा करते हैं और रोटियों के लिए तरसते हैं, उन्हें जीवन कुछ कम प्यारा नहीं होता । हमें जीवन इसलिए प्यारा होता है कि हमें अपनी का प्रेम और दूसरों का आदर मिलता है । जब इन दो में से एक के भी मिलने की आशा नहीं, तो जीना बृथा है । अपने मुँहसे अब भी प्रेम करें ; लेकिन वह दया होगी, प्रेम नहीं । दूसरे अब भी मेरा आदर करें ; लेकिन वह भी दया होगी, आदर नहीं । वह आदर और प्रेम अब मुझे मरकर ही मिल सकता है । जीवन में तो मेरे लिए निन्दा और वहिष्कार के सिवा और कुछ नहीं है । यहाँ मेरी जितनी वहनों और जितने भाई हैं, उन सबसे मैं यही मिथा माँगती हूँ, कि उस समाज के उद्धार के लिए भगवान् से प्रार्थना करें, जिसमें ऐसे नर-पिशाच उत्पन्न होते हैं ।

मिखारिन का बयान समाप्त हो गया । अदालत के उस बड़े कमरे में सजाया छाया हुआ था । केवल दो-चार महिलाओं की सिसकियों की आवाज़ सुनाई देती थीं । महिलाओं के मुख गर्व से चमक रहे थे । पुरुषों के मुख लज्जा से मलिन थे । अमरकान्त सोच रहा था, गौरों का ऐसा दुस्साहस इसीलिए तो

हुआ कि वह अपने को इस देश का राजा समझते हैं। शान्तिकुमार ने मन-ही-मन एक व्याख्या की रचना कर डाली थी। जिसका विषय था—‘स्त्रियों पर पुरुषों का अत्याचार।’ सुखदा सोच रही थी—यह छूट जाती तो मैं इसे अपने घर में रखती और इसकी सेवा करती। रेणुका उसने नाम पर एक स्त्री-औप-धाल्य वनवर्नि की कल्पना कर रही थी।

सुखदा के समीप ही जज साहब की धर्मपत्नी बैठी हुई थीं। वह बड़ी देर से इस मुकदमे के सम्बन्ध में कुछ बातचीत करने को उत्सुक हो रही थीं, पर अपने समीप बैठी हुई स्त्रियों को अविश्वास-पूर्ण-दृष्टि देखकर—जिससे वे उन्हें देख रही थीं—उन्हे मुँह खोलने का साहस न हाता था।

अन्त को उनसे न रहा गया। सुखदा से बोली—यह स्त्री बिल्कुल निरपराध है।

सुखदा ने कटाक्ष किया—जब जज साहब भी ऐसा समझें।

‘मैं तो आज उनसे साफ़-साफ़ कह दूँगी, कि अगर तुमने इस औरत को सज़ा दी तो मैं समझूँगी, तुमने अपने प्रभुओं का मुँह देखा।’

सहसा जज साहब ने खड़े होकर पंचों को थोड़े-से शब्दों में इस मुकदमे में अपनी सम्मति देने का आदेश दिया और खुद कुछ कागज़ों का उलटने-पलटने लगे। पंच लोग पीछेवाले कमरे में जाकर थोड़ी देर बातें करते रहे और लौटकर अपनी सम्मति दे दी। उनके विचार में अभियुक्ता निरपराध थी। जज साहब ज़रा-सा मुसकराये और कल फैसला सुनाने का वादा करके उठ खड़े हुए।

## ११

सारे शहर में कल के लिए दोनों तरह की तैयारियाँ होने लगीं—हाय-हाय की भी और वाह-वाह की भी। काली झण्डियाँ भी बनी और फूलों की डालियाँ भी जमा की गईं; पर आशावादी कम थे, निराशावादी ज्यादा। गोरों का खून हुआ है। जज ऐसे मामले में भला क्या हस्ताक्षर करेगा, क्या बेधा हुआ है। शान्तिकुमार और सलीम तो खुल्लम-खुल्ला कहते फिरते थे कि जज ने फाँसी की सज़ा दे दी। कोई खबर लाता था—फ़ौज की एक प्ररी रेजिमेंट कल

अदालत में तलब की गई है। कोई फ़ौज तक न जाकर, सशस्त्र पुलिस तक ही रह जाता था। अमरकान्त को फ़ौज के बुलाये जाने का विश्वास था।

दस बजे रात को अमरकान्त सलीम के घर पहुँचा। अभी यहाँ से घण्टे ही भर पहले गया था सलीम ने चिन्तित होकर पूछा—कैसे लौट पड़े भाई, क्या कोई नई बात हो गई ?

अमर ने कहा—एक बात सूझ गई। मैंने कहा तुम्हारी राय भी ले लूँ। पाँसी की सज़ा पर खामोश रह जाना, तो बुझादिली है। किचलू साहब(जज) को सबक देने की जरूरत होगी ; ताकि उन्हें भी मादूम हो जाय, कि नौजवान भारत इन्साफ़ का खून देखकर खामोश नहीं रह सकता। सोशल वायकाट कर दिया जाय। उनके महाराज को मैं रख लूँगा, कोचमैन को तुम रख लेना। बचा को पानी भी न मिले। जिधर से निकलें, उधर तालियाँ बजें।

सलीम ने मुसकिराकर कहा—सोचते-सोचते सोची भी तो वही बनियों की बात।

‘मगर और कर ही क्या सकते हो ?’

‘इस वायकाट से क्या होगा ! कोतवाल को लिख देगा, बीस महाराज और कोचवान हाज़िर कर दिये जायेंगे।’

‘दो-चार दिन परेशान तो होंगे हज़रत !’

‘विलकुल फ़जूल-सी बात है। अगर सबक ही देना है, तो ऐसा सबक दो, जो कुछ दिन हज़रत को याद रहे। एक आदमी ठीक कर लिया जाय जो ऐन उस वक्त, जज हज़रत फैसला सुनाकर बैठने लगें, एकजूता ऐसे निशाने से चलाये कि मुँह पर लगे।’

अमरकान्त ने कहकहा मारकर कहा—बड़े मसखरे हो थार !

‘इसमें मसखरेपन की क्या बात है ?’

‘तो क्या सचमुच तुम जूते लगवाना चाहते हो ?’

‘जी हाँ, और क्या मज़ाक कर रहा हूँ। ऐसा सबक देना चाहता हूँ, कि फिर इज़रत यहाँ मुँह न दिखा सकें।’

अमरकान्त ने सोचा—कुछ बड़ा काम तो है ही ; पर बुराई क्या है। क़ातों के देवता कहीं बातों से मानते हैं ! बोला—अच्छी बात है, देखी जायगी ; पर ऐसा आदमी कहाँ मिलेगा ?

सलीम ने उसकी सरलता पर मुसकराकर कहा—आदमी तो ऐसे मिल सकते हैं, जो राह चलते गर्दन काट लें। यह कौन-सी बड़ी बात है। किसी बदमाश को दो सौ रुपये दे दो, वस। मैंने तो काले खाँ को सोचा है।

‘अच्छा वह ! उसे तो मैं एक बार अपनी दूकान पर फटकार चुका हूँ।’

‘तुम्हारी हिमाकत थी। ऐसे दो-चार आदमियों को मिलाये रहना चाहिए। वक्त पर इनसे बड़ा काम निकलता है। मैं और सब बातें तय कर लूँगा ; पर रुपये की फ़िक्र तुम करना। मैं तो अपना बजट पूरा कर चुका।’

‘अभी तो महीना शुरू हुआ है भाई !’

‘जी हाँ, यहाँ शुरू ही में ख़त्म हो जाते हैं। फिर नोच-खसोट पर चलती है। कहीं अम्मा से १०) उड़ा लाये, कहीं अब्बाजान से किताब के बहाने से दस-पाँच पेंट लिये। पर २००) की थैली ज़रा मुश्किल से मिलेगी। हाँ, तुम इन्कार कर दोगे, तो मज़बूर होकर अम्मा का गला दबाऊँगा।’

अमर ने कहा—रुपये का कोई ग़म नहीं है। मैं जाकर लिये आता हूँ।

सलीम ने इतनी रात गये रुपये लाना मुनासिब न समझा। बात कल के लिये उठा रखी गई। प्रातःकाल अमर रुपये लायेगा और काले खाँ से बात-चीत पक्की कर ली जायगी।

अमर घर पहुँचा, तो साढ़े दस बज रहे थे। द्वार पर बिजली जल रही थी। बैठक में लालाजी दो-तीन पण्डितों के साथ बैठे बातें कर रहे थे। अमरकान्त को शङ्का हुई, इतनी रात गये यह जग-जग किस लिए है। कोई नया शिगूफ़ा तो नहीं खिला ?

लालाजी ने उसे देखते ही डाँटकर कहा—तुम कहाँ घूम रहे हो जी ! दस बजे के निकले-निकले आधी रात को लौटे हो। ज़रा जाकर लेडी डाक्टर को बुला लो, वही जो बड़े अस्पताल में रहती है। अपने साथ ही लिये हुए आना।

अमरकान्त ने डरते-डरते पूछा—क्या किसी की तबीयत...

समरकान्त ने बात काटकर कड़े स्वर में कहा—क्या बक-बक करते हो, मैं जो कहता हूँ वह करो। तुम लोगों ने तो व्यर्थ ही संसार में जन्म लिया। यह मुकदमा क्या हो गया, सारे घर के सिर जैसे भूतसवार हो गया। चटपट जाओ।

अमर को फिर कुछ पूछने का साहस न हुआ। घर में भी न जा सका,

धीरे से सड़क पर आया और वाइसिकिल पर बैठे ही रहा था कि भीतर से सिल्ले निकल आई। अमर को देखते ही बोली—अरे भैया, सुनो, कहाँ जाते हो। बहूजी बहुत बेहाल हैं, कबसे तुम्हें बुला रही हैं। सारी देह पसीने से तर हो रही है। देखो भैया, मैं सोने की कण्ठी लूँगी। पीछे से हीला-हवाला न करना।

अमरकान्त समझ गया। वाइसिकिल से उतर पड़ा और हवा की भाँति झपटा हुआ अन्दर जा पहुँचा। वहाँ रेणुका, एक दाई, पड़ौस की एक ब्राह्मणी और नैना आँगन में बैठी हुई थी। बीच में एक ढोलक रखी हुई थी। कमरे में सुखदा प्रसव-वेदना से हाय-हाय कर रही थी।

नैना ने दौड़कर अमर का हाथ पकड़ लिया और रोती हुई बोली—तुम कहाँ थे भैया, भाभी बड़ी देर से बेचैन हैं ?

अमर के हृदय में आँसुओं की ऐसी लहर उठी, कि वह रो पड़ा। सुखदा के कमरे के द्वार पर जाकर खड़ा हो गया; पर अन्दर पाँव न रख सका। उसका हृदय फटा जाता था।

सुखदा ने वेदना-भरी आँखों से उसकी ओर देखकर कहा—अब नहीं वचूँगी। हाय! पेट में जैसे कोई बर्छी चुभो रहा है। मेरा कहा-सुना माफ करना।

रेणुका ने दौड़कर अमरकान्त से कहा—तुम यहाँ से जाओ भैया ! तुम्हें देखकर वह और भी बेचैन होगी। किसी को भेज दो, लेडी डाक्टर को बुला लाये। जी कड़ा करो, समझदार हाकर रोते हो ?

सुखदा बोली—नहीं अम्मा, उनसे कह दो ज़रा यहाँ बैठ जायें। मैं अब न वचूँगी। हाय भगवान !

रेणुका ने अमर को डाँटकर कहा—मैं तुमसे कहती हूँ, यहाँ से चले जाओ, और तुम खड़े रो रहे हो। जाकर लेडी डाक्टर को बुलावाओ।

अमरकान्त रोता हुआ बाहर निकला और ज़नाने अस्पताल की ओर चला; पर रास्ते में भी रह-रहकर उसके कलेजे में हूक-सी उठती रही। सुखदा की वह वेदनामय मूर्ति आँखों के सामने फिरती रही।

लेडी डाक्टर मिस हूपर को अकसर कुसुमय बुलावे आते रहते थे। रात की उसकी फ़ीस दुगुनी थी। अमरकान्त डर रहा था, कि कहीं बिगड़े न, कि इतनी

रात गये क्यों आये; लेकिन मिस हूपर ने सहर्ष उसका स्वागत किया और मोटर लाने की आज्ञा देकर उससे बातें करने लगी।

‘यह पहला ही बच्चा है?’

‘जी हाँ।’

‘आप रोयें नहीं। घबड़ाने की कोई बात नहीं। पहली बार ज्यादा दर्द होता है। और बहुत दुर्बल तो नहीं हैं?’

‘आज-कल तो बहुत दुबली हो गई हैं।’

‘आपको और पहले आना चाहिए था।’

अमर के प्राण सूख गये। वह क्या जानता था, आज ही यह आफ़त आने-वाली है, नहीं कचहरी से सीधे घर आता।

मेम साहबा ने फिर कहा—आप लोग अपनी लेडियों को कोई एक्सरसाइज़ नहीं करवाते। इसलिए दर्द ज्यादा होता है। अन्दर के स्नायु बँधे रह जाते हैं न!

अमरकान्त ने सिसककर कहा—मैडम, अब तो आप ही की दया का भरोसा है।

‘मैं तो चलती हूँ; लेकिन शायद सिविल सर्जन को बुलाना पड़े।’

अमर ने भयातुर होकर कहा—कहिए तो उनको भी लेता चल्ँ ?

मेम ने उसकी ओर दयाभाव से देखा—नहीं, अभी नहीं। पहले मुझे चल-कर देख लेने दो।

अमरकान्त को आश्वासन न हुआ। उसने भय-कातर स्वर में कहा—मैडम, अगर सुखदा को कुछ हो गया, तो मैं भी मर जाऊँगा।

मेम ने चिन्तित होकर पूछा—तो क्या, हालत अच्छी नहीं है ?

‘दर्द बहुत हो रहा है।’

‘हालत तो अच्छी है?’

‘चेहरा पीला पड़ गया है, पसीना...’

‘हम पूछते हैं हालत कैसी है ? उनका जी तो नहीं डूब रहा है ? हाथ-पाँव तो ठण्डे नहीं हो गये हैं?’

मोटर तैयार हो गई। मेम साहबा ने कहा—तुम भी आकर बैठ जाओ। साइकिल कल हमारा आदमी दे आयेगा।

अमर ने दीन आग्रह के साथ कहा—आप चलो, मैं ज़रा सिविल सर्जन के पास हाँता आऊँ। बुलानाले पर लाला समरकान्त का मकान...

‘हम जानते हैं।’

मेम साहब तो उधर चलीं, अमरकान्त सिविल सर्जन को बुलाने चला। ग्यारह बज गये थे। सड़कों पर भी सन्नाटा था। और पूरे तीन मील की मंजिल थी। सिविल सर्जन छावनी में रहता था। वहाँ पहुँचते-पहुँचते बारह का अमल हो आया। सदर फाटक खुलवाने, फिर साहब को इत्तला कराने में एक घंटे से ज्यादा लग गया। साहब उठे तो; पर जामे से बाहर। गरजते हुए बोले—हम इस वक्त नहीं जा सकता।

अमर ने निश्चिंत होकर कहा—आप अपनी फ्रीस ही तो लेंगे।

‘हमारा रात का फ्रीस १०० है।’

‘कोई हरज नहीं।’

‘तुम फ्रीस लाया है?’

अमर ने डोंट बताई—आप हरेक से पेशगी फ्रीस नहीं लेते। लाला समरकान्त उन आदमियों में नहीं हैं जिनपर १०० का भी विश्वास न किया जा सके। वह इस शहर के सबसे बड़े साहूकार हैं। मैं उनका लड़का हूँ।

साहब कुछ ठंडे पड़े। अमर ने उनको सारी कैफियत सुनाई, तो चलने पर तैयार हो गये। अमर ने साइकिल वहीं छोड़ी और साहब के साथ मोटर में जा बैठा। आध घण्टे में मोटर बुलानाले जा पहुँची। अमरकान्त को कुछ दूर से शहनाई की आवाज़ सुनाई दी। बन्दूकें छूट रही थीं। उसका हृदय आनन्द से फूल उठा।

द्वार पर मोटर रुकी, तो लाला समरकान्त ने आकर डाक्टर को सलाम किया और बोले—हुजूर के अकवाल से सब चैन-चान है। पोते ने जन्म लिया है।

डाक्टर और लेडी हूपर में कुछ बातें हुईं, तब डाक्टर ने फ्रीस ली और चल दिये।

उनके जाने के बाद लालाजी ने अमरकान्त को आड़े हाथों लिया। मुफ्त में १०० की चपत पड़ी। अमरकान्त ने झटका कर कहा—मुझसे रुपये ले लीजि-

एगा। आदमी से भूल हो ही जाती है। ऐसे अवसर पर मैं रुपये का मुँह नहीं देखा।

किसी दूसरे अवसर पर अमरकान्त इस फटकार पर घण्टों विसरा करता ; पर इस वक्त उसका मन उत्साह और आनन्द से भरा हुआ था। भरे हुए गेंद पर ठोकरों का क्या असर। उसके जी में तो आ रहा था, इस वक्त क्या लुटा दूँ। वह अब एक पुत्र का पिता है ! अब कौन उससे हेकड़ी जता सकता है ! वह नवजात शिशु जैसे स्वर्ग से उसके लिए आशा और अमरता का आशीर्वाद लेकर आया है। उसे देखकर अपनी आखें शीतल करने के लिए वह विकल हो रहा था। ओहो ! इन्हीं आँखों से वह उस देवता के दर्शन करेगा !

लेडी हूपर ने उसे प्रतीक्षा-भरी आँखों से ताकते देखकर कहा—बाबूजी, आप यों बालक को नहीं देख सकेंगे। आपको बड़ा-सा इनाम देना पड़ेगा।

अमर ने सम्मन्न नम्रता के साथ कहा—बालक तो आया है। मैं तो केवल आपका सेवक हूँ। जच्चा की तबीयत कैसी है ?

‘बहुत अच्छी। अभी सो गई है।’

‘बालक नव स्वस्थ है ?’

‘हाँ, अच्छा है। बहुत सुन्दर। गुलाब का पुतला-सा।’

यह कहकर सौरगृह में चली गई। महिलाएँ तो गाने-बजाने में मगन थीं। महल्ले की पचासों स्त्रियाँ जमा हो गई थीं और उनका संयुक्त स्वर, जैसे एक रस्सी की भाँति स्थूल होकर अमर के गले को बाँधे लेता था। उसी वक्त लेडी हूपर ने बालक को गोद में लेकर उसे सौरगृह की तरफ आने का इशारा किया। अमर उमंग से भरा हुआ चला ; पर सहसा उसका मन एक विचित्र भय से कातर हो उठा। वह आगे न बढ़ सका। वह पापी मन लिए हुए इस वरदान को कैसे ग्रहण कर सकेगा। वह इस वरदान के योग्य है ही कब ? उसने इसके लिए कौन-सी तपस्या की है ? यह ईश्वर की अपार दया है, जो उन्होंने यह विभूति उसे प्रदान की। तुम कैसे दयालु हो भगवान !

श्यामल क्षितिज के गर्भ से निकलनेवाली बाल-ज्योति की भाँति अमरकान्त को अपने अन्तःकरण की सारी क्षुद्रता, सारी कलुषता के भीतर से एक प्रकाश-सा निकलता हुआ ज्ञान पड़ा, जिसने उसके जीवन को रजत-शोभा प्रदान कर दी।

दीपकों के प्रकाश में संगीत स्वरो में, गगन की तारिकाओं में, उसी शिशु की छवि थी, उसी का माधुर्य था, उसी का नृत्य था।

सिल्लो आकर रोने लगी। अमर ने पूछा—तुझे क्या हुआ है? क्यों रोती है? सिल्लो बोली—मेम साहब ने मुझे भैया को नहीं देखने दिया। दुत्कार दिया। क्या मैं बच्चे को नज़र लगा देती? मेरे बच्चे थे, मैंने पाले हैं, मैं ज़रा देख लेती तो क्या होता!

अमर ने हँसकर कहा—तू कितना पागल है सिल्लो! उसने इसलिए मना किया होगा कि बच्चे को हवा न लग जाय। इन अँग्रेज़ डाक्टरनियों के नखरे भी तो निराले होते हैं। समझती-समझातीं नहीं, तरह-तरह के नखरे बघारती हैं; लेकिन उनका राज तो आज ही के दिन है न? फिर तो अकेली दाई रह जायगी। तू ही तो बच्चे को पालेगी। दूसरा कौन पालनेवाला बैठा हुआ है।

सिल्लो की आँसू-भरी आँखें मुमकिरा पड़ीं। बोली—मैंने दूर से देख लिया। थिलकुल तुमको पड़ा है। रंग बहूजी का है। मैं कण्ठी ले दूँगी, कहे देती हूँ!

दो बज रहे थे। उसी वक्त लाला समरकान्त ने अमर को बुलाया और बोले—नींद तो अब क्या आयेगी। बैठकर कस के उत्सव का एक तख्तीना बना लो। तुम्हारे जन्म में तो कारवार फैला न था, नैना कन्या थी। २५ वर्ष के बाद भगवान ने यह दिन दिखाया है। कुछ लोग नाच-मुजरे का विरोध करते हैं। मुझे तो इसमें कोई हानि नहीं दीखती। खुशी के यही अवसर हैं, चार भाई-बन्द, यार-दोस्त आते हैं, गाना-बजाना सुनते हैं, प्रीति-भोज में शरीक होते हैं। यही जीवन के सुख हैं। और इस संसार में क्या रखा है।

अमर ने आपत्ति की—लेकिन रण्डियों का नाच तो ऐसे शुभ अवसर पर कुछ शोभा नहीं देता।

लालाजी ने प्रतिवाद किया—तुम अपना विज्ञान यहाँ न खुसेड़ो। मैं तुमसे सलाह नहीं पूछ रहा हूँ। कोई प्रथा चलती है, तो उसका आधार भी होता है। श्रीरामचन्द्र के जन्मोत्सव में अप्सराओं का नाच हुआ था। हमारे समाज में इसे शुभ माना गया है।

अमर ने कहा—अँग्रेज़ों के समाज में तो इस तरह के जलसे नहीं होते।

लालार्जा ने विल्ली की तरह चूहे पर झपटकर कहा—अँग्रेजों के यहाँ रण्डियाँ नहीं; घर की बहू-बेटियाँ नाचती हैं; जैसे हमारे चमारों में होता है। बहू-बेटियों को नचाने में तो यह कहीं अच्छा है कि रण्डियाँ नाचें। कम-से-कम मैं और मेरी तरह के और बुद्धे अपनी बहू-बेटियों को नचाना कभी न पसन्द करेंगे।

अमरकान्त को कोई जवाब न सूझा। सलीम और दूसरे बार-दोस्त आयेगे। खासी चहल-पहल रहेगी। उसने ज़िद भी की तो क्या नतीजा। लालार्जा मानने के नहीं। फिर एक उसके करने से तो नाच का बहिष्कार हो नहीं जाता!

वह बैठकर तख्मीना लिखने लगा।

## १२

सलीम ने मामूल से कुछ पहले उठकर काले खाँ को बुलाया और रात का प्रस्ताव उसके सामने रखा। दो सौ रुपये की रकम कुछ कम नहीं होती। कले खाँ ने छाती ठोककर कहा—भैया- एक दो जूते की क्या बात है, कहो तो इज्जत पर पचास गिनकर लगाऊँ। ६ महीने में वेसी तो होती नहीं। २००) बाल-बच्चों के खाने पीने के लिए बहुत हैं।

सलीम ने सोचा अमरकान्त रुपये लिये आता होगा; पर आठ बजे, नौ का अमल हुआ और अमर का कहीं पता नहीं। आया क्यों नहीं? कहीं बीमार तो नहीं पड़ गया। ठीक है, रुपये का इन्तज़ाम कर रहा होगा। बाप तो टका न देंगे। सास से जाकर कहेगा, तब मिलेंगे। आखिर दस बज गये। अमरकान्त के पास चलने को तैयार हुआ कि प्रो० शान्तिकुमार आ पहुँचे। सलीम ने द्वार तक जाकर उनका स्वागत किया। डाक्टर शान्तिकुमार ने कुरसी पर लेटे हुए पंखा चलाने का इशारा करके कहा—तुमने कुछ सुना, अमर के घर में लड़का हुआ है। वह आज कचहरी न जा सकेगा। उसकी सास भी वहीं है। समझ में नहीं आता, आज का इन्तज़ाम कैसे होगा। उसके वगैर हम किसी तरह का डेमान्सट्रेशन (प्रदर्शन) न कर सकेंगे। रेणुका देवी आ जाती तो भी बहुत-कुछ हो जाता; पर उन्हें भी फुरसत नहीं है।

सलीम ने काले खाँ की तरफ़ देखकर कहा—यह तो आपने बुरी ख़बर

सुनाई । उसके घर में आज ही लड़का भी होना था । बोलो काले खौं, अब ?

काले खौं ने अविचलित भाव से कहा—तो कोई हरज नहीं मैया ! तुम्हारा काम मैं कर दूँगा । रुपये फिर मिल जायेंगे । अब जाता हूँ, दो-चार रुपये का सामान लेकर घर में रख दूँ । मैं उधर ही से कचहरी चला जाऊँगा । ज्योंही तुम इशारा करोगे, वस ।

वह चला गया, तो शान्तिकुमार ने सन्देहात्मक स्वर में पूछा—यह क्या कह रहा था, मैं न समझा ?

सलीम ने इस अन्दाज से कहा मानों यह विषय गंभीर विचार के योग्य नहीं है—कुछ नहीं, ज़रा काले खौं की जवाँमर्दा का तमाशा देखना है । अमरकान्त की यह सलाह है, कि जज साहब आज फ़ैसला सुना चुकें, तो उन्हें थोड़ा-सा सक्क दे दिया जाय ।

डाक्टर साहब ने लम्बी साँस खींचकर कहा—तो यह कहो, तुम लोग वद-माशी पर उतर आये । अमरकान्त की यह सलाह है, यह और भी अफ़सोस की बात है । वह तो यहाँ है ही नहीं ; मगर तुम्हारी सलाह से यह तज़वीज़ हुई है, इसीलिए तुम्हारे ऊपर भी इसकी उतनी ही जिम्मेदारी है । मैं इसे कमीनापन कहता हूँ । तुम्हें यह समझने का कोई हक नहीं है कि जज साहब अपने अफ़सरो को खुश करने के लिए इन्साफ़ का खून कर देंगे । जो आदमी इल्म में, अहक़ में, तजरवे में, इज्जत में तुमसे कोसों आगे हैं, वह इन्साफ़ में दोनों को शरीफ़ और बेलौस समझता है ।

सलीम का मुँह ज़रा-सा निकल आया । ऐसी लताड़ उसने उम्र में कभी न पाई थी । उसके पास अपनी सफ़ाई देने के लिए एक भी तर्क, एक भी शब्द न था । अमरकान्त के सिर इसका भार डालने की नीयत से बोला—मैंने तो अमरकान्त को मना किया था ; पर जब वह न माने तो मैं क्या करता ।

डाक्टर साहब ने डॉढ़कर कहा—तुम झूठ बोलते हो । मैं यह नहीं मान सकता । यह तुम्हारी शरारत है ।

‘आपको मेरा यकीन ही न आये, तो क्या इलाज़ ।’

‘अमरकान्त के दिल से ऐसी बात हरगिज नहीं पैदा हो सकती ।’

सलीम चुप हो गया । डाक्टर साहब क्रुद्ध सकते थे—मान लें, अमरकान्त

ही ने यह प्रस्ताव किया, तो तुमने इसे क्यों मान लिया ? इसका उसके पास कोई जवाब न था ।

एक क्षण के बाद डाक्टर साहब घड़ी देखते हुए बोले—आज इस लैंडे पर ऐसा गुस्सा आ रहा है, कि गिनकर पचास हंटर जमाऊँ ! इतने दिनों तक इस मुकदमे के पीछे सिर पटकता फिरा, और आज जब फैसले का दिन आया तो लड़के का जन्मोत्सव मनाने बैठ रहा । न जाने हम लोगों में अपनी ज़िम्मेदारी का खयाल कब पैदा होगा । पूछो, इस जन्मोत्सव में क्या रखा है । मर्द का काम है, संग्राम में डटे रहना; खुशियाँ मनाना, तो विलासियों का काम है । मैंने फटकारा, तो हँसने लगा । आदमी वह है जो जीवन का एक लक्ष्य बना ले और ज़िन्दगी-भर उसके पीछे पड़ा रहे । कभी कर्तव्य से मुँह न मोड़े ! यह क्या कि कटे हुए पतंग की तरह जिधर हवा उड़ा ले जाय, उधर चला जाय । तुम तो कचहरी चलने को तैयार हो ? हमें और कुछ नहीं करना है । अगर फैसला अनुकूल है, तो भिखारिन को जुल्म के साथ गंगा-तट तक लाना होगा । वहाँ सब लोग स्नान करेंगे और अपने घर चले जायेंगे । सज़ा हो गई, तो उसे बधाई देकर विदा करना होगा । आज ही शाम को 'तालीमी इसलाह' पर मेरी स्पीच होगी । उसकी भी फिक्र करनी है । तुम भी कुछ बोलोगे ?

सलीम ने सकुचाते हुए कहा—मैं ऐसे मसले पर क्या बोलूँगा ?

'क्यों, हर्ज क्या है । मेरे खयालात तुम्हें मालूम हैं । यह किराये की तालीम हमारे कैरेक्टर को तबाह किये डालती है । हमने तालीम को भी एक व्यापार बना लिया है । व्यापार में ज्यादा पूँजी लगाओ, ज्यादा नफा होगा । तालीम में ज्यादा खर्च करो, ज्यादा ऊँचा ओहदा पाओगे । मैं चाहता हूँ; ऊँची-से-ऊँची तालीम सबके लिए, मुश्किल हो ; ताकि गरीब से-गरीब आदमी भी ऊँची-से-ऊँची लियाकत हासिल कर सके और ऊँचे-से-ऊँचा ओहदा पा सके । यूनि-वर्सिटी के दरवाजे मैं सबके लिए खुले रखना चाहता हूँ । सारा खर्च गवर्नमेंट पर पड़ना चाहिए । मुल्क को तालीम की उससे कहीं ज्यादा ज़रूरत है, जितनी फौज की ।'

सलीम ने शंका की—फौज न हो, तो मुल्क की हिफाजत कौन करे ?

डाक्टर साहब ने गंभीरता के साथ कहा—मुल्क की हिफाजत करेंगे हम

और तुम मुत्क के दस करोड़ जवान, जो अब भी बहादुरी और हिम्मत में दुनिया की किसी कौम से पीछे नहीं हैं। उसी तरह, जैसे हम और तुम रात को चोरों के आ जाने पर पुलिस को नहीं पुकारते ; बल्कि अपनी-अपनी लकड़ियाँ लेकर घरों से निकल पड़ते हैं।

सलीम ने पीछा छुड़ाने के लिए कहा—मैं बोल तो न सकूँगा ; लेकिन आऊँगा जरूर।

सलीम ने मोटर मँगवाई और दोनों आदमी कचहरी चले। आज वहाँ और दिनों से कहीं ज्यादा भीड़ थी ; पर जैसे बिना दूल्हा की बरात हो। कहीं कोई श्रृङ्खला न थी। सौ-सौ, पचास-पचास की टोलियाँ जगह-जगह खड़ी या बैठी शून्य दृष्टि से ताक रही थीं। कोई बोलने लगता था, तो सौ-दो-सौ आदमी इधर-उधर से आकर उसे घेर लेते थे। डाक्टर साहब को देखते ही हज़ारों आदमी उनकी तरफ दौड़े। डाक्टर साहब मुख्य कार्यकर्त्ताओं को आवश्यक बातें समझाकर वकालतखाने की तरफ चले, तो देखा लाला समरकान्त सबको निमंत्रण-पत्र बाँट रहे हैं। वह उत्सव उस समय वहाँ सबसे आकर्षक विषय था। लोग बड़ी उत्सुकता से पूछ रहे थे, कौन-कौन-सी तवायफें बुलाई गई हैं ? भौंड भी हैं, या नहीं ? मांसहारियों के लिए भी कुछ प्रबन्ध है ? एक जगह दस-बारह सज्जन नाच पर वाद-विवाद कर रहे थे। डाक्टर साहब को देखते ही एक महाशय ने पूछा—कहिए, आप उत्सव में आयेंगे; या आपको कोई आपत्ति है ?

डाक्टर शान्तिकुमार ने उपेक्षा-भाव से कहा—मेरे पास इससे ज्यादा जरूरी काम है।

एक साहब ने पूछा—आखिर आपको नाच से क्यों एतराज है ?

डाक्टर ने अनिच्छा से कहा—इसलिए कि आप और हम नाचनाऐव समझते हैं। नाचना विलास की वस्तु नहीं, भक्ति और आध्यात्मिक आनन्द की वस्तु है ; पर हमने इसे लज्जास्पद बना रखा है। देवियों को विलास और भोग की वस्तु बनाना अपनी माताओं और बहनों का अपमान करना है। हम सत्य से इतनी दूर हो गये हैं कि उसका यथार्थ रूप भी हमें नहीं दिखाई देता। नृत्य... जैसे पवित्र...

सहसा एक युवक ने समीप आकर डाक्टर साहब को प्रणाम किया। लम्बा-

सा मुचला-मतला आदमी था, मुख सूखा हुआ, उदास ; कपड़े मैले और जीर्ण, चालों पर गर्द पड़ी हुई । उसकी गोद में एक साल-भर का दृष्ट-पुष्ट बालक था, बड़ा चंचल ; लेकिन कुछ डरा हुआ ।

डाक्टर ने पूछा—तुम कौन हो ? मुझसे कुछ काम है ?

युवक ने इधर-उधर संशय-भरी आँखों से देखा, मानों इन आदमियों के सामने वह अपने विषय में कुछ कहना नहीं चाहता, और बोला—मैं तो ठाकुर हूँ । वहाँ से छःसात कोस पर एक गाँव है महुली, वहीं रहता हूँ ।

डाक्टर साहब ने उसे तीव्र नेत्रों से देखा, और समझ गये । बोले—अच्छा वही गाँव, जो सड़क के पश्चिम तरफ है । आओ मेरे साथ ।

डाक्टर साहब उसे लिये पासवाले वगीचे में चले गये और एक बेंच पर बैठकर उसकी ओर प्रश्न की निगाहों से देखा, कि अब वह उसकी कथा सुनने को तैयार हैं ।

युवक ने सकुचाते हुए कहा—इस मुकदमे में जो औरत है, वह इसी बालक की मा है । घर में हम दोनों प्राणियों के सिवा और कोई नहीं है । मैं खेती-बारी करता हूँ । वह बाजार से कभी-कभी सौदा-मुलफ्त लाने चली जाती थी । उस दिन गाँववालों के साथ अपने लिए एक साड़ी लेने गई थी । लौटती वर यह वारदात हो गई ; गाँव के सब आदमी छोड़कर भाग गये । उस दिन से वह घर नहीं गई । मैं कुछ नहीं जानता, कहाँ घूमती रही । मैंने भी उसकी खोज की । अच्छा ही हुआ कि वह उस समय घर नहीं गई; नहीं तो हम दोनों में एक की या दोनों की जान जाती । इस बच्चे के लिए मुझे विशेष चिन्ता थी । बार-बार मा को खोजता ; पर मैं इसे बहलाता रहता था । इसी की नींद सोता और इसी की नींद जागता । पहले तो मालूम होता था, बचेगा ही नहीं; लेकिन भगवान् की दया थी । धीरे-धीरे मा को भूल गया । पहले मैं इसका बाप था, अब तो मा-बाप दोनों में ही हूँ । बाप कम; मा ज्यादा । मैंने मन में समझा था, वह कहीं दूब मरी होगी । गाँव के लोग कभी-कभी कहते—उसकी तरह की एक औरत छावनी की ओर है ; पर मैं कभी उन पर विश्वास न करता ।

जिस दिन मुझे खबर मिली, कि लाला अमरकान्त को दूकान पर एक औरत

मे दो-गोरों को मार डाला और उसपर मुकदमा चल रहा है, तब मैं समझ गया कि वही है। उस दिन से हर पेची में आता हूँ और सबके पीछे खड़ा रहता हूँ। किसी से कुछ कहने की हिम्मत नहीं होती। आज मैंने समझा, अब उससे सदा के लिये नाता टूट रहा है; इसलिए बच्चे को लेता आया, कि इसके देखने की उसे लालसा न रह जाय। आप लोगों ने तो बहुत खरब-खरब किया; पर भाग्य में जो लिखा था, वह कैसे टलता। आपसे यही कहना है, कि जज साहब फैसला सुना चुके, तो एक दिन के लिए उससे मेरी भेंट करा दीजिएगा। मैं आपसे सत्य कहता हूँ बाबूजी, वह अग्नर घरी हो जाय तो मैं उसके चरण धो-धोकर पीऊँ और घर ले जाकर उसकी पूजा करूँ। मेरे भाई-बहन अब भी नाक भों सिकोंड़ेगे; पर जब आप लोगों जैसे बड़े-बड़े आदमी मेरे पक्ष में हैं, तो मुझे गिरादारी की परवाह नहीं।

शान्तिकुमार ने पूछा—जिस दिन उसका वयान हुआ, उस दिन तुम थे ?

युवक ने सजल-नेत्र होकर कहा—हाँ बाबूजी, था। सबके पीछे द्वार पर खड़ा रो रहा था। यही जी में आता था; कि दौड़कर उसके चरणों से लिपट जाऊँ और कहूँ—मुन्नी, मैं तेरा सेवक हूँ, तू अब तक मेरी स्त्री थी, आज से मेरी देवी है। मुन्नी ने मेरे पुरुखों को तार दिया बाबूजी, और क्या कहूँ।

शान्तिकुमार ने फिर पूछा—मान लो, आज वह छूट जाय तो तुम उसे घर ले जाओगे ?

युवक ने पुलकित कंठ से कहा—यह पूछने की बात नहीं है बाबूजी ! मैं उसे ओखों पर बैठाकर ले जाऊँगा और जब तक जिऊँगा। उसका दास बना रहकर अपना जन्म सुफल करूँगा।

एक क्षण के बाद उसने बड़ी उत्सुकता से पूछा—क्या छूटने की कुछ आशा है बाबूजी ?

‘औरों को तो नहीं है; पर मुझे है।’

युवक डाक्टर साहब के चरणों पर गिरकर रोने लगा। चारों ओर निराशा की बातें सुनने के बाद आज उसने आशा का शब्द सुना है और यह निधि पाकर उसके हृदय की समस्त भावनाएँ मानी मंगलगान कर रही हैं। और हर्ष के अतिरेक में मनुष्य क्या आँसुओं को संयत रख सकता है ?

मांछर का हार्न सुनते ही दोनों ने कचहरी की तरफ देखा। जज साहब आ गये। जनता का वह अपार सागर चारों ओर से उमड़कर अदालत के कमरे के सामने जा पहुँचा। फिर भिखारिन लाई गई। जनता ने उसे देखकर जय-घोष किया। किसी-किसी ने पुष्प-चर्पा भी की। वकील, चैरिस्टर, पुलिस, कर्मचारी, अफसर सभी आ-आकर यथास्थान बैठ गये।

सहसा जज साहब ने एक उड़ती हुई निगाह से जनता को देखा। चारों तरफ सन्नाटा हो गया। असंख्य आँखें जज साहब की ओर ताकने लगीं, मानों कह रही थीं—आप ही हमारे भाग्य-विधाता हैं।

जज साहब ने सन्दूक से टाइप किया हुआ फैसला निकाला और एक बार खोंसकर उसे पढ़ने लगे। जनता सिमटकर और समीप आ गई। अधिकांश लोग फैसले का एक शब्द भी न समझते थे; पर कान सभी लगाये हुए थे। चावल और बताशों के साथ न जाने कव रुपये भी लूट में मिल जायें।

कोई पन्द्रह मिनट तक जज साहब फैसला पढ़ते रहे, और जनता चिंतामय प्रतीक्षा से तन्मय होकर सुनती रही।

अन्त में जज के मुख से निकला—‘यह सिद्ध है, कि मुन्नी ने हत्या की... कितनी ही के दिल बैठ गये। एक दूसरे की ओर पराधीन नेत्रों से देखने लगे।

जज ने वाक्य की पूर्ति की—‘लेकिन यह भी सिद्ध है कि उसने यह हत्या मानसिक अस्थिरता की दशा में की—इसलिए मैं उसे मुक्त करता हूँ।’

वाक्य का अन्तिम शब्द आनन्द की उस तूफानी उन्मत्त में दूब गया। आनन्द, महीनों चिन्ता के बन्धनों में पड़े रहने के बाद आज जो छूटा, तो छूटे हुए बल्ले की भाँति कुल्लों मारने लगा। लोग मतवाले हो-होकर एक-दूसरे के गले मिलने लगे। घनिष्ठ मित्रों में धौल-धप्पा हाने लगा। कुछ लोगों ने अपनी अपनी टोपियाँ उछालीं। जो मसखरे थे, उन्हें जूत उछालने की सूझी। सहसा मुन्नी, डाक्टर शान्ति कुमार के साथ, गम्भीर हास्य से अलङ्कृत बाहर निकली, मानों कोई रानी अपने मन्त्री के साथ आ रही है। जनता की वह सारी उद्विग्नता दान्त हो गई। रानी के सम्मुख बेअदबी कौन कर सकता है ?

प्रोग्राम पहले ही निश्चित था। पुष्प-चर्पा के पश्चात् मुन्नी के गले में जय-

माल डालना था। यह गौरव जज साहब की धर्मपत्नी को प्राप्त हुआ, जो इस फैसले के बाद जनता की श्रद्धा-पात्री हो चुकी थीं। फिर बैंड बजने लगा। सेवा-समिति के दो सौ युवक केसरिये बाने पहने जुल्स के साथ चलने के लिए तैयार थे। राष्ट्रीय सभा के सेवक भी खाकी वर्दियों पहने झंडियाँ लिये जमाहो गये। महिलाओं की संख्या एक हजार से कम न थी। निश्चित किया गया था, कि जुल्स गंगा-तट तक जाय, वहाँ एक त्रिराट् सभा हो, मुन्नी को एक थैली भेंट दी जाय और सभा भंग हो जाय।

मुन्नी कुछ देर तक तो शान्त भाव से यह समारोह देखती रही, फिर शान्तिकुमार से बोली—बाबूजी, आप लोगों ने मेरा जितना सम्मान किया, मैं उसके योग्य नहीं थी; अब मेरी आपसे यही विनती है, कि मुझे हरद्वार या किसी दूसरे तीर्थ-स्थान में भेज दीजिए। वहीं भिक्षा माँगकर यात्रियों की सेवा करके दिन काटूँगी। यह जुल्स और यह धूम-धाम मुझ-जैसी अभागिन के लिए शोभा नहीं देता। इन सभी भाई-बहनों से कह दीजिए, अपने-अपने घर जायें। मैं धूल में पड़ी हुई थी। आप लोगों ने मुझे आकाश पर चढ़ा दिया। अब उससे ऊपर जाने की मुझमें सामर्थ्य नहीं है, मेरे सिर में चक्कर आ जायगा। मुझे यहीं से स्टेशन भेज दीजिए। आपके पैरों पड़ती हूँ।

‘शान्तिकुमार इस आत्म-दमन पर चकित होकर बोले—यह कैसे हो सकता है बहन; इतने स्त्री-पुरुष जमा हैं; इनकी भक्ति और प्रेम का तो विचार कीजिए। आप जुल्स में न जायेंगी, तो इन्हें कितनी निराशा होगी। मैं तो समझता हूँ, कि यह लोग आपको छोड़कर कभी न जायेंगे।

‘आप लोग मेरा स्वाँग बना रहे हैं।’

‘ऐसा न कहो बहन! तुम्हारा सम्मान करके हम अपना सम्मान कर रहे हैं। और तुम्हें हरद्वार जाने की जरूरत क्या है। तुम्हारा पति तुम्हें अपने साथ ले जाने के लिए आया हुआ है।’

मुन्नी ने आश्चर्य से डाक्टर की ओर देखा—मेरा पति! मुझे अपने साथ ले जाने के लिए आया हुआ है? आपने कैसे जाना?

‘मुझसे थोड़ी देर पहले मिला था।’

‘क्या कहता था?’

‘यही कि मैं उसे अपने साथ ले जाऊँगा और उसे अपने घर की देवी समझूँगा ।’

‘उसके साथ कोई बालक भी था ।’

‘हाँ, तुम्हारा छोटा बच्चा उसकी गोद में था ।’

‘बालक बहुत दुबला हो गया होगा ?’

‘नहीं, मुझे वह हृष्ट-पुष्ट दीग्वता था ।’

‘प्रसन्न भी था ?’

‘हाँ, खूब हँस रहा था ।’

‘अम्मा-अम्मा तो न करता होगा ?’

‘मेरे सामने तो नहीं रोया ।’

‘अब तो चाहे चलने लगा हो ?’

‘गोद में था ; पर ऐसा मादूम होता था कि चलता होगा ।’

‘अच्छा, उसके बाप की क्या हालत थी ? बहुत दुबले हो गये हैं ?’

‘मैंने उन्हें पहले कब देखा था । हाँ, दुःखी जरूर थे । यहीं कहीं होंगे, कहो, तो तलाश करूँ । शायद खुद आते हों ।’

मुन्नी ने एक क्षण के बाद सजल-नेत्र होकर कहा—उन दोनों को मेरे पास न आने दीजिएगा वाचू जी । मैं आपके पैरों पड़ती हूँ । इन आदमियों से कह दीजिए अपने-अपने घर जायें । मुझे आप स्टेशन पहुँचा दीजिए । मैं आज ही यहाँ से चली जाऊँगी । पति और पुत्र के माँह में पड़कर उनका सर्वनाश न कहूँगी । मेरा वह सम्मान देखकर पतिदेव मुझे ले जाने पर तैयार हो गये होंगे ; पर उनके मन में क्या है, वह मैं जानती हूँ । वह मेरे साथ रहकर सन्तुष्ट नहीं रह सकते । मैं अब इसी योग्य हूँ कि किसी ऐसी जगह चली जाऊँ, जहाँ मुझे कोई न जानता हो । वहीं मजूरी करके या भिक्षा माँगकर अपना पेट पाटूँगी ।’

वह एक क्षण चुप रही । शायद देखती थी, कि डाक्टर साहब क्या जवाब देते हैं । जब डाक्टर साहब कुछ न बोले, तो उसने ऊँचे, पर काँपते हुए स्वर में लोगों से कहा—बहनो और भाइयो ! आपने मेरा जो सत्कार किया है, इसके लिए आपकी कहाँ तक बड़ाई करूँ । आपने एक अभागिनी का तार दिया । अब मुझे जाने दीजिए । मेरा जुलूस निकालने के लिए हठ न कीजिए । मैं इसी

योग्य हूँ, कि अपना काला मुँह छिपाये किसी कोने में पड़ी रहूँ। इस योग्य नहीं हूँ, कि मेरी दुर्गति का माहात्म्य किया जाय।

जनता ने बहुत शोर-गुल मचाया, लीडरों ने समझाया, देवियों ने आग्रह किया ; पर मुन्नी जुन्नम पर राजी न हुई और बराबर यही कहती रही, कि मुझे स्टेशन पर पहुँचा दो। आखिर मजबूर हाँकर डाक्टर साहब ने जनता को विदा किया और मुन्नी को मोटर पर बैठाया।

मुन्नी ने कहा—अब यहाँ से चलिए और किसी दूर के स्टेशन पर ले चलिये, जहाँ यह लोग एक भी न हों।

शान्तिकुमार ने इधर-उधर प्रतीक्षा की आँखों से देखकर कहा—इतनी जल्दी न करो वहन, तुम्हारा पति आता ही होगा। जब यह लोग चले जायेंगे, तब वह ज़रूर आयेगा।

मुन्नी ने अशान्त भाव से कहा—मैं उनसे नहीं मिलना चाहती बाबूजी, कभी नहीं। उनके मेरे सामने आते ही मारे लज्जा के मेरे प्राण निकल जायेंगे। मैं सच कहती हूँ, मैं मर जाऊँगी। आप मुझे जल्दी से ले चलिए। अपने बालक को देखकर मेरे हृदय में मोह की ऐसी आँधी उठेगी, कि मेरा सारा विवेक और विचार उसमें तृण के समान उड़ जायगा। उस मोह में मैं भूल जाऊँगी कि मेरा कलंक उसके जीवन का सर्वनाश कर देगा। मेरा मन न-जाने कैसा हो रहा है। आप मुझे जल्दी यहाँ से ले चलिए। मैं उस बालक का देखना नहीं चाहती, मेरा देखना उसका विनाश है।

शान्तिकुमार ने मोटर चला दी ; पर दस ही मिनट गज गये होंगे कि पीछे से मुन्नी का पति बालक को गोद में लिये दौड़ता और 'मोटर रोको ! मोटर रोको !' पुकारता चला आता था। मुन्नी की उसपर नज़र पड़ी। उसने मोटर की खिड़की से सिर निकालकर हाथ से मना करते हुए चिल्लाकर कहा—नहीं, नहीं, तुम मत आओ, मेरे पीछे मत आओ ! ईश्वर के लिए मत आओ !

फिर उसने दोनों बाहें फैला दीं, मानों बालक को गोद में ले रही हों और मूर्च्छित होकर गिर पड़ी।

मोटर तेज़ी से चली जा रही थी, युवक टाकुर बालक को लिये खड़ा रो रहा था और कई हजार स्त्री-पुरुष मोटर की तरफ ताक रहे थे।

## १३

मुन्नी के बरी होने का समाचार आनन-फ़ानन सारे शहर में फैल गया। इस फैसले की आशा बहुत कम आदमियों की थी। कोई कहता था—जज साहब की स्त्री ने पति से लड़कर यह फैसला लिखाया। रूठकर मैके चली जा रही थीं। स्त्री जब किसी बात पर अड़ जाय, तो पुरुष कैसे 'नहीं' कर दे। कुछ लोगों का कहना था—सरकार ने जज साहब को हुक्म देकर यह फैसला कराया है; क्योंकि मिस्त्रारिन को सज़ा देने से शहर में दंगा हो जाने का भय था। अमरकान्त उस समय भोज के सरंजाम करने में व्यस्त था; पर यह खबर पा ज़रा देर के लिए सब कुछ भूल गया और इस फैसले का सारा श्रेय खुद लेने लगा। भीतर जाकर रेणुका देवी से बोला—आपने देखा अम्माजी, मैं कहता न था, उसे बरी कराके दम लूँगा, वही हुआ। वकीलों और गवाहों के साथ कितनी माथा-पच्ची करनी पड़ी है, कि मेरा दिल ही जानता है। बाहर आकर मित्रों से और सामने के दूकानदारों से भी उसने यही डींग मारी।

एक मित्र ने कहा—पर औरत है बड़ी धुन की पक्की। शौहर के साथ न गई, न गई। बेचारा पैरों पड़ता रह गया।

अमरकान्त ने दार्शनिक विवेचना के भाव से कहा—जो काम खुद न देखो, वही चौपट हो जाता है। मैं तो इधर फँस गया। इधर किसी से इतना भी न हो सका कि उस औरत को समझाता। मैं होता, तो मजाल थी कि वह यों चली जाती। मैं जानता कि यह हाल होगा, तो सौ काम छोड़कर जाता और उसे समझाता। मैंने तो समझा डाक्टर साहब और वीसों ही आदमी हैं, मेरे न रहने से ऐसा क्या घी का घड़ा लुढ़का जाता है, लेकिन वहाँ किसी को क्या परवाह! नाम तो हो गया। काम हो या जहन्नुम में जाय !

लाला समरकान्त ने नाच-तमाशे और दावत में खूब दिल खोलकर खर्च किया; वही अमरकान्त जो इस मिथ्या व्यवहारों की आलोचना करते कभी न न थकता था, अब मुँह तक न खोलता था; बल्कि उलटे और बढ़ावा देता था—जो सम्पन्न हैं, वह ऐसे शुभ अवसर पर न खर्च करेंगे, 'तो' कब करेंगे। धन की शोभा है। हाँ, घर फूँककर तमाशा न देखना चाहिए।

अमरकान्त को अब घर से विशेष घनिष्टता होती जाती थी। अब वह विद्यालय तो जाने लगा था, पर जलसों और सभाओं से जी चुराता रहता था। अब उसे लेन-देन से उतनी घृणा न थी। शाम-सबेरे बराबर दुकान पर आ बैठता और बड़ी तन्देही से काम करता। स्वभाव में कुछ कृपणता भी आ चली थी। दुःखी जनों पर उसे अब भी दया आती थी; पर वह दूकान की बँधी हुई कौड़ियों का अतिक्रमण न करने पाती। इस अल्पकाय शिशु ने ऊँट के नन्हें-से नकेल की भाँति उसके जीवन का संचालन अपने हाथ में ले लिया था। मन-दीपक के सामने एक भुनगे ने आकर उसकी ज्योति को संकुचित कर दिया था।

तीन महीने बीत गये थे। सन्ध्या का समय था। बच्चा पालने में सो रहा था। सुखदा हाथ में पखिया लिये एक मोढ़े पर बैठी हुई थी। कुशांगी गर्मिणी विकसित मातृत्व के तेज और शक्ति से जैसे खिल उठी थी। उसके माधुर्य में किशोरी की चपलता न थी, गर्मिणी की आलस्यमय कातरता न थी, माता का शान्त-तृप्त मंगलमय विलास था।

अमरकान्त कालेज से सीधे घर आया और बालक को सचिन्त नेत्रों से देख-कर बोला—अब तो ज्वर नहीं है ?

सुखदा ने धीरे से शिशु के माथे पर हाथ रखकर कहा—नहीं, इस समय तो नहीं जान पड़ता। अभी गोद में सो गया था, तो मैंने लिया दिया।

अमर ने कुर्ते के बटन खोलते हुए कहा—मेरा तो आज वहाँ थिलकुल जी न लगा। मैं तो ईश्वर से यह प्रार्थना करता हूँ, कि मुझे संसार की और कोई वस्तु न चाहिए, यह बालक कुशल से रहे। देखो कैसा मुसकरा रहा है।

सुखदा ने मीठे तिरस्कार से कहा—तुम्हीं ने देख-देख नज़र लगा दी है।

‘मेरा जी तो चाहता है, इसका चुम्बन ले लूँ।’

‘नहीं-नहीं, सोते हुए बच्चों का चुम्बन न लेना चाहिए।’

सहसा किसी ने इयोदी में आकर पुकारा। अमर ने जाकर देखा, तो बुढ़िया पठानिन, लठिया के सहारे खड़ी है। बोला—आओ पठानिन, तुमने तो सुना होगा। घर में बच्चा हुआ है।

पठानिन ने भीतर आकर कहा—अल्लाहू करे जुग-जुग जिये और मेरी

उम्र पाये। क्यों बेठा, सारे शहर का नेवता हुआ और हम पूछे तक न गये। क्या हमी सबसे गैर थे? अल्लाह जानता है, जिस दिन यह खुशखबरी सुनी दिल से हुआ निकली कि अल्लाह इन्से सलामत रखे।

अमर ने लज्जित होकर कहा—हाँ, यह ग़लती मुझसे हुई पठानिन, मुआफ़ करो। आओ, बच्चे को देखो। आज इसे न जाने क्यों खुशार हो आया है।

बुढ़िया दवे पाँव आँगन से हांती हुई सामने के बरामदे में पहुँची और बहू को दुआएँ देती हुई बच्चे को देखकर बोली—कुछ नहीं बेठा, नज़र का फ़साद है। मैं एक तावीज़ दिये देती हूँ, अल्लाह चाहेगा, तो अर्मी हँसने-खेलने लगेगा।

मुखदा ने मातृत्व-जनित नम्रता से बुढ़िया के पैरों को अंचल से स्पर्श किया और बोली—चार दिन भी अच्छी तरह नहीं रहता माता। घर में कोई बड़ी-बूढ़ी तो है नहीं। मैं क्या जानूँ, कैसे क्या होता है। मेरी अम्मा हैं; पर वह रोज़ तो यहाँ नहीं आ सकती, न मैं ही रोज़ उनके पास जा सकती हूँ।

बुढ़िया ने फिर आशीर्वाद दिया और बोली—जब काम पड़े, मुझे बुला लिया करो बेठा, मैं और किस दिन के लिए जीती हूँ। ज़रा तुम मेरे साथ चले चलो भैया, मैं तावीज़ दे दूँ।

बुढ़िया ने अपने सलूके की जेब से एक रेशमी कुरता और टोपी निकाली और शिशु के सिरहाने रखते हुए बोली—यह मेरे लाल की नज़र है बेठा, इसे मंज़ूर करो। मैं और किस लायक हूँ। सकीना कई दिन से सीकर रखे हुए थी। चला नहीं जाता बेठा, आज बड़ी हिम्मत करके आई हूँ।

मुखदा के पास संवन्धियों से मिले हुए कितने ही अच्छे-से-अच्छे कपड़े रखे हुए थे; पर इस सरल उपहार से उसे जो हार्दिक आनन्द प्राप्त हुआ, वह और किसी उपहार से न हुआ था; क्योंकि इसमें अमीरी का गर्व, दिखावे की इच्छा या प्रथा की शुष्कता न थी। इसमें एक शुभ-चिन्तक की आत्मा थी, प्रेम था और आशीर्वाद था।

बुढ़िया चलने लगी, तो मुखदा ने उसे एक पोयली में थोड़ी-सी मिठाई दी, पान खिलाये और बरौठे तक उसे बिदा करने आई। अमरकान्त ने बाहर आकर एक एक्का किया और बुढ़िया के साथ बैठकर तावीज़ लेने चला। गूँडे,

ताबीज़ पर उसे विश्वास न था ; पर वृद्धजनों के आशीर्वाद पर था, और उस ताबीज़ को वह केवल आशीर्वाद समझ रहा था ।

रास्ते में बुढ़िया ने कहा—मैंने तुमसे कुछ कहा था, वह तुम भूल गये वेदा ? अमर मचमुच भूल गया था । शर्माता हुआ बोला—हाँ पठानिन, मुझे याद नहीं आया । मुआफ़ करो ।

‘वही सकीना के बारे में ।’

अमर ने माथा ठोकर कहा—हाँ माता, मुझे विलकुल खयाल न रहा ।

तो अब खयाल रखो वेदा । मेरे और कौन बैठा हुआ है, जिससे कहूँ । इधर सकीना ने और कई रुमाल बनाये हैं । कई टोपियों के पल्ले भी काढ़े हैं; पर जब चीज़ विकती नहीं, तो दिल नहीं बढ़ता ।’

‘मुझे बट्ट सब चीज़ें दे दो । मैं बिकवा दूँगा ।’

‘तुम्हें तकलीफ़ न होगी वेदा ?’

‘कई तकलीफ़ नहीं । भला इसमें क्या तकलीफ़ !’

अमरकान्त को बुढ़िया घर में ले न गई । इधर उसकी दशा और भी हीन हो गई थी । रोंटियों के भी लाले थे । घर की एक-एक अंगूल जमीन पर उसकी दरिद्रता अंकित हो रही थी । उस घर में अमर को क्या ले जाती । बुढ़ापा निस्सकोच होने पर भी कुछ परदा रखना ही चाहता है । वह उसे एकके ही पर छाड़कर अन्दर गई, और थोड़ी देर में ताबीज़ और रुमालों की बकची लेकर आ पहुँची ।

‘ताबीज़ उसके गले में बाँध देना । फिर कल मुझसे हाल कहना ।’

‘कल मेरी तातील है । दो-चार दोस्तों से बातें करूँगा । शाम तक बन पड़ा, तो आऊँगा, नहीं फिर किसी दिन आऊँगा ।’

घर आकर अमर ने ताबीज़ बच्चे के गले में बाँधी और दूकान पर जा बैठा । लालाजी ने पूछा—कहाँ गये थे ? दूकान के वक्त कहीं मत जाया करो । अमर ने क्षमा-प्रार्थना के भाव से कहा—आज पठानिन आ गई थी । बच्चे के लिए एक ताबीज़ देने को कहा था । वही लेने चला गया था ।

‘मैंने अभी देखा । अब तो अच्छा मालूम होता है । दुष्ट ने मेरी मूर्खें पकड़कर खींच लीं । मैंने भी कसकर एक घूँसा जमाया बचा को ! हाँ, खूब याद

आई । तुम बैठो, मैं जरा शास्त्रीजी के पास से जन्म-पत्र लेता आऊँ । आज उन्होंने देने का वादा किया था ।’

लालाजी चले गये, तो अमर फिर घर में जा पहुँचा और बच्चे का गोद में लेकर बोला—क्यों जी, तुम हमारे बाप की मूँछें उखाड़ते हो ! ख़बरदार, जो फिर उनकी मूँछें छुई, नहीं दाँत तोड़ दूँगा !

बालक ने उसकी नाक पकड़ ली और उसे निकल जाने की चेष्टा करने लगा, जैसे हनुमान सूर्य को निगल रहे हों ।

सुखदा हँसकर बोली—पहले अपनी नाक बचाओ, फिर बाप की मूँछें बचाना !

सलीम ने इतने जोर से पुकारा, कि सारा घर हिल उठा ।

अमरकान्त ने बाहर आकर कहा—तुम बड़े शैतान हो यार, ऐसा चिल्लाये कि मैं घबरा गया । किधर से आ रहे हो ? आओ कमरे में चलो ।

दोनों आदमी बगलवाले कमरे में गये । सलीम ने रात को एक गजल कही थी । वही सुनाने आया था । गजल कह लेने के बाद जब तक अमर को सुना न ले, उसे चैन न आता था ।

अमर ने कहा—मगर मैं तारीफ न करूँगा यह समझ लो !

‘शर्त तो जब है, कि तुम तारीफ न करना चाहो, फिर भी करो—

यही दुनिया ये उलफत में, हुआ करता है होने दो,

तुम्हें हँसना मुबारक हो, कोई रोता है रोने दो ।’

अमर ने झूमकर कहा—लाजवाब शेर है भई ! बनावट नहीं, दिल से कहता हूँ । कितनी मजबूरी है—वाह !

सलीम ने दूसरा शेर पढ़ा—

कसम ले लो जो शिकवा हो तुम्हारी बेवफाई का,

किये को अपने रोता हूँ, मुझे जी भर के रोने दो ।

अमर—बड़ा दर्दनाक शेर है, रोंगटे खड़े हो गये । जैसे कोई अपनी बीती गा रहा हो ।

इस तरह सलीम ने पूरी गजल सुनाई और अमर ने झूम-झूमकर सुनी ।

फिर बातें होने लगीं । अमर ने पठानिन के रूमाल दिखाने शुरू किये ।

‘एक बुढ़िया रख गई है। गरीब औरत है। जी चाहे दो-चार ले लो।’

सलीम ने रूमालों को देखकर कहा—चीज तो अच्छी है यार, लाओ एक दर्जन लेता जाऊँ। किसने बनाये हैं ?

‘उसी बुढ़िया की एक पोती है।’

‘अच्छा, वही तो नहीं, जो एक बार कचहरी में पगली के मुकदमे में गई थी ? माशूक तो यार तुमने अच्छा छाँटा।’

अमरकान्त ने अपनी सफ़ाई दी—क़सम ले लो, जो मैंने उसकी तरफ़ देखा भी हो।

‘मुझे क़सम लेने की ज़रूरत ! तुम्हें वह मुबारक हो, मैं तुम्हारा रक़ीब नहीं बनना चाहता। रूमाल कितने दर्जन के हैं ?’

‘जो मुनासिब समझो, दे दो।’

‘इसकी कीमत बनानेवाले के ऊपर मुनहसर है। अगर उस हसीना ने बनाये हैं, तो फ़ी रूमाल पाँच रुपया। बुढ़िया या किसी और ने बनाये हैं, तो फ़ी रूमाल चार आने।’

‘तुम मज़ाक करते हो। तुम्हें लेना मंज़ूर नहीं।’

‘पहले यह बताओ, किसने बनाये हैं ?’

‘बनाये तो हैं सकीना ही ने।’

‘अच्छा, उनका नाम सकीना है। तो मैं फ़ी रूमाल ५) दे दूँगा। शर्त यह है कि तुम मुझे उसका घर दिखा दो।’

हाँ, शौक़ से ; लेकिन तुमने कोई शरारत की, तो मैं तुम्हारा जानी दुश्मन हो जाऊँगा। अगर हमदर्द बनकर चलना चाहो, चलो। मैं तो चाहता हूँ, उसकी किसी भले आदमी से शादी हो जाय। है कोई तुम्हारी निगाह में ऐसा आदमी ? वस यही समझ लो, कि उसकी तकदीर खुल जायगी। मैंने ऐसी हयादार और सलीकेमन्द लड़की नहीं देखी। मर्द के लुभाने के लिए औरत में जितनी बातें हो सकती हैं, वह सब उसमें मौजूद हैं।’

सलीम ने मुसकराकर कहा—मालूम होता है, तुम खुद उस पर रीझ चुके। हुस्न में तो वह तुम्हारी बीबी के तलवों के बराबर भी नहीं।

अमरकान्त ने आलोचक के भाव से कहा—और मैं रूप ही सबसे प्यारी

चीज़ नहीं है। मैं तुमसे सच कहता हूँ, अगर मेरी शादी न हुई होती और मज़हब की रुकावट न होती, तो मैं उससे शादी करके अपने को भाग्यवान समझता।

‘आखिर उममें ऐसी क्या बात है, जिसपर तुम इतने लड्डू हो?’

‘यह तो मैं खुद नहीं समझ रहा हूँ। शायद उसका भोलापन हो। तुम खुद क्यों नहीं कर लेते? मैं यह कह सकता हूँ कि उसके साथ तुम्हारी ज़िन्दगी जन्नत बन जायगी।’

सलीम ने सन्दिग्ध भाव से कहा—मैंने अपने दिल में जिस औरत का नज़्मा खींच रखा है, वह कुल और ही है। शायद वैसी और मेरी खयाली दुनिया के बाहर कहीं होगी भी नहीं। मेरी निगाह में कोई आदमी आयेगा, तो बताऊँगा। इस वक्त तो मैं ये रुमाल लिये लेता हूँ। पाँच रुपये से कम क्या दूँ! मर्काना कपड़े भी सी लेती होगी। मुझे उम्मीद है कि मेरे घर से उसे काफी काम मिल जायगा। तुम्हें भी एक दोस्ताना सलाह देता हूँ। मैं तुमसे बदशुमानी नहीं करता; लेकिन वहाँ बहुत आमदोरफ्त न रखना, नहीं बदनाम हो जाओगे। तुम चाहे कम बदनाम हो, उस शरीव की तो ज़िन्दगी ही खराब हो जायगी। ऐसे भले आदमियों की कमी भी नहीं है, जो इस मुआमले को मज़हबी रंग देकर तुम्हारे पीछे पड़ जायेंगे। उसकी मदद तो कोई न करेगा; लेकिन तुम्हारे ऊपर उँगली उठानेवाले बहुतेरे निकल आयेंगे।

अमरकान्त में उदण्डता न थी; पर इस समय वह झल्लाकर बोला—मुझे ऐसे कमीने आदमियों की परवाह नहीं है। अपना दिल साफ़ रहे, तो किसी बात का गम नहीं।

सलीम ने ज़रा भी बुरा न मानकर कहा—तुम ज़रूरत से ज्यादा सीधे हो यार, मुझे खौफ़ है, किसी आफ़त में न फँस जाओ।

दूसरे दिन अमरकान्त ने दूकान बड़ाकर जेब में पाँच रुपये रखे, पठानिन के घर पहुँचा और आवाज़ दी। वह सोच रहा था—सकीना रुपये पक्कर फितनी खुश होगी।

अन्दर से आवाज़ आई—कौन है?

अमरकान्त ने अपना नाम बतलाया।

द्वार तुरन्त खुल गये और अमरकान्त ने अन्दर कदम रखा ; पर देखा तो चारों तरफ़ अँधेरा । पूछा—दिया नहीं जलाया, अम्मा ?

सकीना बोली—अम्माँ तो एक जगह सिलाई का काम लेने गई हैं ।

‘अँधेरा क्यों है ? चिराग में तेल नहीं है ?’

सकीना धीरे से बोली—तेल तो है ।

‘फिर दिया क्यों नहीं जलातीं, दियासलाई नहीं है ?’

‘दियासलाई भी है ।’

‘तो फिर चिराग जलाओ । कल जो रुमाँल मैं ले गया था, वह पाँच रुपये पर बिक गये हैं, ये रुपये ले लो । चटपट चिराग जलाओ ।’

सकीना ने कोई जवाब न दिया । उसकी सिसकियों की आवाज़ सुनाई दी । अमर ने चौंकर पूछा—क्या बात है सकीना ? तुम रो क्यों रही हो ?

सकीना ने सिसकते हुए कहा—कुछ नहीं, आप जाइए । मैं अम्मा को रुपये दे दूँगी ।

अमर ने व्याकुलता से कहा—जब तक तुम बता न दोगी, मैं न जाऊँगा । तेल न हाँ मैं ला दूँ, दियासलाई न हाँ मैं ला दूँ, कल एक लैम्प लेता आऊँगा । कुप्पी के सामने बैठकर काम करने से आँखें खराब हो जाती हैं । घर के भादमी से क्या परदा । मैं अगर तुम्हें गैर समझता, तो इस तरह बार-बार क्यों आता !

सकीना सामने के सायबान में जाकर बोली—मेरे कपड़े गीले हैं । आपकी आवाज़ सुनकर मैंने चिराग बुझा दिया ।

‘तो गीले कपड़े क्यों पहन रखे हैं ?’

‘कपड़े भैल हो गये थे । साबुन लगाकर रख दिये थे । अब और कुछ न पूछिये । कोई दूसरा होता, तो मैं किवाड़ न खोलती ।’

अमरकान्त का कलेजा मसोस उठा । उफ़ ! इतनी घोर दरिद्रता ! पहनने को कपड़े तक नहीं ! अब उसे ज्ञात हुआ कि कल पठानिन ने जो रेशमी कुरता और टोपी उपहार में दी थी, उसके लिए कितना त्याग किया था । दो रुपये से कम क्या खर्च हुए होंगे । दो रुपये में दो पाजामे बन सकते थे । इन शरीर प्राणियों में कितनी उदारता है । जिसे ये अपना धर्म समझते हैं, उसके लिए कितना कष्ट झेलने को तैयार रहते हैं ।

उसने सकीना ने काँपते हुए स्वर में कहा—तुम चिराग जला लो । मैं अभी आता हूँ ।

गोवरधनसराय से चौक तक वह हवा के वेग से गया ; पर बाज़ार बन्द हो चुका था । अब क्या करे । सकीना अभी तक गीले कपड़े पहने बैठी होगी । आज इन सबों ने जल्द क्यों दुकान बन्द कर दी ? वह यहाँ से उस वेग के साथ घर पहुँचा । सुखदा के पास पचासों साड़ियाँ हैं । कई मामूली भी हैं । क्या वह उनमें से साड़ियों न दे देगी ? मगर वह पूछेगी—क्या करोगे, तो क्या जवाब देगा । साफ़-साफ़ कहने से तो वह शायद सन्देह करने लगे । नहीं, इस वक्त सफ़ाई देने का अवसर न था । सकीना गीले कपड़े पहने उसकी प्रतीक्षा कर रही होगी । सुखदा नीचे थी । वह चुपके से ऊपर चला गया, गठरी खोली और उसमें से चार साड़ियाँ निकालकर दवे पाँव चल दिया ।

सुखदा ने पूछा—अब कहाँ जा रहे हो ? भोजन क्यों नहीं कर लेते ?

अमर ने बरौंठे से जवाब दिया—अभी आता हूँ ।

कुछ दूर जाने पर उसने सोचा—कल कहीं सुखदा ने अपनी गठरी खोली और साड़ियाँ न मिलीं, तो बड़ी मुश्किल पड़ेगी । नौकरों के सिर जायगी । क्या वह उस वक्त यह कहने का साहस रखता था, कि वे साड़ियाँ मैंने एक गरीब औरत को दे दी है ? नहीं, वह यह नहीं कह सकता । तो क्या साड़ियाँ ले जाकर रख दे ? मगर वहाँ सकीना गीले कपड़े पहने बैठी होगी । फिर खयाल आया—सकीना इन साड़ियों को पाकर कितनी प्रसन्न होगी । इस खयाल ने उसे उत्पन्न कर दिया । जल्द-जल्द कदम बढ़ाता हुआ सकीना के घर जा पहुँचा ।

सकीना ने उसकी आवाज़ सुनते ही द्वार खोल दिया । चिराग जल रहा था । सकीना ने इतनी देर में जलाकर कपड़े सुखा लिये थे और कुरता पाजामा पहन, ओढ़नी ओढ़े खड़ी थी । अमर ने साड़ियाँ खाँट पर रख दीं और बोला—बाज़ार में तो न मिलीं, घर जाना पड़ा । हमदर्दी से परदा न रखना चाहिए ।

सकीना ने साड़ियों को लेकर देखा और सकुचती हुई बोली—बाबूजी, आप नाहक साड़ियाँ लाये । अम्मा देखेंगी, तो जल उठेगी । फिर शायद आपका यहाँ आना मुश्किल हो जाय । आपकी शराफत और हमदर्दी को जितना तारीफ़ अम्मा करती थीं, उससे कहीं ज्यादा पाया । आप यहाँ ज्यादा आया

भी न करें, नहीं, ख्वामख्वाह लोगों को सुबहा होगा। मेरी वजह से आपके ऊपर कोई शुबहा करे, यह मैं नहीं चाहती।

आवाज़ कितनी मीठी थी। भाव में कितनी नम्रता, कितना विश्वास; पर उसमें वह हर्ष न था, जिसकी अमर ने कल्पना की थी। अगर बुढ़िया इस सरल स्नेह को सन्देह की दृष्टि से देखे तो निश्चय ही उसका आना-जाना बन्द हो जायगा। उसने अपने मन को टटोलकर देखा, इस प्रकार के सन्देह का कोई कारण है! उसका मन स्वच्छ था। वहाँ किसी प्रकार की कुत्सित भावना न थी। फिर भी सकीना से मिलना बन्द हो जाने की संभावना उसके लिए असह्य थी। उसका शासित, दलित पुरुषत्व यहाँ अपने प्रगुप्त रूप में प्रकट हो सकता था। सुखदा की प्रतिभा, प्रगल्भता और स्वतन्त्रता, उसके सिर पर सवार रहती थी। वह जैसे उसके सामने अपने को दबाये रखने पर मजबूर था। आत्मा में जो एक प्रकार के विकास और व्यक्तिकरण की आकांक्षा होती है, वह अपूर्ण रहती थी, सुखदा उसे पराभूत कर देती थी, सकीना उसे गौरवान्वित करती थी। सुखदा उसका दफ्तर थी, सकीना घर। वहाँ वह दास था, यहाँ स्वामी।

उसने साड़ियों उठा लीं और व्यथित कण्ठ से बोला—अगर यह बात है, तो मैं इन साड़ियों को लिये जाता हूँ सकीना; लेकिन मैं कह नहीं सकता, मुझे इससे कितना रंज होगा। रहा मेरा आना-जाना, अगर तुम्हारी इच्छा है कि मैं न आऊँ, तो मैं भूलकर भी न आऊँगा; लेकिन पड़ोसियों की मुझे पगवाह नहीं है।

सकीना ने करुण स्वर में कहा—बाबूजी, मैं आपके हाथ जोड़ती हूँ, ऐसी बात मुँह से न निकालिए। जब से आप आने-जाने लगे हैं, मेरे लिए दुनिया कुछ और हो गई है। मैं अपने दिल में एक ऐसी ताकत, ऐसी उमंग पाती हूँ, जिसे एक तरह का नशा कह सकती हूँ; लेकिन बदगोई से तो डरना ही पड़ता है।

अमर ने उन्मत्त होकर कहा—मैं बदगोई से नहीं डरता सकीना, रच्चीभर भी नहीं।

लेकिन एक ही पल में वह समझ गया—मैं बहका जाता हूँ। बोला—मगर तुम ठीक कहती हो। दुनिया और चाहे कुछ न करे, बदनाम तो कर ही सकती है।

दोनों एक मिनट तक शान्त बैठे रहे, तब अमर ने कहा—और रूमाल बना लेना । कपड़ों का प्रबन्ध भी हो रहा है । अच्छा अब चढ़ूँगा । लाओ साड़ियाँ लेता जाऊँ ।

सकीना ने अमर की मुद्रा देखी । मातूम होता था, रोया ही चाहता है । उसके जी में आया, साड़ियाँ उठाकर छाती से लगा ले । पर संयम ने हाथ न उठाने दिया । अमर ने साड़ियाँ उठा लीं और लड़खड़ाता हुआ द्वार से निकल गया, मानों अब गिरा, अब गिरा ।

## १४

अमरकान्त का मन फिर घर से उच्चाट होने लगा । सकीना उसकी आँखों में बर्सा हुई थी । सकीना के ये शब्द उसके कानों में गूँज रहे थे—‘...मेरे लिए दुनिया कुछ और हो गई है । मैं अपने दिल में ऐसी ताकत, ऐसी उमंग पाती हूँ...’ इन शब्दों में उसकी पुरुष-कल्पना को ऐसी आमन्द प्रद उत्तेजना मिलती थी, कि वह अपने को भूल जाता था । फिर दूकान से उसकी रुचि घटने लगी । रमणी की नम्रता और सलज्ज अनुरोध का स्वाद पा जाने के बाद अब सुखदा की प्रतिभा और गरिमा उसे ब्रोज़-नी लगती थी । वहाँ हरे-भरे पत्तों में हल्की-सूखी मामग्री थी, यहाँ सोने-चाँदी के थालों में नाना व्यञ्जन सजे हुए थे । वहाँ सरल स्नेह था, यहाँ गर्व का दिखावा था । वह सरल स्नेह का प्रसाद उसे अपनी ओर खींचता था, यह अमीरी ठाट अपनी ओर से हटाता था । बचपन में ही वह माता के स्नेह से वञ्चित हो गया था । जीवन के पन्द्रह साल उसने शुष्क-शासन में काटे । कभी मा डौंटी, कभी बाप बिगड़ता, केवल नैना की कोमलता उसके मग्न हृदय पर फाहा रखती रहती थी । सुखदा भी आई, तो वही शामन और गरिमा लेकर ; स्नेह का प्रसाद उसे यहाँ भी न मिला । वह चिर-काल की स्नेह-तृष्णा किसी प्यासे पक्षी की भोंति, जो कई सरोवरों के सूखे तट से निराश लौट आया हो, स्नेह की यह शीतल छाया देखकर विश्राम और तृप्ति के लोभ से उसकी शरण में आई । यहाँ शीतल छाया ही न थी, जल भी था । पक्षी यहीं रम जाय, तो कोई आश्चर्य है !

उस दिन सकीना की घोर दरिद्रता देखकर वह आहत हो उठा था। वह विद्रोह जो कुछ दिनों उसके मन में शान्त हो गया था, फिर दूने वेग से उठा। वह धर्म के पीछे लाठी लेकर दौड़ने लगा। धन के बन्धन का उसे वचपन ही से अनुभव होता आता था। धर्म-बन्धन उससे कहीं कठोर, कहीं असह्य, कहीं निरर्थक था। धर्म का काम ससार में मेल और एकता पैदा करना होना चाहिए। यहाँ धर्म ने विभिन्नता और द्वेष पैदा कर दिया है। क्यों खान-पान में, रस्म-रिवाज में धर्म अपनी टाँगें अड़ाता है? मैं चाँरी कूँ, खून कूँ, धोखा दूँ, धर्म मुझे अलग नहीं कर सकता। अच्छूत के हाथ से पानी पीलूँ, धर्म छूमन्तर हो गया। अच्छा धर्म है! हम धर्म के बाहर किसी से आत्मा का सम्बन्ध भी नहीं कर सकते। आत्मा को भी धर्म ने बाँध रखा है, प्रेम को भी जकड़ रखा है। यह धर्म नहीं, धर्म का कलङ्क है।

अमरकान्त इसी उवेच-धुन में पड़ा रहता। बुढ़िया हर महीने, और कभी-कभी महीने में दो-तीन बार, रुमालों की पोटलियाँ बनाकर लाती और अमर उसे मुँह-मोंगे दाम दकर ले लेता। रेणुका उसको जेबवर्च के लिए जो रुपये देती, वह सब-कुँ-सब रुमालों में जाते। सलीम का भी इस व्यवसाय में साझा था। उनके मित्रों में ऐसा कोई न था, जिसने एक-आध दर्जन रुमाल न लिये हो। सलीम के घर में सिल्काई का काम भी मिल जाता। बुढ़िया का मुखदा और रेणुका से भी परिचय हो गया था। चिकन की साड़ियों और चादरें बनाने का काम भी मिलने लगा; लेकिन उस दिन से अमर बुढ़िया के घर न गया। कई बार वह मजबूत इरादा करके चला; पर आधे रास्ते से लौट आया।

विद्यालय में एक बार 'धर्म' पर विवाद हुआ। अमर ने उस अवसर पर जो भाषण किया, उसने सारे शहर में धूम मचा दी। वह अब क्रान्ति ही में देश का उद्धार समझता था—ऐसी क्रान्ति में, जो सर्वव्यापक हो, जो जीवन के मिथ्या आदर्शों का, झूठे सिद्धान्तों का, परिपाटियों का अन्त कर दे, जो एक नये युग का प्रवर्तक हो, एक नई सृष्टि खड़ी कर दे; जो मिट्टी के असंख्य देवताओं को तोड़-फोड़कर चकनाचूर कर दे। जो मनुष्य को धन और धर्म के आधार पर टिकनेवाले राज्य के पंजे से मुक्त कर दे। उसके एक-एक अणु से 'क्रान्ति! क्रान्ति!' की सदा निकलती रहती थी; लेकिन उदार हिन्दू-समाज

उम वक्त तक किमी से नहीं बोलता, जब तक उसके लोकाचार पर खुल्लम-खुल्ला आघात न हो, कोई क्रान्ति नहीं, क्रान्ति के बाबा का ही उपदेश क्यों न करे, उसे परवाह नहीं होती। लेकिन उपदेश की सीमा के बाहर व्यवहार-क्षेत्र में किमी ने पाँव निकाला और समाज ने उसकी गरदन पकड़ी। अमर की क्रान्ति अभी तक व्याख्यानों और लेखों तक ही सीमित थी। डिग्री की परीक्षा समाप्त होते ही वह व्यवहारक्षेत्र में उतरा चाहता था। पर अभी परीक्षा को एक महीना बाकी ही था कि एक ऐसी घटना हो गई, जिसने उसे मैदान में आने पर मजबूर कर दिया। यह सकीना की शादी थी।

एक दिन सन्ध्या समय अमरकान्त दूकान पर बैठा हुआ था, कि बुढ़िया सुखदा की चिकन की साड़ी लेकर आई और अमर से बोली—बेटा, अल्ला के फ़ज़ल से सकीना की शादी ठीक हो गई है। आठवीं को निकाह हो जायगा, और तो मैंने सब सामान जमा कर लिया है; पर कुछ रुपये से मदद करना।

अमर की नाड़ियों में जैसे रक्त न था। हकलाकर बोला—सकीना की शादी! ऐसी क्या जल्दी थी?

क्या करती बेटा, गुज़र तो नहीं होता, फिर जवान लड़की! बदनामी भी तो है!’

‘सकीना भी राज़ी है?’

बुढ़िया ने सरल भाव से कहा—लड़कियाँ कहीं अपने मुँह से कुछ कहती हैं बेटा? वह तो नहीं-नहीं किये जाती है।

अमर ने गरजकर कहा—फिर भी तुम उसकी शादी किये देती हो।

फिर सँभलकर बोला—रुपये के लिए दादा से कहो।

‘तुम मेरी तरफ़ से सिफ़ारिश कर देना बेटा, कह तो मैं आप लूँगी।’

‘मैं सिफ़ारिश करनेवाला कौन होता हूँ। दादा तुम्हें जितना जानते हैं, उतना मैं नहीं जानता।’

बुढ़िया को वहीं खड़ी छोड़कर, अमर बदहवास सलीम के पास पहुँचा। सलीम ने उसकी बौखलाई हुई सूरत देखकर पूछा—खैर तो है? बदहवास क्यों हो?

अमर ने संयत होकर कहा—बदहवास तो नहीं हूँ। तुम खुद बदहवास होगे।

‘अच्छा तो आओ, तुम्हें अपनी ताज़ा राजल सुनाऊँ । ऐसे-ऐसे शेर निकाले हैं, कि फड़क न जाओ तो मेरा ज़िम्मा ।’

अमरकान्त की गर्दन में जैसे फाँसी पड़ गई; पर कैसे कहे—मेरी इच्छा नहीं है । सलीम ने मतला पढ़ा—

बहला के सवेरा करते हैं इस दिल को उन्हीं की बातों में,  
दिल जलता है अपना जिनकी तरह, बरसात की भीगी रातों में ।

अमर ने ऊपरी दिल से कहा—अच्छा शेर है ।

सलीम हतासाह न हुआ । दूसरा शेर पढ़ा—

कुछ मेरी नज़र ने उठके कहा, कुछ उनकी नज़र ने छुकके कहा,  
झगड़ा जो न बरसों में चुकता, तब हो गया बातों-बातों में ।

अमर झूम उठा—खूब कहा है भई ! वाह-वाह ! लाओ कलम चूम लूँ ।

सलीम ने सीसरा शेर सुनाया—

यह यास का सनाटा तो न था, जब आस लगाये सुनते थे,

माना कि था धोखा ही धोखा, उन मीठी-मीठी बातों में ।

अमर ने कलेजा थाम लिया । ग़ज़ब का दर्द है भई ! दिल मसोस उठा ।

एक क्षण के बाद सलीम ने छोड़ा—इवर एक महीने से सकीना ने कोई रुमाल नहीं भेजा क्या ?

अमर ने गंभीर होकर कहा—तुम तो यार मज़ाक करते हो । उसकी शादी हो रही है । एक ही हफ़्ता और है ।

‘तो तुम दुल्हिन की तरफ़ से बरात में जाना । मैं दूल्हे की तरफ़ से जाऊँगा ।’

अमर ने आँखें निकालकर कहा—मेरे जीते-जी यह शादी नहीं हो सकती । मैं तुमसे कहता हूँ सलीम, मैं सकीना के दरवाजे पर जान दे दूँगा, सिर पटक-कर मर जाऊँगा ।

सलीम ने घबड़ाकर पूछा—यह तुम कैसी बातें कर रहे हो भाई जान ! सकीना पर आशिक तो नहीं हो गये ? क्या सचमुच मेरा गुमान सही था ?

अमर ने आँखों में आँसू भरकर कहा—मैं कुछ नहीं कह सकता, मेरी क्यों ऐसी हालत हो रही है सलीम ; पर जबसे मैंने यह ख़बर सुनी है, मेरे ज़िगर में जैसे आरा-सा चल रहा है ।

‘आखिर तुम चाहते क्या हो ? तुम उससे शादी तो नहीं कर सकते ।’

‘क्यों नहीं कर सकता ?’

‘बिल्कुल बच्चे न बन जाओ । ज़रा अक्ल से काम लो ।’

‘तुम्हारी यही तो मंशा है, कि यह सुमलमान है, मैं हिन्दू हूँ । मैं प्रेम के सामने मज़हब की हकीकत नहीं समझता, कुछ भी नहीं ।’

सलीम ने अविश्वास के भाव से कहा—तुम्हारे खयालात तकरीरों में सुन चुका हूँ, अखबारों में पढ़ चुका हूँ । ऐसे खयालात बहुत ऊँचे, बहुत पाकीज़ा, दुनिया में इन्कलाब पैदा करनेवाले हैं और कितनों ही ने इन्हे ज़ाहिर करके नामवरी हासिल की है, लेकिन इल्मी ब्रह्म दूसरी चीज़ है, उसपर अमल करना दूसरी चीज़ है । बगावत पर इल्मी ब्रह्म कीजिए, लोग शौक से सुनेंगे । बगावत करने के लिए तलवार उठाइए और आप सारी सोसाइटी के दुश्मन हो जायँगे । इल्मी ब्रह्म से किसी को चोट नहीं लगती । बगावत से गरदनें कटती हैं । मगर तुमने सक्तीना से भी पूछा, वह तुमसे शादी करने पर राज़ी है ?

अमर कुछ शिक्षका । इस तरफ़ उसने ध्यान ही न दिया था । उसने शायद दिल में समझ लिया, मेरे कहने की देर है, वह तो राज़ी ही है । उन शब्दों के बाद अब उसे कुछ पूछने की ज़रूरत न मायूस हुई ।

‘तुम्हें यकीन कैसे हुआ ?’

‘उसने ऐसी बातें की हैं, जिनका मतलब इसके सिवा और कुछ हो नहीं सकता ।’

‘तुमने उससे कहा—मैं तुमसे शादी करना चाहता हूँ ?’

‘उससे पूछने की मैं ज़रूरत नहीं समझता ।’

‘तो एक ऐसी बात को, जो तुमसे उसने एक हमदर्द के नाते कही थी, तुमने शादी का वादा समझ लिया । वाह री आपकी अक्ल ? मैं कहता हूँ, तुम भग तो नहीं खा गये हो, या बहुत पढ़ने से तुम्हारा दिमाग़ तो नहीं खराब हो गया है ? परी से ज्यादा हसीन बीबी, चाँद-सा बच्चा और दुनिया की सारी नेमतों को आप तिलाजलि देने पर तैयार हैं, उस जुलाहे की नमकीन और शायद सलीकेदार छोकरी के लिए ! तुमने इसे भी कोई तकरीर या मज़मून समझ

रखा है ! सारे शहर में तहलका पड़ जायेगा ज़नाब, भोचाल आ जायेगा, शहर ही में नहीं, सबे भर में, बल्कि शुमाली हिन्दोस्तान-भर में । आप हैं किस फेरी में ? जान से हाथ धोना पड़े तो ताज्जुब नहीं ।’

अमरकान्त इन सारी बाधाओं को सोच चुका था । इनसे वह ज़रा भी विचलित न हुआ था । और अगर इसके लिए समाज उसे दण्ड देता है, तो उसे परवाह नहीं । वह अपने हक के लिए मर जाना इससे कहीं अच्छा समझता है कि उसे छोड़कर कायरो की ज़िन्दगी काटे । समाज उसकी ज़िन्दगी को तबाह करने का कोई हक नहीं रखता । बोला—मैं यह सब जानता हूँ सलीम लेकिन मैं अपनी अत्मा को समाज का गुलाम नहीं बनाना चाहता । नतीजा जो, कुछ भी हो, उसके लिए तैयार हूँ । यह मुआमला मेरे और सकीना के दरमियान है । सोसायटी का हमारे बीच में दखल देने का कोई हक नहीं ।

सलीम ने सन्दिग्ध भाव से सिर हिलाकर कहा—सकीना कभी मंजूर न करेगी, अगर उसे तुमसे मुहब्बत है । हाँ, अगर वह तुम्हारी मुहब्बत का तमाश देखना चाहती है, तो शायद मंजूर कर ले ; मगर मैं पूँछता हूँ, उसमें ऐसी क्या खूबी है, जिसके लिए तुम खुद इतनी बड़ी कुर्बानी करने और कई ज़िन्दगियों को खाक में मिलाने पर आमादा हो ?

अमर को यह बात अप्रिय लगी । मुँह सिकोड़कर बोला—मैं कोई कुरबानी नहीं कर रहा हूँ और न किसी की ज़िन्दगी को खाक में मिला रहा हूँ । मैं सिर्फ उस रास्ते पर जा रहा हूँ, जिधर मेरी आत्मा मुझे ले जा रही है । मैं किसी रिश्ते या दौलत को अपनी आत्मा के गले की ज़ंजीर नहीं बना सकता । मैं उन आदमियों में नहीं हूँ, जो ज़िन्दगी की ज़ंजीरो को ही ज़िन्दगी समझते हैं । मैं ज़िन्दगी की आरजुओं को ज़िन्दगी समझता हूँ । मुझे ज़िन्दा रखने के लिए एक ऐसे दिल की ज़रूरत है, जिसमें आरजुएँ हो, दर्द हो, त्याग हो, सौदा हो । जो मेरे साथ रो सकता हो, मेरे साथ जल सकता हो । मैं महसूस करता हूँ, कि मेरी ज़िन्दगी पर रोज़ ब-रोज़ जंग लगता जा रहा है । इन चन्द सालों में मेरा कितना रूहानी ज़वाल हुआ है, इसे मैं ही समझता हूँ । मैं ज़ंजीरों में जकड़ा जा रहा हूँ । सकीना ही मुझे आज़ाद कर सकती है, उसी के साथ मैं रूहानी बलन्दियाँ पर उड़ सकता हूँ, उसी के साथ मैं अपने को प्रा सकता हूँ । तुम कहते हो—

पहले उससे पूछ लो । तुम्हारा खयाल है—वह कभी मजूर न करेगी । मुझे यकीन है—मुहब्बत जैसी अनमोल चीज़ पाकर कोई उसे रद्द नहीं कर सकता ।

सलीम ने पूछा—अगर वह कहे तुम मुसलमाल हो जाओ ?

‘वह यह नहीं कह सकती ।’

‘मान लो, कहे ।’

‘तो मैं उसी वक्त एक मौलवी को बुलाकर कलमा पढ़ दूँगा । मुझे इस्लाम में ऐसी कोई बात नहीं नज़र आती, जिसे मेरी आत्मा स्वीकार न करती हो । धर्म-तत्व सब एक हैं । हज़रत मुहम्मद का खुदा का रसूल मानने में मुझे कोई आपत्ति नहीं । जिस सेवा, त्याग, दया, आत्म-बुद्धि पर हिन्दू-धर्म की बुनियाद कायम है, उसी पर इस्लाम की बुनियाद भी कायम है । इस्लाम मुझे बुद्ध और कृष्ण और राम की ताज़ीम करने से नहीं रोकता । मैं इस वक्त अपनी इच्छा से हिन्दू नहीं हूँ ; बल्कि इसलिए कि हिन्दू घर में पैदा हुआ हूँ । तब भी मैं अपनी इच्छा से मुसलमान न हूँगा , बल्कि इसलिए कि सक्तीना की मरज़ी है । मेरा अपना ईमान यह है, कि मज़हब आत्मा के लिए बन्धन है । मेरी अक्ल जिसे कबूल करे, वही मेरा मज़हब है । वाकी सब खुराफ़ात !’

सलीम इस जवाब के लिए तैयार न था । इस जवाब ने उसे निश्चल कर दिया । ऐसे मनोद्गारों ने उसके अन्तःकरण को कभी स्पर्श न किया था । प्रेम को वह वासनामात्र समझता था । उस ज़रा-से उद्गार को इतना बृहद् रूप देना, उसके लिए इतनी कुरबानियाँ करना, सारी दुनिया में बदनाम होना और चारों ओर एक तहल्का मचा देना, उसे पागलपन मालूम होता था ।

उसने सिर हिलाकर कहा—सक्तीना कभी मजूर न करेगी ।

अमर ने शान्त भाव से कहा—तुम ऐसा क्यों समझते हो ?

‘इसलिए कि अगर उसे ज़रा भी अक्ल है, तो वह एक खानदान को कभी तबाह न करेगी ।’

‘इसके यह माने हैं कि उसे मेरे खानदान की मुहब्बत मुझसे ज्यादा है । फिर मेरी समझ में नहीं आता कि मेरा खानदान क्यों तबाह हो जायगा । दादा को और सुखदा को दौलत मुझसे ज्यादा प्यारी है बच्चे को तब भी मैं इसी तरह

प्यार कर सकता हूँ। ज्यादा-से-ज्यादा इतना होगा कि मैं घर में न जाऊँगा और उनके घड़े-मटके न छुऊँगा।'

सलीम ने पूछा—डॉक्टर शान्तिकुमार से भी इसका जिक्र किया है ?

अमर ने जैसे मित्र की मोटी अकल से हताश होकर कहा—नहीं, मैंने उनसे जिक्र करने की ज़रूरत नहीं समझी। तुमसे भी सलाह लेने नहीं आया हूँ; सिर्फ दिल का ब्रोझ हलका करने के लिए। मेरा इरादा पक्का हो चुका है। अगर सकीना ने मायूस कर दिया, तो ज़िन्दगी का खातमा कर दूँगा राज़ी हुई, तो हम दोनों चुम्के से कहीं चले जायेंगे। किसी को खबर भी न होगी। दो-चार महीने बाद घरवालों को सूचना दे दूँगा। न कोई तहलका मचेगा, न कोई तूफ़ान आयेगा। यह है मेरा प्रोग्राम। मैं इसी वक्त उसके पास जाता हूँ; अगर उसने मंजूर कर लिया, तो लौटकर फिर यहीं आऊंगा, और मायूस किया, तो मेरी सूरत न देखोगे।

यह कहता हुआ वह उठ खड़ा हुआ और तेज़ी से गोवर्धनसराय की तरफ चला। सलीम उसे रोकने का इरादा करके भी न रोक सका। शायद वह समझ गया था, कि इस वक्त इसके सर भूत सवार है, किसी की न सुनेगा।

माघ की रात। कड़ाके की शर्दी। आकाश पर धुआँ छाया हुआ था। अमरकान्त अपनी धुन में मस्त चला जाता था। सकीना पर क्रोध आने लगा। मुझे पत्र तक न लिखा। एक कार्ड भी न डाला। फिर उसे एक विचित्र भय उत्पन्न हुआ। सकीना कहीं बुरा न मान जाय। उसके शब्दों का आशय यह तो नहीं था कि वह उसके साथ कही जाने पर तैयार है। संभव है, उसकी रज़ा-मन्दी से बुढ़िया ने विवाह ठीक किया हो। संभव है, उस आदमी की उसके यहाँ आमद-रफ्त भी हो। वह इस समय वहाँ बैठा न हो। अगर ऐसा हुआ, तो अमर वहाँ से चुपचाप चला आयेगा। बुढ़िया आ गई होगी, तो उसके सामने उसे और भी संकोच होगा। वह सकीना से एकान्त-वार्तालाप का अवसर चाहता था।

सकीना के द्वार पर पहुँचा, तो उसका दिल धड़क रहा था। उसने एक क्षण कान लेंगाकर सुना। किसी की आवाज़ न सुनाई दी। ऑगन में प्रकाश था। शायद सकीना अकेली है। मुँह माँगी मुराद मिली। आहिस्ता से जंजीर

खट-खटाई । सकीना ने पूछकर तुरन्त द्वार खोल दिया, और बोली—अम्मा तो आप ही के यहाँ गई हुई हैं ।

अमर ने खड़े-खड़े जवाब दिया—हाँ, मुझसे मिली थीं, और उन्होंने जो खबर सुनाई, उसने मुझे दीवाना बना रखा है । अभी तक मैंने अपने दिल का राज तुमसे छिपाया था सकीना, और सोचा था, कि उसे कुछ दिन और छिपाये रहूँगा ; लेकिन इस खबर ने मुझे मजबूर कर दिया है, कि तुमसे वह राज कहूँ । तुम सुनकर जो फैसला करोगी, उसी पर मेरी जिंदगी का दारोमदार है । तुम्हारे पैरो पर पड़ा हुआ हूँ, चाहे ठुकरा दो या उठाकर सीने से लगा लो । कह नहीं सकता यह आग मेरे दिल में क्यों कर लगी ; लेकिन जिस दिन तुम्हें पहली बार देखा, उसी दिन से एक चिनगारीसी अन्दर पैठ गई और अब वह एक शोला बन गई है । और अगर उसे जल्द बुझाया न गया, तो मुझे जलाकर खाक कर देगी । मैंने बहुत ज़ब्त किया है सकीना, घुट-घुटकर रह गया हूँ; मगर तुमने मना कर दिया था, आने का हौसला न हुआ । तुम्हारे कदमों पर मैं अपना सब कुछ कुरबान कर चुका हूँ । वह घर मेरे लिए जेलखाने से बदतर है । मेरी हसीन बीवी मुझे सगमरमर की मूरत-सी लगती है, जिसमें दिल नहीं, दर्द नहीं । तुम्हे पाकर मैं सब कुछ पा जाऊँगा ।

सकीना जैसे घबरा गई । जहाँ उसने एक चुटकी आटे का सवाल किया था, वहाँ दाता ने ज्योनार का एक भरा थाल लेकर उसके सामने रख दिया । उसके छोटे-से पात्र में इतनी जगह कहाँ है ? उसकी समझ में नहीं आता, कि उस विभूति को कैसे समेटे । अंचल और दामन सब कुछ भर जाने पर भी तो वह उसे समेट न सकेगी । आँखें सजल हो गईं, हृदय उछलने लगा । सिर झुकाकर संकोच-भरे-स्वर में बोली—बाबूजी, खुदा जानता है, मेरे दिल में तुम्हारी कितनी इज्जत और कितनी मुहब्बत है । मैं तो तुम्हारी एक निगाह पर कुरबान हो जाती । तुमने तो भिखारिन को जैसे तीनों लोक का राज्य दे दिया ; लेकिन भिखारिन राज लेकर क्या करेगी । उसे तो ठुकरा चाहिए । मुझे तुमने इस लायक समझा, यही मेरे लिए बहुत है । मैं अपने को इस लायक नहीं समझती । सोचो मैं कौन हूँ ? एक गरीब मुसलमान औरत, जो मजदूरी करके अपनी जिन्दगी बसर करती है । मुझमें न वह नफ़ासत है, न वह सलीका, न वह इल्म ॥

मैं सुखदा देवी के कदमों की बराबरी भी नहीं बर सकती। मेढुकी उड़कर ऊँचे दरखत पर तो नहीं जा सकती। मेरे कारण आम्की सत्वाई हो, उसके पहले मैं जान दे दूँगी। मैं आम्की ज़िन्दगी में दाग़ न लगाऊँगी।

ऐसे अवसर पर हमारे विचार कुछ कवितामय हो जाते हैं। प्रेम की गह-राई कविता की वस्तु है और साधारण बोल-चाल में व्यक्त नहीं हो सकती। सकीना जरा दम लेकर बोली—तुमने एक यतीम, गरीब लड़की को खाक से उठाकर आसमान पर पहुँचाया—अपने दिल में जगह दी—तो मैं भी जयतक जीऊँगी इस मुहब्बत के चिराग़ को अपने दिल के खून से रोशन रखूँगी।

अमर ने ठंडी सॉस खींचकर कहा—इस खयाल से मुझे तस्कीन न होगी सकीना ! वह चिराग़ हवा के झोंके से बुझ जायगा और बहों दूसरा चिराग़ रोशन होगा। फिर तुम मुझे कब याद करोगी। यह मैं नहीं देख सकता। तुम इस खयाल को दिल से निकाल डालो कि मैं कोई बहुत बड़ा आदमी हूँ और तुम बिलकुल नाचीज़ हो। मैं अपना सब कुछ तुम्हारे कदमों पर निसार कर चुका और अब मैं तुम्हारे पुजारी के सिवा और कुछ नहीं। वेशक सुखदा तुमसे ज्यादा हसीन है ; लेकिन तुममें कुछ बात तो है, जिसने मुझे उधर से हटाकर तुम्हारे कदमों पर गिरा दिया। तुम किसी गैर की हो जाओ, यह मैं नहीं सह सकता। जिस दिन यह नौबत आयेगी, तुम सुन लोगी, कि अमर इस दुनिया में नहीं है, अगर तुम्हें मेरी वफ़ा के सबूत की ज़रूरत हो, तो उसके लिए खून की यह बूँदें हाज़िर हैं।

यह कहते हुए उसने जेब से छुरी निकाल ली। सकीना ने झपटकर छुरी उसके हाथ से छीन ली और मीठी शिड़की के साथ बोली—सबूत की ज़रूरत उन्हे होती है, जिन्हें यकीन न हो, जो कुछ बदले में चाहते हो। मैं तो सिर्फ़ तुम्हारी पूजा करना चाहती हूँ। देवता मुँह से कुछ नहीं बोलता; तो क्या पुजारी के दिल में उसकी भक्ति कुछ कम होती है ? मुहब्बत खुद अपना इनाम है। नहीं जानती ज़िन्दगी किस तरफ़ जायगी; लेकिन जो कुछ भी हो, जिसम चाहे किसी का हो जाय, यह दिल हमेशा तुम्हारा रहेगा। इस मुहब्बत को गरज़ से पाक रखना चाहती हूँ। सिर्फ़ यह यकीन कि मैं तुम्हारी हूँ, मेरे लिए काफी है। मैं तुमसे सच कहती हूँ प्यारे, इस यकीन ने मेरे दिल को इतना मजबूत कर

दिया है, कि वह बड़ी-से-बड़ी मुसीबत भी हँसकर झेल सकता है। मैंने तुम्हें यहाँ आने से रोका था। तुम्हारी बदनामी के सिवा, मुझे अपनी बदनामी का भी खौफ़ था; पर अब मुझे ज़रा भी खौफ़ नहीं है। मैं अपनी ही तरफ़ से बेफ़िक्र नहीं हूँ, तुम्हारी तरफ़ से भी बेफ़िक्र हूँ। मेरी जान रहते कोई तुम्हारा बाल भी बाँका नहीं कर सकता।

अमर की इच्छा हुई कि सकीना को गले लगाकर प्रेम से छक जाय, पर सकीना के ऊँचे प्रेमादर्श ने उसे शान्त कर दिया। बोला—लेकिन तुम्हारी शादी तो होने जा रही है।

‘मैं अब इंकार कर दूँगी।’

‘बुढ़िया मान जायगी?’

‘मैं कह दूँगी—अगर तुमने मेरी शादी का नाम भी लिया, तो मैं ज़हर खा लूँगी।’

‘क्यों न इसी वक्त हम और तुम कहीं चले जायँ?’

‘नहीं, वह ज़ाहिरी मुहब्बत है। अस्ली मुहब्बत वह है, जिसकी जुदाई में भी विसाल है, जहाँ जुदाई है ही नहीं, जो अपने प्यारे से एक हजार कोस पर होकर भी अपने को उसके गले से मिला हुआ देखती है।’

सहसा पठानिन ने द्वार खोला। अमर ने बात बनाई—‘मैंने तो समझा था, तुम कब की आ गई होगी। बीच में कहाँ रह गई?’

बुढ़िया ने खट्टे मन से कहा—‘तुमने तो आज ऐसा रूखा जवाब दिया मैया कि मैं रो पड़ी। तुम्हारा ही तो मुझे भरोसा था और तुम्हीं ने मुझे ऐसा जवाब दिया; पर अब्बाह की फ़जल है, बहूजी ने मुझसे वादा किया—जितने रुपये चाहना ले जाना। वहीं देर हो गई। तुम मुझसे किसी बात पर नाराज तो नहीं हो बेटा?’

अमर ने उसकी दिलजोई की—‘नहीं अम्मा, आपसे भला क्या नाराज़ होता। उस वक्त दादा से एक बात पर झकझक हो गई थी, उसी का ख़ुमार था। मैं बाद को ख़ुद शर्मिन्दा हुआ और तुमसे मुआफ़ी माँगने दौड़ा। मेरी ख़ता मुआफ़ करती हो?’

बुढ़िया रोकर बोली—‘बेटा, तुम्हारे टुकड़ों पर तो ज़िन्दगी कठी, तुमसे

नाराज़ होकर खुदा को क्या मुँह दिग्याऊंगी। इस खाल से तुम्हारे पाँव की जूतियाँ बनें, तो भी दरेगा न करूँ।

‘बस, मुझे तस्कीन हो गई अम्माँ। इमी लिए आया था।’

अमर द्वार पर पहुँचा, तो सकीना ने द्वार बन्द करते हुए कहा—कल ज़रूर आना।

अमर पर एक गैलन का नशा चढ़ गया—ज़रूर आऊँगा।

‘मैं तुम्हारी राह देखती रहूँगी।’

‘कोई चीज़ तुम्हारी नज़र करूँ, तो नाराज़ तो न होगी?’

‘दिल से बढ़कर भी कोई नज़र हो सकती है?’

‘नज़र के साथ कुछ शिरीनी होनी ज़रूरी है।’

‘तुम जो कुछ दो वह सिर और आँखों पर।’

अमर इस तरह अकड़ता हुआ जा रहा था, गोया दुनिया की वादशाही ना गया है।

सकीना ने द्वार बन्द करके दादी से कहा—तुम नाहक दौड़धूप कर रही हो अम्मा। मैं शादी न करूँगी।

‘तो क्या यों ही बैठी रहोगी?’

‘हाँ, जब मेरी मज़ी होगी, तब कर लूँगी।’

‘तो क्या मैं हमेशा बैठी रहूँगी?’

‘जब तक मेरी शादी न हो जायगी, आप बैठी रहेंगी।’

‘हँसी मत कर। मैं सब इन्तजाम कर चुकी।’

‘नहीं अम्मा, मैं शादी न करूँगी और मुझे दिक करोगी तो ज़हर खा लूँगी। शादी के खयाल से मेरी रूह फना हो जाती है।’

‘तुझे हो क्या गया सकीना?’

‘मैं शादी नहीं करना चाहती, बस। जब तक कोई ऐसा आदमी न हो, जिसके साथ मुझे आराम से ज़िन्दगी बसर होने का इत्मीनान हो, मैं यह दर्द-सर नहीं लेना चाहती। तुम मुझे ऐसे घर में डालने जा रही हो, जहाँ मेरी ज़िन्दगी तल्ल हो जायगी। शादी का मंसा यह नहीं है, कि आदमी रो-रोकर दिन काटे।’

पठानिन ने अँगीठी के सामने बैठकर मिर पर हाथ रख लिया और सोचने लगी—लड़की कितनी बेशर्म है ।

सकीना बाजरे की रोटियों मसूर की दाल के साथ खाकर, टूटी खाट पर लेटी और पुराने फटे हुए लिहाफ़ में सर्दी के मारे पाँव सिकोड़ लिये ; पर उसका हृदय आनन्द से परिपूर्ण था । आज उसे जो विभूति मिली थी, उसके सामने संसार की संपदा तुच्छ थी, नगण्य थी ।

## १५

अमरकान्त के जीवन में एक नई स्फूर्ति का संचार होने लगा । अब तक घरवालों ने उसके हरेक काम की अवहेलना ही की थी । सभी उसकी लगाम खींचते रहते थे । घोड़े में न वह दम रहा, न वह उत्साह ; लेकिन अब एक प्राणी बढ़ावे देता था ; उसकी गरदन पर हाथ फेरता था । जहाँ उपेक्षा, या अधिक-से-अधिक, शुष्क उदासीनता थी, वहाँ अब एक रमणी का प्रोत्साहन था, जो पर्वतों को हिला सकता है, मुर्दों को जिला सकता है । उसकी साधना, जो बन्धनों में पड़कर संकुचित हो गई थी, प्रेम का आश्रय पाकर प्रबल और उग्र हो गई । अपने अन्दर ऐसी आत्मशक्ति उसने कभी न पाई थी । सकीना अपने प्रेमस्रोत से उसकी साधना को खींचती रहती है । यह स्वयं अपनी रक्षा नहीं कर सकती ; पर उसका प्रेम उस ऋषि का वरदान है, जो आप भिक्षा माँगकर भी दूसरों पर विभूतियों की वर्षा करता है । अमर बिना किसी प्रयोजन के सकीना के पास नहीं जाता । उसमें वह उद्दण्डता भी अब नहीं रही । समय और अवसर देखकर काम करता है । जिन वृक्षों की जड़ें गहरी होती हैं, उन्हें बार-बार सींचने की ज़रूरत नहीं होती । वह ज़मीन से ही आर्द्रता खींचकर बढ़ते और फूलते-फलते हैं । सकीना और अमर का प्रेम वही वृक्ष है । उसे सजग रखने के लिए बार-बार मिलने की ज़रूरत नहीं ।

डिग्री की परीक्षा हुई पर अमरकान्त उसमें बैठा नहीं । अध्यापकों को विश्वास था, उसे छात्रवृत्ति मिलेगी । यहाँ तक कि डा० शान्तिकुमार ने भी उसे बहुत समझाया ; पर वह अपनी ज़िद पर अड़ा रहा । जीवन को सफल

बनाने के लिए शिक्षा की जरूरत है, डिग्री की नहीं। हमारी डिग्री है—हमारा सेवा-भाव, हमारी नम्रता, हमारे जीवन की सरलता। अगर यह डिग्री नहीं मिली, अगर हमारी आत्मा जागरित नहीं हुई, तो काग़ज की डिग्री व्यर्थ है। उसे इस शिक्षा ही से घृणा हो गई थी। जब वह अपने अध्यापकों को फैशन की गुलामी करते, स्वार्थ के लिए नाक रगड़ते, कम-से-कम काम करते अधिक-से-अधिक लाभ के लिए हाथ पसारते देखता, तो उसे घोर मानसिक वेदना होती थी। और इन्हीं महानुभावों के हाथ में राष्ट्र की बागडोर है। यही कौम के विधाता हैं। इन्हें इसकी परवाह नहीं कि भारत की जनता दो आने पैसों पर गुज़र करती है। एक साधारण आदमी को साल-भर में पचास रुपये से ज्यादा नहीं मिलते। हमारे अध्यापकों को पचास रुपये रोज़ चाहिए। तब अमर को उस अतीत की याद आती, जब हमारे गुरुजन झोंपड़ों में रहते थे, स्वार्थ से अलग, लोभ से दूर, सात्विक जीवन के आदर्श, निष्काम सेवा के उपहार। वह राष्ट्र से कम-से-कम लेकर अधिक-से-अधिक देते थे। वह वास्तव में देवता थे। और एक यह अध्यापक हैं, जो किसी अंश में भी एक मामूली व्यापारी या राज्य-कर्मचारी से पीछे नहीं। इनमें भी वही दम्भ है, वही धन-मद है, वही अधिकार-मंद है, हमारे विद्यालय क्या हैं, राज्य के विभाग हैं, और हमारे अध्यापक उसी राज्य के अंग हैं। ये, खुद अन्धकार में पड़े हुए हैं, प्रकाश क्या फैलायेगे। वे आप अपने मनोविकारों के कैदी हैं, अपनी इच्छाओं के गुलाम हैं, और अपने शिष्यों को भी उसी कैद और गुलामी में डालते हैं। अमर के युवक-कल्पना फिर अतीत का स्वप्न देखने लगती। परिस्थितियों को वह बिल्कुल भूल जाता। उसके कल्पित राष्ट्र के कर्मचारी सेवा के पुतले होते, अध्यापक झोंपड़ी में रहनेवाले, वल्कलधारी, कंदमूल-फल भोगी संन्यासी, जनता द्वेष और लोभ से रहित; न यह आये-दिन के टटे, न बखेड़े। इतनी अदालतों की जरूरत क्या? यह बड़े-बड़े महकमे किस लिए? ऐसा मालूम होता है, शरीरों की लाश नोचनेवाले गिद्धों का समूह है। जिसके पास जितनी ही बड़ी डिग्री है, उसका स्वार्थ भी उतना ही बढ़ा हुआ है। मानो लोभ और स्वार्थ ही विद्वत्ता का लक्षण है! शरीरों को रौंटियाँ मयस्सर न हों, कपड़ों को तरसते हों; पर हमारे शिक्षित भाइयों को मोटर चाहिए, बँगला चाहिए, नौकरों की एक पलटन चाहिए। इस

संसार को अगर मनुष्य ने रचा है, तो अन्यायी है ; ईश्वर ने रचा है, तो उसे क्या कहें !

यही भावनाएँ अमर के अन्तस्तल में लहरों की भौँति उठती रहती थी ।

वह प्रातःकाल उठकर शान्तिकुमार के सेवाश्रम में पहुँच जाता और दोपहर तक वहाँ लड़कों को पढ़ाता रहता । शाला डाक्टर साहब के बँगले में थी । नौ बजे तक डाक्टर साहब भी पढ़ाते थे । फ्रीस बिलकुल न ली जाती थी, फिर भी लड़के बहुत कम आते थे । सरकारी स्कूलों में जहाँ फ्रीस और जुरमाने और चन्दों की भरमार रहती थी, लड़कों को बैठने की जगह न मिलती थी । यहाँ कोई झाँकता भी न था । मुश्किल से दो ढाई-सौ लड़के आते थे । छोटे-छोटे भोले-भाले, निष्कपट बालकों का कैसे स्वाभाविक विकास हो, कैसे वे साहसी, सन्तोषी, सेवाशील नागरिक बन सकें, यही मुख्य उद्देश्य था । सौन्दर्य बोध जो मानव-प्रकृति का प्रधान अंग है, कैसे दूषित वातावरण से अलग रहकर अपनी पूर्णता पाये, संघर्ष की जगह सहानुभूति का विकास कैसे हो, दोनों मित्र यही सोचते रहते थे । उनके पास शिक्षा की कोई बनी-बनाई प्रणाली न थी । उद्देश्य को सामने रखकर ही वह साधनों की व्यवस्था करते थे । आदर्श महापुरुषों के चरित्र, सेवा और त्याग की कथाएँ, भक्ति और प्रेम के पद, यही शिक्षा के आधार थे । उनके दो सहयोगी और थे । एक आत्मानन्द सन्यासी थे, जो संसार से विरक्त होकर सेवा में जीवन सार्थक करना चाहते थे, दूसरे एक संगीत के आचार्य थे, जिनका नाम था ब्रजनाथ । इन दोनों सहयोगियों के आ जाने से शाला की उपयोगिता बहुत बढ़ गई थी ।

एक दिन अमर ने शान्तिकुमार से कहा—आप आखिर कब तक प्रोफेसरी करते चले जायेंगे ? जिस संस्था को हम जड़ से काटना चाहते हैं, उसीसे चिमटे रहना तो आपको शोभा नहीं देता ।

शान्तिकुमार ने मुस्कराकर कहा—मैं खुद यही सोच रहा हूँ भाई ; पर सोचता हूँ, रुपये कहाँ से आयेंगे । कुछ खर्च नहीं है, तो भी पाँच सो में तो सन्देह है ही नहीं ।

‘आप इसकी चिन्ता न कीजिए । कहीं-न-कहीं से रुपये आ ही जायेंगे । फिर रुपये की ज़रूरत क्या है ?’

‘मकान का किराया है, लड़कों के लिए किताबें हैं, और बीसों ही खर्च हैं । क्या-क्या गिनाऊँ ?’

‘हम किसी वृक्ष के नीचे दो लड़कों को पढ़ा सकते हैं ।’

‘तुम आदर्श की धुन में व्यावहारिकता का त्रिलकुल विचार नहीं करते । कोरा आदर्शवाद, खयाली पुलाव है ।’

अमर ने चकित होकर कहा—मैं तो समझता था, आप भी आदर्शवादी हैं । शान्तिकुमार ने मानो इस चोट को ढाल पर रोककर कहा—मेरे आदर्शवाद में व्यावहारिकता का भी स्थान है ।

‘इसका अर्थ यह है कि आप गुड़ खाते हैं, गुलगुले से परहेज़ करते हैं ।’

‘जब तक मुझे रुपये कहीं से मिलने न लगे, तुम्हीं सोचो, मैं किस आधार पर नौकरी का परित्याग कर दूँ । पाठशाला मैंने खोली है । इसके संचालन का दायित्व मुझपर है । इसके बन्द हो जाने पर मेरी बदनामी होगी । अगर तुम इसके संचालन का कोई स्थायी प्रबन्ध कर सकते हो, तो मैं आज इस्तीफ़ा दे सकता हूँ ; लेकिन बिना किसी आधार के मैं कुछ नहीं करता । मैं इतना पक्का आदर्शवादी नहीं ।’

अमरकान्त ने अभी सिद्धान्त से समझौता करना न सीखा था । कार्यक्षेत्र में कुछ दिन रह जाने और संसार के कड़वे अनुभव हो जाने के बाद हमारी प्रकृति में जो ढीलापन आ जाता है, उस परिस्थिति में वह न पड़ा था । नव-दीक्षितों को सिद्धान्त में जो अटल भक्ति होती है, वह उसमें भी थी । डाक्टर साहब में उसे जो श्रद्धा थी, उसे ज़ोर का धक्का लगा । उसी मालूम हुआ, वह केवल बातों के बीर हैं, कहते कुछ हैं, करते कुछ हैं, जिसका खुले शब्दों में यह आशय है, कि वह संसार को धोखा देते हैं । ऐसे मनुष्य के साथ वह कैसे सह-योग कर सकता है ?

उसने जैसे धमकी दी—तो आप इस्तीफ़ा नहीं दे सकते ?

‘उस वक्त तक नहीं, जब तक धन का कोई प्रबन्ध न हो ।’

‘तो ऐसी दशा में यहाँ काम नहीं कर सकता ।’

डाक्टर साहब ने नम्रता से कहा—देखो अमरकान्त, मुझे संसार का तुमसे ज्यादा तज़रबा है, मेरा इतना जीवन नये-नये परीक्षणों में ही गुज़रा है । मैंने

जो तन्त्र निकाला है, यह है कि हमारा जीवन समझौते पर टिका हुआ है। अभी तुम मुझे जो चाहे समझो ; पर एक समय आयेगा, जब तुम्हारी आँखें खुलेंगी और तुम्हें माहूम होगा कि जीवन में यथार्थ का महत्व आदर्श से जौ-भर भी कम नहीं।

अमर : जैसे आकाश में उड़ते हुए कहा—मैदान में मर जाना मैदान छोड़ देने से कहीं अच्छा है। और उसी वक्त वहाँ से चल दिया।

पहले सलीम से मुठभेड़ हुई। सलीम इस शाला को मदारी का तमाशा कहा करता था, जहाँ जादू की लकड़ी लुआ देने से ही मिट्टी सोना बन जाती है। वह एम० ए० की तैयारी कर रहा था। उसकी अभिलाषा थी कि कोई अच्छा सरकारी पद पा जाय और चैन से रहे। मुधार और संगठन और राष्ट्रीय आन्दोलन से उसे विशेष प्रेम न था। उसने यह खबर सुनी तो खुश होकर कहा—तुमने बहुत अच्छा किया, निकल आये। मैं डाक्टर साहब को खुद जानता हूँ, वह उन लोगों में हैं, जो दूसरों के घर में आग लगाकर अपना हाथ संकेते हैं। कौम के नाम पर जान देते हैं, मगर जवान से।

सुखदा भी खुश हुई। अमर का शाला के पीछे पागल हो जाना उसे न मुहाता था। डाक्टर साहब से उसे चिढ़ थी। वही अमर को उँगलियों पर नचा रहे हैं। उन्हीं के फेर में पड़कर अमर घर से फिर उदासीन हो गया है।

पर जब सन्ध्या समय अमर ने सकीना से जिक्र किया, तो उसने डाक्टर साहब का पक्ष लिया—मैं समझती हूँ, डाक्टर साहब का खयाल ठीक है। भूखे पेट खुदा की याद भी नहीं हो सकती। जिसके सिर रोज़ी की फिक्र सवार है, वह कौम की क्या खिदमत करेगा, और करेगा तो अमानत में खयानत करेगा। आदमी भूखा नहीं रह सकता। फिर मदरसे का खर्च भी तो है। माना कि दरख्तों के नीचे ही मदरसा लगे ; लेकिन वह बाग़ कहाँ है ? कोई ऐसी जगह तो चाहिए ही जहाँ लड़के बैठकर पढ़ सकें। लड़कों को किताबें, कागज़ चाहिए, बैठने को फ़र्श चाहिए, डोल-रस्सी चाहिए। या तो चन्दे से आये, या कोई कमाकर दे। सोचो, जो आदमी अपने उसूल के खिलाफ़ नौकरी करके एक काम की बुनियाद डालता है, वह उसके लिए कितनी बड़ी कुरबानी कर रहा है। तुम अपने वक्त की कुरबानी करते हो। वह अपने ज़मीर तक को कुरबानी कर देता है। मैं तो ऐसे आदमी को कहीं ज्यादा इज्जत के लायक समझती हूँ।

पठानिन ने कहा—तुम इस छोकरी की बातों में न आओ बेटा, जाकर घर का धन्धा देखो, जिससे गृहस्थी का निवाह हो। यह सैलानीपन उन लोगों को चाहिए, जो घर के निखटू हैं। तुम्हें अल्लाह ने इज्जत दी है, मरतबा दिया है, बाल-बच्चे दिये हैं। तुम इन खुराफातों में न पड़ो।

अमर को अब टोपियाँ बेचने से फुर्सत मिल गई थी। बुढ़िया को रेणुका देवी के द्वारा चिकन का काम इतना ज्यादा मिल जाता था कि टोपियाँ कौन काढ़ता। सलीम के घर से भी कोई-न-कोई काम आता ही रहता था। उनके ज़रिये से और घरों से भी काफ़ी काम मिल जाता था। सकीना के घर में कुछ खुशहाली नज़र आती थी। घर की पुताई हो गई थी, द्वार पर नया परदा पड़ गया था, दो खाटें नई आ गई थीं, खाटों पर दरियाँ भी नई थीं, कई बरतन नये आ गये थे। कपड़े-लत्ते की भी कोई शिकायत न थी। उदू का एक अखबार भी खाट पर रखा हुआ था। पठानिन को अपने अच्छे दिनों में भी इससे ज्यादा समृद्धि न हुई थी। बस उसे अगर कोई शम था, तो यह कि सकीना शादी करने पर राज़ी न होती थी।

अमर यहाँ से चला, तो अपनी भूल पर लज्जित था। सकीना के एक ही वाक्य ने उसके मन की सारी शंका शान्त कर दी थी। डाक्टर साहब में उसकी श्रद्धा फिर उतनी ही गहरी हो गई थी। सकीना की बुद्धिमत्ता, विचार-सौष्ठव, सूझ और निर्भीकता ने उसे चकित और मुग्ध कर दिया था। सकीना से उसका परिचय जितना ही गहरा होता था, उतना ही उसका असर भी गहरा होता था। सुखदा अपनी प्रतिभा और गरिमा से उस पर शासन करती थी। वह शासन उसे अप्रिय था। सकीना अपनी नम्रता और मधुरता से उस पर शासन करती थी। यह शासन उसे प्रिय था। सुखदा में अधिकार का गर्व था। सकीना में समर्पण की दीनता थी। सुखदा अपने को पति से बुद्धिमान और कुशल समझती थी, मैं इनके आगे क्या हूँ ?

डाक्टर साहब ने मुसकराकर पूछा—तो तुम्हारा यही निश्चय है कि इस्तीफ़ा दे दूँ ? वास्तव में मैंने इस्तीफ़ा लिख रखा है और कल दे दूँगा। तुम्हारा सहयोग मैं नहीं खो सकता। मैं अकेला कुछ भी न कर सकूँगा। तुम्हारे जाने के बाद मैंने ठण्डे दिल से सोचा, तो माफ़ूस हुआ, मैं व्यर्थ के मोह में पड़ा

हुआ हूँ। स्वामी दयानन्द के पाम क्या था जब उन्होंने आर्यसमाज की बुनियाद डाली ?

अमरकान्त भी मुसकराया—नहीं, मैंने ठण्डे दिल से सोचा, तो माकूम हुआ कि मैं ग़लती पर था। जब तक रुपये का माकूल इन्तज़ाम न हो जाय, आपको इस्तीफ़ा देने की ज़रूरत नहीं।

डाक्टर साहब ने विस्मय से कहा—तुम व्यग्य कर रहे हो।

‘नहीं, मैंने आपसे बेअदबी की थी उसे क्षमा कीजिए।’

## १६

इधर कुछ दिनों से अमरकान्त म्युनिसिपल बोर्ड का मेम्बर हो गया था। लाला समरकान्त का नगर में इतना प्रभाव था और जनता अमरकान्त को इतना चाहती थी कि उसे धेला भी खर्च न करना पड़ा और वह चुन लिया गया। उसके मुक़ाबिले में एक नामी वकील साहब खड़े थे। उन्हें उसके चौथाई वोट भी न मिले। सुखदा और लाला समरकान्त दोनों ही ने उसे मना किया। दोनों ही उसे घर के कामों में फँसाना चाहते थे। अब वह पढ़ना छोड़ चुका था और लालाजी उसके साथे सारा भार डालकर खुद अलग हो जाना चाहते थे। इधर-उधर के कामों में पड़कर वह घर का काम क्या कर सकेगा। एक दिन घर में छोटा-मोटा तूफ़ान आ गया। लालाजी और सुखदा एक तरफ़ थे, अमर दूसरी तरफ़ और नैना मध्यस्थ थी।

लाला ने ताँद पर हाथ फेरकर कहा—धोबी का कुर्त्ता, घर का न घाट का। मोर से पाठशाले जाधो, साँझ हो, तो कांग्रेस में बैठो, अब यह नया रोग और बेसाहने को तैयार हो। घर में लगा दो आग !

सुखदा ने समर्थन किया—हाँ, अब तुम्हें घर का काम-धन्धा देखना चाहिए या व्यर्थ के कामों में फँसना। अब तक तो यह था कि पढ़ रहे हैं। अब तो पढ़-लिख चुके हो। अब तुम्हें अपना घर संभालना चाहिए। इस तरह के काम तो बे उठायें, जिनके घर दो-चार आदमी हों। अकेले आदमी को घर से ही फुर्सत नहीं मिल सकती। ऊपर के काम कहाँ से करे।

अमर ने कहा—जिने आप लोग रोग, और ऊपर का काम और व्यर्थ का झझट कह रहे हैं, मैं उसे घर के काम से कम ज़रूरी नहीं समझता। फिर जब तक आप हैं, मुझे क्या चिन्ता। और सच तो यह है कि मैं इस काम के लिए बनाया ही नहीं गया। आदमी उसी काम में सफल होता है जिसमें उसका जी लगता है। लेन-देन, बनिज-व्यापार में मेरा जी बिल्कुल नहीं लगता। मुझे डर लगता है, कि कहीं बना-बनाया काम बिगाड़ न बैठूँ।

लालाजी का यह कथन सार-हीन जान पड़ा। उनका पुत्र बनिज-व्यवसाय के काम में कच्चा हो यह असम्भव था। पोमले मुँह में पान चबाते हुए बोले—यह सब तुम्हारी मुट्ठमरदी है। मैं न होता, तो तुम क्या अपने बाल-बच्चों का पालन-पोषण न करते? तुम मुझी का पीसना चाहते हो। एक लड़के वह रोते हैं, जा घर सँभालकर बाप को छुट्टी दे देते हैं। एक तुम हो कि हड्डियाँ तक नहीं छाँड़ना चाहते।

बात बढ़ने लगी। सुखदा ने मामला गर्म होते देखा, तो चुप हो गई। नैना उँगलियों से दोनों कान बन्द करके घर में जा बैठी। यहाँ दोनों पहलवानों में मल्लयुद्ध होता रहा। युवक में चुस्ती थी, फुर्ती थी, लचक थी; बूढ़े में पेश था, दम था, रोंब था। पुराना फ़िक्रैत बार-बार उसे दवाना चाहता था, पर जवान पट्टा नीचे से सरक जाता था। कोई हाथ, कोई घात न चलता था।

अन्त में लालाजी ने जामे से बाहर होकर कहा—तो बाबा, तुम अपने बाल-बच्चे लेकर अलग हो जाओ, मैं तुम्हारा बोझ नहीं सँभाल सकता। इस घर में रहोगे, तो किराया और घर में जो कुछ खर्च पड़ेगा, उसका आधा चुपके से निकालकर रख देना पड़ेगा। मैंने तुम्हारी जिन्दगी भर का ठेका नहीं लिया है। घर को अग्न्यासमझो, तो तुम्हा सबकुछ है। ऐसा नहीं समझते, तो यहाँ तुम्हारा कुछ नहीं है। जब मैं मर जाऊँ, तो जो कुछ हो आकर ले लेना।

अमरकान्त पर विजली-सी गिर पड़ी। जब तक बालक न हुआ था, और वह घर से फश-फटा रहता था, तब उसे आघात की शंका दो-एक बार हुई थी; पर बालक के जन्म के बाद-से लालाजी के व्यवहार और स्वभाव में वास्तव्य की सिग्धता आ गई थी। अमर को अब इस कठोर आघात की बिल्कुल शंका न रही थी। लालाजी को जिस खिलौना की अभिलाषा थी, उन्हें वह खिलौना देकर

अमर निश्चिन्त हो गया था ; पर आज उसे मालूम हुआ, वह खिलौना माया की जंजीरो को न तोड़ सका ।

पिता पुत्र की टालमटोल पर नाराज हो बुड़के-झिड़के, मुँह फुलाये, यह तो उसकी समझ में आता था, लेकिन पिता, पुत्र से घर का किराया और रोटियों का खर्च माँगे, यह तो माया-लिप्ता की—निर्मम माया-लिप्ता की—पराकाष्ठा थी । इसका एक ही जवाब था, कि वह आज ही सुखदा और उसके बालक को लेकर कहीं और जा टिके । और फिर पिता से कोई सरोकार न रखे । और अगर सुखदा आपत्ति करे, तो उसे भी तिलाजलि दे दे ।

उसने स्थिर भाव ने कहा—अगर आपकी यही इच्छा है, तो यही सही ।

लालाजी ने खिसियाकर पूछा—सास के बल पर क्रुद रहे होंगे ?

अमर ने तिरस्कार-स्वर में कहा—शदा, आप भाव पर नमक न छिड़के । जिस पिता ने जन्म दिया, जब उसके घर में मेरे लिए स्थान नहीं है, तो क्या आप समझते हैं, मैं सास और ससुर की रोटियाँ तोड़ूँगा ? आपकी दया से इतना नीच नहीं हूँ । मज़दूरी कर सकता हूँ और पर्साने की कमाई खा सकता हूँ । मैं किस, प्राणी से दया की भिक्षा माँगना अपने आत्म-सम्मान के लिए घातक समझता हूँ । ईश्वर ने चाहा, तो मैं आपको दिखा दूँगा, कि मैं मज़दूरी करके भी जनता की सेवा कर सकता हूँ ।

समरकान्त ने समझा, अभी इसका नशा नहीं उतरा । महीना-दो-महीना गृहस्थी के चरखे में पड़ेगा, तो आँखें खुल जायेंगी । चुपचाप बाहर चले गये । और अमर उसी वक्त एक मकान की तलाश करने चला ।

उसके चले जाने के बाद लालाजी फिर अन्दर गये । उन्हें आशा थी कि सुखदा उनके भाव पर मरहम रखेगी ; पर सुखदा उन्हें अपने द्वार के सामने देखकर भी बाहर न निकली । कोई पिता इतना कठोर हो सकता है, इसकी वह कल्पना भी न कर सकती थी । आखिर यह लाखों की सम्पत्ति किस काम आयेगी ? अमर घर के काम-काज से अलग रहता है, यह सुखदा को खुद बुरा मालूम होता था । लालाजी इसके लिए पुत्र को ताड़ना देते हैं, यह भी उचित ही था ; लेकिन घर का और भोजन का खर्च माँगना यह तो नाता ही तोड़ना था तो जब वह नाता तोड़ते हैं, तो वह रोटियों के लिए उनकी खुशा-

मद न करेगी। घर में आग लग जाय, उससे कोई मतलब नहीं। उसने अपने सारे गहने उतार डाले। आखिर यह गहने भी तो लालाजी ही ने दिये हैं। मा की दी हुई चीजें भी उसने उतार फेंकीं। मा ने भी जो कुछ दिया था, दहेज की पुराती ही में तो दिया था। उसे भी लालाजी ने अपनी बही में टाँक लिया होगा। वह इस घर ले केवल एक साड़ी पहनकर जायगी। भगवान उसके लाल को कुशल से रखे, उसे किसी का क्या परवाह ! वह अमूल्य रत्न तो कोई उससे छीन नहीं सकता।

अमर के प्रति इस समय उसके मन में सच्ची सहानुभूति उत्पन्न हुई। आखिर म्युनिमिपैलिटी के लिए खड़े होने में क्या बुराई थी ? मान और प्रतिष्ठा किसे ध्यारी नहीं होती ? इसी मेम्बरी के लिए लोग लाखों खर्च करते हैं। क्या वहाँ जितने मेम्बर हैं, वह सब घर के निखट्टू ही हैं ? कुछ नाम करने की, कुछ काम करने की लालसा प्राणी-मात्र को होती है। अगर वह स्वार्थ-साधन पर अपना समर्पण नहीं करते, तो कोई ऐसा काम नहीं करते, जिसका यह दण्ड दिया जाय। कोई दूसरा आदर्मी पुत्र के इस अनुराग पर अपने को धन्य मानता, अपने भाग्य को सराहता।

सहसा अमर ने आकर कहा—तुमने आज दादा की बातें सुन लीं ? अब क्या सलाह है ?

‘सलाह क्या है, आज ही, यहाँ से बिदा हो जाना चाहिए। यह फटकार पाने के बाद तो मैं इस घर में पानी पीना भी हराम समझती हूँ। कोई घर ठीक कर ले।’

‘घर तो ठीक कर आया। छोटा-सा मकान है, साफ़-सुथरा, नीचीबाग़ मे। १०) किराया है।’

‘मैं भी तैयार हूँ।’

‘तो एक तौंगा लाऊँ?’

‘कोई ज़रूरत नहीं। पाँव-पाँव चलेंगे।’

‘सन्दूक, बिछावन यह सब तो ले चलना ही पड़ेगा।’

‘इस घर में हमारा कुछ नहीं है। मैंने तो सब गहने भी उतार दिये। मज़दूरों की स्त्रियों गहने पहनकर नहीं बैठा करती।’

स्त्री कितनी अभिमानिनी है, यह देखकर अमरकान्त चकित हो गया। बोला—लेकिन गहने तो तुम्हारे हैं। उनपर किसी का दावा नहीं है। फिर आये से ज्यादा तो तुम अपने साथ लाई थीं।

‘अम्मा ने जो कुछ दिया, दहेज की पुरौती में दिया। लालाजी ने जो कुछ दिया, वह यह समझकर दिया कि घर ही में तो है। एक-एक चीज़ उनकी बही में दर्ज है। मैं गहनों को भी दया की भिक्षा समझती हूँ। अब तो हमारा उसी चीज़ पर दावा होगा जो हम अपनी कमाई से बनवायेंगे।’

अमर गहरी चिन्ता में डूब गया। यह तो इस तरह नाता तोड़ रही है, कि एक तार भी बाकी न रहे। गहने औरतों को कितने प्रिय होते हैं, यह वह जानता था। पुत्र और पति के बाद अगर उन्हें किसी वस्तु से प्रेम होता है, तो वह गहने हैं। कभी-कभी तो गहनों के लिए वह पुत्र और पति से भी तन बैठती है। अभी घाव ताज़ा है, कसक नहीं है। दो-चार दिन के बाद यह वितृष्णा जलन और असन्तोष के रूप में प्रकट होगी। फिर तो बात-बात पर ताने मिलेंगे, बात-बात पर भाग्य का रोना होगा। घर में रहना मुश्किल हो जायगा।

बोला—मैं तो यह सलाह न दूँगा सुखदा। जो चीज़ अपनी है, उसे अपने साथ ले चलने में मैं कोई बुराई नहीं समझता।

सुखदा ने पति को सगर्व दृष्टि से देखकर कहा—तुम समझते होंगे, मैं गहनों के लिए कौने में बैठकर रोऊँगी और अपने भाग्य को कोसूँगी। स्त्रियाँ अवसर पड़ने पर कितना त्याग कर सकती हैं, यह तुम नहीं जानते। मैं इस फटकार के बाद इन गहनों की और ताकना भी पाप समझती हूँ, इन्हें पहनना तो दूसरी बात है। अगर तुम डरते हो, कि मैं कल ही से तुम्हारा सिर खाने लगूँगी, तो मैं तुम्हें विश्वास दिलाती हूँ कि अगर गहनों का नाम मेरी ज़बान पर आये तो ज़बान काट लेना। मैं यह भी कहे देती हूँ, कि मैं तुम्हारे भरोसे पर नहीं जा रही हूँ। अपनी गुज़र-भर को आप कमा लूँगी। रोटियों में ज्यादा खर्च नहीं होता। खर्च होता है आडम्बर में। एक बार अमीरी की शान छोड़ दो, फिर चार आने पैसों में काम चलता है।

नैना भाभी को गहने उतारकर रखते देख चुकी थी। उसके प्राण निकले जा रहे थे, कि अकेली इस घर में कैसे रहेगी। बच्चे के बिना तो वह घड़ी भर

भी नहीं रह सकती। उसे पिता, भाई, भावज सभी पर क्रोध आ रहा था। दादा को क्या सूझी? इतना धन तो घर में भरा हुआ है, वह क्या होगा! भैया ही घड़ी भर दूकान पर बैठ जाते, तो क्या बिगड़ा जाता था। भाभी को भी न जाने क्या सनक सवार हो गई। वह न जाती, तो भैया दो-चार दिन में फिर लौट ही आते। भाभी के साथ वह भी चली जाय, तो दादा को भोजन कौन देगा। किसी और के हाथ का बनाया खाते भी तो नहीं! वह भाभी को समझाना चाहती थी; पर कैसे समझाये। यह दोनों तो उसकी तरफ आँखें उठाकर देखते भी नहीं। भैया ने अभी से आँखें फेर लीं। बच्चा भी कैसा खुश है। नैना के दुःख का वारापार नहीं है।

उसने जाकर वार से कहा—दादा, भाभी तो सब गहने उतारकर रखे जाती हैं।

लालाजी चिन्तित थे। कुछ बोले नहीं। शायद सुना ही नहीं।

नैना ने ज़रा और ज़ोर से कहा—भाभी अपने सब गहने उतारकर रखे देती हैं।

लालाजी ने अनमने भाव से सिर उठाकर कहा—गहने क्या कर रही हैं?

‘उतार-उतारकर रखे देती हैं।’

‘तो मैं क्या करूँ?’

‘तुम उनसे जाकर कहते क्यों नहीं?’

‘वह नहीं पहनना चाहती, तो मैं क्या करूँ!’

‘तुम्हीं ने उनसे कहा होगा, गहने मत ले जाना। क्या तुम उनके ब्याह के गहने भी ले लोगे?’

‘हाँ, मैं सब ले लूँगा। इस घर में उसका कुछ नहीं है।’

‘यह तुम्हारा अन्याय है।’

‘जा अन्दर बैठ बक-बक मत कर!’

‘तुम जाकर उन्हें समझाते क्यों नहीं?’

‘तुझे बड़ा दर्द है, तू ही क्यों नहीं समझाती।’

‘मैं कौन होती हूँ समझानेवाली। तुम अपने गहने ले रहे हो, तो वह मेरे कहने से क्यों पहनने लगीं।’

दोनों कुछ देर तक चुप-चाप रहे। फिर नैना ने कहा—मुझसे यह अन्याय नहीं देखा जाता। गहने उनके हैं। ब्याह के गहने तुम उनसे नहीं ले सकते।

‘तू यह कानून कबसे जान गई?’

‘न्याय क्या है, और अन्याय क्या है, यह सिखाना नहीं पड़ता। बच्चे को भी वेकसूर सज़ा दो, तो वह चुपचाप न सहेगा।’

‘मालूम होता है, भाई से यही विद्या सीखती है।’

‘भाई से अगर न्याय-अन्याय का ज्ञान सीखती हूँ, तो कोई बुराई नहीं।’

‘अच्छा भाई, सिर मत खा, कह दिया अन्दर जा। मैं किसी को मनाने-समझाने नहीं जाता। मेरा घर है, इसकी सारी सम्पदा मेरी है। मैंने इसके लिए जान खपाई है। किसी को क्यों ले जाने दूँ?’

नैना ने सहसा सिर झुका लिया और जैसे दिल पर जोर डालकर कहा—तो फिर मैं भी भाभी के साथ चली जाऊँगी।

लालाजी की मुद्रा कटोर हो गई—चली जा, मैं नहीं रोकता। ऐसी सन्तान से वे-सन्तान रहना ही अच्छा। खाली कर दो मेरा घर, आज ही खाली कर दो। खूब टाँगे फैलाकर सोंझंगा। कोई चिन्ता तो न होगी। आज यह नहीं है, आज वह नहीं है, यह तो न सुनना पड़ेगा। तुम्हारे रहनेसे कौन सुख था मुझे।

नैना लाल आँखें किये सुखदा से जाकर बोली—भाभी, मैं भी तुम्हारे साथ चली जाऊँगी।

सुखदा ने अविश्वास के स्वर में कहा—हमारे साथ! हमारा तो अभी कहीं घर-द्वार नहीं है। न पास पैसे हैं, न वरतन-भौंडे, न नौकर-चाकर। हमारे साथ कैसे चलोगी? इस महल में कौन रहेगा?

नैना की आँखें भर आई—जब तुम्हीं जा रही हो, तो मेरा येहाँ क्या है।

पगली सिल्लो आई और ठट्ठा मारकर बोली—तुम सब जने चले जाओ, अब मैं इस घर की रानी बनूँगी। इस कमरे में इसी पलंग पर मजे से सोऊँगी। कोई भिखारी द्वार पर आयेगा, तो झाड़ू लेकर दौड़ूँगी।

अमर पगली के दिल की बात समझ रहा था; पर इतना बड़ा खटला लेकर कैसे जाय। घर में एक ही तो रहने लायक कोठरी है। वहाँ नैना कहाँ रहेगी और यह पगली तो जीना मुहाल कर देगी। नैना से बोला—तुम हमारे साथ

चलोगी, तो दादा को खाना कौन बनायेगा नैना ? फिर हम कहीं दूर तो नहीं जाते । मैं वादा करता हूँ, एक बार रोज़ तुमसे मिलने आया करूँगा । तुम और मिल्लो दांनों रहो । हमें जाने दो ।

नैना रो पड़ी—तुम्हारे बिना मैं इस घर में कैसे रहूँगी भैया, मोचो । दिन-भर पड़े-पड़े क्या करूँगी । मुझसे तो छिन भर भी न रहा जायगा । मन्नू को याद कर-करके रोया करूँगी । देखती हो भाभी, मेरी ओर ताकता भी नहीं ।

अमर ने कहा—तो मन्नू को छोड़े जाऊँ ! तेरे ही पास रहेगा ।

सुखदा ने विरोध किया—वाह ! कैसी बात कर रहे हो । रो-रोकर जान दे देगा । फिर मेरा जी भी तो न मानेगा ।

शाम को तीनों आदर्मा घर से निकले । पीछे-पीछे सिल्लो भी हँसती हुई चली जाती थी । सामने के दूकानदारों ने समझा कहीं नेवने जाती हैं ; पर क्या बात है, किमी के देह पर छल्ला भी नहीं ! न चादर, न धराऊ कपड़े !

लाला समरकान्त अपने कमरे में बैठे हुक्का पी रहे थे । अखिं उठाकर भी न देखा ।

एक घण्टे के बाद वह उठे, घर में ताला डाल दिया और फिर कमरे में आकर लेट रहे ।

एक दूकानदार ने आकर पूछा—भैया और बीबी कहाँ गये लालाजी ?

लालाजी ने मुँह फेरकर जवाब दिया—मुझे नहीं मालूम—मैंने सबको घर से निकाल दिया । मैंने धन इसलिए नहीं कमाया है कि लोग मौज उड़ायें । जो धन को धन समझे, वह मौज उड़ाये । जो धन को मिट्टी समझे उसे धन का मूल्य सीखना होगा । मैं आज भी अठारह घण्टे रोज़ काम करता हूँ । इसलिए नहीं कि लड़के धन को मिट्टी समझें । मेरी ही गोद के लड़के मुझे ही अखिं दिखायें । धन का धन हूँ, ऊपर से धौंस भी मुन्नी । बस, ज्ञान न खोदूँ, चाहे कोई घर में आग लगा दे । घर का काम चूहे में जाय, तुम्हें सभाओं में, जलसों में आनन्द आता है, तो जाओ, जलसों से अन्ता निवाह भी करो । ऐसों के लिए मेरा घर नहीं है । लड़का वही है, जो कहना सुने । जब लड़का अपने मन का हो गया, तो कैसा लड़का !

रेणुका को ज्योंही सिल्लो ने खबर दी, वह बरहवास दौड़ी आई, मानो

बेटी और दामाद पर कोई बड़ा संकट आ गया है। वह क्या गैर थी, उससे क्या कोई नाता ही नहीं ? उसको खबर तकन दी और अलग मकान ले लिया। वाह ! यह भी कोई लड़कों का खेल है। दोनों बिलल्ले। छोकरी तो ऐसी न थी, पर लैंडि के साथ उसका सिर भी फिर गया।

रात के आठ बज गये थे। हवा अभी तक गर्म थी। आकाश के तारे गर्द से धुँधले हाँ रहे थे। रेणुका पहुँची, तो तीनों निकलए कोठे की एक चारपाई बराबर छत पर मन मारे बैठे थे। सारे घर में अन्धकार छाया हुआ था। बेचाराँ पर गृहस्थी की नई विपत्ति पड़ी थी। पास एक पैसा नहीं। कुछ न सूझता था, क्या करें।

अमर ने उसे देखते ही कहा—अरे ! तुम्हें कैसे खबर मिल गई अम्माजी ! अच्छा, इस चुड़ैल, सिल्लो ने जाकर कहा होगा। कहाँ है, अभी खबर लेता हूँ।

रेणुका अँधेरे में जीने पर चढ़ने से हॉफ गई थी। चादर उतारती हुई बोली—मैं क्या दुश्मन थी, कि मुझसे उसने कह दिया तो बुराई की ? क्या मेरा घर न था, या मेरे घर रोटियाँ न थी ? मैं यहाँ एक छन-भर तो रहने न दूँगी। वहाँ पहाड़-सा घर पड़ा हुआ है, यहाँ तुम सब-के-सब एक थिल में घुसे बैठे हो। उठो अभी। बच्चा मारे गर्मी के कुम्हला गया होगा। यहाँ खाटें भी तो नहीं हैं और इतनी-सी जगह में सोओगे कैसे ? तू तो ऐसी न थी सुखदा, तुझे क्या हो गया ? बड़े-बूढ़े दौ बातकहें, तो राम खाना होता है, कि घर से निकल खड़े होते हैं। क्या इनके साथ तेरी बुद्धि भी भ्रष्ट हो गई !

सुखदा ने सारा वृत्तान्त कह सुनाया और इस ढंग से कि रेणुका को भी लाला समरकान्त की ही ज्यादती मालूम हुई। उन्हें अपने धन का घमण्ड है, तो उसे लिये बैठे रहें। मरने लगें, तो साथ लेते जायँ ?

अमर ने कहा—दादा को यह खयाल न होगा, किये सब घर से चले जायँगे।

सुखदा का क्रोध इतनी जल्द शान्त होनेवाला न था। बोली—चलो, उन्होंने साफ़ कहा, यहाँ तुम्हारा कुछ नहीं है। क्या वह एक दफे भी आकर न कह सकते थे, तुम लोग कहाँ जा रहे हो। हम घर से निकले। वह कमरे में बैठे दुकुर-दुकुर देखा किये। बच्चे पर भी उन्हें दया न आई। जब उन्हें इतना घमण्ड है, तो यहाँ क्या आदमी ही नहीं है ! वह अपना महल लेकर रहें, हम

अपनी मेहनत मजूरी कर लेंगे। ऐसा लोभी आदमी तुमने कभी देखा था अम्मा ? बीबी गई, तो उन्हें भी डाँट बतलाई। बेचारी रोती चली आई।

रेणुका ने नैना का हाथ पकड़कर कहा—अच्छा, जो हुआ अच्छा ही हुआ, चला देर हो रही है। मैं महराजिन से भोजन को कह आई हूँ। खाटें भी निकलवा आई हूँ। लाला का घर न उजड़ता, तो मेरा कैसे बसता।

नीचे प्रकाश हुआ। सिल्लो ने कड़वे तेल का चिराग जला दिया था। रेणुका को यहाँ पहुँचाकर बाज़ार दौड़ी गई। चिराग, तेल और एक झाड़ू लाई। चिराग जलाकर घर में झाड़ू लगा रही थी।

सुखदा ने बच्चे को रेणुका की गोद में देकर कहा—आज तो क्षमा करो अम्मा, फिर आगे देखा जायगा। लालाजी को यह कहने का मौका क्यों दें कि आखिर ससुराल भागा। उन्होंने पहले ही तुम्हारे घर का द्वार बन्द कर दिया है। हमें दो चार दिन यहाँ रहने दो, फिर तुम्हारे पास चले आयेंगे। ज़रा हम भी तो देख ले, हम अपने बूते पर रह सकते हैं या नहीं।

अमर की नानी मर रही थी। अपने लिए तो उसे चिन्ता न थी। सलीम या डाक्टर के यहाँ चला जायगा। यहाँ सुखदा और नैना दोनों बे खाट के कैसे सोयेंगी। कल ही कहाँ से हुन बरस जायगा। मगर सुखदा की बात कैसे काटे।

रेणुका ने बच्चे की मुन्ठियाँ लेकर कहा—भला, देख लेना जब मैं मर जाऊँ। अभी तो मैं जीती हूँ। वह भी तो तेरा ही है। चल जल्दी कर।

सुखदा ने दृढ़ता से कहा—अम्मा, जब तक हम अपनी कमाई से अपना निवाह न करने लगेंगे, तब तक तुम्हारे यहाँ न जायेंगे। जायेंगे; पर मेहमान की तरह। घंटे-दो-घंटे बैठे और चले आये।

रेणुका ने अमर से अपील की—देखते हो बेटा इसकी बातें, यह मुझे भी गैर समझती है।

सुखदा ने व्यथित कंठ से कहा—अम्माँ, बुरा न मानना, आज दादाजी का बरताव देखकर मुझे मालूम हो गया कि धनियों को अपना धन कितना प्यारा होता है। कौन जाने कभी तुम्हारे मन जै भी ऐसे ही भाव पैदा हों। तो ऐसा अवसर आने ही क्यों दिया जाय ? जब हम मेहमान की तरह...

अमर ने बात काटी। रेणुका के कोमल हृदय पर कितना कठोर आघात था—

‘तुम्हारे जाने में तो ऐसा कोई हरज नहीं है सुखदा ! तुम्हें बड़ा कष्ट होगा ।’

सुखदा ने तीव्र स्वर में कहा—तो क्या तुम्हीं कष्ट सह सकते हो ? मैं नहीं सह सकती ? तुम अगर कष्ट से डरते हो, तो जाओ । मैं तो अभी कहीं नहीं जाने की ।

नतीजा यह हुआ कि रेणुका ने सिल्लो को घर भेजकर अपने विस्तर मँगवाये । भोजन पक चुका था ; इसलिए भोजन भी मँगवा लिया गया । छत पर झाड़ू दी गई और जैसे धर्मशाले में यात्री ठहरते हैं, उसी तरह इन लोगों ने भोजन करके रात काटी । बीच-बीच में मज़ाक भी हो जाता था । विपत्ति में जो चारों ओर अन्धकार दीप्तता है, वह हाल न था । अंधकार था ; पर उपा-काल का । विपत्ति थी ; पर सिर पर नहीं, पैरों के नीचे ।

दूसरे दिन सबेरे रेणुका घर चली गई । उसने फिर सबको साथ ले चलने के लिए ज़ोर लगाया पर सुखदा राजी न हुई । कपड़े-लत्ते, वरतन-भाड़े खाट-खटोली, कोई चीज़ लेने पर राज़ी न हुई, यहाँ तक कि रेणुका नाराज़ हो गई और अमरकान्त को भी बुरा मान्द्रुम हुआ । वह इस अभाव में भी उस पर शासन कर रही थी ।

रेणुका के जाने के बाद अमरकान्त सोचने लगा—दय्ये-पैसे का कैसे प्रबन्ध हो ? यह समय फ्री पाठशाला का था । वहाँ जाना लाज़मी था । सुखदा अभी सबेरे की नींद में मग्न थी, और नैना चिन्तानुर बैठी सोच रही थी—कैसे घर का काम चलेगा । उसी वक्त अमर पाठशाले चला गया ; पर आज वहाँ उसका जी बिल्कुल न लगा । कभी पिता पर कोप आता, कभी सुखदा पर, कभी अपने आप पर । उसने अपने निर्वासन के विषय में डाक्टर साहब से कुछ न कहा । वह किसी की सहानुभूति न चाहता था । आज अपने मित्रों में से वह किसी के पाम न गया । उसे भय हुआ, लोग उसका हाल सुनकर दिल में यही समझेंगे, मैं उनसे कुछ मदद चाहता हूँ ।

दस बजे घर लौटा, तो देखा सिल्लो आटा गूँध रही है और नैना चौके में बैठी तरकारी पका रही है । पूछने की हिम्मत न पड़ी, पैसे कहाँ से आये । नैना ने आप ही कहा—सुनते हो भैया, आज सिल्लो ने हमारी दावत की है । लकड़ी, घी, आटा, दाल, सब बाज़ार से लाई है । वरतन भी आने किसी जान-पहचान के घर से माँग लाई है ।

सिल्लों बोल उठी—मैं दावत नहीं करती हूँ। मैं अपने पैसे-जोड़कर ले लूँगी।  
नैना हँसती हुई बोली—यह बड़ी देर से मुझसे लड़ रही है। यह कहती है—मैं पैसे ले लूँगी ; मैं कहती हूँ—तू तो दावत कर रही है। बताओ मैया, दावत ही तो कर रही है ?

‘हाँ और क्या ! दावत तो है ही ।’

अमरकान्त पगली सिल्लों के मन का भाव ताड़ गया। वह समझती है, अगर यह न कहूँगी, तो शायद यह लोग उसके रूपों की लाई हुई चीज़ लेने से इनकार कर देंगे।

सिल्लों का पोपला मुँह खिल गया। जैसे वह अपनी दृष्टि में कुछ ऊँची हो गई है, जैसे उसका जीवन सार्थक हो गया है। उसकी रूप-हीनता और शुष्कता मानो माधुर्य में नहा उठी। उसने हाथ धोकर अमरकान्त के लिए लोटे का पानी रख दिया, तो पाँव ज़मीन पर न पड़ते थे।

अमर को अभी तक आशा थी कि दादा शायद सुखदा और नैना को बुला लेंगे ; पर जब तक कोई बुलाने न आया और न वह खुद आये, तो उसका मन खट्टा हो गया।

उसने जल्दी से स्नान किया, पर याद आया, धोती तो है ही नहीं। गले की चादर पहन ली, भोजन किया और कुछ कमाने की जोह में निकला।

सुखदा ने मुँह लटकाकर पूछा—तुम तो ऐसे निश्चित होकर बैठ रहे, जैसे यहाँ सारा इन्तज़ाम किये जा रहे हों। यहाँ लाकर बिठाना ही जानते हो। सुबह से शायद हुए, दोपहर को लौटे। किसी से कुछ काम-धंधे के लिए कहा, या खुदा छप्पर फाड़कर देगा। यों काम न चलेगा, समझ गये।

चौबीस घण्टे के अन्दर सुखदा के मनोभावों में यह परिवर्तन देखकर अमर का मन उदास हो गया। कल कितनी बढ़-बढ़कर बातें कर रही थी, आज शायद पलता रही है, कि क्यों घर से निकले।

रुखे स्वर में बोला—अभी तो किसी से कुछ नहीं कहा। अब जाता हूँ किसी काम की तलाश में।

‘मैं भी’ ज़रा जज साहब की स्त्री के पास जाऊँगी। उनसे किसी काम को कहूँगी। उन दिनों तो मेरा बड़ा आदर करती थीं। अब का हाल नहीं जानती।’

अमर कुछ नहीं बोला—यह मादूल हो गया कि उसकी कठिन परीक्षा के दिन आ गये ।

अमरकान्त को बाज़ार के सभी लोग जानते थे । उसने एक खदर की दूकान से कमीशन पर बेचने के लिए कई थान खदर, खदर की साड़ियाँ, जम्पर, कुरते, चादरें आदि ले लीं और उन्हें खुद अपनी पीठ पर लादकर बेचने लगा ।

दूकानदार ने कहा—यह क्या करते हो बाबूजी, एक मजूर ले लो । लोग क्या कहेंगे ? भद्दा लगता है ।

अमर के अन्तःकरण में क्रान्ति का तूफ़ान उठ रहा था ? उसका बस चलता, तो आज धनवानों का अन्त कर देता, जो संसार को नरक बनाये हुए हैं । वह बोझ उठाकर दिखाना चाहता था, मैं मजूरी करके निवाह करना इससे कहीं अच्छा समझता हूँ कि हराम की कमाई खाऊँ । तुम सब मोटी तोंदवाले हरामखोर हो, पक्के हरामखोर हो । तुम नीच समझते हो ! इसलिए कि मैं अपनी पीठ पर बोझ लादे हुए हूँ । क्या यह बोझ तुम्हारी अनीति और अधर्म के बोझ से ज्यादा लज्जास्पद है, जो तुम अपने सिर पर लादे फिरते हो और शर्मिते ज़रा भी नहीं ? उलटे और धमंड करते हो ।

इस वक्त अगर कोई धनी अमरकान्त का छेड़ देता, तो उसकी शामत ही आ जाती । वह सिर से पाँव तक बारूद बना हुआ था, या बिजली का झिन्दा तार !

## १७

अमरकान्त खादी बेच रहा है । तीन बजे होंगे, दू चल रही है, बगूले उठ रहे हैं, दूकानदार दूकानों पर सो रहे हैं, रईस महलों में सो रहे हैं, मजूर पेड़ों के नीचे सो रहे हैं, और अमर खादी का गट्टा लादे, पर्सिने में तर, चेहरा सुर्ख, आँखें लाल, गली-गली घूमता फिरता है ।

एक वकील साहब ने खस का पर्दा उठाकर देखा और बोले—अरे यार, यह क्या ग़ज़ब करते हो, म्युनिसिपल कमिश्नरी की तो लाज रखते, सारा भद्दा कर लिया । क्या कोई मजूर नहीं मिलता था ?

अमर ने गट्ठा लिये-लिये कहा—मजूरी करने से म्युनिसिपल कमिश्नरी की शान में बट्टा नहीं लगता। बट्टा लगता है—धोखे-धड़ी की कमाई खाने से।

‘यहाँ धोखे-धड़ी की कमाई खानेवाला कौन है भाई? क्या वकील, डाक्टर, प्रोफेसर, सेठ-साहूकार धोखे-धड़ी की कमाई खाते हैं?’

‘यह उनके दिल से पूछिए। मैं किसी को क्यों बुरा कहूँ?’

‘आखिर आपने कुछ समझकर ही तो यह फिकरा चुस्त किया है।’

‘अगर आप मुझसे पूछना ही चाहते हैं, तो मैं कह सकता हूँ, हाँ खाते हैं। एक आदमी दस रुपये में गुज़र करता है, दूसरे को दस हजार क्यों चाहिए? यह धाँधली उसी वक्त तक चलेगी जब तक जनता की आँखें बन्द हैं। क्षमा कीजिएगा, एक आदमी पंखे की हवा खाए और खसखसाने में बैठे, और दूसरा आदमी दोपहर की धूप में तपे, यह न न्याय है, न धर्म—यह धाँधली है।’

‘छोटे-बड़े तो भाई साहब, हमेशा रहे हैं और हमेशा रहेंगे। सबको आप बराबर नहीं कर सकते।’

‘दुनिया का ठेका नहीं लेता; अगर न्याय अच्छी चीज़ है, तो वह इसलिए खराब नहीं हो सकती कि लोग उसका व्यवहार नहीं करते।’

‘इसका आशय यह है, कि आप व्यक्तिवाद को नहीं मानते, समष्टिवाद के कायल हैं!’

‘मैं किसी वाद का कायल नहीं। केवल न्यायवाद का पुजारी हूँ।’

‘तो अपने पिताजी से बिलकुल अलग हो गये?’

‘पिताजी ने मेरी जिन्दगी भर का ठेका नहीं लिया।’

‘अच्छा, लाइए देखें आपके पास क्या-क्या चीज़ें हैं?’

अमरकान्त ने इस महाशय के हाथ दस रुपये के कापड़े बेचे।

अमर आज-कल बड़ा क्रोधी, बड़ा कटुभापी, बड़ा उद्वण्ड हो गया है। हर-दम उसकी तलवार भ्यान से बाहर रहती है। बात-बात पर उलझता है। फिर भी उसकी बिक्री अच्छी होती है। रुपया-सवा रुपया रोज़ मिल जाता है।

त्यागी दो प्रकार के होते हैं। एक वह जो त्याग में आनन्द मानते हैं, जिनकी आत्मा को त्याग में सन्तोष और पूर्णता का अनुभव होता है, जिनके त्याग में उदारता और सौजन्य हैं। दूसरे वह, जो दिलजले त्यागी होते हैं,

जिनका त्याग अग्नी परिस्थितियों से विद्रोह-मात्र है, जो अग्ने न्याययथ पर चलने का तावान मसार में लेते हैं ; जो खुद जलते हैं इसलिए दूसरो को भी जलाते हैं । अमर इसी तरह का त्यागी था ।

स्वस्थ आदमी अगर नीम की पत्ती चबाता है, तो अग्ने स्वास्थ्य को बढ़ाने के लिए । वह शौक में पत्तियाँ तोड़ लाता है, शौक से पीसता और शौक से पीता है ; पर रोगी वही पत्तियाँ पीता है, तो नाक भिड़ोड़कर, मुँह बनाकर, झुँझलाकर और अपनी तकदीर को रोकर ।

मुखदा जज साहब की पत्नी की सिफारिश से बालिका-विद्यालय में (५०) पर नौकर हो गई है । अमर दिल गोलकर तो कुछ कह नहीं सकता ; पर मन में जलता रहता है । घर का नारा काम, बच्चे को सँभालना, रसोई पकाना, ज़रूरी चीज बाज़ार से मँगाना—वह सब उसके मथ्ये है । मुखदा घर के कामों के नगीच नहीं जाती । अमर आम कहता है, तो मुखदा इमली कहती है । दोनों में हमेशा खट-पट होती रहती है । मुखदा इस दरिद्रावस्था में भी उस पर शासन कर रही है । अमर कहता है, आधा सेर दूध काफ़ी है, मुखदा कहती है, सेर भर आयेगा, और सेर भर ही मँगानी है । वह खुद दूध नहीं पीता, इस पर भी रोज़ लड़ाई होती है । वह कहता है, हम गरीब हैं, मज़ूर हैं, हमें मज़दूरो की तरह रहना चाहिए । वह कहती है, हम मज़ूर नहीं हैं, न मज़ूरों की तरह रहेंगे । अमर उसको अग्ने आत्मविक्रम में बाधक समझता है और उस बाधा को हटा न सकने के कारण भीतर-ही-भीतर कुढ़ता है ।

एक दिन बच्चे को खाँसी आने लगी । अमर बच्चे को लेकर एक होमियोपैथ के पास जाने को तैयार हुआ । मुखदा ने कहा—बच्चे को मत ले जाओ, हवा लगेगी । डाक्टर को बुला लाओ । फ़ीस ही तो लेगा !

अमर को मज़बूर होकर डाक्टर बुलाना पड़ा । तीसरे दिन बच्चा अच्छा हो गया ।

एक दिन ख़बर मिली ; लाला समरकान्त को ज्वर आ गया है । अमर-कान्त इस महीने भर में एक बार भी घर न गया था । यह ख़बर सुनकर भी न गया । वह मरें या जियें, उसे क्या करना है । उन्हें अपना धन प्यारा है, उसे छाती से लगाये रखे । और उन्हें किसी की जरूरत ही क्या ।

पर मुखदा से न रहा गया। वह उसी वक्त नैना को साथ लेकर चल दी।  
अमर मन में जल-भुनकर रह गया।

समरकान्त घरवालों के मित्र और किसी के हाथ का भोजन न ग्रहण करते थे। कई दिन तो उन्होंने केवल दूध पर काटे, फिर कई दिन फल खाकर रहे; लेकिन रंगी-दाल के लिए जी तरसता रहता था। नाना पदार्थ बाजार में भरे थे, पर राटियाँ कहाँ? एक दिन उनसे न रहा गया। रोटियों पकाई, और हविस में आकर कुछ ज्यादा खा गये। अजीर्ण हो गया। एक दिन दस्त आये। दूसरे दिन ज्वर हो आया। फलहार से कुछ तो पहले गल चुके थे, दो दिन की बीमारी ने लस्त कर दिया।

मुखदा को देखकर बोले—अभी क्या आने की जल्दी थी वहाँ, दो-चार दिन और देख लेती। तब तक यह धन का सौंप उड़ गया होता। वह लौंडा ममता है, मुझे अग्ने वाल-बच्चों से धन प्यारा है। किसके लिए इसका सचय किया था? अग्ने लिए? तो बाल-बच्चों को क्यों जन्म दिया? उसी लौंडे को जो आज मेरा शत्रु बना हुआ है, छाती से लगाये क्यों ओझे-स्थानों, वैदो-हकीमों के पास दौड़ा फिरा? खुद कभी अच्छा नहीं खाया, अच्छा नहीं पहना, किमके लिए? कृष्ण बना, बेईमानी की, दूसरों की, खुशामद की, अपनी आत्मा की हत्या की, किसके लिए? जिसके लिए चोरी की, वह आज मुझे चोर कहता है।  
मुखदा सिर झुकाये खड़ी रोती रही।

बालाजी ने फिर कहा—मैं जानता हूँ, जिसे ईश्वर ने हाथ दिये हैं, वह दूसरों का मुहताज नहीं रह सकता। इतना मूर्ख नहीं हूँ; लेकिन मा-बाप की कामना तो यही होती है, कि उनकी सन्तान को कोई कष्ट न हो। जिस तरह उन्हें मरना पड़ा, उसी तरह उनकी सन्तान को मरना न पड़े। जिस तरह उन्हें धक्के खाने पड़े, कर्म-अकर्म सब करने पड़े, वे कठिनाइयों उनकी सन्तान को न झेलनी पड़े। दुनिया उन्हें लोभी, स्वार्थी कहती है, उनको परवाह नहीं होती; लेकिन जब अपनी ही सन्तान अपना अनादर करे, तब सौँचो, अभागो शत्रु के दिल पर क्या बीतती है। उसे मालूम होता है, सारा जीवन निष्फल हो गया। जो विशाल भवन एक-एक ईंट जोड़कर खड़ा किया था, जिसके लिए क्वार की धूल, और माध की वर्षा सब झेली, वह ढह गया, और उसके ईंट-पत्थर सामने

बिखरे पड़े हैं। वह घर नहीं ढह गया, वह जीवन ढह गया। सपूर्ण जीवन की कामना ढह गई।

सुखदा ने बालक को नैना की गोद से लेकर ससुर की चारपाई पर मुला दिया और पङ्खा झलने लगी। बालक ने बड़ी-बड़ी सजग आँखों से बूढ़े दादा की मूँछें देखीं, और उनके यहाँ रहने का कोई विशेष प्रयोजन न देखकर उन्हें उखाड़कर फेंक देने के लिए उद्यत हो गया। दोनो हाथों से मूँछें पकड़कर खींचीं। लालाजी ने 'सी-सी' तो की; पर बालक के हाथों को हटाया नहीं। हनुमान ने भी इतनी निर्दयता से लंका के उद्यानों का विध्वंस न किया होगा। फिर भी लालाजी ने बालक के हाथों से मूँछें नहीं छुड़ाईं। उनकी कामनाएँ जो पड़ी पड़ियों रगड़ रही थीं, इस स्पर्श से जैसे संजीवनी पा गईं। उस स्पर्श में कोई ऐसा प्रसाद, कोई ऐसी विभूति थी! उसके रोम-रोम में समाया हुआ बालक जैसे मथित होकर नवनीत की भाँति प्रत्यक्ष हो गया हो।

दो दिन सुखदा अपने नये घर न गई; पर अमरकान्त पिता को देखने एक बार भी न आया। सिल्लों भी सुखदा के साथ चली गई थी। शाम को आता, रोटियाँ पकाता, खाता और काग्रेस दफ्तर या नौजवान-सभा के कार्यालय में चला जाता। कभी किसी आम जलसे में बोलता, कभी चन्दा उगाहता।

तीसरे दिन लालाजी उठ बैठे। सुखदा दिन भर तो उनके पास रही। सन्ध्या-समय उनसे विदा माँगी। लालाजी स्नेह-भरी आँखों से देखकर बोले— मैं जानता कि तुम मेरी तामारदारी ही के लिए आई हो, तो दस-पाँच दिन पड़ा रहता बहू। मैंने तो जान-बूझकर कोई अपराध नहीं किया; लेकिन कुछ अनुचित हुआ हो, तो उसे क्षमा करा।

सुखदा का जी हुआ मान त्याग दे; पर इतना कष्ट उठाने के बाद जब अपनी गृहस्थी कुछ-कुछ जम चली थी, यहाँ आना कुछ अच्छा न लगता था। फिर, वहाँ वह स्वामिनी थी। घर का संचालन उसके अधीन था। वहाँ की एक-एक वस्तु में अपमान भरा हुआ था। एक-एक तृण में उसका स्वामिमान झलक रहा था। एक-एक वस्तु में उसका त्याग, उसका अनुराग अकित था। एक-एक वस्तु पर उसकी आत्मा की छाप थी, मानो उसकी आत्मा ही प्रियक्ष हो गई हो। यहाँ की कोई वस्तु उसके अभिमान की वस्तु न थी; उसकी स्वामिनी

कल्पना सब कुछ होने पर भी तुष्टि का आनन्द न पाती थी। पर लालाजी को समझाने के लिए किमी युक्ति की ज़रूरत थी। बोली—यह आप क्या कहते हैं दादा, हम लोग आपके बालक हैं। आप जो कुछ उपदेश या ताड़ना देंगे, वह हमारे ही भूल के लिए देंगे। मेरा जी तो जाने को नहीं चाहता; लेकिन अकेले मेरे चले आने से क्या होगा। मुझे खुद शर्म आती है कि दुनिया क्या कह रही होगी। मैं जितना जल्द हो सकेगा, सबको घसीट लाऊँगी। जब तक आदमी कुछ दिन ठोकरें नहीं खा लेता, उसकी आँखें नहीं खुलतीं। मैं एक बार रोज़ आकर आपका भोजन बना जाया करूँगी। कभी बीबी चली आयँगी, कभी मैं चली आऊँगी।

उस दिन से सुखदा का यही नियम हो गया। वह सबेरे यहाँ चली आती और लालाजी को भोजन कराके लौट जाती। फिर खुद भोजन करके बालिका-विद्यालय चली जाती। तीसरे पहर जब अमरकान्त खादी बेचने चला जाता, तो वह नैना को लेकर फिर आ जाती और दो-तीन घंटे रहकर चली जाती। कभी-कभी खुद रेणुका के पास जाती, तो नैना को यहाँ भेज देती। उसके स्वामि-मान में कोमलता थी, अगर कुछ जलन थी, तो वह कब की शीतल हो चुकी थी। बुद्ध पिता को कोई कष्ट हो, यह उससे न देखा जाता था।

इन दिनों उसे जो बात सबसे ज्यादा खटकती थी, वह अमरकान्त का सिर पर खादी लादकर चलना था। वह कई बार इस विषय पर झगड़ा कर चुकी थी; पर उसके कहने से वह और ज़िद पकड़ लेते थे। इसलिए कहना-सुनना छोड़ दिया था; पर एक दिन घर जाते समय उसने अमरकान्त को खादी का गट्ठर लिये देख लिया। उस समय महल्ले की एक महिला भी उसके साथ थी। सुखदा मानो धरती में गड़ गई।

अमर ज्यों ही घर आया, उसने यही विषय छेड़ दिया—माझूम तो हो गया, कि तुम बड़े सत्यवादी हो। दूसरों के लिए भी कुछ रहने दोगे, या सब तुम्हीं ले लोगे। अब तो संसार में परिश्रम का महत्व सिद्ध हो गया। अब तो बकचा लादना छोड़ो। तुम्हें शर्म न आती हो; लेकिन तुम्हारी इज्जत के साथ मेरी इज्जत भी तो बँधी हुई है। तुम्हें कोई अधिकार नहीं है, कि तुम यों मुझे अपमानित करते फिरो।

अमर तो कमर कसे तैयार था ही। बोला—यह तो मैं जानता हूँ कि मेरा अधिकार कहीं कुछ नहीं है; लेकिन क्या यह पूछ सकता हूँ कि तुम्हारे अधिकारों की भी कहीं सीमा है, या वह असीम है?

मैं ऐसा कोई काम नहीं करती, जिसमें तुम्हारा अपमान हो।'

'अगर मैं कहूँ कि जिस तरह मेरे मज़दूरी करने से तुम्हारा अपमान होता है, उसी तरह तुम्हारे नौकरी करने से मेरा अपमान होता है, तो शायद तुम्हें विश्वास न आयेगा।'

'तुम्हारे मान-अपमान का काँटा संसार-भर से निराला हो, तो मैं लाचार हूँ।

'मैं संसार का गुलाम नहीं हूँ। अगर तुम्हें वह गुलामी पसन्द है, तो शौक से करो। तुम मुझे मज़दूर नहीं कर सकतीं।

'नौकरी न करूँ, तो तुम्हारे रुपये-बीस आने रोज में घर का खर्च निभेगा?

'मेरा खयाल है, कि इस मुल्क में नब्बे फ़ी-सदी आदमियों को इससे भी कम में गुज़ार करना पड़ता है।'

'मैं उन नब्बे फ़ी सदीवालों में नहीं, शेष दस फ़ी-सदीवालों में हूँ। मैंने तुमसे अंतिम बार कह दिया कि तुम्हारा बकचा ढोना मुझे असह्य है और अगर तुमने न माना, तो मैं अपने हाथों से वह बकचा ज़मीन पर गिरा दूँगी। इससे ज्यादा मैं कुछ कहना या सुनना नहीं चाहती।'

इधर डेढ़ महीने से अमरकान्त सकीना के घर न गया था। याद उसकी रोज़ आती; पर जाने का अवसर न मिलता। पन्द्रह दिन गुज़र जाने के बाद उसे शर्म आने लगी, कि वह पूछेगी—इतने दिन क्यों नहीं आये, तो क्या जवाब दूँगा। इस शर्मा-शर्मी में वह एक महीना और न गया। यहाँ तक कि आज सकीना ने उसे एक कार्ड लिखकर खैरियत पूछी थी और फुरसत हो, तो दस मिनट के लिए बुलाया था। आज अम्माजान बिरादरी में जानेवाली थीं। बात चीत करने का अच्छा मौका था। इधर अमरकान्त भी इस जीवन से ऊब उठा था। सुखदा के साथ जीवन कभी सुखी नहीं हो सकता, इधर इन डेढ़-दो महीनों में उसे काफ़ी परिचय मिल गया था। वह जो कुछ है, वही रहेगा, ज्यादा तब-दील नहीं हो सकता। सुखदा भी जो कुछ है, वही रहेगी। फिर सुखी जीवन की आशा कहाँ? दोनों की जीवन्-धारा अलग, आदर्श अलग, मनोभाव अलग।

केवल विवाह-प्रथा की मर्यादा निभाने के लिए वह अपना जीवन धूल में नहीं मिला सकता, अपनी आत्मा के विकास को नहीं रोक सकता। मानव-जीवन का उद्देश्य कुछ और भी है, खाना कमाना और मर जाना नहीं।

वह भोजन करके आज कांग्रेस-दफ्तर न गया। आज उसे अपनी ज़िन्दगी की सबसे महत्वपूर्ण समस्या को हल करना था। इसे अब वह और नहीं टाल सकता। बदनामी की क्या चिन्ता। दुनिया अन्धी है और दूसरों को अन्धा बनाये रखना चाहती है। जो खुद अपने लिए नई राह निकालेगा, उसपर सकीर्ण विचारवाले हँसें तो क्या आश्चर्य। उसने खदर की दो साड़ियाँ उसे भेंट देने के लिए ले लीं और लुका हुआ जा पहुँचा।

सकीना उसकी राह देख रही थी। कुण्डी खटकते ही द्वार खोल दिया और हाथ पकड़कर बोली—तुम तो मुझे भूल ही गये। इसी का नाम मुहब्बत है ?

अमर ने लज्जित होकर कहा—यह बात नहीं है सकीना। एक लहमे के लिए भी तुम्हारी याद दिल से नहीं उतरती ; पर इधर बड़ी परेशानियों में फँसा रहा।

‘मैंने सुना था। अम्मा कहती थीं। मुझे यकीन न आता था, कि तुम अपने अब्बाजान से अलग हो गये। फिर यह भी सुना, कि तुम सिर पर खदर लादकर बेचते हो। मैं तो तुम्हें कभी सिर पर बोझ न लादने देती। मैं वह गठरी अपने सिर पर रखती और तुम्हारे पीछे-पीछे चलती। मैं यहाँ आराम से पड़ी थी और तुम इस धूप में कपड़े लादे फिरते थे। मेरा दिल तड़प-तड़प-कर रह जाता था।’

कितने प्यारे, मीठे शब्द थे ! कितने कोमल, स्नेह में डूबे हुए ! सुखदा के सुख से भी कभी यह शब्द निकले ? वह तो केवल शासन करना जानती है ! उसको अपने अन्दर ऐसी शक्ति का अनुभव हुआ, कि वह उसका चौगुना बोझ लेकर चल सकता है ; लेकिन वह सकीना के कोमल हृदय को आघात नहीं पहुँचायेगा। आज से वह गट्ठर लादकर नहीं चलेगा। बोला—दादा की खुदश-रजी पर दिल जल रहा था सकीना ! वह समझते होंगे, मैं उनकी दौलत का भूखा हूँ। मैं उन्हें और उनके दूसरे भाइयों को दिखाना चाहता था, कि मैं कड़ी-से-कड़ी मेहनत कर सकता हूँ। दौलत की मुझे परवाह नहीं है। सुखदा

उस दिन मेरे साथ आई थी ; लेकिन एक दिन दादा ने झूठ-मूठ कहला दिया, मुझे खुशवार हाँ गया है । वस वहाँ पहुँच गई । तबसे दोनों वक्त उनका खाना पकाने जाता है ।

सकीना ने सरलता से पूछा—तो क्या यह भी तुम्हें बुरा लगता है ? बूढ़े आदमी अकेले घर में पड़े रहते हैं । अगर वह चली जाती है, तो क्या बुराई करती है । उनकी इस बात से तो मेरे दिल में उनकी इज्जत हो गई ।

अमर ने खिसियाकर कहा—यह शराफ़त नहीं है सकीना, उनकी दौलत है ; मैं तुमसे सच कहता हूँ । जिसने कभी झूठों मुझसे नहीं पूछा, तुम्हारा जी कैसा है, वह उनकी बीमारी की ख़बर पाते ही बेक़रार हो जाय, यह बात समझ में नहीं आती । उनकी दौलत उसे खींच ले जाती है, और कुछ नहीं । मैं अब इस नुमाइश की ज़िन्दगी से तंग आ गया हूँ सकीना । मैं सच कहता हूँ, पागल हो जाऊँगा । कभी-कभी जी में आता है, सब छोड़-छाड़कर भाग जाऊँ, ऐसी जगह भाग जाऊँ, जहाँ लोगों में आदमियत हो । आज तुम्हें फैसला करना पड़ेगा सकीना । चलो, कहीं छोटी-सी कुटी बना लें और खुदग़रजी की दुनिया से अलग मेहनत-मजदूरी करके ज़िन्दगी बसर करें । तुम्हारे साथ रहकर फिर मुझे किसी चीज़ की आरजू नहीं रहेगी । मेरी जान मुहब्बत के लिए तड़प रही है, उस मुहब्बत के लिए नहीं, जिसकी जुदाई में भी विमाल है ; बल्कि जिसकी विसाल में भी जुदाई है । मैं वह मुहब्बत चाहता हूँ, जिसमें ख़्वाहिश है, लज्जत है । मैं बोटल की सुख शराब पीना चाहता हूँ, शायरों की ख़याली शराब नहीं ।

उसने सकीना को छाती से लगा लेने के लिए अपनी तरफ़ खींचा । उसी वक्त द्वार खुला और पठानिन अन्दर आई । सकीना एक कदम पीछे हट गई । अमर भी जरा पीछे खिसक गया ।

सहसा उसने बात बनाई—आज तुम कहाँ चली गई थी अम्मा ? मैं यह साड़ियाँ देने आया था । तुम्हें मालूम तो होगा ही, मैं अब ख़दर बेचता हूँ ।

पठानिन ने साड़ियों का जोड़ा लेने के लिए हाथ नहीं बढ़ाया । उसका सखा, पिचका हुआ मुँह तमतमा उठा । सारी बुरियाँ, सारी सिकुड़ने जैसे भीतर की गर्मी से तन उठीं । गली-बुझी हुई आँखें जैसे जल उठीं । आँखें निकालकर बोली—होश में आ-छोकरे ! यह साड़ियाँ ले जा, अपनी बीबी, बहन को पहना,

यहाँ तेरी साड़ियों के भूखे नहीं हैं। तुझे शरीरफाड़ा और साफ़ दिल समझकर तुझमें अपनी शरीरी का दुखड़ा कहती थी। यह न जानती थी, कि तू ऐसे शरीरफाड़ा का वेष्टा होकर शोहदायन करेगा। वस अब मुँह न खोलना चुपचाप चला जा, नहीं आँखें निकलवा लूँगी। तू है किस घमण्ड में ? अभी एक इशारा कर दूँ, तो सारा महल्ला जमा हो जाय। हम शरीरफाड़े हैं, मुसीबत के मारे हैं, रोंटियों के मुहताज हैं। जानता है क्यों ? इसलिए कि हमें आवरू प्यारी है। खबरदार जो कभी इधर का रख किया ! मुँह में कालिख लगाकर चला जा !

अमर पर फालिज गिर गया, पहाड़ टूट पड़ा, वज्रपात हो गया। इन वाक्यों से उसके मनोभावों का अनुमान हम नहीं कर सकते। जिनके पास कल्पना है, वहीं कुछ अनुमान कर सकते हैं। वह जैसे संज्ञा-शून्य हो गया, मानो पाषाण-प्रतिमा हो। एक मिनट तक वह इसी दशा में खड़ा रहा। फिर दोनों-साड़ियाँ उठा ली और गाली खाये जानवर की भाँति सिर लटकाये, लड़खड़ाता हुआ द्वार की ओर चला।

सहसा सकीना ने उसका हाथ पकड़कर रोते हुए कहा—बाबूजी, मैं भी तुम्हारे साथ चलती हूँ। जिन्हें अपनी आवरू प्यारी है वह अपनी आवरू लेकर चार्टें। मैं वे-आवरू ही रहूँगी।

अमरकान्त ने हाथ छुड़ा लिया और आहिस्ता से बोले—जिन्दा रहेंगे, तो फिर मिलेंगे सकीना। इस वक्त जाने दो। मैं अपने होश में नहीं हूँ ?

यह कहते हुए उसने कुछ समझकर दोनों साड़ियाँ सकीना के हाथ में रख दीं और बाहर चला गया।

सकीना ने सिसकियाँ लेते हुए पूछा—तो आओगे कब ?

अमर ने पीछे फिरकर कहा—जब यहाँ मुझे लोंग शोहदा और कमीना न समझेंगे।

अमर चला गया और सकीना हाथों में साड़ियाँ लिये द्वार पर खड़ी अन्धकार में ताकती रही।

सहसा बुडिया ने पुकारा—अब आकर बैठेगी कि वहीं दरवाज़े पर खड़ी रहेगी। मुँह में कालिख तो लगा दी। अब और क्या करने पर लगी ?

सकीना ने क्रोध-भरी आँखों से देखकर कहा—अम्मा, आकबत से डरो,

क्यों किसी भले आदमी पर तोहमत लगाती हो। तुम्हें ऐसी बात मुँह से निकालते शर्म भी नहीं आती ! उनकी नेकियों का यह बदला दिया है तुमने ! तुम दुनिया में चिराग लेकर ढूँढ़ आओ, ऐसा शरीफ आदमी तुम्हे न मिलेगा।

पठानिन ने डाँट बताई—चुप रह वेहया कहीं की ! शर्माती नहीं, ऊपर से जवान चलाती है। आज घर में कोई मर्द होता, तो सिर काट लेता। मैं जाकर लाला से कहती हूँ। जब तक इस पाजी को शहर से न निकाल दूँगी, मेरा कलेजा न ठंडा होगा। मैं उसकी जिन्दगी शारत कर दूँगी।

सकीना ने निश्चांक भाव से कहा—अगर उनकी जिन्दगी शारत हुई तो मेरी भी शारत होगी इतना समझ लो।

बुढ़िया ने सकीना का हाथ पकड़कर इतने जोर से अपनी तरफ धसीटा कि वह गिरते-गिरते बची और उसी दम घर से बाहर निकलकर द्वार की जंजीर बन्द कर दी।

सकीना बार-बार पुकारती रही ; पर बुढ़िया ने पीछे फिरकर भी न देखा। वह बेजान बुढ़िया, जिसे एक-एक पग रखना दूभर था, इस वक्त आवेश में दौड़ी लाला समरकान्त के पास चली जा रही थी।

## १८

अमरकान्त गली के बाहर निकलकर सड़क पर आया। कहाँ जाय ? पाठानिन इसी वक्त दादा के पास जायगी, ज़रूर जायगी। कितनी भयंकर स्थिति होगी ! कैसा कुहराम मचेगा ! कोई धर्म के नाम को रोयेगा, कोई मर्यादा के नाम को रोयेगा। दगा, फरेब, जाल, विश्वासघात, हराम की कमाई, सब मुआफ़ हो सकती है। नहीं, उसकी सराहना होती है। ऐसे महानुभाव समाज के मुखिया बने हुए हैं। वेश्यागामियों और व्यभिचारियों के आगे लोग माथा टेकते हैं ; लेकिन शुद्ध हृदय और निष्कपट भाव से प्रेम करना निन्द्य है, अक्षम्य है। नहीं अमर घर नहीं जा सकता। घर का द्वार उसके लिए बन्द है। और वह घर था कब ? केवल भोजन और विश्राम का स्थान था। उससे किसे प्रेम है ?

वह एक क्षण के लिए ठिढ़क गया। सकीना उसके साथ चलने को तैयार

है, तो क्यों न उसे साथ ले ले। फिर लोग जी भरकर रोयें और पीटें और काँसें। आखिर यही तो वह चाहता था; लेकिन पहले दूर से जो पहाड़ टीला-सा नजर आता था, अब सामने देखकर उसपर चढ़ने की हिम्मत न होती थी। देश भर में कैसा हाहाकर मचेगा। एक म्युनिसिपल कमिश्नर एक मुसलमान लड़की को लेकर भाग गया। हरेक जवान पर यही चर्चा होगी। दादा शायद ज़हर खा ले। विरोधियों को तालियाँ पीटने का अवसर मिल जायगा। उसे टालस्टाय की एक कहानी याद आई, जिसमें एक पुरुष अपनी प्रेमिका को लेकर भाग जाता है; पर उसका कितना भीषण अन्त होता है। अमर खुद किसी के विषय में ऐसी खबर सुनता, तो उससे घृणा करता। मांस और रक्त से ढका हुआ कंकाल कितना सुन्दर होता है। रक्त और मांस का आवरण हट जाने पर वही कंकाल कितना भयंकर हो जाता है। ऐसी अफ़वाहें सुन्दर और सरस को मिटाकर बीमत्स को मूर्तिमान कर देती हैं। नहीं अमर अब घर नहीं जा सकता।

अकस्मात्, बच्चे की याद आ गई। उसके जीवन के अन्धकार में वही एक प्रकाश था। उसका मन उसी प्रकाश की ओर लपका। बच्चे की मोहिनी मूर्ति सामने आकर खड़ी हो गई।

किसी ने पुकारा—अमरकान्त, यहाँ कैसे खड़े हो ?

अमर ने पीछे फिरकर देखा तो सलीम। बोला—तुम किधर से ?

‘ज़रा चौक की तरफ़ गया था। यहाँ कैसे खड़े हो ? शायद माझूक से मिलने जा रहे हो।’

‘वहीं से आ रहा हूँ यार, आज तो ग़ज़ब हो गया। वह शैतान की खाला बुढ़िया आ गई। उसने ऐसी-ऐसी सलवातें सुनाईं कि बस कुछ न पूछो।’

दोनों साथ-साथ चलने लगे। अमर ने सारी कथा कह सुनाई।

सलीम ने पूछा—तो अब घर जाओगे ही नहीं ! यह हिमाकत है। बुढ़िया को बकने दो। हम सब तुम्हारी पाकदामिनी की गवाही देंगे मगर यार, हो तुम अहमक। बस और क्या कहूँ। बिच्छू का मन्त्र न जाने, साँप के मुँह में उँगली डाले। वही हाल तुम्हारा है। कहता था, उधर ज्यादा न आओ-जाओ। आखिर हुई वही बात। खैरियत हुई कि बुढ़िया ने मुहल्लेवालों को नहीं बुलाया, नहीं खून हाँ जाता।

अमर ने दार्शनिक भाव से कहा—खैर, जो कुछ हुआ अच्छा ही हुआ । अब तो यही जी चाहता है कि सारी दुनिया में अलग किसी गोशे में पड़ा रहूँ और कुछ खेती-बारी करके गुज़र करूँ । देख ली दुनिया, जी तंग आ गया ।

‘तो आखिर कहाँ जाओगे !’

‘कह नहीं सकता । जिधर तकदीर ले जाय ।’

‘मैं चलकर बुढ़िया को समझा दूँ !’

‘फ़ज़ूल है । शायद मेरी तकदीर में यही लिखा था । कभी खुशी न नसीब हुई और न शायद नसीब होगी । जब रो-रोकर ही मरना है, तो कहीं भी रो सकता हूँ ।’

‘चलो मेरे घर, वहाँ डाक्टर साहब को भी बुला लें, फिर सलाह करें । यह क्या कि एक बुढ़िया ने फटकार बताई और आम घर से भाग खड़े हुए । यहाँ तो ऐसी कितनी ही फटकारें सुन चुका ; पर कभी परवाह नहीं की ।’

‘मुझे तो मकीना का खयाल आता है कि बुढ़िया उसे कोस-कोस कर मार डालेगी ।’

‘आखिर तुमने उसमें ऐसी क्या बात देखी, जो लट्टू हो गये ?’

अमर ने छाती पर हाथ रखकर कहा—‘तुम्हें क्या बताऊँ भाई-जान । मकीना अमन और वफ़ा की देवी है । गूदड़ में यह रक्त कहाँ से आ गया, यह तो खुदा ही जाने ; पर मेरी ग़मनमयी ज़िन्दगी में वही चन्द लहमे यादगार है, जो उसके साथ गुज़रे । तुमसे इतनी ही अर्ज है कि ज़रा उसकी ख़बर लेते रहना । इस वक्त दिल की जो कैफ़ियत है, वह बयान नहीं कर सकता । नहीं जानता जिन्दा रहूँगा, या मरूँगा । नाव पर बैठा हूँ । कहाँ जा रहा हूँ, खबर नहीं । कय, कहाँ, नाव किनारे लगेगी, मुझे कुछ खबर नहीं, बहुत मुमकिन है मँझधार ही में डूब जाय । अगर जिन्दगी के तजरवे से कोई बात समझ में आई, तो यह कि संसार में किसी न्यायी ईश्वर का राज्य नहीं है । जो चीज़ जिसे मिलनी चाहिए, उसे नहीं मिलती । इसका उल्टा ही होता है । हम जंजीरों में जकड़े हुए हैं । खुद हाथ-पाँव नहीं हिला सकते । हमें एक चीज़ दे दी जाती है और कहा जाता है, इसके साथ तुम्हें ज़िन्दगी भर निवाह करना होगा । हमारा धर्म है कि उस चीज़ पर क़नायत करें । चाहे हमें उससे नफ़रत ही क्यों न हो । अगर हम अपनी

ज़िन्दगी के लिए कोई दूसरी राह निकालते हैं, तो हमारी गरदन पकड़ ली जाती है, हमें कुचल दिया जाता है। इसी को दुनिया इन्साफ़ कहती है। कम-से-कम मैं इस दुनिया में रहने के काबिल नहीं हूँ।

सलीम बोला—तुम लोग बैठे-बैठाये अपनी जान ज़हमत में डालने की फ़िक्कें किया करते हो, गाया ज़िन्दगी हजार-दो-हजार साल की है। घर में रुपये भरे हुए हैं, बाप तुम्हारे ऊपर जान देता है, बीबी परी जैसी बैठी हुई है, और आप एक जुलाहे की लड़की के पीछे घर-घर छोड़े भागे जा रहे हैं। मैं तो इसे पागलपन कहता हूँ। ज्यादा से ज्यादा यही तो होगा, कि तुम कुलकर जाओगे, यहाँ पड़े सोते रहेंगे। पर अंजाम दोनों का एक है। तुम रामनाम सत्त हो जाओगे मैं इन्नल्लाह राज़ेऊन !

अमर ने विषाद-भरे स्वर में कहा—जिस तरह तुम्हारी ज़िन्दगी गुज़री, उस तरह मेरी ज़िन्दगी भी गुज़रती, तो शायद मेरे भी यही ख़याल होता। मैं वह दरख़्त हूँ, जिसे कभी पानी नहीं मिला। ज़िन्दगी की वह उम्र, जब इन्सान को मुहब्बत की सबसे ज्यादा ज़रूरत होती है, बचपन है। उस वक्त पौधे को तरी मिल जाय, तो ज़िन्दगी भर के लिए उसकी जड़ें मजबूत हो जाती हैं। उस वक्त ख़ूराक न पाकर, उसकी ज़िन्दगी खुश्क हो जाती है। मेरी माता का उसी ज़माने में देहान्त हुआ और तबसे मेरी रूह को ख़ूराक नहीं मिली। वही भूख मेरी ज़िन्दगी है। मुझे जहाँ मुहब्बत का एक रेज़ा भी मिलेगा, मैं बेअख़ित-यार उसी तरफ़ जाऊँगा। कुदरत का अटल क़ानून मुझे उस तरफ़ ले जाता है। इसके लिए अगर मुझे कोई ख़तावार कहे, तो कहे। मैं तो खुदा ही को जिम्मेदार कहूँगा।

सलीम ने कहा—आओ, खाना तो खा लो। आख़िर कितने दिनों तक जला-बतन रहने का इरादा है ?

दोनों आकर कमरे में बैठे। अमर ने जवाब दिया—यहाँ अपना कौन बैठा हुआ है, जिसे मेरा दर्द हो। बाप को मेरी परवाह नहीं, शायद और खुश हों कि अच्छा हुआ बला टली। सुखदा मेरी सूरत से बेज़ार है। दोस्तों में ले-दे-के एक तुम हो। तुमसे कभी-कभी मुलाक़ात होती रहेगी। मा होती, तो शायद

उसकी मुहव्यत खींच लाती। तब जिन्दगी की यह रफ्तार ही क्यों होती। दुनिया में सबसे बदनसीब वह है, जिसकी मा मर गई हो।

अमरकान्त मा को याद करके रो पड़ा। मा का वह स्मृति-चित्र उसके सामने आया, जब वह उसे रोते देखकर गोद में उठा लेती थी, और माता के अंचल में सिर रखते ही निहाल हो जाता था।

सलीम ने अन्दर जाकर चुपके से अपने नौकर को लाला समरकान्त के पास भेजा कि जाकर कहना, अमरकान्त भागे जा रहे हैं। जल्दी चलिए। साथ लेकर फ़ौरन आना। एक मिनट की भी देर हुई, तो गोली मार दूँगा। फिर बाहर आकर उसने अमरकान्त को बातों में लगाया—लेकिन तुमने यह भी सोचा है, सुखदा देवी का क्या हाल होगा? मान लो, वह भी अपनी दिलव्रस्ती का कोई इन्तज़ाम कर लें? बुरा न मानना।

अमर ने इसे अनहोनी बात समझते हुए कहा—हिन्दू औरत इतनी बेहया नहीं होती।

सलीम ने हँसकर कहा—बस, आगया हिन्दूपन। अरे भाई जान इस मुआमले में हिन्दू और मुसलमान की कैद नहीं। अपनी-अपनी तबीयत हैं। हिन्दुओं में भी देवियाँ हैं, मुसलमानों में भी देवियाँ हैं। हरजाइयों भी दोनों ही में हैं। फिर तुम्हारी बीबी तो नई औरत है, पढ़ी-लिखी आज़ाद खयाल, सैर-सपाटे करने वाली, सिनेमा देखनेवाली, अखबार और नावेल पढ़नेवाली। ऐसी औरतों से खुदा की पनाह। यह यूँप की बरक़त है। आजकल की देवियाँ जो कुछ न कर गुज़रें वह थोड़ा है। पहले लैंडें पेशक़दमी किया करते थे। मरदों की तरफ़ से छेड़-छाड़ होती थी। अब ज़माना पलट गया है। अब स्त्रियों की तरफ़ से छेड़-छाड़ शुरू होती है।

अमरकान्त बेशर्मी से बोला—इसकी चिन्ता उसे हो, जिसे जीवन में कुछ सुख हो। जो जिन्दगी से बेज़ार है, उसके लिए क्या। जिसकी खुशी हो रहे, जिसकी खुशी हो जाय। मैं न किसी का गुलाम हूँ, न किसी को अपना-गुलाम बनाना चाहता हूँ।

सलीम ने परास्त होकर कहा—तो फिर हद हो गई। फिर क्यों न औरतों

का मिजाज़ आसमान पर चढ़ जाय । मेरा खून तो इस ख्याल ही से उबल आता है ।

‘औरतों को भी तो वेवफ़ा मरदों पर इतना ही क्रोध आता है !’

‘औरतों और मरदों के मिजाज़ में, जिस्म की बनावट में, दिल के जज़्बात में फ़र्क है । औरत एक ही होकर रहने के लिए बनाई गई है । मर्द आज़ाद रहने के लिए बनाया गया है ।’

‘यह मर्दों की खुदसारजी है ।’

‘जी नहीं, यह हैवानी ज़िन्दगी का वसूल है ।’

बहस में शाख़े निकलती गईं । विवाह का प्रश्न आया, फिर बेकारों की समस्या पर विचार होने लगा । फिर भोजन आ गया । दोनों खाने लगे ।

अभी दो-चार कौर ही खाये होंगे, कि दरवान ने लाला समरकान्त के आने की ख़बर दी । अमरकान्त झट मेज पर से उठ खड़ा हुआ, कुल्ला किया, अपने प्लेट मेज़ के नीचे छिपाकर रख दिये और बोला—इन्हें कैसे मेरी ख़बर मिल गई ? अभी तो इतनी देर भी नहीं हुई । ज़रूर बुढ़िया ने आग लगा दी ।

सलीम मुसकरा रहा था ।

अमर ने त्योरियाँ चढ़ाकर कहा—यह तुम्हारी शरारत मालूम होती है । इसीलिए तुम मुझे यहाँ लाए थे ? आख़िर क्या नतीजा होगा । मुफ्त की ज़िल्लत होगी मेरी । मुझे ज़लील कराने से तुम्हें कुछ मिल जायगा ? मैं इसे दोस्ती नहीं, दुश्मनी कहता हूँ ।

ताँगा द्वार पर रुका और लाला समरकान्त ने कमरे में कदम रखा ।

सलीम इस तरह लालाजी की ओर देख रहा था, जैसे पूछ रहा हो, मैं यहाँ रहूँ या जाऊँ । लालाजी ने उसके मन का भाव ताड़कर कहा—तुम खड़े क्यों हो बेटा, बैठ जाओ । हमारी और हाफ़िजजी की पुरानी दोस्ती है । उसी तरह तुम और अमर भाई-भाई हो । तुमसे क्या पर्दा है ? मैं सब सुन चुका हूँ लल्लू । बुढ़िया रोती हुई आई थी । मैंने बुरी तरह फटकारा । मैंने कह दिया, मुझे तेरी बात का विश्वास नहीं है । कि जिसकी स्त्री लक्ष्मी का रूप हो, वह क्यों चुड़ैलों के पीछे प्राण देता फिरेगा ; लेकिन अगर कोई बात ही है, तो उसमें घबड़ाने की कोई बात नहीं है बेटा ! भूल-चूक सज़्मी से होती है । बुढ़िया को दो-चार

सौ रुपये दे दिये जायेंगे। लड़की की किसी भले घर में शादी हो जायगी। चलो झगड़ा पाक हुआ। तुम्हें घर से भागने और शहर भर में दिंदोरा पीटने की क्या ज़रूरत है। मेरी परवाह मत करो; लेकिन तुम्हें ईश्वर ने बाल-बच्चे दिये हैं। सोचो, तुम्हारे चले जाने से कितने प्राणी अनाथ हो जायेंगे। स्त्री तो स्त्री ही है, वहन है, वह रो-रोकर मर जायगी। रेणुका देवी हैं, वह भी तुम्हीं लोगों के प्रेम से यहाँ पड़ी हुई हैं। जब तुम्हीं न होंगे, तो वह सुखदा को लेकर चली जायँगी, मेरा घर चौपट हो जायगा। मैं घर में अकेला भूत की तरह पड़ा रहूँगा। बेरा सलीम, मैं कुछ बेजा तो नहीं कह रहा हूँ? जो कुछ हो गया सो हो गया। आगे के लिए एहतियात रखो। तुम खुद समझदार हो, मैं तुम्हें क्या समझाऊँ। मन को कर्तव्य की डोरी से बाँधना पड़ता है; नहीं तो उसकी चंचलता आदमी को न जाने कहाँ लिये-लिये फिरे। तुम्हें भगवान् ने सब कुछ दिया है। कुछ घर का काम देखो, कुछ बाहर का काम देखो। चार दिन की ज़िन्दगी है, इसे हँस-खेलकर काट देना चाहिए। मारे-मारे फिरने से क्या फायदा।

अमर इस तरह बैठा रहा, मानो कोई पागल बक रहा है। आज तुम यह चिकनी-चुपड़ी बातें करके मुझे फाँसना चाहते हो? मेरी ज़िन्दगी तुम्हीं ने खराब की। तुम्हारे ही कारण मेरी यह दशा हुई। तुमने मुझे कभी अपने घर को घर न समझने दिया। तुम मुझे चक्की का चैल बनाना चाहते हो। वह अपने बाप का अदब उतना न करता था, जितना दबता था, फिर भी उसकी कई बार बीच में टोकने की इच्छा हुई। ज्यों ही लालाजी चुप हुए, उसने धृष्टता के साथ कहा—दादा, आपके घर में मेरा इतना जीवन नष्ट हो गया, अब मैं उसे और नष्ट नहीं करना चाहता। आदमी का जीवन केवल खाने और मर जाने के लिए नहीं होता, न धन-संचय उसका उद्देश्य है। जिस दशा में मैं हूँ, वह मेरे लिए असहनीय हो गई है। मैं एक नये जीवन का सूत्रपात करने जा रहा हूँ, जहाँ मजदूरी लज्जा की वस्तु नहीं। जहाँ स्त्री पति को केवल नीचे नहीं घसीटती, उसे पतन की ओर नहीं ले जाती; बल्कि उसके जीवन में आनन्द और प्रकाश का संचार करती है। मैं रुढ़ियों और मर्यादाओं का दास बनकर नहीं रहना चाहता। आपके घर में मुझे नित्य बाधाओं का सामना करना पड़ेगा और उसी संघर्ष

में मेरा जीवन समाप्त हो जायगा। आप टण्डे दिल से कह सकते हैं, आपके घर में सकीना के लिए स्थान है ?

लालाजी ने भीत नेत्रों से देखकर पूछा—किस रूप में ?

‘मेरी पत्नी के रूप में।’

‘नहीं, एक बार नहीं और सौ बार नहीं !’

‘तो फिर मेरे लिए भी आपके घर में स्थान नहीं है।’

‘और तो तुम्हें कुछ नहीं कहना है ?’

‘जी नहीं।’

लालाजी कुर्सी से उठकर द्वार की ओर बढ़े। फिर पलटकर बोले—बता सकते हो, कहाँ जा रहे हो ?

‘अभी तो कुछ ठीक नहीं है।’

‘जाओ, ईश्वर तुम्हें सुखी रखे। अगर कभी किसी चीज़ की ज़रूरत हो, तो मुझे लिखने में संकोच न करना।’

‘मुझे आशा है, मैं आपको कोई कष्ट न दूँगा।’

लालाजी ने सजल नेत्र होकर कहा—चलते-चलते घाव पर नमक न छिड़को, लल्लू ! बाप का हृदय नहीं मानता। कम-से-कम इतना तो करना कि कभी-कभी पत्र लिखते रहना। तुम मेरा मुँह न देखना चाहो, लेकिन मुझे कभी-कभी आने-जाने से न रोकना। जहाँ रहो, सुखी रहो, यही मेरा आशीर्वाद है।



## दूसरा भाग



उत्तर की पर्वतश्रेणियों के बीच एक छोटा-सा रमणीक पहाड़ी गाँव है। सामने गंगा किसी बालिका की भाँति हँसती-उछलती, नाचती-गाती, दौड़ती चली जाती है। पीछे ऊँचा पहाड़ किसी वृद्ध योगी की भाँति जटा बढ़ाये, श्याम, गंभीर, विचार-मग्न खड़ा है। यह गाँव मानो उसकी बाल-स्मृति है, आमोद-विनोद से रञ्जित, या कोई युवावस्था का सुनहरा, मधुर स्वप्न। अब भी उन स्मृतियों को हृदय में मुलाये हुए, उस स्वप्न को छाती से चिपकाये हुए है।

इस गाँव में मुश्किल से बीस-पच्चीस झोंपड़े होंगे। पत्थर के रोड़ों को तले-ऊपर रखकर दीवारें बना ली गई हैं। उनपर छपर डाल दिया गया है। द्वारों पर बनकट की टट्टियाँ हैं। उन्हीं काबुकों में उस गाँव की जनता अपने गाय-बैलों, भेड़-बकरियों को लिये अनन्त से विश्राम करती चली आती है।

एक दिन सन्ध्या समय एक साँवला-सा, दुबला-पतला, युवक, मोटा कुरता, जूँची धोती और चमरौचे जूते पहने, कंधे पर छटिया-डोर रखे, बगल में एक पोटली दबाये इस गाँव में आया और एक बुढ़िया से पूछा—क्यों माता, यहाँ एक परदेशी को रात भर का ठिकाना मिल जायगा ?

बुढ़िया सिर पर लकड़ी का एक गट्ठा रखे, एक बूढ़ी गाय को हार की ओर से हाँकती चली आती थी। युवक को सिर से पाँव तक देखा, पसीने में तर, सिर और मुँह पर गर्द जमी हुई, आँखें भूखी, मानो जीवन में कोई आश्रय ढूँढ़ता फिरता हो। दयाव्र' होकर बोली—यहाँ तो सब रैदास रहते हैं भैया !

अमरकान्त इसी भाँति महीनों से देहातों का चक्कर लगाता चला आ रहा है। लगभग पचास छोटे-बड़े गाँवों को वह देख चुका है, कितने ही आद-मियों से उसकी जान-पहचान हो गई है, कितने ही उसके सहायक हो गये हैं ; कितने ही भक्त बन गये हैं। नगर का वह सुकुमार युवक दुबला तो हो गया है; पर धूप और लू, आँधी और वर्षा, भूख और प्यास सहने की शक्ति उसमें प्रखर हो गई है। भावी जीवन की यही उसकी तैयारी है, यही तपस्या है। वह ग्रामवासियों की सरलता और सहृदयता, प्रेम और सन्तोष से मुग्ध हो गया है।

ऐसे सीधे-सादे, निष्कपट, मनुष्यों पर आये-दिन जो अत्याचार होते रहते हैं, उन्हें देखकर उसका खून खौल उठता है। जिस शान्ति की आशा उसे देहाती जीवन की ओर खींच लाई थी, उसका यहाँ नाम भी न था। घोर अन्याय का राज्य था और अमर की आत्मा इस राज्य के विरुद्ध झण्डा उठाये फिरती थी।

अमर ने नम्रता से कहा—मैं जात-याँत नहीं मानता, माताजी ! जो सच्चा है, वह चमार भी हो, तो आदर के योग्य हैं ; जो दगाबाज़, झूठा, लम्पट हो, वह बाह्मन भी हो, तो आदर के योग्य नहीं। लाओ, लकड़ियों का गट्ठा मैं लेता चलाँ ।

उसने बुढ़िया के सिर के गट्ठा उतारकर अपने सिर पर रख लिया।

बुढ़िया ने आशीर्वाद देकर पूछा—कहाँ जाना है बेटा ?

‘यों ही भाँगता-खाता हूँ माता, आना-जाना कहीं नहीं है। रात को सोने की जगह तो मिल जायगी ?’

‘जगह की कौन कमी है भैया, मन्दिर के चौतरे पर सो रहना। किसी साधु-सन्त के फेर में तो नहीं पड़ गये हो ? मेरा भी एक लड़का उनके जाल में फँस गया। फिर कुल पता न चला। अब तक कई लड़कों का बाप होता।’

दोनों गाँव में पहुँच गये। बुढ़िया ने अपनी झोंपड़ी की टट्टी खोलते हुए कहा—लाओ, लकड़ी रख दो यहाँ। थक गये हो, थोड़ा-सा दूध रखा है, पी लो। और सब गोरू तो मर गये बेटा ! यही गाय रह गई है। एक पाव भर दूध दे देती है। खाने को तो पाती नहीं, दूध कहाँ से दे।

अमर ऐसे सरल स्नेह के प्रसाद को अस्वीकार न कर सका। झोंपड़ी में गया, तो उसका हृदय काँप उठा। मानो दरिद्रता छाती पीट-पीटकर रो रही है। और हमारा उन्नत समाज विलास में मग्न है। उसे रहने को अँगला चाहिए, सवारी को मोटर। इस संसार का विध्वंस क्यों नहीं हो जाता ?

बुढ़िया ने दूध एक पीतल के कटोरे में उँडेल दिया और आप घड़ा उठाकर पानी लाने चली। अमर ने कहा—मैं खींचे लाता हूँ माता, रस्ती तो कुँएँ पर होगी ?

‘नहीं बेटा, तुम कहाँ जाओगे पानी भरने। एक रात के लिए आ गये, तो मैं तुमसे पानी भराऊँ ?’

बुढ़िया हाँ, हाँ, करती रह गई। अमरकान्त घड़ा लिये कुएँ पर पहुँच गया। बुढ़िया से न रह गया। वह भी उसके पीछे-पीछे गई।

कुएँ पर कई औरतें पानी खींच रही थीं। अमरकान्त को देखकर एक युवती ने पूछा—कोई पाहुने हैं क्या सलोनी काकी ?

बुढ़िया हँसकर बोली—पाहुने न होते, तो पानी भरने कैसे आते। तेरे घर ऐसा पाहुने आते हैं ?

युवती ने तिरछी आँखों से अमर को देखकर कहा—हमारे पाहुने तो अपने हाथ से पानी भी नहीं पीते काकी। ऐसे भोले-भाले पाहुने को मैं अपने घर ले जाऊँगी।

अमरकान्त का कलेजा धकू से हो गया। वह युवती वही मुन्नी थी, जो खून के मुकदमे में बरी हो गई थी। वह अब उतनी दुर्बल, उतनी चिन्तित नहीं है। रू में माधुर्य है, अंगों में विकास, मुख पर हास्य की मधुर छवि। आनन्द जीवन का तत्व है। वह अतीत की परवाह नहीं करता ; पर शायद मुन्नी ने अमरकान्त को नहीं पहचाना। उसकी सूरत इतनी बदल गई है। शहर का मुकुमार युवक देहात का मजदूर हो गया है।

अमर ने झंपते हुए कहा—मैं पाहुन नहीं हूँ देवी, परदेशी हूँ। आज इस गाँव में आ निकला। इस नाते सारे गाँव का अतिथि हूँ।

युवती ने मुस्कराकर कहा—तब एक-दो घड़ों से पिंड न छूटेगा। दो सौ घड़े भरने पड़ेगे, नहीं तो घड़ा इधर बढ़ा दो। छूट तो नहीं कहती काकी ?

उसने अमरकान्त के हाथ से घड़ा ले लिया और चट फंदा लगा, कुएँ में डाल, वात-की-वात में घड़ा खींच लिया।

अमरकान्त घड़ा लेकर चला गया, तो मुन्नी ने सलोनी से कहा—किसी भले घर का आदमी है काकी। देखा, कितना शर्माता था। मेरे यहाँ से अचार मँगवा लीजियो, आटा-वाटा तो हैं ?

सलोनी ने कहा—बाजरे का है, गेहूँ कहाँ से लाती ?

‘तो मैं आटा लिये आती हूँ। नहीं चलो दे दूँ। वहाँ काम-धन्धे में लग जाऊँगी, तो मुरति न रहेगी।’

मुन्नी को तीन साल हुए मुखिया का लड़का हरिद्वार से लाया था। एक

सप्ताह से एक धर्मशाले के द्वार पर जीर्ण दशा में पड़ी थी। बड़े-बड़े आदमी धर्मशाले में आते थे, सैकड़ों-हजारों दान करते थे ; पर हम दुखिया पर किसी को दया न आती थी। वह चमार युवक जूते बेचने गया था। इस पर उसे दया आ गई। गाड़ी पर लादकर घर लाया। दवा-दारू हाने लगी ; चौधरी बिगड़े, यह मुर्दा क्यों लाया ; पर युवक बराबर दौड़-धूप करता रहा। वहाँ डाक्टर-वैद्य कहाँ थे। भभूत और आशीर्वाद का भरोसा था। एक ओझे की तारीफ़ मुनी, मुर्दों को जिला देता है। रात को उसे बुलाने चला, चौधरी ने कहा—दिन होने दो तब जाना। युवक ने न माना, रात को ही चल दिया। गंगा चढ़ी हुई थी। उसे पार करके जाना था। सोचा तैरकर निकल जाऊँगा, कौन बहुत चौड़ा पाट है। सैकड़ों ही बार इस तरह आ-जा चुका था। निश्चिन्त पानी में घुस पड़ा ; पर लहरें तेज़ थीं, पाँव उखड़ गये, बहुत सँभालना चाहा ; पर न सँभल सका। दूसरे दिन दो कोस पर उसकी लाश मिली। एक चट्टान से चिमटी पड़ी थी। उसके मरते ही मुन्नी जी उठी और तब से यहीं है। यही घर उमका घर है। यहाँ उसका आदर है, मान है। वह अपनी जात-पाँत भूल गई, आचार-विचार भूल गई, और जैच जाति की ठकुराइन अछूतों के साथ अछूत बनकर आनन्दपूर्वक रहने लगी। वह घर की मालकिन थी। बाहर का सारा काम वह करती, भीतर की रसोई-पानी, कूटना-पीसना दोनों देवरानियाँ करती थीं। वह बाहरी न थी। चौधरी की बड़ी बहू हो गई थी।

सलोनी को ले जाकर मुन्नी ने एक थाल में आटा, अचार और दही रखकर दिया ; पर सलोनी को यह थाल लेकर घर में जाते लाज आती थी। पाहुना द्वार पर बैठा हुआ है। सोचेगा, इसके घर में आटा भी नहीं है ? जरा और अँधेरा हो जाय, तो जाऊँ।

मुन्नी ने पूछा—क्या सोचती हो काकी ?

‘सोचती हूँ, ज़रा और अँधेरा हो जाय तो जाऊँ। अपने मन में क्या कहेगा।’

‘चलो मैं पहुँचा देती हूँ। कहेगा क्या, क्या समझता है यहाँ धन्ना सेठ बसते हैं ? मैं तो कहती हूँ, देख लेना वह बाजरे की ही रोटियाँ खायेगा। गेहूँ की बुयेगा भी नहीं।’

दोनों पहुँचीं तो देखा अमरकान्त द्वार पर झाड़ू लगा रहा है। महीनों से झाड़ू न लगी थी। मात्स्य होता था, उलझे-बिखरे बालों पर कंधी कर दी गई है।

सलानी थाली लेकर जल्दी से भीतर चली गई। मुन्नी ने कहा—अगर ऐसी बेहमानी करोगे; तो यहाँ से कभी न जाने पाओगे।

उसने अमर के पास जाकर उसके हाथ से झाड़ू छीन ली। अमर ने कूड़े को पैरों से एक जगह बटोरकर कहा—मफ़ाई हो गई, तो द्वार कैसा अच्छा लगाने लगा।

‘कल चले जाओगे, तो यह बातें याद आवेंगी। परदेसियों का क्या विश्वास ? फिर इधर क्यों आओगे ?’

मुन्नी के मुख पर उदासी छा गई।

‘जब कभी इधर आना होगा, तो तुम्हारे दर्शन करने अवश्य आऊँगा। ऐसा सुन्दर गाँव मैंने नहीं देखा। नदी, पहाड़, जंगल, इसकी शोभा ही निराली है। जी चाहता है, यहीं रह जाऊँ और कहीं जाने का नाम न लूँ।’

मुन्नी ने उत्सुकता से कहा—तो यहीं रह क्यों नहीं जाते ?

मगर फिर कुछ सोचकर बोली—तुम्हारे घर में और लोग भी तो होंगे, वह तुम्हें यहाँ क्यों रहने देंगे ?

‘मेरे घर में ऐसा कोई नहीं है, जिसे मेरे मरने-जीने की चिन्ता हो। मैं संसार में अकेला हूँ।’

मुन्नी आग्रह करके बोली—तो यहीं रह जाओ, कौन भाई हो तुम ?

‘यह तो मैं बिलकुल भूल गया भाभी। जो बुलाकर प्रेम से एक रोटी खिला दे वही मेरा भाई है।’

‘तो कल मुझे आ लेने देना। ऐसा न हो, चुपके से भाग जाओ।’

अमरकान्त ने झोंपड़ी में आकर देखा, तो बुढ़िया चूल्हा जला रही थी। गीली लकड़ी, आग न जलती थी। पोपले मुँह में फूँक भी न थी। अमर को देखकर बोली—तुम यहाँ धुएँ में कहाँ आ गये बेटा, जाकर बाहर बैठो, यह चटाई उठो ले जाओ !

अमर ने चूल्हे के पास जाकर कहा—तू हट जा, मैं आग जलाये देता हूँ।

सलोनी ने स्नेहमय कठोरता से कहा—तू बाहर क्यों नहीं जाता । मरदों का तो इस तरह रसोई में घुसना अच्छा नहीं लगता ।

बुढ़िया डर रही थी, कि कहीं अमरकान्त दो प्रकार के आटे न देख ले । शायद वह उसे दिखलाना चाहती थी कि मैं भी गेहूँ का आटा खाती हूँ । अमर यह रहस्य क्या जाने । बोला—अच्छा तो आटा निकाल दे, मैं गूँध दूँ ।

सलोनी ने हैरान होकर कहा—तू कैसा लड़का है भाई ! बाहर जाकर क्यों नहीं बैठता ?

उसे वह दिन याद आये, जब उसके अपने बच्चे उसे अम्मा-अम्मा कहकर घेर लेते थे और वह उन्हें डाँटती थी । उस उजड़े हुए घर में आज एक दिया जल रहा था ; पर कल फिर वही अंधेरा हो जायगा वही सन्नाटा । इस युवक की ओर क्यों उसकी इतनी ममता हो रही थी ? कौन जाने कहाँ से आया है, कहाँ जायगा ; पर यह जानते हुए भी अमर का सरल बालकों का-सा निष्कपट व्यवहार, उसका बार-बार घर में आना और हरएक काम करने को तैयार हो जाना उसकी सूखी मातृ-भावना को सींचता हुआ-सा जान पड़ता था, मानो अपने ही सिधारे हुए बालकों की प्रतिध्वनि कहीं दूर से उसके कानों में आ रही है ।

एक बालक लालटेन लिये, कन्वे पर एक दरी रखे आया और दोनों चीजें उसके पास रखकर बैठ गया । अमर ने पूछा—दरी कहाँ से लाये ?

‘काकी ने तुम्हारे लिए भेजी है । वही काकी, जो अभी आई थी ।’

अमर ने प्यार से उसके सिर पर हाथ फेरकर कहा—अच्छा, तुम उनके भतीजे हो ? तुम्हारी काकी कभी तुम्हें मारती तो नहीं ?

बालक सिर हिलाकर बोला—कभी नहीं । वह तो हमें खेलाती हैं । दुरजन को नहीं खेलाती, वह बड़ा बदमाश है ।

अमर ने मुसकुराकर पूछा—कहाँ पढ़ने जाते हो ?

बालक ने नीचे का ओठ सिकोड़कर कहा—कहाँ जायँ, हमें कौन पढ़ाये । मदरसे में कोई जाने तो देता नहीं । एक दिन दादा हम दोनों को लेकर गये थे । पण्डितजी ने नाम लिख लिया ; पर हमें सबसे अलग बैठाते थे । सब लड़के हमें ‘चमार-चमार’ कहकर चिढ़ाते थे । दादा ने नाम कटा दिया ।

अमर की इच्छा हुई, चौधरी से जाकर मिले। कोई स्वाभिमानी आदमी मान्द्रस होता है। पूछा—तुम्हारे दादा क्या कर रहे हैं ?

बालक ने लालटेन से खेलते हुए कहा—बोतल लिये बैठे हैं। भुने चने धरे हैं। वम अभी चक-झक करेंगे, खूब चिल्लायेगे, किसी को मारेंगे, किसी को गालियाँ देंगे। दिन-भर कुछ नहीं बोलते। जहाँ बोतल चढ़ाई, कि बक चले।

अमर ने इस वक्त उनसे मिलना उचित न समझा।

सलोनी ने पुकारा—भैया, रोटी तैयार है, आओ गरम-गरम खा लो।

अमरकान्त ने हाथ-मुँह धोया और अन्दर पहुँचा। पीतल की थाली में रोटियाँ थीं, पथरी में दही, पत्ते पर अचार, लोटे में पानी रखा हुआ था। थाली पर बैठकर बोला—तुम भी क्यों नहीं खाती ?

‘तुम खा लो बेटा, मैं फिर खा लूँगी।’

‘नहीं, मैं यह न मानूँगा। मेरे साथ खाओ !’

‘रसोई’ जूटी हो जायगी कि नहीं ?’

‘हो जाने दो। मैं ही तो खानेवाला हूँ।’

‘रसोई’ में भगवान रहते हैं। उसे जूटी न करना चाहिए।’

‘तो मैं भी बैठा रहूँगा।’

‘भाई, तू तो बड़ा खराब लड़का है।’

रसोई’ में दूसरी थाली कहाँ थी। सलोनी ने हथेली पर बाजरे की रोटियाँ ले लीं और रसोई’ के बाहर निकल आई। अमर ने बाजरे की रोटियाँ देख लीं। बोला—यह न होगा काकी ! मुझे तो यह फुलके दे दिये, आप मजेदार रोटियाँ उड़ा रही हो।

‘तू क्या खायेगा बाजरे की रोटियाँ बेटा ! एक दिन के लिए आ पड़ा, तो बाजरे की रोटियाँ खिलाऊँ ?’

‘मैं तो मेहमान नहीं हूँ। यही समझ लो, कि तुम्हारा कोई खोया हुआ बालक आ गया है।’

‘पहले दिन उस लड़के की भी मेहमानी की जाती है। मैं तुम्हारी क्या मेहमानी करूँगी बेटा ! रूखी रोटियाँ भी कोई मेहमानी है ? न दारू, न शिकार।’

‘मैं तो दारु-शिकार छूता भी नहीं काकी ।’

अमरकान्त ने बाजरे की रोटियों के लिए ज्यादा आग्रह न किया ! बुढ़िया को और दुःख होता । दोनों खाने लगे । बुढ़िया यह बात सुनकर बोली—इस उमिर मैं तो भगतई नहीं अच्छी लगती बेटा ! यही तो खाने-पीने के दिन हैं । भगतई के लिए तो बुढ़ापा है ही ।

‘भगत नहीं हूँ काकी । मेरा मन नहीं चाहता ।’

‘मा-बाप भगत रहे होंगे ।’

‘हाँ, वह दोनों जने भगत थे ।’

‘अभी दोनों हैं न ?’

‘अम्मा तो मर गई’, दादा हैं । उनसे मेरी नहीं पटती ।’

‘तो घर से रूठकर आये हो ?’

‘एक बात पर दादा से कहा-सुनी हो गई । मैं चला आया ।’

‘घरवाली तो है न ?’

‘हाँ, वह भी है ।’

‘बेचारी रो-रोकर मरी जाती होगी । कभी चिट्ठी-पत्तर लिखते हो ?’

‘उसे भी मेरी परवाह नहीं है काकी ! बड़े घर की लड़की है । अपने भोग-विलास में मगन है । मैं कहता हूँ, चल किसी गाँव में खेती-बारी करें । उसे शहर अच्छा लगता है ।’

अमरकान्त भोजन कर चुका, तो अपनी थाली उठा ली और बाहर आकर मँजने लगा । सलोनी भी पीछे-पीछे आकर बोली—‘तुम्हारी थाली मैं मँज देती, तो छोटी हो जाती ?’

अमर ने हँसकर कहा—‘तो क्या मैं अपनी थाली मँजकर छोटा हो जाऊँगा ?’

‘यह तो अच्छा नहीं लगता कि एक दिन के लिए कोई आये तो थाली मँजने लगे । अपने मन में सोचते होगे, कहाँ इस भिखारिन के घर ठहरा ।’

अमरकान्त के दिल पर चोट न लगे, इसलिए वह मुसकुराई ।

अमर ने मुग्ध होकर कहा—‘भिखारिन के सरल, पवित्र स्नेह ने जो दुःख मिटा वह माता की गोद के सिवा और कहीं नहीं मिल सकता था काकी !’

उसने थाली धो-धाकर रख दी और दरी बिछाकर ज़मीन पर लेटने ही जा रहा था, कि पन्द्रह-बीस लड़कों का एक दल आकर खड़ा हो गया। दो-तीन लड़कों के सिवा और किसी की देह पर सावित कपड़े न थे। अमरकान्त कुतूहल से उठ बैठा, मानो कोई तमाशा होनेवाला है।

जो बालक अभी दरी लेकर आया था, आगे बढ़कर बोला—इतने लड़के हैं हमारे गाँव में। दो-तीन लड़के नहीं आये, कहते थे वह कान काट लेंगे।

अमरकान्त ने उठकर उन सभी को एक कतार में खड़ा किया और एक-एक का नाम पूछा। फिर बोले—तुममें जो रोज़ हाथ-मुँह धोता है, अपना हाथ उठाये।

किसी लड़के ने हाथ न उठाया। यह प्रश्न किसी की समझ में न आया। अमर ने आश्चर्य से कहा—ए! तुममें से कोई रोज़ हाथ-मुँह नहीं धोता? सभी ने एक-दूसरे की ओर देखा। दरीवाले लड़के ने हाथ उठा दिया। उसे देखते ही दूसरों ने भी हाथ उठा दिये।

अमर ने फिर पूछा—तुममें से कौन-कौन लड़के रोज़ नहाते हैं? हाथ उठाये।

पहले किसी ने हाथ न उठाया। फिर एक-एक करके सभी ने हाथ उठा दिये। इसलिए नहीं कि सभी रोज़ नहाते थे; बल्कि इसलिए कि वह दूसरों से पीछे न रहें।

सलोनी खड़ी थी। बोली—तू तो महीने-भर में भी नहीं नहाता रे जंगलिया! तू क्यों हाथ उठाये हुए है?

जंगलिया ने अपमानित होकर कहा—तो गूदड़ ही कौन रोज़ नहाते हैं। भुलई, पुन्नू, घसीटे, कोई भी तो नहीं नहाता।

सभी एक-दूसरे की कलई खोलने लगे।

अमर ने डाँटा—अच्छा, आपस में लड़ो मत। मैं एक बात पूछता हूँ, उसका जवाब दो। रोज़ मुँह-हाथ धोना अच्छी बात है या नहीं?

सभी ने कहा—अच्छी बात है।

—कौन कहाना?

‘सभी ने कहा—अच्छी बात है।’

‘मुँह से कहते हों या दिल मे ?’

‘दिल मे ।’

‘बम जाओ । मे दस-पाँच दिन में फिर आऊँगा और देखूँगा कि किन लड़कों ने झूठा वादा किया था, किनने सच्चा ।

लड़के चले गये, तो अमर लेटा । तीन महीने से लगातार घूमते-घूमते उसका जी ऊब उठा था । कुछ विश्राम करने का जी चाहता था । क्यों न वह इसी गाँव में टिक जाय ? यहाँ उसे कौन जानता है । यहीं उसका छोटा-सा घर बन गया । सकीना उस घर में आ गई, गाय-बैल और अन्त में नाद भी आ गई ।

## २

अमरकान्त सवेरे उठा, मुँह-हाथ धोकर गंगा-स्नान किया और चौधरी से मिलने चला । चौधरी का नाम गूदड़ था । इस गाँव में कोई ज़मींदार न रहता था । गूदड़ का द्वार ही चौपाल का काम देता था । अमर ने देखा, नीम के पेड़ के नीचे एक तख्त पड़ा हुआ है । दो-तीन पुआल के गद्दे । गूदड़ की उम्र साठ कैलगभग थी ; मगर अभी तक टाठा था । उसके सामने उसका बड़ा लड़का पयाग बैठा एक जूता सी रहा था । दूसरा लड़का काशी बैलों को सानी-पानी कर रहा था । मुन्नी गोबर निकाल रही थी । तेजा और दुर्जन दोनों दौड़-दौड़ कुएँ से पानी ला रहे थे । ज़रा पूरब की ओर हटकर दो औरतें बरतन मँज रही थीं । यह दोनो गूदड़ की बहुएँ थीं ।

अमर ने चौधरी को राम-राम किया—और एक पुआल की गद्दी पर बैठ गया । चौधरी ने पितृभाव से उसका स्वागत किया—मझे में खाट पर बैठो भैया ! मुन्नी ने रात ही कहा था । अभी आज तो नहीं जा रहे हो ? दो-चार दिन रहो, फिर चले जाना । मुन्नी तो कहती थी, तुमको कोई काम मिल जाय, तो यहीं टिक जाओगे ।

अमर ने सकुचाते हुए कहा—हाँ, कुछ विचार तो ऐसा मन में जाता है—  
गूदड़ ने नारियल से धुआँ निकालकर कहा—काम की कौन कमी है । घास

भी कर लो, तो रुपये रोज़ की मजूरी हो जाय। नहीं जूते का काम है। तल्लियाँ बनाओ, चरसे बनाओ, मेहनत करनेवाला आदमी भूखों नहीं मरता। घेली की मजूरी कहीं नहीं गई।

यह देखकर कि अमर को इन दोनों में कोई तजवीज़ पसन्द नहीं आई, उसने एक तीसरी तजवीज़ पेश की—खेती-बारी की इच्छा हो तो खेती कर लो। सलोनी भाभी के खेत हैं। तब तक वही जोतो।

पयाग ने सूजा चलाते हुए कहा—खेती के झंझट में न पड़ना भैया। चाहे खेत में कुछ हो या न हो, लगान ज़रूर दो। कभी ओंला पाला, कभी सूखा-बूड़ा। एक-न-एक बला सिर पर सवार रहती है। उस पर कहीं बैल मर गया या खलिहान में आग लग गई, तो सब कुछ स्वाहा। घास सबसे अच्छी। न किसी के नौकर न चाकर, न किसी का लेना न देना, सबेरे खुरपी उठाई और दोपहर तक लौट आये।

काशी बोला—मजूरी, मजूरी है; किसानी, किसानी है। मजूर लाख हो, तो मजूर ही कहलायेगा। सिर पर घास लिये जा रहे हैं। कोई उधर से पुकारता है—ओ घासवाले! कोई उधर से। किसी की मेढ़ पर घास कर लो, तो गालियाँ मिले। किसानों में मरजाद है।

पयाग का सूजा चलना बन्द हो गया—मरजाद लेके चाटो। इधर-उधर से कमा के लाओ, वह भी खेती में झोंक दो।

चौधरी ने फैसला किया—घाटा-नफा तो हरेक रोज़गार में है भैया! बड़े-बड़े सेटों का दिवाला निकल जाता है। खेती के बराबर कोई रोज़गार नहीं, जो कमाई और तकदीर अच्छी हो। तुम्हारे यहाँ भी नजर-नजराने का यही हाल है भैया?

अमर बोला—हाँ, दादा, सभी जगह यह हाल है; कहीं ज्यादा, कहीं कम। सभी शरीबों का लहू चूसते हैं।

चौधरी ने सन्देह का सहारा लिया—भगवान् ने छोटे-बड़े का भेद क्यों लगा दिया, इसका मरम समझ में नहीं आता। उसके तो सभी लड़के हैं। फिर सबको ~~सब~~ सब से क्यों नहीं देखता।

पयाग ने शंका-समाधान की—पूरब जनम का संस्कार है। जिसने जैसे कर्म किये, वैसे फल पा रहा है।

चौधरी ने खंडन किया—यह सब मन को समझाने की बातें हैं बेटा, जिसमें शरीरों की अपनी दशा पर सन्तोष रहे और अमीरों के राग-रंग में किसी तरह की बाधा न पड़े। लोग समझते रहें, कि भगवान् ने हमको शरीर बना दिया, आदमी का क्या दोष ; पर यह कोई न्याय नहीं है कि हमारे बाल-बच्चे तक काम में लगे रहें और पेट-भर भोजन न मिले और एक-एक अफसर को दस-दस हजार की तलब मिले। दस तोड़े रुपये हुए। गधे से भी न उठें।

अमर ने मुसकराकर कहा—तुम तो दादा नारितक हो।

चौधरी ने दीनता से कहा—बेटा, चाहे नास्तिक कहो, चाहे मूर्ख कहो ; पर दिल पर चोट लगती है, तो मुँह से आह निकलती ही है। तुम तो पढ़े-लिखे हो ज़ी ?

‘हाँ, कुछ पढ़ा तो है।’

‘अंग्रेज़ी तो न पढ़ी होगी ?’

‘नहीं, कुछ अंग्रेज़ी भी पढ़ी है।’

चौधरी प्रसन्न होकर बोले—तब तो भैया, हम तुम्हें न जाने देंगे। बाल-बच्चों को बुला लो और यहीं रहो। हमारे बाल-बच्चे भी कुछ पढ़ जायेंगे। फिर शहर भेज देंगे। वहाँ जात-बिरादरी कौन पूछता है। लिखा दिया—हम छत्तरी हैं।

अमर मुसकराया—और जो पीछे से खुल गया ?

चौधरी का जवाब तैयार था—तो हम कह देंगे, हमारे पुरखुज छत्तरी थे, हालाँकि अपने को छत्तरी-वंस कहते लाज आती है। सुनते हैं, छत्तरी लोगों ने मुसलमान बादशाहों को अपनी बेष्टियाँ ब्याही थीं। अभी कुछ जलपान तो न किया होगा भैया ? कहाँ गया तेजा ! जा बहू से कुछ जलपान करने को ले आ। भैया, भगवान् का नाम लेकर यहीं टिक जाओ। तीन-चार बीघे सलोनी के पास हैं। दो बीघे हमारे साझे में कर लेना। इतना बहुत है। भगवान् दें तो खाये न चुके।

लेकिन जब सलोनी बुलाई गई और उससे चौधरी ने गढ़ पस्ताव किया,

तो वह बिचक उठी। कठोर मुद्रा से बोली—तुम्हारी संशा है, अपनी ज़मीन इनके नाम करा दूँ और मैं हवा खाऊँ, यही तो ?

चौधरी ने हँसकर कहा—नहीं-नहीं, ज़मीन तेरे ही नाम रहेगी पगली। यह तो खाली जातेगे। यही समझ ले कि तू इन्हें बटाई पर दे रही है।

सलोनी ने कानों पर हाथ रखकर कहा—भैया, अपनी जगह-ज़मीन मैं किमी के नाम नहीं लिखती। यों हमारे पाहुने हैं, दो-चार-दस दिन रहें। मुझसे जो कुछ होगा, सेवा-सत्कार करूँगी। तुम बटाई पर लेते हो, तो ले लो। जिसको कमी देखा न मुना, न जान न पहचान, उसे कैसे बटाई पर दे दूँ !

पयाग ने चौधरी की ओर तिरस्कार भाव से देखकर कहा—भर गया मन या अभी नहीं। कहते हो औरतें मूर्ख होती हैं। यह चाहे हमको-तुमको खड़े-खड़े बेच लायें। सलोनी काकी मुंह ही की मीठी हैं।

सलोनी तितक उठी—हाँ जी, तुम्हारे कहने से अपने पुरुषों की ज़मीन छोड़ दूँ। मेरे ही पेट का लड़का, मुझी का चराने चला है !

काशी ने सलोनी का पक्ष लिया—ठीक तो कहती है, वे जाने-सुने आदमी को अपनी ज़मीन कैसे सौंप दे।

अमरकान्त को इस विवाद में दार्शनिक आनन्द आ रहा था। मुसकियाकर बोला—हाँ दादी, तुम ठीक कहती हो। परदेशी आदमी का क्या भरोसा ?

मुन्नी भी द्वार पर खड़ी यह बातें सुन रही थी। बोली—पगला गई हो क्या काकी ? तुम्हारे खेत कोई सिर पर उठा ले जायगा ? फिर हम लोग तो हैं ही। जब तुम्हारे साथ कोई कपट करेगा, तो हम पूछेंगे नहीं ?

किसी भड़के हुए जानवर को बहुत-से आदमी घेरने लगते हैं, तो वह और भी भड़क जाता है। सलोनी समझ रही थी, यह सब-के-सब मिलकर मुझे लुटवाना चाहते हैं। एक बार नहीं करके, फिर हों न की। बेग से चल खड़ी हुई।

पयाग बोला—चुड़ैल है चुड़ैल !

अमर ने खिसियाकर कहा—तुमने नाहक उससे कहा दादा ! मुझे क्या, यह गाँव न सही और गाँव सही।

~~मुन्नी ने~~ चेहरा फ़क़ हो गया।

गूदड़ बोले—नहीं भैया, किसी बातें करते हो तुम ! मेरे साझीदार बनकर



कथा कह रहा है। सभी लड़के कितने प्रसन्न हैं। उनके पीले चेहरे चमक रहे हैं, आँखें जगमगा रही हैं। ज्ञायद वे भी अभिमन्यु-जैसे वीर, वैसे ही कर्तव्य-परायण होने का स्वप्न देख रहे हैं। उन्हें क्या मालूम, एक दिन उन्हें दुर्योधनों और जरासन्धों के सामने घुटने टेकने पड़ेंगे; माथे रगड़ने पड़ेंगे, कितनी बार वे चक्रव्यूहों से भागने की चेष्टा करेंगे, और भाग न सकेंगे।

गूढ़ चौधरी चौपाल में बोटल और कुंजी लिये कुछ देर तक विचार में डूबे बैठे रहे। फिर कुंजी फेंक दी। बोटल उठाकर आले पर रख दी और मुन्नी को पुकारकर कहा—अमर भैया से कह, आकर खाना खा लें। इस भले आदमी को जैसे भूख ही नहीं लगती, पहर रात गई, अभी तक खाने-पीने की मुवि नहीं।

मुन्नी ने बोटल की ओर देखकर कहा—तुम जब तक पी लो। मैंने तो इसी लिए नहीं बुलाया।

गूढ़ ने अश्रुति से कहा—आज तो पीने का जी नहीं चाहता बेटी। कौन बड़ी अच्छी चीज़ है ?

मुन्नी आश्चर्य से चौधरी की ओर ताकने लगी। उसे आये यहाँ तीन साल से अधिक हुए। कभी चौधरी को नागा करते नहीं देखा, कभी उनके मुँह से ऐसी विराग की बात नहीं सुनी। सशङ्क होकर बोली—आज तुम्हारा जी अच्छा नहीं है क्या दादा ?

चौधरी ने हँसकर कहा—जी क्यों नहीं अच्छा है। मँगई तो थी पीने ही के लिए; पर अब जी नहीं चाहता। अमर भैया की बात आज मेरे मन में बैठ गई। कहते हैं—जहाँ सौ में अस्सी आदमी भूखों मरते हों, वहाँ दारू पीना गरीबों का रक्त पीने के बराबर है। कोई दूसरा कहता, तो न मानता; पर उनकी बात न जाने क्यों दिल में बैठ जाती है।

मुन्नी चिन्तित हो गई—तुम उनके कहने में न आओ, दादा ! अब छोड़ना तुम्हें अवगुन करेगा। कहीं देह में दरद न होने लगे।

चौधरी ने इन विचारों को जैसे तुच्छ समझकर कहा—चाहे दरद हो, ~~नहीं~~ अब पीजँगा नहीं। जिन्दगी में हजारों रुपये की दारू पी गया। सारी कमाई नशे में उड़ा दी। उतने रुपये से कोई उपकार का काम करता तो

गाँव का भला होता और जस भी मिलता । मूरख को इसी से बुरा कहा है । साहब लोग मुना है, बहुत पीते हैं ; पर उनकी बात निराली है । यहाँ राज करते हैं । लूट का धन मिलता है, वह न पीयें, तो कौन पीये । देखती है, अब काशी और पयाग को भी कुछ लिखने-पढ़ने का चस्का होने लगा है ।

पाठशाला बन्द हुई । अमर तेजा और दुर्जन की उँगली पकड़े हुए आकर चौधरी से बोला—मुझे तो आज देर हो गई है दादा, तुमने खा-पी लिया न ?

चौधरी स्नेह में ब्रूव गये—हाँ और क्या, मैं ही तो पहर रात से जुता हुआ हूँ, मैं ही तो जूत लेकर रिमीकेस गया था । इस तरह जान दोगे, तो मुझे तुम्हारी पाठशाला बन्द करना पड़ेगी ।

अमर की पाठशाला में अब लड़कियाँ भी पढ़ने लगी थीं । उसके आनन्द का बारापार न था ।

भोजन करके चौधरी सोये । अमर चलने लगा, तो मुन्नी ने कहा—आज तो लाला तुमने बड़ा भारी पाला मारा । दादा ने आज एक घूँट भी नहीं पी ।

अमर उछलकर बोला—कुछ कहते थे ?

‘तुम्हारा जस गाते थे, और क्या कहते । मैं तो समझती थी, मरकर ही छोड़ेंगे; पर तुम्हारा उपदेश काम कर गया ।’

अमर के मन में कई दिन से मुन्नी का वृत्तान्त पूछने की इच्छा हो रही थी ; पर अवसर न पाता था । आज मौका पाकर उसने पूछा—तुम मुझे नहीं पहचानती हो ; लेकिन मैं तुम्हें पहचानता हूँ ।

मुन्नी के मुख का रङ्ग उड़ गया ; उसने चुभती हुई आँखों से अमर को देखकर कहा—तुमने कह दिया, तो मुझे याद आ रहा है, तुम्हें कहीं देखा है ।

‘काशी के मुकदमे की बात याद करो ।’

‘अच्छा, हाँ, याद आ गया । तुम्हीं डाक्टर साहब के साथ रुपये जमा करते फिरते थे ; मगर तुम यहाँ कैसे आ गये ?’

‘पिताजी से लड़ाई हो गई । तुम यहाँ कैसे पहुँची और इन लोगों के बीच में कैसे आ पड़ी ?’

मुन्नी घर में जाती हुई बोली—फिर कभी बताऊँगी ; पर तुम्हारे हाथ जोड़ती हूँ, यहाँ किसी से कुछ न कहना ।

अमर ने अपनी काठरी में जाकर बिछावन के नीचे से धोतियों का एक जोड़ा निकाला और सलोनी के घर जा पहुँचा। सलोनी भीतर पड़ी नींद को बुलाने के लिए गा रही थी। अमर की आवाज सुनकर टट्टी खोल दी और चाली—क्या है वेठा! आज तो बड़ा अँधेरा है। खाना खा चुके? मैं तो अभी चर्खा कात रही थी। पीठ दुखने लगी, तो आकर पड़ रही।

अमर ने धोतियों का जोड़ा निकालकर कहा—मैं यह जोड़ा लाया हूँ; इसे ले लो। तुम्हारा सूत पूरा हो जायगा, तो मैं ले दूँगा।

सलोनी उस दिन अमर पर अविश्वास करने के कारण उससे सकुचाती थी। ऐसे भले आदमी पर उसने क्यों अविश्वास किया। लजाती हुई बोली—अभी तुम क्यों लाये मैया? सूत कत जाता, तो ले आते।

अमर के हाथ में लालटेन थी। बुढ़िया ने जोड़ा ले लिया और उसकी तर्हा का खोलकर ललचाई हुई आँखों से देखने लगी। सहसा वह बोल उठी—यह तो दो हैं वेठा, मैं दो लेकर क्या करूँगी। एक तुम लेते जाओ।

अमरकान्त ने कहा—तुम दोनों रख लो काकी। एक से कैसे काम चलेगा। सलोनी को अपने जीवन के सुनहरे दिनों में भी दो धोतियाँ मयस्सर न हुई थीं। पति और पुत्र के राज में भी एक धोती से ज्यादा कमी न मिली। और आज ऐसी सुन्दर दाँ-दो साड़ियों मिल रही हैं, जबरदस्ती दी जा रही है। उसके अन्तःकरण से मानो दूध की धारा बहने लगी। उसका सारा वैधव्य, सारा मातृत्व, आशीर्वाद बनकर उसके एक-एक रोम को सन्दिग्ध करने लगा।

अमरकान्त कोठरी से बाहर निकल आया। सलोनी रोती रही।

अपनी झोपड़ी में आकर अमर कुछ अनिश्चित दशा में खड़ा रहा। फिर अपनी डायरी लिखने बैठ गया। उसी वक्त चौधरी के घर का द्वार खुला और मुन्नी कलमा लिये पानी भरने निकली। इधर लालटेन जलती देखकर वह इधर चली आई, और द्वार पर खड़ी होकर बोली—अभी सोये नहीं लाला, रात तो बहुत गई।

~~अमर बाहर निकलकर बोला—हाँ, अभी नींद नहीं आई। क्या पानी नहीं था?~~

‘हाँ, आज सब पानी उठ गया। अब जो प्यास लगी, तो कहीं एक बूँद नहीं।’

‘लाओ, मैं खींच ला दूँ। तुम इस अँधेरी रात में कहाँ जाओगी।’

अँधेरी रात में शहरवालों को डर लगता है। हम तो गाँव के हैं।

‘नहीं मुन्नी, मैं तुम्हें न जाने दूँगा।’

‘तो क्या मेरी जान तुम्हारी जान से प्यारी है?’

‘मेरी जैसी एक लाख जाने तुम्हारी जान पर न्योछावर हैं।’

मुन्नी ने उराकी ओर अनुरक्त नेत्रों से देखा—तुम्हें भगवान् ने मेहरिया क्यों नहीं बनाया लाला। इतना कोमल हृदय तो किसी मर्द का नहीं देखा। मैं तो कभी-कभी सोचती हूँ, तुम यहाँ न आते, तो अच्छा होता।

अमर मुसकिराकर बोला—मैंने तुम्हारे साथ क्या बुराई की है मुन्नी?

मुन्नी काँपते हुए स्वर में बोली—बुराई नहीं की? जिस अनाथ बालक का कोई पूछनेवाला न हो, उसे गोद और खिलौनों और मिठाइयों का चसका डाल देना क्या बुराई नहीं? यह सुख पाकर क्या वह बिना लाड़-प्यार के रह सकता है?

अमर ने करुण स्वर में कहा—अनाथ तो मैं था मुन्नी! तुमने मुझे गोद और प्यार का चसका डाल दिया। मैंने तो रो-रोकर तुम्हें दिक ही किया है।

मुन्नी ने कलसा जमीन पर रख दिया और बोली—मैं तुमसे बातों में न जीतूँगी लाला; लेकिन तुम न थे, तब मैं बड़े आनंद से थी। घर का धन्या करती थी, रुखा-सूखा खाती थी और सो रहती थी। तुमने मेरा वह सुख छीन लिया। अपने मन में कहते होंगे, बड़ी चंचल नार है। कहो, जब मर्द औरत हो जाय, तो औरत को मर्द बनना ही पड़ेगा। जानती हूँ, तुम मुझसे भागे-भागे फिरते हो, मुझसे गला छुड़ाते हो। यह भी जानती हूँ, तुम्हें पा नहीं सकती। मेरे ऐसे भाग्य कहाँ? पर छोड़ूँगी नहीं। मैं तुमसे और कुछ नहीं माँगती। बस इतना ही चाहती हूँ, कि तुम मुझे अपनी समझो। मुझे मालूम हो कि मैं भी स्त्री हूँ, मेरे सिर पर भी कोई है, मेरी जिन्दगानी भी किसी के काम आ सकती है।

अमर ने अब तक मुन्नी को उसी तरह देखा था, जैसे हर एक युवक किसी

‘और किस लिए चलाया जाता है ?’

‘वह आत्म-शुद्धि का एक साधन है।’

अमरकान्त के वाव पर जैसे-नमक पड़ गया। बोले—यह आज नई बात मायम हुई। तब तो तुम्हारे ऋषि होने में कोई सन्देह न रहा; मगर साधन के साथ कुछ घर गृहस्थी का काम भी देखना होता है। दिन भर स्कूल में रहा, वहाँ में लॉटो, तो चरखे पर बैठो; रात को तुम्हारी स्त्री पाटशाला खोले, सन्ध्या समय जलसे हों तो घर का काम कौन करे? मैं बैल नहीं हूँ। तुम्हीं लोगों के लिए इस जंगल में फँसा हुआ हूँ। अपने ऊपर लोद न ले जाऊँगा। तुम्हें कुछ तो मेरी मदद करनी चाहिए। बड़े नीतिवान बनते हो, क्या यही तुम्हारी नीति है, कि बूढ़ा वाव मरा करे और जवान बेटा उसकी बात भी न पूछे?

अमरकान्त ने उद्दण्डता से कहा—मैं तो आप से बार-बार कह चुका, आप मेरे लिए कुछ न करे। मुझे धन की जरूरत नहीं। आपकी भी वृद्धावस्था है, शान्तचित्त होकर भगवत्-भजन कीजिए।

अमरकान्त तीखे शब्दों में बोले—धन न रहेगा लाला, तो भीख मँगोगे। यों चैन से बैठकर चरखा न चलाओगे। यह तो न होगा, मेरी कुछ मदद करो, पुरुषार्थहीन मनुष्यों की तरह कहने लगे, मुझे धन की जरूरत नहीं। कौन है, जिसे धन की जरूरत नहीं? साधु-संन्यासी तक तो पैसों पर प्राण देते हैं। धन बड़े पुरुषार्थ से मिलता है। जिसमें पुरुषार्थ नहीं, वह क्या धन कमायेगा। बड़े-बड़े तो धन की उपेक्षा कर ही नहीं सकते, तुम किस खेत की मूली हो!

अमर ने उसी वितण्डा-भाव से कहा—संसार धन के लिए प्राण दे, मुझे धन की इच्छा नहीं। एक मजूर भी धर्म और आत्मा की रक्षा करते हुए जीवन का निर्वाह कर सकता है। कम-से-कम मैं अपने जीवन में इसकी परीक्षा करना चाहता हूँ।

लालाजी को वाद-विवाद का अवकाश न था। हारकर बोले—अच्छा बाबा, केर लो गूँडे जी भरकर परीक्षा; लेकिन रोज-रोज रुपये के लिए मेरा सिर न खाया करो। मैं अपनी गाड़ी कमाई तुम्हारे व्यसन के लिए नहीं खर्च करना चाहता।

लालाजी चले गये। नैना कहीं एकान्त में जाकर खूब रोना चाहती थी:

पर हिल न सकती थी ; और अमरकान्त ऐसा विरक्त हो रहा था, मानो जीवन उमे भार हो रहा है ।

उसी वक्त महरी ने ऊपर से आकर कहा—भैया, तुम्हें बहूजी बुला रही हैं ।

अमरकान्त ने विगड़कर कहा—जा कह दे, फुरसत नहीं है । चली वहाँ से—बहूजी बुला रही हैं ।

लेकिन जब महरी लौटने लगी, तो उसने अपने तीखेपन पर लज्जित होकर कहा—मैंने तुम्हें कुछ नहीं कहा है सिल्लो । कह दो, अभी आता हूँ । तुम्हारी रानीजी क्या कर रही हैं ?

सिल्लो का पूरा नाम था कौशल्या । सीतला में पति, पुत्र और एक आँख जाती रही थी । तबसे विध्वस्त-सी हो गई थी । रोने की बात पर हँसती, हँसने की बात पर रोती । घर के और सभी प्राणी, यहाँ तक कि नौकर-चाकर तक उसे डाँटते रहते थे । केवल अमरकान्त उसे मनुष्य समझता था । कुछ स्वस्थ होकर बोली—बैठे कुछ लिख रही हैं । लालाजी चीखते थे । इसी से तुम्हें बुला भेजा ।

अमर जैसे गिर पड़ने के बाद गर्द झाड़ता हुआ, प्रसन्नमुख ऊपर चला । सुखदा अपने कमरे के द्वार पर खड़ी थी । बोली—तुम्हारे तो दर्शन ही दुर्लभ हो जाते हैं । स्कूल से आकर चरखा ले बैठते हो ! क्यों नहीं मुझे घर भेज देते । जब मेरी ज़रूरत समझना बुला भेजना । अबकी आधे मुझे छः महीने हुए । मीयाद पूरी हो गई । अब तो रिहाई हो जाना चाहिए ।

यह कहते हुए उसने एक तस्ती में कुछ नमकीन और मिठाई लाकर मेज़ पर रख दी और अमर का हाथ पकड़ कमरे में ले जाकर कुर्सी पर बैठा दिया ।

यह कमरा और सब कमरों से बड़ा, हवादार और सुसज्जित था । दरी का फ़र्श था, उसपर करीने से कई गद्देदार और सादी कुर्सियाँ लगीं हुई थीं । बीच में एक छोटी-सी नक्शदार गोल मेज़ थी । शीशे की आलमारियों में सजिल्द पुस्तकें सजी हुई थीं । आलों पर तरह-तरह के खिलौने रखे हुए थे । एक कोने में मेज़ पर हारमोनियम रखा हुआ था । दीवारों पर ध्रुन्धर, रवि वर्मा और कई चित्रकारों की तस्वीरें शोभा दे रही थीं । दो-तीन पुराने चित्र भी थे । कमरे की सजावट से सुसज्जि और सम्पन्नता का आभास होता-

अमरकान्त का सुखदा से विवाह हुए दो साल हो चुके थे । सुखदा दो बार

तो एक-एक महीना रहकर चली गई थी। अबकी उसे आये छः महीने हो गये थे मगर उनका स्नेह अभी तक ऊपर-ही-ऊपर था। गहराईयो में दोनों एक दूसरे से अलग-अलग थे। सुखदा ने कभी अभाव न जाना था, जीवन की कठिनाईयो न मही थीं। वह जाने-माने मार्ग को छोड़कर अनजान रास्ते पर पाँव रखते डरती थी। भोग और विलास को वह जीवन की सबसे मूल्यवान् वस्तु समझती थी और उसे हृदय से लगाये रहना चाहती थी। अमरकान्त को वह घर के कामकाज की ओर खींचने का प्रयास करती रहती थी। कभी समझाती थी, कभी रूठती थी, कभी बिगड़ती थी। सास के न रहने से वह एक प्रकार से घर की स्वामिनी हो गई थी। बाहर के स्वामी लाला समरकान्त थे; पर भीतर का संचालन सुखदा ही के हाथों में था। किन्तु अमरकान्त उसकी बातों को हँसी में ढाल देता। उसपर अपना प्रभाव डालने की कभी चेष्टा न करता। उसकी विलासप्रिय मानो खेतों के हौए की भाँति उसे डराती रहती थी। खेत में हरियाली थी, दाने थे; लेकिन वह हौआ निश्चय भाव में दोनों हाथ फैलाये खड़ा उसकी ओर घूरता रहता था। अपनी आज्ञा और दुर्गशा हार और जीत को वह सुखदा से बुराई की भाँति छिपाता था। कभी-कभी उसे घर लौटने में देर हो जाती, तो सुखदा व्यंग्य करने में बाज़ न आती थी—हॉ, यहाँ कौन अपना बैठा हुआ है। बाहर के मजे घर में कहाँ। और यह तिरस्कार, किसान की 'कड़े-कड़े' की भाँति हौए के भय को और भी उत्तेजित कर देता था। वह उसकी खुशामद करता, अपने सिद्धान्तों को लम्बी-से-लम्बी रस्मी देता; पर सुखदा उसे उसकी दुर्बलता समझकर ठुकरा देती थी। वह पति को दया-भाव में देखती थी, उसकी त्यागमय प्रवृत्ति का अनादर न करती थी; पर इसका तथ्य न समझ सकती थी। वह अगर उससे सहानुभूति की भिन्ना माँगता, उसके सहयोग के लिए हाथ फैलाता, तो शायद वह उसकी उपेक्षा न करती। अपनी मुट्ठी बन्द करके अपनी मिठाई आप खाकर, वह उसे रुखा देता था। वह भी अपनी मुट्ठी बन्द कर लेती थी और अपनी मिठाई आप खाती थी। दोनों आपस में हँसते-बोलते थे, साहित्य और इतिहास की चर्चा करते थे; लेकिन जीवन के ~~सूखे जगहों~~ में पृथक् थे। दूध और पानी का मेल नहीं, रेत और पानी का मेल का मेल था, जो एक क्षण के लिए मिलकर पृथक् हो जाता था।

अमर ने इस शिकायत की कोमलता या तो समझी नहीं, या समझकर उसका रस न ले सका। लालाजी ने जो आघात किया था अभी उसकी आत्मा उस वेदना से तड़प रही थी। बोला—मैं भी यही उचित समझता हूँ। अब मुझे पढ़ना छोड़कर जीविका की फ़िक्र करनी पड़ेगी।

सुखदा ने खीझकर कहा—हाँ, ज्यादा पढ़ लेने से मुनती हूँ, आदमी पागल हो जाता है।

अमर ने लड़ने के लिए यहाँ भी आम्तीने चढ़ा ली—तुम यह आक्षेप व्यर्थ कर रही हो। पढ़ने से मैं जी नहीं चुराता; लेकिन इस दशा में मेरा पढ़ना नहीं हो सकता। आज स्कूल में मुझे जितना लज्जित होना पड़ा, वह मैं ही जानता हूँ। अपनी आत्मा की हत्या करके पढ़ने से मूर्ख रहना कहीं अच्छा है।

सुखदा ने भी अपने शस्त्र सँभाले। बोली—मैं तो समझती हूँ, कि घड़ी-दो घड़ी दूकान पर बैठकर भी आदमी बहुत-कुछ पढ़ सकता है। चरखे और जलतों में जो समय देते हो, वह दूकान पर दो, तो कोई बुराई न होगी। फिर, जब तुम किसी से कुछ कहोगे नहीं, तो कोई तुम्हारे दिल की बातें कैसे समझ लेगा। मेरे पास इस वक्त भी एक हजार रुपये से कम नहीं। वह मेरे रुपये हैं, मैं उन्हें उड़ा सकती हूँ। तुमने मुझसे चर्चा तक न की। मैं बुरी सही, तुम्हारी दुश्मन नहीं। आज लालाजी की बातें सुनकर मेरा रक्त खौल रहा था। ४०) के लिए इतना दगागा! तुम्हें जितनी ज़रूरत हो मुझसे लो, मुझसे लेते तुम्हारे आत्म-सम्मान को चोट लगती हो, तो अम्मा से लो। वह अपने को धन्य समझेंगी। उन्हें इसका अरमान ही रह गया कि तुम उनसे कुछ माँगते। मैं तो कहती हूँ, मुझे लेकर लग्नऊ चले चलो और निश्चिन्त होकर पढ़ा। अम्मा तुम्हें ईंग्लैण्ड भेज देगी। वहाँ से अच्छी डिग्री ला सकते हो।

सुखदा ने निष्कपट भाव से यह प्रस्ताव किया था। शायद पहली बार उसने पति से अपने दिल की बात कही; पर अमरकान्त को बुरा लगा। बोला—मुझे डिग्री इतनी प्यारी नहीं है, कि उसके लिए ससुराल की रोटियाँ तोड़ूँ; अगर मैं अपने परिश्रम से धनोपार्जन करके पढ़ सकूँगा, तो पढ़ूँगा, नहीं कोई धनवा देखूँगा। मैं अब तक व्यर्थ ही शिक्षा के मोह में पड़ा हुआ था। कालेज ने ~~मुझे~~ अध्ययनशील आदमी बहुत-कुछ सीख सकता है मैं अभिमान नहीं करता लेकिन

सुन्दरी युवती को देवता है—प्रेम से नहीं, केवल रसिक भाव से ; पर इस आत्म-समर्पण ने उसे विचलित कर दिया । दुधार गाय के भरे हुए थनों को देखकर हम प्रसन्न होते हैं—इनमें कितना दूध होगा ! केवल उसकी मात्रा का भाव हमारे मन में आ जाता है । हम गाय को पकड़कर दुहने के लिए तैयार नहीं हो जाते ; लेकिन दूध का सामने कटोरे में आ जाना दूसरी बात है । अमर ने दूध के कटोरे की ओर हाथ बढ़ा दिया—आओ हम-तुम कहीं चले चले मुन्नी ! वहाँ मैं कहूँगा यह मेरी..

मुन्नी ने उसके मुह पर हाथ रख दिया और बोली—बस, और कुछ-न कहना । मर्द सब एक-से होते हैं । मैं क्या कहती थी, तुम क्या समझ गये । मैं तुमसे मगाई नहीं करूँगी, तुम्हारी रखेली भी नहीं बनूँगी । तुम मुझे अपनी चेरी समझते रहो, यही मेरे लिए बहुत है ।

मुन्नी ने कलसा उठा लिया और कुएँ की ओर चल दी । अमर रमणी-हृदय का यह अद्भुत रहस्य देखकर स्तम्भित हो गया था ।

सहना मुन्नी ने पुकारा—लाला, ताजा पानी लाई हूँ । एक लोटा लाऊँ ? पीने की इच्छा होने पर भी अमर ने कहा—अभी तो प्यास नहीं है मुन्नी !

## ४

तीन महीने तक अमर ने किसी को खत न लिखा । कहीं बैठने की सुहलत ही न मिली । सकीना का हाल-चाल जानने के लिए हृदय तड़प-तड़पकर रह जाता था । नैना की भी याद आ जाती थी । बंचारी रां-रांकर मरी जाती होगी । बच्चे का हँसता हुआ फूल-सा मुखड़ा याद आता रहता था ; पर कहीं अपना पता-ठिकाना हो तब तो खत लिखे ! एक जगह तो रहना नहीं होता था । यहाँ आने के कई दिन बाद उसने तीन खत लिखे—सकीना, सलीम और नैना के नाम । सकीना का पत्र सलीम के लिफाफे में ही बन्द कर दिया था । आज जवाब आ गये हैं । डाकिया अभी दे गया है । अमर गङ्गा-तट पर एकान्त में जाकर इन पत्रों को पढ़ रहा है । वह नहीं चाहता, बीच में कोई बाधा हो, छिड़के आ-आकर पूछें—किसका खत है ।

मैंना लिखती है—भला, आपको इतने दिनों के बाद मेरी याद तो आई। मैं आपको इतना कठोर न समझती थी। आपके बिना इस घर में कैसे रहती हूँ, इसकी आप कल्पना नहीं कर सकते, क्योंकि आप आप हैं, और मैं मैं। साढ़े चार महीने। और आपका एक पत्र नहीं, कुछ खबर भी नहीं। आँखों से कितना आँसू निकल गया कह नहीं सकती। रोने के सिवा आपने और काम ही क्या छोड़ा। आपके बिना मेरा जीवन इतना सूना हो जायगा, मुझे यह न मालूम था।

आपके इतने दिनों की चुप्पी का कारण मैं समझती हूँ, पर वह आपका भ्रम है भैया! आप मेरे भाई हैं। मेरे वीरन है। राजा हों, तो मेरे भाई हैं, रंक हों, तो मेरे भाई हैं। संसार आप पर हँसे, सारे देश में आपकी निन्दा हो, पर आप मेरे भाई हैं। आज आप सुसलमान या ईसाई हो जायँ, तो क्या आप मेरे भाई न रहेंगे? जो नाता भगवान् ने जोड़ दिया है, क्या उसे आप तोड़ सकते हैं? इतना बलवान् मैं आपको नहीं समझती। इससे भी प्यारा और कोई नाता संसार में है, मैं नहीं समझती। मा में केवल वात्सल्य है। बहन में क्या है, नहीं कह सकती, पर वह वात्सल्य से कोमल अवश्य है। मा अपराध का दण्ड भी देती है। बहन क्षमा का रूप है। भाई न्याय करे, अन्याय करे, डाँटे या प्यार करे, मान करे, अपमान करे, बहन के पास क्षमा के सिवा और कुछ नहीं है। वह केवल उसके स्नेह की भूखी है।

जबसे आप गये हैं, किताबों की ओर ताकने की इच्छा नहीं होती। रोना आता है। किसी काम में जी नहीं लगता। चरखा भी पड़ा मेरे नाम का रो रहा है। बस अगर कोई आनन्द की वस्तु है, तो वह मुन्नू है। वह मेरे गले का हार हो गया है। क्षण-भर को भी नहीं छोड़ता। इस वक्त सो गया है, तब यह पत्र लिख सकी हूँ, नहीं उसने चित्रलिपि में वह पत्र लिखा होता, जिसको बड़े-बड़े विद्वान् भी न समझ सकते। भाभी को उससे अब उतना स्नेह नहीं रहा। आपकी चर्चा वह कभी भूलकर भी नहीं करती। धर्म-चर्चा और भक्ति से उन्हें विशेष प्रेम हो गया है। मुझसे भी बहुत कम बोलती हैं। रेणुका देवी उन्हें लेकर लखनऊ जाना चाहती थीं, पर वहाँ नहीं गईं। एक दिन उनकी गऊ का विवाह था। शहर के हजारों देवताओं का भोज हुआ। हम

लोग भी गये थे। वहाँ के गऊशाले के लिए उन्होंने दस हजार रुपये दान किये हैं।

अब दादार्जी का हाल सुनिए। वह आजकल एक ठाकुरद्वारा बनवा रहे हैं। रुपये तो पहले ही ले चुके थे। उत्तर जमा हो रहा है। ठाकुरद्वारे की बुनियाद रखने के लिए राजा साहब को निमन्त्रण दिया जायगा। न-जाने क्यों दादा अब किसी पर क्रोध नहीं करते। यहाँ तक कि जोर से बोलते भी नहीं। दाद में नमक तेज़ हो जाने पर जो थाली पटक देते थे, अब चाहे कितना ही नमक पड़ जाय, बोलते भी नहीं। सुनती हूँ, असामियों पर भी उतनी सख्ती नहीं करते। जिस दिन बुनियाद पड़ेगी, बहुत-से असामियों का बकाया मुआफ़्र भी करेंगे। पठानिन को अब पाँच की जगह पच्चीस रुपये मिलने लगे हैं। लिखने की तो बहुत-सी बातें हैं। पर लिखूँगी नहीं। आप अगर यहाँ आयें तो छिपकर आइएगा; क्योंकि लोग झट्लाये हुए हैं। हमारे घर कोई नहीं आता-जाता।

दूसरा खत सलीम का है। मैंने तो समझा था, तुम गंगाजी में डूब मरे और तुम्हारे नाम को, प्याज़ की मदद से, दो-तीन कतरे आँसू बहा दिये थे, और तुम्हारी रूह की नजात के लिए एक ब्रह्मन् को एक कौड़ी ख़ैरात भी कर दी थी; मगर अब यह मालूम करके रंज हुआ कि आप जिन्दा हैं और मेरा मातम बेकार हुआ। आँसुओं का तो शम नहीं, आँखों को कुछ फ़ायदा ही हुआ; मगर उस कौड़ी का जरूर गम है। भले आदमी, कोई पाँच-पाँच महीने तक यों खामोशी अख़्तियार करता है! ख़ैरियत यही है कि तुम यहाँ मौजूद नहीं हो। बड़े कौमी ख़ादिम की दुम हो। जो आदमी अपने प्यारे दोस्तों से इतनी बेवफ़ाई करे, वह कौम की ख़िदमत क्या ख़ाक करेगा।

ख़ुदा की कसम रोज़ तुम्हारी याद आती थी। कालेज जाता हूँ, जी नहीं लगता। तुम्हारे साथ कालेज की रौनक चली गई। उधर अब्बाजान सिविल-सर्विस की रट लगा-लगाकर और भी जान लिये लेते हैं। आखिर कभी आओगे भी, या काले पानी की सज़ा भोगते रहोगे।

कालेज के हाल साविक दस्तूर हैं—वही ताश हैं, वही लेक्चरों से भागना है, वही ~~हैं~~ हैं। हाँ, कान्फ़ेक्शन का ऐड्रेस अच्छा रहा। वाइस चांसलर ने

सादा जिन्दगी पर जोर दिया। तुम होते, तो उस ऐड्रेस का मजा उठाते। मुझे तो वह फीका मालूम होता था। सादा जिन्दगी का सबक तो सब देते हैं, पर कोई नमूना बनकर दिखाता नहीं। यह जो अनगिनती लेक्चरर और प्रोफेसर हैं, क्या सब-के-सब सादा जिन्दगी के नमूने हैं? वह तो लिविंग का स्टैंडर्ड ऊँचा कर रहे हैं, तो फिर लड़के भी क्यों न ऊँचा करें; क्यों न बहती गंगा में हाथ धोये। वाइस चांसलर साहब, मालूम नहीं, सादगी का सबक अपने स्टाफ को क्यों नहीं देते। प्रोफेसर भाटिया के पारा तीस जोड़े जूते हैं और बाज-बाज ५०) के हैं। खैर, उनकी बात छोड़ो। प्रोफेसर चक्रवर्ती तो बड़े क़ियायतशार मशहूर हैं। जोरू न जाता, अल्लाह मियों से नाता। फिर भी जानते हो कितने नौकर हैं उनके पास? कुल बारह! तो भाई हम लोग तो नौजवान हैं, हमारे दिलों में नया शौक है, नये अरमान हैं। घरवालों से माँगेंगे, न देंगे, तो लड़ेंगे, दोस्तों से कर्ज लेंगे, दुकानदारों की खुशामद करेंगे; मगर शान से रहेंगे जरूर। वह जहन्नम में जा रहे हैं, तो हम भी जहन्नम जायेंगे; मगर इनके पीछे-पीछे।

सकीना का हाल भी कुछ सुनना चाहते हो? मा को बीसो ही बार भेजा, कपड़े भेजे; पर कोई चीज न ली। मा कहती है, दिन भर में एकाध चपाती खा ली तो खा ली, नहीं चुपचाप पड़ी रहती है। दीदी से बोलचाल बन्द है। कल तुम्हारा खत पाते ही उसके पास भेज दिया था। उसका जवाब जो आया, उसकी हूबहू नकल यह है। असली खत उस वक्त देखने को पाओगे, जब यहाँ आओगे—

‘बाबूजी, आपको मुझ बदनसीब के कारन यह सजा मिली, इसका मुझे बड़ा रंज है। और क्या कहूँ। जीती हूँ और आपको याद करती हूँ। इतना अरमान है, कि मरने के पहले एक बार आपको देख लेती; लेकिन इसमें भी आपकी बदनामी ही है, और मैं तो बदनाम हो ही चुकी। कल आपका खत मिला तब से कितनी ही बार सौदा उठ चुका है कि आपके पास चली आऊँ। क्या आप नाराज होंगे? मुझे तो यह खौफ नहीं है। मगर दिल को समझाऊँगी और शायद अभी मरूँगी भी नहीं। कुछ देर तो गुस्ते के मारे तुम्हारा खत न खोला। पर कब तक? खत खोला, पढ़ा, रोई, फिर पढ़ा, फिर रोई। ~~दोनों~~ में इतना

मज़ा है कि जी नहीं मरता । अब इन्तज़ार की तकलीफ नहीं शेली जाती । खुदा आपको सलामत रखे ।’

देखा, यह खत कितना दर्दनाक है ! मेरी आँखों में बहुत कम आँसू आते हैं ; लेकिन यह खत देखकर ज्वत न कर सका । कितने खुशानसीब हो तुम !

अमर ने सिर उठाया, तो उसकी आँखों में नशा था, वह नशा जिसमें आलस्य नहीं, स्फूर्ति है ; लालिमा नहीं, दीप्ति है ; उन्माद नहीं, विस्मृति नहीं, जाग्रति है । उसके मनोजगत् में ऐसा भूकम्प कभी न आया था । उसकी आत्मा कभी इतनी उदार, इतनी विशाल, इतनी प्रफुल्ल न थी । आँखों के सामने दो मूर्तियाँ खड़ी हो गईं, एक विलास में डूबी हुई, रत्नों से अलंकृत, गर्व में चूर; दूसरी सरल माधुर्य से भूषित, लज्जा और विनय से सिर झुकाये हुए । उसका प्यासा हृदय उस खुशबूदार, मीठे गरवत से हटकर इस शीतल जल की ओर लपका । उसने पत्र के उस अक्ष को फिर पढ़ा, फिर आवेश में जाकर गङ्गा-तट पर टहलने लगा । सकीना से कैसे मिले ? यह ग्रामीण जीवन उसे पसन्द आयेगा ? कितनी मुकुमार है, कितनी कोमल ! वह और यह कठोर जीवन ! कैसे जाकर उसकी दिलजोई करे । उसकी वह सूरत याद आई, जब उसने कहा था—बाबूजी, मैं भी चलती हूँ । ओह कितना अनुराग था । किसी मजूर को गढ़ा खोदते-खोदने जैसे कोई रत्न मिल जाय । और वह अपने अज्ञान में उसे काँच का टुकड़ा समझ रहा था ।

‘इतना अरमान है, कि मरने के पहले आपको देख लेती,’ यह वाक्य जैसे उसके हृदय में चिमट गया था । उसका मन जैसे गङ्गा की लहरों पर तैरता हुआ सकीना का खोज रहा था । लहरों की ओर तन्मयता से ताकते-ताकते उसे मालूम हुआ मैं वहाँ जा रहा हूँ । वह चौंकर घर की तरफ चला । दोनों आँखें तर, नाक पर लाली और गालों पर आर्द्रता ।

५

...में एक आदमी सगाई लाया है । उस उत्सव में नाच, गाना, भोज हो रहा है । उसके द्वार पर नगड़ियाँ बज रही हैं, गाँव भर के स्त्री, पुरुष,

बालक, जमा हैं और नाच शुरू हो गया है। अमरकान्त की पाठशाला आज बन्द है। लोग उसे भी खींच लाये हैं।

पयाग ने कहा—चलो भैया, तुम भी कुछ करतब दिखाओ। सुना है, तुम्हारे देश में लोग खूब नाचते हैं।

अमर ने जैसे क्षमा-सी माँगी—भाई, मुझे तो नाचना नहीं आता।

उसकी इच्छा हो रही है कि नाचना आता, तो इस समय नाचकर पूरा कर देता।

युवकों और युवतियों के जोड़ बँधे हुए हैं। हरेक जोड़ दस-पन्द्रह मिनट तक थिरककर चला जाता है। नाचने में कितना उन्माद, कितना आनन्द है, अमर ने न समझा था।

यह युवती घूँघट बढ़ाये हुए रङ्गभूमि में आती है। इधर से पयाग निकलता है। दोनों नाचने लगते हैं। युवती के अङ्गों में इतनी लचक है, उसके अङ्ग-विलास में भावों की ऐसी व्यञ्जना कि लोग मुग्ध हुए जाते हैं।

इस जोड़ के बाद दूसरा जोड़ आता है। युवक गठीला जवान है, चौड़ी छाती, उसपर सोने की मुहर, कछनी काछे हुए। युवती को देखकर अमर चौंक उठा। सुनो है। उसने घेरदार लहंगा पहना है, गुलाबी ओढ़नी ओढ़ी है, और पाँव में पैजनियाँ बाँध ली हैं। गुलाबी घूँघट में दोनों कगोल दो फूलों की भाँति खिले हुए हैं। दोनों कभी हाथ में हाथ मिलाकर, कभी कमर पर हाथ रखकर, कभी कूल्हों को ताल में मटकाकर नाचने में उन्मत्त हो रहे हैं। सभी मुग्ध नेत्रों से इन कलाविदों की कला देख रहे हैं। क्या पुरती है, क्या लचक है! और उनकी एक-एक लचक में, एक एक गति में, कितनी मार्मिकता, कितनी मादकता! दोनों हाथ में हाथ मिलाये, थिरकते हुए रङ्गभूमि के उस सिरे तक चले जाते हैं और क्या मजाल कि एक गति भी बेताल हो।

पयाग ने कहा—देखते हो भैया, भाभी कैसा नाच रही हैं। अपना जोड़ नहीं रखतीं।

अमर ने विरक्त मन से कहा—हाँ, देख तो रहा हूँ।

‘मन हो, तो उठो, मैं उस लौंडे को बुला लूँ।’

किताब-आर

‘नहीं, मुझे नहीं नाचना है।’

मुन्नी नाच ही रही थी कि अमर उठकर वर चला आया। यह बेदार्मी अब उससे नहीं मही जाती।

एक ही क्षण के बाद मुन्नी ने आकर कहा—तुम चले क्यों आये लाल ? क्या मेरा नाचना अच्छा न लगा ?

अमर ने मुँह फेरकर कहा—क्या मैं आदमी नहीं हूँ कि अच्छी चीज़ का बुरा समझूँ ?

मुन्नी और समीप आकर बोली—तो फिर चले क्यों आये ?

अमर ने उदासीन भाव से कहा—मुझे एक पंचायत में जाना है। लोग बैठे मेरी राह देख रहे होंगे। तुमने क्यों नाचना बन्द कर दिया ?

मुन्नी ने भोलेपन से कहा—तुम चले आये, तो नाचकर क्या करती ?

अमर ने उसकी आँखों में आँखें डालकर कहा—सच्चे मन से कह रही हो, मुन्नी ?

मुन्नी उससे आँखें मिलाकर बोली—मैं तो तुमसे कभी झूठ नहीं बोली।

‘मेरी एक बात मानो। अब फिर कभी मत नाचना।’

मुन्नी उदास होकर बोली—तो तुम इतनी ज़रा-सी बात पर रूठ गये ? ज़रा किसी से पूछो, मैं आज कितने दिनों के बाद नाची हूँ। दो साल से मैं नगाड़े के पास नहीं गई। लोग कह-कहकर हार गये। आज तुम्हीं मुझे ले गये, और अब उल्टे तुम्हीं नाराज़ होते हो !

मुन्नी घर में चली गई। थोड़ी देर बाद काशी ने आकर कहा—भाभी, तुम यहाँ क्या कर रही हो ? वहाँ सब लोग तुम्हें बुला रहे हैं।

मुन्नी ने सिर-दर्द का बहाना किया।

काशी आकर अमर से बोली—तुम क्यों चले आये भैया ? क्या गँवारों का नाच-गाना अच्छा न लगा ?

अमर ने कहा—नहीं जी, यह बात नहीं। एक पंचायत में जाना है। देर हो रही है।

~~काशी बोली~~ काशी बोली—भाभी नहीं जा रही है। इसका नाच देखने के बाद अब दूसरों का रंग नहीं जम रहा है। तुम चलकर कह दो, तो साइत चली जाय।

कौन रोज़-रोज़ वह दिन आता है। त्रिरादरीवाली रात है। लोग कहेंगे, हमारे यहाँ काम आ पड़ा, तो मुँह छिपाने लगे।

अमर ने धर्म-संकट में पड़कर कहा—तुमने समझाया नहीं?

फिर अन्दर जाकर कहा—मुझसे नाराज़ हो गईं मुन्नी?

मुन्नी आँगन में आकर बोली—तुम मुझसे नाराज़ हो गये, कि मैं तुमसे नाराज़ हो गई?

‘अच्छा, मेरे कहने से चलो।’

‘जैसे बच्चे, मछलियों को खिलाते हैं, उसी तरह तुम मुझे खिला रहे हो लाला! जब चाहा रुला दिया, जब चाहा, हँसा दिया।’

‘लाला अब तो मुन्नी तभी नाचेगी, जब तुम उमका हाथ पकड़कर कहोगे—चलो हम-तुम नाचें। वह अब और किसी के साथ न नाचेगी।’

‘तो अब नाचना सीखूँ?’

मुन्नी ने अपनी विजय का अनुभव करके कहा—मेरे साथ नाचना चाहोगे, तो आप सीखोगे।

‘तुम सिखा दोगी?’

‘तुम मुझे रोना सिखा रहे हो, मैं तुम्हें नाचना सिखा दूँगी।’

‘अच्छा चलो।’

कालेज के सम्मेलनों में अमर कई बार ड्रामा खेल चुका था। स्टेज पर नाचा भी था, गाया भी था; पर उस नाच और इस नाच में बड़ा अन्तर था। वह विलासियों की काम-क्रीड़ा थी, यह श्रमिकों की स्वच्छन्द केलि। उसका दिल सहमा जाता था।

उसने कहा—मुन्नी तुमसे एक वरदान माँगता हूँ।

मुन्नी ने ठिठककर कहा—तो तुम नाचोगे नहीं?

यही तो तुमसे वरदान माँग रहा हूँ।

अमर ठहरो-ठहरो कहता रहा; पर मुन्नी लौट पड़ी।

अमर भी अपनी कोठरी में चला आया, और कपड़े पहनकर पंचायत में चला गया। उसका सम्मान बढ़ रहा है। आस-पास के गाँवों में भी जब कोई पंचायत होती है, तो उसे अवश्य बुलाया जाता है।

६

सलोनी काकी ने अपने घर की जगह पाठशाला के लिए दे दी है। लड़के बहुत आने लगे हैं। उस छोटी-सी कोठरी में जगह नहीं है। सलोनी से किसी ने जगह माँगी नहीं, कोई दवाव भी नहीं डाला गया। बस, एक दिन अमर और चौधरी बैठे बातें कर रहे थे, कि नई शाला कहाँ बनाई जाय, गाँव में तो बैलों के बाँधने तक की जगह नहीं। सलोनी उनकी बातें सुनती रही। फिर एकाएक बोल उठी—मेरा घर क्यों नहीं ले लेते ? बीस हाथ पीछे खाली जगह पड़ी है। क्या इतनी ज़मीन में तुम्हारा काम न चलेगा !

दोनों आदमी चकित होकर सलोनी का मुँह ताकने लगे।

अमर ने पूछा—और तू रहेगी कहाँ काकी ?

सलोनी ने कहा—उँह ! मुझे घर-द्वार लेकर क्या करना है बेटा ! तुम्हारी ही कोठरी में आकर एक कोने में पड़ रहूँगी।

गूदड़ ने मन में हिसाब लगाकर कहा—जगह तो बहुत निकल आयेगी।

अमर ने सिर हिलाकर कहा—मैं काकी का घर नहीं लेना चाहता। महन्त-जी से मिलकर गाँव के बाहर पाठशाला बनवाऊँगा।

काकी ने दुःखित होकर कहा—क्या मेरी जगह में कोई छूत लगी है भैया ?

गूदड़ ने फैमला कर दिया। काकी का घर मंदरसे के लिए ले लिया जाय। उसी में एक कोठरी अमर के लिए भी बना दी जाय। काकी अमर की झोपड़ी में रहे। एक किनारे बैल-गाय बाँध लेगी। एक किनारे पड़ रहेगी।

आज सलोनी जितनी खुश है उतनी शायद और कभी न हुई हो। वही बुढ़िया, जिसके द्वार पर कोई बैल बाँध देता, तो लड़ने को तैयार हो जाती, जो बच्चों को अपने द्वार पर गोलियाँ न खेलने देती, आज अपने पुरखों का घर देकर अपना जीवन सफल समझ रही है। यह कुछ असंजत-सी-बात है ; पर दान कृपण ही दे सकता है। हाँ, दान का हेतु ऐसा होना चाहिए जो उसकी नज़र में उसके घर-घर संचे हुए धन के योग्य हो।

चंदपेट काम शुरू हो जाता है। घरों से लकड़ियाँ निकल आईं, रस्सी निकल आई, मज़र निकल आये, पैसे निकल आये। न किसी से कहना पड़ा,

न सुनना । वह उनकी अपनी शाला थी । उन्हीं के लड़के-लड़कियाँ तो पढ़ते थे । और इस छः-सात महीने में ही उन पर शिक्षा का कुछ असर भी दिखाई देने लगा था । वह अब साफ रहते हैं, झूठ कम बोलते हैं, झूठे बहाने कम करते हैं, गालियाँ कम बकते हैं, और घर से कोई चीज चुराकर नहीं ले जाते । न उतनी जिद ही करते हैं । घर का जो कुछ काम होता है, उसे शौक से करते हैं । ऐसी शाला की कौन मदद न करेगा ।

फागुन का शीतल प्रभात सुनहर वस्त्र पहने पहाड़ पर खेल रहा था । अमर कई लड़कों के साथ गंगा-स्नान करके लौटा ; पर आज अभी तक कोई आदमी काम करने नहीं आया । यह बात क्या है ? और दिन तो उसके स्नान करके लौटने के पहले ही कारीगर आ जाते थे । आज इतनी देर हो गई और किसी का पता नहीं ?

सहसा मुन्नी सिर पर कलसा रखे आकर खड़ी हो गई । वही शीतल, सुनहरा प्रभात उसके गेहुएँ मुखड़े पर मचल रहा था ।

अमर ने मुसकिलाकर कहा—यह देखो, सूरज देवता तुम्हें घूर रहे हैं ।

मुन्नी ने कलसा उतारकर हाथ में ले लिया और बोली—और तुम बैठे देख रहे हो !

फिर एक क्षण के बाद उसने कहा—तुम तो जैसे आजकल गाँव में रहते ही नहीं हो । मदरसा क्या बनने लगा, तुम्हारे दर्शन ही दुर्लभ हो गये । मैं डरती हूँ, कहीं तुम सनक न जाओ ।

‘मैं तो दिन भर यहीं रहता हूँ, तुम अलवत्ता जाने कहाँ रहती हो । आज यह सब आदमी कहाँ चले गये ? एक भी नहीं आया ।’

‘गाँव में है ही कौन !’

‘कहाँ चले गये सब ?’

‘वाह ! तुम्हें खबर ही नहीं ? पहर रात सिरोमनपूर के ठाकुर की गाय मर गई, सब लोग वहीं गये हैं । आज घर-घर सिकार बनेगा ।’

अमर ने घृणा-स्वभाव से कहा—मरी गाय ?

‘हमारे यहाँ भी तो खाते हैं, यह लोग ।’

‘क्या जाने । मैंने कभी नहीं देखा । तुम तो...’

मुन्नी ने घृणा से मुँह बनाकर कहा—मैं तो उधर ताकती भी नहीं ।

‘ममज्ञाती नहीं इन लोगों को ?’

‘उँह ! समझाने से माने जाते हैं, और मेरे समझाने से !’

अमरकान्त की वंशगत वैष्णव-वृत्ति इस घृणित, पिशाच-कर्म से जैसे मत-लाने लगी । उसे सचमुच मतली हो आई उसने छूत-छात और भेद-भाव को मन से निकाल डाला था ; पर अखाद्य से वही पुरानी घृणा बनी हुई थी । और वह दस-न्यारह महीनों से इन्हीं मुरदाखोरों के घर भोजन कर रहा है ।

‘आज मैं खाना नहीं खाऊँगा मुन्नी ।’

‘मैं तुम्हारा भोजन अलग पका दूँगी ।’

‘नहीं मुन्नी ! जिस घर में वह चीज पकेगी, उस घर में मुझसे न खाया जायगा ।’

सहसा शोर सुनकर अमर ने आँखें उठाईं, तो देखा कि पन्द्रह-बीस आदमी बाँस की बल्लियों पर उस मृतक गाय को लादे चले आ रहे हैं ।

कितना वीभत्स दृश्य था । अमर वहाँ खड़ा न रह सका । गंगातट की ओर भागा ।

मुन्नी ने कहा—तो भाग जाने से क्या होगा । अगर बुरा लगता है तो जाकर समझाओ ।

‘मेरी बात कौन सुनेगा मुन्नी ?’

‘तुम्हारी बात न सुनेंगे, तो और किसकी बात सुनेंगे लाला ?’

‘और जो किसी ने न माना ?’

‘और जो मान गये ! आओ कुछ-कुछ बद लो ।’

‘अच्छा क्या बदती हो !’

‘मान जायँ, तो मुझे एक साड़ी अच्छी-सी ला देना ।’

‘और न माना, तो तुम मुझे क्या दोगी ?’

‘एक कौड़ी ।’

इतनी देर में वह लोग और समीप आ गये । चौधरी सेनापति की भौंति आगे-आगे लपके चले आते थे ।

मुन्नी ने आगे बढ़कर कहा—ला तो रहे हो ; लेकिन लाला भागे जा रहे हैं ।

गूढ़ ने कुतूहल से पूछा—क्यों ? क्या हुआ है ?

‘यही गाय की बात है । कहते हैं, मैं तुम लोगों के हाथ का पानी न पीऊँगा ।’

पयाग ने अकड़कर कहा—चकने दो । न पियेंगे हमारे हाथ का पानी, तो हम छोटे न हो जायेंगे ।

काशी बोला—आज बहुत दिन के बाद तो सिकार मिला । उसमें भी यह गाथा !

गूढ़ ने समझाते के भाव से कहा—आखिर कहते क्या हैं ?

मुन्नी झुँझलाकर बोली—अब उन्हीं से जाकर पूछो । जो चीज और किसी ऊँची जातवाले नहीं खाते, उसे हम क्यों खायँ, इसीसे तो लोग हमें नीच समझते हैं ।

पयाग ने आवेश में कहा—तो हम कौन किसी बाम्हन-ठाकुर के घर बेटी ब्याहने जाते हैं । बाम्हनों की तरह किसी के द्वार पर भीख माँगने तो नहीं जाते ! यह तो अपना-अपना रिवाज है ।

मुन्नी ने डाँट बताई—यह कोई अच्छी बात है, कि सब लोग हमें नीच समझें जीभ के सवाद के लिए ?

गाय वहीं रख दी गई । दो-तीन आदमी गँड़ासे लेने दौड़े । अमर खड़ा देख रहा था कि मुन्नी मना कर रही है ; पर कोई उसकी सुन नहीं रहा है । उसने इधर से मुँह फेर लिया, जैसे उसे कै हो जायगी । मुँह फेर लेने पर भी वही दृश्य उसकी आँखों में फिरने लगा । इस सत्य को वह कैसे भूल जाये कि उससे पचास कदम पर मुर्दा गाय की बोटियाँ की जा रही हैं । वह उठकर गंगा की ओर भागा ।

गूढ़ ने उसे गंगा की ओर जाते देखकर चिन्तित भाव से कहा—वह तो सचमुच गंगा की ओर भागे जा रहे हैं । बड़ा सनकी आदमी है । कहीं डूब-डाव न जाय ।

पयाग बोला—तुम अपना काम करो, कोई नहीं डूबे-डावेगा । किसी को जान इतनी भारी नहीं होती ।

मुन्नी ने उसकी ओर कोप-दृष्टि से देखा—जान उन्हें प्यारी होती है, जो

नीच हैं और नीच बने रहना चाहते हैं। जिसमें लाज है, जो किसी के सामने सिर नहीं नीचा करना चाहता, वह ऐसी बात पर जान भी दे सकता है।

पयाग ने ताना मारा—उनका बड़ा पच्छ कर रही हो भाभी, क्या सगाई की ठहर गई है क्या ?

मुन्नी ने आहत कंठ से कहा—दादा, तुम सुन रहे हो इनकी बातें, और मुँह नहीं खोलते। उनसे सगाई ही कर लेंगी, तो क्या तुम्हारी हँसी हो जायगी? और जब मेरे मन में वह बात आ जायगी, तो कोई रोक भी न सकेगा। अब इसी बात पर मैं देखती हूँ, कि कैसे घर में सिकार जाता है! पहले मेरी गर्दन पर गँड़ामा चलेगा।

मुन्नी बीच में घुसकर गाय के पास बैठ गई और ललकारकर बोली—अब जिसे गँड़ामा चलाना हो चलाये, बैठी हूँ।

पयाग ने कानर भाव से कहा—हत्या के बल खेती खाती हो और क्या !

मुन्नी बोली—तुम्हीं जैसों ने विरादरी को इतना बदनाम कर दिया है। उस पर कोई समझाता है तो लड़ने को तैयार होते हो।

गूढ़ चौधरी गहरे विचार में डूबे खड़े थे। दुनिया में हवा किस तरफ चल रही है, इसकी भी उन्हें कुछ खबर थी। कई बार इस विषय पर अमरनाथ से बातचीत कर चुके थे। गंभीर भाव से बोले—भाइयो, यहाँ गाँव के सब आदमी जमा हैं। बताओ अब क्या सलाह है ?

एक चौड़ी छातीवाला युवक बोला—सलाह जो तुम्हारी है, वही सबकी है। चौधरी तां तुम हो।

पयाग ने अपने बाप को विचलित होते देख दूसरों को ललकारकर कहा—खड़े मुँह क्या ताकने हो, इतने जने तो हो। क्यों नहीं मुन्नी का हाथ पकड़कर हटा देते ? मैं गँड़ामा लिये खड़ा हूँ।

मुन्नी ने क्रोध से कहा—मेरा ही माँस खा जाओगे, तो कौन हरज है। वह भी तो माँस ही है !

और किसी को आगे बढ़ते न देखकर पयाग ने खुद आगे बढ़कर मुन्नी के हाथ पकड़ लिया और उसे वहाँ से घसीटना चाहता था कि काशी ने उसे ओर से धक्का दिया और लाल आँखें करके बोला—भैया, अगर उसकी देह पर

हाथ रखा, तो खून हो जायगा—कहे देता हूँ। हमारे घर में इस गऊमास की गंध तक न जाने पायेगी। आये वहाँ से बड़े वीर बनकर ! चौड़ी छातीवाला युवक मध्यस्थ बनकर बोला—मरी गाय के माँस में ऐसा कौन-सा मजा रखा है, जिसके लिए सब जने मरे जा रहे हो। गड्ढा खोदकर माँस गाड़ दो, खाल निकाल लो। वह भी जब अमर मैया की सलाह हो। हमको तो उन्हीं की सलाह पर चलना है। उनकी राह पर चलकर हमारा उद्धार हो जायगा। सारी दुनिया हमें इसीलिए तो अच्छूत समझती है, कि हम दारू-शराब पीते हैं, मुरदामाँस खाते हैं और चमड़े का काम करते हैं। और हममें क्या बुराई है? दारू-शराब हमने छोड़ ही दी—हमने क्या छोड़ दी, समय ने छुड़वा दी—फिर मुरदा-माँस में क्या रखा है। रहा चमड़े का काम, उसे कोई बुरा नहीं कह सकता; और अगर कहे भी तो हमें उसकी परवाह नहीं। चमड़ा बनाना-बेचना बुरा काम नहीं।

गूदड़ ने युवक की ओर आदर की दृष्टि में देखा—तुम लोगों ने भूरे की बात सुन ली। तो यही सबकी सलाह है ?

भूरे बोला—अगर किसी को उजर करना हो तो करे।

एक बूढ़े ने कहा—एक तुम्हारे या हमारे लाँड़ देने से क्या होता है ? सारी बिरादरी तो खाती है।

भूरे ने जवाब दिया—बिरादरी खाती है, बिरादरी नीच बनी रहे। अपना-अपना धरम अपने-अपने साथ है।

गूदड़ ने भूरे को संबोधित किया—तुम ठीक कहते हो भूरे ! लड़कों का पढ़ाना ही ले लो। पहले कोई भेजता था अपने लड़को का ? मगर जब हमारे लड़के पढ़ने लगे, तो दूसरे गाँवों के लड़के भी आ गये।

काशी बोला—मुरदा-माँस न खाने के अपराध का दंड बिरादरी हमें न देगी। इसका मैं जुम्मा लेता हूँ। देख लेना, आज की बात साँझ तक चारों ओर फैल जायगी, और वह लोग भी यही करेंगे। अमर मैया का कितना मान है ! किसकी मजाल है कि उनकी बात को काट दे।

पयाग ने देखा अब भी दाल न गलेगी, तो सबको धिक्कारकर बोला— • :  
अब मेहमानों का राज है, मेहरियाँ जो कुछ न करें वह थोड़ा ।

यह कहता हुआ वह गँडासा लिये घर चला गया

गूदड़ लके हुए गंगा की ओर चले और एक गोली के टप्पे से पुकारकर बोले—यहाँ क्या खड़े हो भैया, चलो घर, सब झगड़ा तय हो गया ।

अमर विचार-मग्न था । आवाज़ उसके कानों तक न पहुँची ।

चौधरी ने और समीप जाकर कहा—यहाँ कब तक खड़े रहोगे भैया ?

‘नहीं दादा, मुझे यहीं रहने दो । तुम लोग वहाँ काट-कूट करोगे, मुझसे देखा न जायगा । जब तुम फुरसत पा जाओगे, तो मैं आ जाऊँगा ।’

‘बहू कहती थी, तुम हमारे घर खाने भी नहीं कहते ?’

‘हाँ दादा, आज तो न खाऊँगा, मुझे कै हो जायगी ।’

‘लेकिन हमारे यहाँ तो आये-दिन यही धन्धा लगा रहता है ।’

‘दो-चार दिन के बाद मेरी भी आदत पड़ जायगी ।’

‘तुम हमें मन में राच्छस समझ रहे होगे ?’

अमर ने छाती पर हाथ रखकर कहा—नहीं दादा, मैं तो तुम लोगों से कुछ सीखने, तुम्हारी कुछ सेवा करके अपना उद्धार करने आया हूँ । यह तो अपनी-अपनी प्रथा है । चीन एक बहुत बड़ा देश है । वहाँ बहुत से आदमी बुद्ध भगवान को मानते हैं । उनके धर्म में किसी जानवर को मारना पाप है । इसलिए वह लोग मरे हुए जानवर ही खाते हैं । कुत्ते बिल्ली, गीदड़, किसी को भी नहीं छोड़ते । तो क्या वह हमसे नीच हैं ? कभी नहीं । हमारे ही देश में कितने ही ब्राह्मण, क्षत्री मांस खाते हैं । वह जीभ के स्वाद के लिए जीव हत्या करते हैं । तुम उनसे तो कहीं अच्छे हो ।

गूदड़ ने हँसकर कहा—भैया, तुम बड़े बुद्धिमान हो, तुमसे कोई न जीतेगा । चलो अब कोई मुर्दा नहीं खायगा । हम लोगों ने यह तय कर लिया । हमने क्या तय किया, बहू ने तय किया । मगर खाल तो न फेंकनी होगी ?

अमर ने प्रसन्न होकर कहा—नहीं दादा, खाल क्यों फेंकोगे ? जूते बनाना तो सबसे बड़ी सेवा है । मगर क्या भाभी बहुत बिगड़ी थीं ?

गूदड़ बोला—बिगड़ी ही नहीं थी भैया, वह तो जान देने को तैयार थी । गाय के पास बैठ गई और बोली—अब चलाओ गँडासा, पहला गँडासा मेरी मरगुन पर होग़ ! फिर किसकी हिम्मत थी, कि गँडासा चलाता ।

अमर का हृदय जैसे एक छल्लोंग मारकर मुन्नी के चरणों पर लौटने लगा ।

## ७

कई महीने गुजर गये। गाँव में फिर मुरदा-मांस न आया। आश्चर्य की बात तो यह थी, कि दूसरे गाँवों के चमारों ने भी मुरदा-मांस खाना छोड़ दिया। शुभ उद्योग कुछ संक्रामक होता है।

अमर की शाला अब नई इमारत में आ गई थी। शिक्षा का लोगो को कुछ ऐसा चस्का पड़ गया था, कि जवान तो जवान, बूढ़े भी आ बैठते और कुछ-न-कुछ सीख जाते। अमर की शिक्षा-शैली आलोचनात्मक थी। अन्य देशों की सामाजिक और राजनैतिक प्रगति, नये-नये आविष्कार, नये-नये विचार, उसके मुख्य विषय थे। देश-देशान्तरों के रस्मों-रिवाज, आचार-विचार की कथा सभी चाव से सुनते। उसे यह देखकर कभी-कभी विस्मय होता था कि ये निरक्षर लोग जटिल सामाजिक सिद्धान्तों को कितनी आसानी से समझ जाते हैं। सारे गाँव में एक नया जीवन प्रवाहित होता हुआ जान पड़ता था। छूत-छात का जैसे लोप हो गया था। दूसरे गाँवों के ऊँची जातियों के लोग भी अक्सर आ जाते थे।

दिन भर के परिश्रम के बाद अमर लेटा हुआ एक उपन्यास पढ़ रहा था, कि मुन्नी आकर खड़ी हो गई। अमर पढ़ने में इतना लिप्त था, कि मुन्नी के आने की उसकी खबर न हुई। राजस्थान की वीर नारियों के बलिदान की कथा थी, उस उज्ज्वल बलिदान की, जिसकी संसार के इतिहास में कही मिसाल नहीं है, जिसे पढ़कर आज भी हमारी गरदन गर्व से उठ जाती है। जीवन को किसने इतना तुच्छ समझा होगा! कुल-मर्यादा की रक्षा का ऐसा अलौकिक आदर्श और कहाँ मिलेगा? आज का बुद्धिवाद उन वीर माताओं पर चाहे जितना कीचड़ फेंक ले, हमारी श्रद्धा उनके चरणों पर सदैव सिर झुकाती रहेगी।

मुन्नी चुपचाप खड़ी अमर के मुख की ओर ताकती रही। मेघ का वह अल्पांश जो आज एक साल हुए उसके हृदय-आकाश में पक्षी की भाँति उड़ता हुआ आ गया था, धीरे-धीरे सम्पूर्ण आकाश पर छा गया था। अतीत की, ज्वाला में झुलसी हुई कामनाएँ इस शीतल छाया में फिर हरी होती जाती थीं। वह शुष्क जीवन उद्यान की भाँति सौरभ और विकास से लहराने लगा है।

औरों के लिए तो उसकी देवरानियाँ भोजन पकातीं, अमर के लिए वह खुद पकाती, बेचारे दो तो रोटियाँ खाने हैं, और यह गँवारिनें मोटे-मोटे लिट्ट बनाकर रख देती हैं। अमर उससे कोई काम करने को कहता, तो उसके मुख पर आनन्द की ज्योति-सी झलक उठती। वह एक नये स्वर्ग की कल्पना करने लगती—एक नये आनन्द का स्वप्न देखने लगती।

एक दिन सलोनी ने उससे मुसकिराकर कहा—अमर मैया तेरे ही भाग से ग्रहों आ गये मुन्नी ! अब तेरे दिन फिरेंगे।

मुन्नी ने हर्ष को जैसे मुट्ठी में दबाकर कहा—क्या कहती हो काकी ? कहाँ मैं, कहाँ वह। मुझसे कई साल छोटे होंगे। फिर ऐसे विद्वान्, ऐसे चतुर ! मैं तो उनकी जूतियों के बराबर भी नहीं।

काकी ने कहा था—यह सब ठीक है मुन्नी, पर तैरा जादू उनपर चल गया है, यह मैं देख रही हूँ। सकोची आदमी मादूम होते हैं, इससे तुझसे कुछ कहते नहीं ; पर तू उनके मन में समा गई है, विश्वास मान। क्या तुझे इतना भी नहीं सूझता। तुझे उनकी सरम दूर करनी पड़ेगी।

मुन्नी ने पुलकित होकर कहा—तुम्हारी असीस है काकी, तो मेरा मनोरथ भी पूरा हो जायगा।

मुन्नी एक क्षण अमर को देखती रही, तब झोंपड़ी में जाकर उसकी खाट निकाल लाई। अमर का ध्यान टूटा। बोला—रहने दो, मैं अभी बिछाये लेता हूँ। तुम मेरा इतना दुलार करोगी मुन्नी, तो मैं आलसी हो जाऊँगा। आओ तुम्हें हिन्दू देवियों की कथा सुनाऊँ।

‘कोई कहानी है क्या ?’

‘नहीं, कहानी नहीं है, सच्ची बात है।’

अमर ने मुसलमानों के हमले, क्षत्राणियों के जुहार और राजपूत वीरों के शौर्य की चर्चा करते हुए कहा—उन देवियों को आग में जल मरना मंजूर था; पर यह मंजूर न था, कि परपुरुष की निगाह भी उन पर पड़े। अपनी आन पर मर मिटती थीं। हमारी देवियों का यह आदर्श था। आज यूरप का क्या आदर्श है। जर्मन ज़िपाही फ्रांस पर चढ़ आये और पुरुषों से गाँव खाली हो गये, फ्रांस की नारियल सैनिकों और नार्थकों ही से प्रेम-क्रीड़ा करने लगीं।

मुन्नी नाक सिकोड़कर बोली—बड़ी चंचल हैं सब; लेकिन उन स्त्रियों से जीते-जी कैसे जला जाता था।

अमर ने पुस्तक बन्द कर दी—बड़ा कठिन है मुन्नी ! यहाँ तो ज़रा-सी चिनगारी लग जाती है, तो विलबिला उठते हैं। तभी तो आज सारा संसार उनके नाम के आगे सिर झुकाता है। मैं तो जब यह कथा पढ़ता हूँ तो रोयें खड़े हो जाते हैं। यही जी चाहता है, कि जिस पवित्र भूमि पर उन देवियों की चितायें बनीं, उसकी राख सिर पर चढ़ाऊँ, आँखों में लगाऊँ और वहीं मर जाऊँ।

मुन्नी किसी विचार में डूबी भूमि की ओर ताक रही थी।

अमर ने फिर कहा—कभी-कभी तो ऐसा भी हो जाता था, कि पुरुषों को घर के माया-मोह से मुक्त करने के लिए स्त्रियाँ लड़ाई के पहले ही जुहार कर लेती थीं। आदमी की जान इतनी प्यारी होती है, कि बूढ़े भी मरना नहीं चाहते। हम नाना कष्ट झेलकर भी जीते हैं। बड़े-बड़े ऋषि-महात्मा भी जीवन का मोह नहीं छोड़ सकते; पर उन देवियों के लिए जीवन खेल था।

मुन्नी अब भी मौन खड़ी थी। उसके मुख का रंग उड़ा हुआ था, मानों कोई दुस्सह अन्तर्वेदना हो रही हो।

अमर ने घबड़ाकर पूछा—कैसा जी है मुन्नी ? चेहरा क्यों उतरा हुआ है ? मुन्नी ने क्षीण मुस्कान के साथ कहा—मुझे पूछते हो ? मुझे क्या हुआ है ? 'कुछ बात तो है ! मुझसे छिपाती हो।'

'नहीं जी, कोई बात नहीं।'

एक मिनट के बाद उसने फिर कहा—तुमसे आज अपनी कथा कहूँ, सुनोगे ? 'बड़े हर्ष' से। मैं तो तुमसे कई बार कह चुका। तुमने सुनाई ही नहीं। 'मैं तुमसे डरती हूँ। तुम मुझे नीच और क्या-क्या समझने लगोगे।'

अमर ने मानो क्षुब्ध होकर कहा—अच्छी बात है, मत कहो। मैं तो जो कुछ हूँ वही रहूँगा, तुम्हारे बनाने से तो नहीं बन सकता।

मुन्नी ने हारकर कहा—तुम तो लाला ज़रा-सी बात पर चिढ़ जाते हो, जमी स्त्री से तुम्हारी नहीं पटती। अच्छा लो, सुनो। जो जी मैं आये समझना—मैं जब काशी से चली, तो थोड़ी देर तक तो मुझे कुछ होश ही न

रहा—कहाँ जाती हूँ, क्यों जाती हूँ, कहाँ से आती हूँ। और मैं उसमें झूबने-उतराने लगी। अब मालूम हुआ, क्या कुछ खोकर मैं चली जा रही हूँ। ऐसा जान पड़ता था कि मेरा बालक मेरी गोद आने के लिए हुमक रहा है। ऐसा मोह मेरे मन में कभी न जागा था। मैं उसकी याद करने लगी। उसका हँसना और रोना, उसकी तोतली बातें, उसका लटपटाते हुए चलना, उसे चुप करने के लिए चन्दा मामूँ को दिखाना, सुलाने के लिए लोरियाँ सुनाना, एक-एक बात याद आने लगी। मेरा वह छोटा-सा संसार कितना सुखमय था। उस रत्न को गोद में लेकर मैं कितनी निहाल हो जाती थी, मानो संसार की संपत्ति मेरे पैरों के नीचे है। उस सुख के बदले मैं स्वर्ग का सुख भी न लेती। जैसे मन की सारी अभिलाषाएँ उसी बालक में आकर जमा हो गई हों। अपना दूध-फूँटा शोपड़ा, अपने मैले-कुचैले कपड़े, अपना नंगा-बूचापन, कर्ज-दाम की चिन्ता, अपनी दरिद्रता, अपना दुर्भाग्य, ये सभी पैने काँटे जैसे फूल बन गये। अगर कोई कामना थी, तो यह कि मेरे लाल को कुछ न होने पाये। और अब उसी को छोड़कर मैं न जाने कहाँ चली जा रही थी। मेरा चिच्छ चंचल हो गया। मन की सारी स्मृतियाँ सामने दौड़नेवाले वृक्षों की तरह, जैसे मेरे साथ दौड़ी चली आ रही थीं। और उन्हीं के साथ मेरा बालक भी जैसे दौड़ता चला आता था। आखिर मैं आगे न जा सकी। दुनिया हँसती है, हँसे, विरादरी मुझे निकालती है, निकाल दे, मैं अपने लाल को छोड़कर न जाऊँगी। मेहनत-मजूरी करके भी तो अपना निवाह कर सकती हूँ। अपने लाल को आँखों से देखती तो रहूँगी। उसे मेरी गोद से कौन छीन सकता है! मैं उसके लिए मरी हूँ, मैंने उसे अपने रक्त से सिरजा है। वह मेरा है। उस पर किसी का अधिकार नहीं।

ज्योंही लखनऊ आया, मैं गाड़ी से उतर पड़ी। मैंने निश्चय कर लिया, लौटती हुई गाड़ी से काशी चली जाऊँगी। जो कुछ होना होगा, होगा।

मैं कितनी देर प्लेटफार्म पर खड़ी रही, मालूम नहीं। बिजली की बत्तियों से सारा स्टेशन जगमगा रहा था। मैं बार-बार कुलियों से पूछती थी, काशी की गाड़ी कब आयेगी। कोई दस बजे मालूम हुआ, गाड़ी आ रही है। मैंने अपना सामान सँभाला। दिल धड़कने लगा। गाड़ी आ गई। मुसाफिर चढ़ने

उतरने लगे। कुली ने आकर कहा—असबाब जनाने डब्बे में रखूँ, कि मर-दाने में।

मेरे मुँह से आवाज़ न निकली।

कुली ने मेरे मुँह की ओर ताकते हुए फिर पूछा—जनाने डब्बे में रख दूँ असबाब ?

मैंने कातर होकर कहा—मैं इस गाड़ी से न जाऊँगी।

‘अब दूसरी गाड़ी दस वजे दिन को मिलेगी।’

‘मैं उसी गाड़ी से जाऊँगी।’

‘तो असबाब बाहर ले चलो या मुसाफिरखाने में ?’

‘मुसाफिरखाने में।’

अमर ने पूछा—तुम उस गाड़ी से चलीं क्यों न गईं ?

मन्नी काँपते हुए स्वर में बोली—न जाने कैसा मन होने लगा। जैसे कोई मेरे हाथ-पाँव बाँधे लेता हो। जैसे मैं गऊ-हत्या करने जा रही हूँ। इन कौढ़-भरे हाथों से मैं अपने लाल को कैसे उठाऊँगी। मुझे अपने पति पर क्रोध आ रहा था। वह मेरे साथ आया क्यों नहीं। अगर उसे मेरी परवाह होती, तो मुझे अकेली आने देता ? इसी गाड़ी से वह भी आ सकता था। जब उसकी इच्छा नहीं है, तो मैं भी न जाऊँगी। और न जाने कौन-कौन-सी बातें मन में आकर मुझे जैसे बल-पूर्वक रोकने लगीं। मैं मुसाफिरखाने में मन मारे बैठी थी कि एक मर्द अपनी औरत के साथ आकर मेरे ही समीप दरी बिछाकर बैठ गया। औरत की गोद में लगभग एक साल का बालक था। ऐसा सुन्दर बालक ! ऐसा गुलाबी रंग, ऐसी कटोरे-सी आँखें, ऐसी मक्खन सी देह ! मैं तन्मय होकर देखने लगी और अपने-पराये की सुधि भूल गई। ऐसा मालूम हुआ, यह मेरा है। बालक मा की गोद से उतरकर धीरे-धीरे रेंगता हुआ मेरी ओर आया। मैं पीछे हट गई। बालक फिर मेरी तरफ चला। मैं दूसरी ओर चली गई। बालक ने समझा ; मैं उसका अनादर कर रही हूँ। रोने लगा। फिर भी मैं उसके पास न आई। उसकी माता ने मेरी ओर रोष-भरी आँखों से देख-कर बालक को दौड़कर उठा लिया ; पर बालक मचलने लगा और बार बार मेरी ओर हाथ बढ़ाने लगा। पर मैं दूर खड़ी रही। ऐसा जान पड़ता था,

मेरे हाथ कट गये हैं। जैसे मेरे हाथ लगाते ही वह सोने-सा बालक कुछ और हो जायगा, उसमें से कुछ निकल जायगा।

स्त्री ने कहा—लड़के का जरा उठा लो देवी, तुम तो जैसे भाग रही हो। जो दुलार करते हैं, उनके पास तो अभागा जाता नहीं, जो मुँह फेर लेते हैं, उनकी ओर दौड़ता है।

बाबूजी, मैं तुमसे नहीं कह सकती, कि इन शब्दों ने मेरे मन को कितनी चाँट पहुँचाई। कैसे समझा दूँ कि मैं कलंकिनी हूँ, पात्रिणी हूँ, मेरे बच्चे से अनिष्ट होगा, अमङ्गल होगा। और यह जानने पर क्या वह मुझसे फिर अपना बालक उठा लेने को कहेगी!

मैंने समीप आकर बालक की ओर स्नेह-भरी आँखों से देखा और डरते-डरते उसे उठाने के लिए हाथ बढ़ाया। सहसा बालक चिल्लाकर माँ की तरफ भागा, मानो उसने कोई भयानक रूप देख लिया हो। अब सोचती हूँ, तो समझ में आता है—बालकों का यही स्वभाव है; पर उस समय मुझे ऐसा मालूम हुआ, कि सचमुच मेरा रूप पिशाचिनी का-सा होगा। मैं लज्जित हो गई।

माता ने बालक से कहा—अब जाता क्यों नहीं रे, बुला तो रही हैं। कहाँ जाओगी बहन? मैंने हरिद्वार बता दिया। वह स्त्री-पुरुष भी हरिद्वार ही जा रहे थे। गाड़ी छूट जाने के कारण ठहर गये थे। घर दूर था। लौटकर न जा सकते थे। मैं बड़ी खुश हुई, कि हरिद्वार तक साथ तो रहेगा; लेकिन फिर वह बालक मेरी ओर न आया।

थोड़ी देर में स्त्री-पुरुष तो सो गये; पर मैं बैठी रही। माँ से चिमटा हुआ बालक भी सो रहा था। मेरे मन में बड़ी प्रबल इच्छा हुई कि बालक को उठाकर प्यार करूँ; पर दिल काँप रहा था कि कहीं बालक रोने लगे, या माता जाग जाये, तो दिल में क्या समझे। मैं बालक का फूल-सा मुखड़ा देख रही थी। वह शायद कोई स्वप्न देखकर मुसकिरा रहा था। मेरा दिल काबू से बाहर हो गया। मैंने सोते हुए बालक को छाती से लगा लिया। पर दूसरे ही क्षण मैं सचेत हो गई और बालक को लिया दिया। उस क्षणिक प्यार में कितना आनन्द था! जान पड़ता था, मेरा ही बालक यह रूप धरकर मेरे पास आ गया है।

देवीजी का हृदय बड़ा कठोर था। बात-बात पर उस नन्हें-से बालक को

शिड़क देतीं, कभी-कभी मार-बैठती थीं। मुझे उस बक्त ऐसा क्रोध आता था, कि उसे खूब डाँटूँ। अपने बालक पर माता इतना क्रोध कर सकती है, यह मैंने आज ही देखा।

जब दूसरे दिन हम लोग हरिद्वार की गाड़ी में बैठे, तो बालक मेरा हो चुका था। मैं तुमसे क्या कहूँ बाबूजी, मेरे स्तनों में दूध भी उतर आया और माता को मैंने इस भार से भी मुक्त कर दिया।

हरिद्वार में हम लोग एक धर्मशाले में ठहरे। मैं बालक के मोह-फाँस में बँधी हुई उस दम्पती के पीछे-पीछे फिरा करती। मैं अब उसकी लौड़ी थी। चूचे का मल-मूत्र धोना मेरा काम था, उसे दूध पिलाती, खिलाती। माता का जैसे गला छूट गया, लेकिन मैं इस सेवा में मगन थी। देवीजी जितनी आलसिन और घमंडिन थीं, लालाजी उतने ही शीलवान् और दयालु थे। वह मेरी तरफ़ कभी आँख उठाकर भी न देखते। अगर मैं कमरे में अकेली होती, तो कभी अन्दर न जाते। कुछ-कुछ तुम्हारे ही जैसा स्वभाव था। मुझे उन पर दया आती थी। उस कर्कशा के साथ उनका जीवन इस तरह कट रहा था, मानो बिल्ली के पंजे में चूहा हो। वह उन्हें बात-बात पर शिड़कती। बेचारे खिसियाकर रह जाते।

पन्द्रह दिन बीत गये थे। देवी ने घर लौटने के लिए कहा। बाबूजी अभी वहाँ कुछ दिन और रहना चाहते थे। इसी बात पर तकरार हो गई। मैं बरामदे में बालक को लिए खड़ी थी। देवीजी ने गरम होकर कहा, तुम्हें रहना हो तो रहो, मैं आज जाऊँगी। तुम्हारी आँखों रास्ता नहीं देखा है।

पति ने डरते-डरते कहा,—यहाँ दस-पाँच दिन रहने में हरज ही क्या है? मुझे तो तुम्हारे स्वास्थ्य में अभी कोई तबदीली नहीं दिखती।

‘आप मेरे स्वास्थ्य की चिन्ता छोड़िए। मैं इतनी जल्द नहीं मरी जा रही हूँ। सच कहते हो, तुम मेरे स्वास्थ्य के लिए यहाँ ठहरना चाहते हो?’

‘और किस लिए आया था?’

‘आये चाहे जिस काम के लिए हों; पर तुम मेरे स्वास्थ्य के लिए नहीं ठहर रहे हो। यह पट्टियाँ उन स्त्रियों को पढ़ाओ, जो तुम्हारे हथकण्डे न जानती

हों। मैं तुम्हारी नस-नस पहचानती हूँ। तुम ठहरना चाहते हो विहार के लिए, क्रीड़ा के लिए.....'

बाबूजी ने हाथ जोड़कर कहा—अच्छा, अब रहने दो बिन्नी, कलंकित न करो। मैं आज ही चला जाऊँगा।

देवीजी इतनी संस्ती विजय पाकर प्रसन्न न हुईं। अभी उनके मन का गुबार तो निकलने ही नहीं पाया था। बोली—हाँ, चले क्यों न चलोगे, यहाँ तो तुम चाहते थे। यहाँ पैसे खर्च होते हैं न? ले जाकर उसी काल कोदरी में डाल दो। कोई मरे या जिये, तुम्हारी बला से। एक मर जायगी, तो दूसरी फिर आ जायगी, बल्कि और नई-नवेली। तुम्हारी चाँदी ही चाँदी है। सोचा था, यहाँ कुछ दिन रहूँगी; पर तुम्हारे मारे कहीं रहने पाऊँ। भगवान् भी नहीं उठा लेते कि गला छूट जाय।

अमर ने पूछा—उन बाबूजी ने सचमुच कोई शराब की थी, या मिथ्या आरोप था?

मुन्नी ने मुँह फेरकर मुसकिराते हुए कहा—लाला, तुम्हारी समझ बड़ी मोटी है। वह डायन मुझ पर आरोप कर रही थी। बेचारे बाबूजी दवे जाते थे, कि कहीं वह चुड़ैल बात खोलकर न कह दे, हाथ जोड़ते थे, मिन्नतें करते थे; पर वह किसी तरह रास न होती थी।

आँखें मटककर बोली—भगवान् ने मुझे भी दो आँखें दी हैं, अन्धी नहीं हूँ। मैं तो कमरे में पड़ी-पड़ी कराहूँ और तुम बाहर गुलछरें उड़ाओ! दिल बहलाने को कोई शगल चाहिए।

धीरे-धीरे मुझ पर रहस्य खुलने लगा। मन में ऐसी ज्वाला उठी कि अभी इसका मुँह नोच दूँ। मैं तुमसे कोई परदा नहीं रखती लाला, मैंने बाबूजी की ओर कभी आँख उठाकर देखा भी न था; पर यह चुड़ैल मुझे कलंक लगा रही थी। बाबूजी का लिहाज न होता, तो मैंने उस चुड़ैल का मिजाज ठीक कर दिया होता। जहाँ सुई न चुमे, वहाँ फाल चुभाये देती थी।

आखिर बाबूजी को भी क्रोध आया।

'तुम बिल्कुल झूठ बोलती हो! सरासर झूठ।'

'मैं सरासर झूठ बोलती हूँ, ?'

‘हाँ, सरामर झूठ बोलती हो ?’

‘खा जाओ अपने बेटे की कसम ।’

मुझे चुपचाप वहाँ से टल जाना चाहिए था ; लेकिन अपने मन को क्या करूँ, जिससे अन्याय नहीं देखा जाता । मेरा चेहरा मारे क्रोध के तमतमा उठा । मैंने उसके सामने जाकर कहा—बहूजी, बस अब जवान बन्द करो, नहीं तो अच्छा न होगा । मैं तरह देती जाती हूँ और तुम सिर चढ़ती जाती हो । मैं तुम्हें शरीफ़ समझकर तुम्हारे साथ ठहर गई थी । अगर जानती कि तुम्हारा स्वभाव इतना नीच है, तो तुम्हारी परछाईं से भागती । मैं हरजाई नहीं हूँ, न अनाथ हूँ, भगवान की दया से मेरे भी पति हैं । किस्मत का खेल है कि यहाँ अकेली पड़ी हूँ । मैं तुम्हारे पति को अपने पति का पैर धोने के जोग भी नहीं समझती । मैं उसे बुलाये देती हूँ, तुम भी देख लो, बस आज और कल रह जाओ ।

अभी मेरे मुँह से पूरी बात भी न निकलने पाई थी कि मेरे स्वामी मेरे लाल को गोद में लिये आकर आँगन में खड़े हो गये और मुझे देखते ही लपककर मेरी तरफ चले । मैं उन्हें देखते ही ऐसी घबड़ा गई, मानो कोई सिंह आ गया हो, और तुरन्त अपनी कोठरी में जाकर भीतर से द्वार बन्द कर लिया । छाती धड़-धड़ कर रही थी ; पर किवाड़ की दरार में आँख लगाये देख रही थी । स्वामी का चेहरा सँवलाया हुआ था, बालों पर धूल जमी हुई थी, पीठ पर कम्बल और छटिया-डोर रखे, हाथ में लम्बा लट्ठ लिये भौचक्के-से खड़े थे ।

बाबूजी ने बाहर आकर स्वामी से पूछा—अच्छा, आप ही इनके पति हैं । आप खूब आये । अभी तो वह आप ही की चर्चा कर रही थीं । आइए, कपड़े उतारिए । मगर बहन भीतर क्यों भाग गई । यहाँ परदेश में कौन परदा । -

मेरे स्वामी को तो तुमने देखा ही है । उनके सामने बाबूजी बिल्कुल ऐसे लगते थे, जैसे सांड के सामने नाटा बैल ।

स्वामीने बाबूजी को कोई जवाब न दिया, मेरे द्वार पर आकर बोले—सुन्नी, यह क्या अन्वेष करती हो । मैं तीन दिन से तुम्हें खोज रहा हूँ । आज मिली भी, तो भीतर जा बैठीं । ईश्वर के लिए किवाड़ खोल दो और मेरी दुःख-कथा सुन लो, फिर तुम्हारी जो इच्छा हो करना ।

मेरी आँखों से आँसू बह रहे थे। जी चाहता था, किवाड़ खोलकर बच्चे को गोद में ले लूँ।

पर न जाने मन के किसी कोने में कोई बैठा हुआ कह रहा था—खबरदार, जो बच्चे को गोद में लिया ! जैसे कोई प्यास से तड़पता हुआ आदमी पानी का अरतन देखकर दूटे ; पर कोई उससे कह दे, पानी जूठा है। एक मन कहता था, स्वामी का अनादर मत कर, ईश्वर ने जो पत्नी और माता का नाता जोड़ दिया है, वह क्या किसी के तोड़े टूट सकता है ! दूसरा मन कहता था, तू अब अपने पति को पति और पुत्र को पुत्र नहीं कह सकती। क्षणिक मोह के आवेश में पड़कर तू क्या उन दोनों को कलंकित कर देगी !

मैं किवाड़ छोड़कर खड़ी हो गई।

बच्चे ने किवाड़ को अपनी नहीं-नहीं हथेलियों से पीछे ढकेलने के लिए जोर लगाकर कहा—तेवाल थोलो !

यह तातले बोल कितने मीठे थे ! जैसे सन्नाटे में किसी शंका से भयभीत होकर हम गाने लगते हैं, अपने ही शब्दों से दुकेले होने की कल्पना कर लेते हैं। मैं भी इस समय अपने उमड़ते हुए प्यार को रोकने के लिए बोल उठी, तुम क्यों मेरे पीछे पड़े हो ? क्यों नहीं समझ लेते कि मर गई ! तुम ठाकुर होकर भी इतने दिल के कच्चे हो ! एक तुच्छ नारी के लिए अपनी कुलमरजाद डुबाये देते हो। जाकर अपना ब्याह कर लो और बच्चे को पालो। इस जीवन में मेरा तुमसे कोई नाता नहीं है। हाँ, भगवान् से यही माँगती हूँ, कि दूसरे जन्म में तुम फिर मुझे मिलो। क्यों मेरी टेक तोड़ रहे हो, मेरे मन को क्यों मोह में डाल रहे हो ? पतिता के साथ तुम सुख से न रहोगे। मुझ पर दया करो, आज ही चले जाओ, नहीं मैं सच कहती हूँ, जहर खा लूँगी।

स्वामी ने करुण आग्रह से कहा—मैं तुम्हारे लिए अपनी कुल-मर्यादा, भाई-बन्ध सब कुछ छोड़ दूँगा। मुझे किसी की परवाह नहीं है। घर में आग लग जाय, मुझे चिन्ता नहीं। मैं या तो तुम्हें लेकर जाऊँगा, या नहीं गंगा में डूब मरूँगा। अगर मेरे सन में तुम से रत्ती भर भी मैल हो, तो भगवान् मुझे सौ बार नरक दें। अगर तुम्हें नहीं चलना है, तो तुम्हारा बालक तुम्हें सौंपकर मैं जाता

हूँ । इसे मारो या जिलाओ, मैं फिर तुम्हारे पास न आऊँगा । अगर कभी सुधि आये, तो चिल्ला भर पानी देना ।

लाला, मोचो, मैं कितने बड़े सङ्कट में पड़ी हुई थी । स्वामी बात के धनी हैं, यह मैं जानती थी । प्राण का वह कितना तुच्छ समझते हैं, यह भी मुझसे छिपा न था । फिर भी मैं अपना हृदय कठोर किये रही । ज़रा भी नर्म पड़ी और सर्वनाश हुआ । मैंने पत्थर का कलेजा बनाकर कहा—अगर तुम बालक को मेरे पास छोड़कर गये, तो उसकी हत्या तुम्हारे ऊपर होगी, क्योंकि मैं उसकी दुर्गति देखने के लिए जीना नहीं चाहती । उसके पालने का भार तुम्हारे ऊपर है, तुम जानो, तुम्हारा काम जाने । मेरे लिए जीवन में अगर कोई सुख था, तो यही कि मेरा पुत्र और स्वामी कुशल से हैं । तुम मुझसे यह सुख छीन लेना चाहते हो, छीन लो ; मगर याद रखो, वह मेरे जीवन का आधार है ।

मैंने देखा, स्वामी ने बच्चे को उठा लिया, जिसे एक क्षण पहले गोद से उतार दिया था और उलटे पाँव लौट पड़े । उनकी आँखों से आँसू जारी थे, और ओठ काँप रहे थे ।

देवीजी ने भलमनसीसे काम लेकर स्वामी को बैठाना चाहा, पूछने लगी—क्या बात है, क्यों रुठी हुई हैं ; पर स्वामी ने कोई जवाब न दिया । बाबू साहब फाटक तक उन्हें पहुँचाने गये । कह नहीं सकती, दोनों जनों में क्या बातें हुई ; पर अनुमान करती हूँ, कि बाबूजी ने मेरी प्रशंसा की होगी । मेरा दिल अब भी काँप रहा था, कि कहीं स्वामी सचमुच आत्मघात न कर लें । देवियों और देवताओं की मनौतियाँ कर रही थी, कि मेरे प्यारे की रक्षा करना ।

ज्यों ही बाबूजी लौटे, मैंने धीरे से किवाड़ खोलकर पूछा—किधर गये ? कुछ और कहते थे ?

बाबूजी ने तिरस्कार-भरी आँखों से देखकर कहा—कहते क्या, मुँह से आवाज़ भी तो निकले । हिचकी बँधी हुई थी । अबसे कुशल है, जाकर रोक लो । वह गंगाजी की ओर ही गये हैं । तुम इतनी दयावान् होकर भी इतनी कठोर हो, यह आज ही मालूम हुआ । गरीब बच्चों की तरह फूट-फूटकर रो रहा था ।

मैं संकट की उस दशा को पहुँच चुकी थी, जब आदमी परीयों को अपना समझने लगता है । डाँटकर बोली—तब भी तुम दौड़े यहाँ चले आये ? उनके

साथ कुछ देर रह जाते, तो छोटे न हो जाते, और न यहाँ देवीजी को कोई उठा ले जाता। इस समय वह आपे में नहीं हैं, फिर भी तुम उन्हें छोड़कर भागे चले आये।

देवीजी बोली—यहाँ न दौड़ आते, तो क्या जाने मैं कहीं निकल भागती। लां, आकर घर में बैठो। मैं जाती हूँ। पकड़कर घसीट न लाऊँ, तो अपने बाप की नहीं!

धर्मशाले में बीसों ही यात्री ठिके हुए थे। सब अपने-अपने द्वार पर खड़े यह तमाशा देख रहे थे। देवीजी ज्यों ही निकलीं, चार-पाँच आदमी उनके साथ हो लिये। आध धण्टे में सभी लौट आये। मालूम हुआ कि वह स्टेशन की तरफ चले गये।

पर मैं जब तक उन्हें गाड़ी पर सवार होते न देख लूँ चैन कहाँ। गाड़ी प्रातःकाल जायगी। रात-भर वह स्टेशन पर रहेंगे। ज्यों ही अँधेरा हो गया, मैं स्टेशन जा पहुँची। वह एक वृक्ष के नीचे कम्बल बिछाये बैठे हुए थे। मेरा बच्चा लोटे की गाड़ी बनाकर डोर से खींच रहा था। बार-बार गिरता था और फिर उठकर खींचने लगता था। मैं एक वृक्ष की आड़ में बैठकर यह तमाशा देखने लगी। तरह-तरह की बातें मन में आने लगीं। बिरादरी का ही तो डर है। मैं अपने पति के साथ किसी दूसरी जगह रहने लगूँ, तो बिरादरी क्या कर लेगी; लेकिन क्या अब मैं वह हो सकती हूँ, जो पहले थी?

एक क्षण के बाद फिर वही कल्पना। स्वामी ने साफ़ कहा है, उनका दिल साफ़ है। बातें बनाने की उनकी आदत नहीं। तो वह कोई ऐसी बात कहेंगे ही क्यों जो मुझे लगे। गड़े मुरदे उगवाड़ने की उनकी आदत नहीं। वह मुझसे कितना प्रेम करते थे। अब भी उनका हृदय वही है। मैं व्यर्थ के संकोच में पड़कर उनका और अपना जीवन चौपट कर रही हूँ। लेकिन...लेकिन मैं अब क्या वह हो सकती हूँ, जो पहले थी? नहीं, अब मैं वह नहीं हो सकती।

पतिदेव अब मेरा पहिले से अधिक आदर करेंगे। मैं जानती हूँ। मैं घी का घड़ा भी लुढ़का दूँगी, तो कुछ न कहेंगे। वह उतना ही प्रेम भी करेंगे; लेकिन वह बात कहाँ, जो पहले थी। अब तो मेरी दशा उस रोगिणी की-सी होगी, जिसे कोई भोजन रुचिकर नहीं होता।

तो फिर मैं ज़िन्दा ही क्यों रहूँ ? जब जीवन में कोई सुख नहीं, कोई अभिलाषा नहीं, तो वह व्यर्थ है । कुछ दिन और रो लिया, तो इससे क्या । कौन जानता है, क्या-क्या कलंक सहने पड़ें ; क्या-क्या दुर्दशा हो । मर जाना कहीं अच्छा ।

वह निश्चय करके मैं उठी । सामने ही पतिदेव सो रहे थे । बालक भी पड़ा सोता था । ओह ! कितना प्रबल बन्धन था । जैसे सूँ का धन हो । वह उसे खाता नहीं, देता नहीं, इसके सिवा उसे और क्या संतोष है कि उसके पास धन है । इस बात से ही उसके मन में कितना बल आ जाता है । मैं उसी मोह को तोड़ने जा रही थी ।

मैं डरते-डरते, जैसे प्राणों को आंखों में लिये, पतिदेव के समीप गई ; पर वहाँ एक क्षण भी खड़ी न रह सकी । जैसे लोहा खिंचकर चुम्बक से जा चिमटता है, उसी तरह मैं उनके मुख की ओर खिंची जा रही थी । मैंने अपने मन का सारा बल लगाकर उसका मोह तोड़ दिया और उसी आवेश में दौड़ी हुई गंगा के तट पर आई । मोह अब भी मन से चिपटा हुआ था । मैं गंगा में कूद पड़ी ।

अमर ने कातर होकर कहा—अब नहीं सुना जाता मुन्नी ! फिर कभी कहना ।

मुन्नी मुसक़िराकर बोली—वाह, अब रह ही क्या गया ? मैं कितनी देर पानी में रही, कह नहीं सकती । जब होश आया, तो इसी घर में पड़ी हुई थी । मैं बहती चली जाती थी । प्रातःकाल चौधरी का बड़ा लड़का सुमेर गंगा नहाने गया और मुझे उठा लाया । तबसे मैं यहीं हूँ । अबूतों की इस झोपड़ी में मुझे जो सुख और शांति मिली उसका बखान क्या करूँ ? काशी और पयाग मुझे भाभी कहते हैं, पर सुमेर मुझे बहन कहता था । मैं अभी अच्छी तरह उठने-बैठने भी न पाई थी, कि वह परलोक सिंघार गया ।

अमर के मन में एक काँटा बराबर खटक रहा था । वह कुछ तो भिकला ; पर अभी कुछ बाकी था ।

‘सुमेर से तुमसे प्रेम तो होगा ही ?’

मुन्नी के तेवर बदल गये—हाँ था, और थोड़ा नहीं, बहुत था, तो फिर उसमें मेरा क्या बस ? जब मैं स्वस्थ हो गई, तो एक दिन उसने मुझसे अपना

प्रेम प्रकट किया। मैंने क्रोध को हँसी में लपेट कर कहा—क्या तुम इस रूप में मुझसे नेक्री का बदला चाहते हो? अगर यह नीयत है, तो मुझे फिर ले जाकर गंगा में डुबा दो। अगर इस नीयत से तुमने मेरी प्राण-रक्षा की तो तुमने मेरे साथ बड़ा अन्याय किया। तुम जानते हो, मैं कौन हूँ? मैं राजपूतनी हूँ। फिर कभी भूलकर भी मुझसे ऐसी बात न कहना, नहीं गंगा यहाँ से दूर नहीं है। मुझे ऐसा लज्जित हुआ, कि फिर मुझसे बात तक नहीं की; पर मेरे शब्दों ने उसका दिल तोड़ दिया। एक दिन मेरी पसलियों में दर्द होने लगा। उसने समझा भूत का फेर है। ओझा को बुलाने गया। नदी चढ़ी हुई थी। डूब गया। मुझे उसकी मौत का जितना दुःख हुआ, उतना ही अपने सगे भाई के मरने का हुआ था। नीचाँ में भी ऐसे देवता होते हैं, इसका मुझे यहीं आकर पता लगा। वह कुछ दिन और जी जाता तो इस घर के भाग जाग जाते। मारे गाँव का गुलाम था। कोई गाली दे, डाटे, कभी जवाब न देता।

अमर ने पूछा—तबसे तुम्हें अपने पति और बच्चे की खबर न मिली होगी?  
मुन्नी की आँखों से टपटप आँसू गिरने लगे। रोते-रोते हिचकी बँध गई। फिर सिसक-सिसककर बोली—स्वामी प्रातःकाल फिर धर्मशाले में गये। जब उन्हें मालूम हुआ कि मैं रात को वहाँ नहीं गई, तो मुझे खोजने लगे। जिधर कोई मेरा पता बता देता, उधर ही चले जाते। एक महीने तक वह सारे इलाके में मारे-मारे फिरे। इसी निराशा और चिन्ता में वह कुछ सनक गये। फिर हरिद्वार आये; पर अबकी बालक उनके साथ न था। कोई पूछता—तुम्हारा लड़का क्या हुआ, तो हँसने लगते। जब मैं अच्छी हो गई और चलने-फिरने लगी तो एक दिन जी में आया, हरिद्वार जाकर देखूँ, मेरी चीज़ें कहाँ गईं। तीन महीने से ज्यादा हो गये थे। मिलने की आशा तो न थी; पर इसी बहाने स्वामी का कुछ पता लगाना चाहती थी। बिचार था—एक चीट्ठी लिखकर छोड़ दूँ। उस धर्मशाले के सामने पहुँची, तो देखा, बहुत-से आदमी द्वार पर जमा हैं। मैं भी चली गई। एक आदमी की लाश थी। लोग कह रहे थे वही पगलाबूढ़, वही जो अपनी बीबी को खोजता फिरता था। मैं पहचान गई। वही मेरे स्वामी थे। यह सब बातें महल्लेवालों से मालूम हुईं। छाती

पीटकर रह गई। जिस सर्वनाश से डरती थी, वह हो ही गया। जानती, कि यह होनेवाला है, तो पति के साथ ही न चली जाती ! ईश्वर ने मुझे दोहरी सजा दी; लेकिन आदमी बड़ा बेहया है। अब मरते भी न बना। किसके लिए मरती ? खाती-पीती भी हूँ, हँसती-बोलती भी हूँ, जैसे कुछ हुआ ही नहीं। बस यही मेरी रामकहानी है।

---

## तसिरा भाग



लाला समरकान्त की ज़िन्दगी के सारे संसूवे धूल में मिल गये। उन्होंने कल्पना की थी कि जीवन-संध्या में अपना सर्वस्व बेटे को सौंपकर और बेटी का विवाह करके किसी एकान्त में बैठकर भगवद्-भजन में विश्राम लेंगे, लेकिन मन की मन में ही रह गई। यह मानी हुई बात थी, कि वह अन्तिम साँस तक विश्राम लेनेवाले प्राणी न थे। लड़के को बढ़ते देखकर उनका हौसला और बढ़ता, लेकिन कहने को हो गया। बीच में अमर कुछ दूर पर आता हुआ जान पड़ता था, लेकिन जब उसकी बुद्धि ही भ्रष्ट हो गई, तो अब उससे क्या आशा की जा सकती थी। अमर में और चाहे जितनी बुराइयाँ हों, उसके चरित्र के विषय में कोई सन्देह न था, पर कुसंगति में पड़कर उसने धर्म भी खोया, चरित्र भी खोया, और कुलमर्यादा भी खोई। लालाजी कुलितसम्बन्ध को बहुत बुरा न समझते थे। रईमों में यह प्रथा प्राचीन काल से चली आती है। वह रईस ही क्या, जो इस तरह के खेल न खेलें, लेकिन धर्म छोड़ने को तैयार हो जाना, खुले खजाने समाज की मर्यादाओं को तोड़ डालना, यह तो पागलपन है, बल्कि गवापन।

समरकान्त का व्यावहारिक जीवन उनके धार्मिक जीवन से बिल्कुल अलग था। व्यवहार और व्यापार में वह धाखा-धड़ी, छल-प्रपंच, सब कुछ क्षम्य समझते थे। व्यापार-नीति में सन या कपास में कचरा भर देना घी में आन्धू या घुईयाँ गवड़ देना, औचित्य से बाहर न था, पर बिना स्नान किये वह सुँह में पानी भी न डालते थे। इन चालीस वर्षों में ऐसा शायद ही कोई दिन हुआ हो, कि उन्होंने सन्ध्या-समय की आरती न ली हो और तुलसी-दल माथे पर न चढ़ाया हो। एकादशी को बराबर निर्जल व्रत रखते थे। सारांश यह कि उनका धर्म आडम्बर-मात्र था, जिसका उनके जीवन में कोई प्रयोजन न था।

सलीम के घर से लौटकर पहला काम जो लाला ने किया, वह सुखदा को फटकेंरता था। इसके बाद नैना की बारी आई। दोनों को रुलाकर वह अपने कमरे में गये और खुद रोने लगे।

रातोंरात यह खबर सारे शहर में फैल गई। तरह-तरह की मस्कौट होने लगी। समरकान्त दिन भर घर से नहीं निकले। यहाँ तक कि आज गंगा-स्नान

करने भी न गये। कई अमामी रुपये लेकर आये। मुनीम तिजोरी की कुंजी मँगने गया। लालाजी ने ऐसा डांटा कि वह चुपके से बाहर निकल आया। अमामी रुपये लेकर लौट गये।

खिदमतगार ने चौंदा का गड़गुड़ा लाकर सामने रख दिया। तवाकु जल गया। लालाजी ने निगाली भी मुँह में न ली।

दस बजे सुखदा ने आकर पूछा—आप क्या भोजन कीजिएगा ?

लालाजी ने उसे कठोर आँखों से देखकर कहा—मुझे भूख नहीं है।

सुखदा चली गई। दिन भर किसी ने कुछ न खाया।

नौ बजे रात का नैना ने आकर कहा—दादा, आरती में न जाइएगा ?

लालाजी चौंके—हाँ-हाँ, जाऊँगा क्यों नहीं। तुम लोगों ने कुछ खाया कि नहीं ?

नैना बोली—किसी की इच्छा ही न थी। कौन खाता ?

‘तो क्या उसके पीछे सारा घर प्राण देगा ?’

सुखदा इसी समय तैयार होकर आ गई। बोली—जब आप ही प्राण दे रहे हैं, तो दूसरों पर बिगड़ने का आपको क्या अधिकार है ?

लालाजी चादर ओढ़कर जाते हुए बोले—मेरा क्या बिगड़ा है कि मैं प्राण दूँ। यहाँ था तो मुझे कौन-सा सुख देता था। मैंने तो बेटे का सुख ही नहीं जाना। तब भी जलाता था, अब भी जला रहा है। चलो भोजन बनाओ, मैं आकर खाऊँगा, जो गया उसे जाने दो। जो हैं उन्हीं को उस जानेवाले की कसर पूरी करनी है। मैं क्यों प्राण देने लगा। मैंने पुत्र को जन्म दिया। उसका विवाह भी मैंने किया। सारी गृहस्थी मैंने बनाई। इसके चलाने का भार मुझ पर है। मुझे अब बहुत दिन जीना है। मगर मेरी समझ में यह बात नहीं आत कि इस लौंडे को यह सूझी क्या ! पठानिन की पोती अप्सरा नहीं हो सकती। फिर उसके पीछे वह क्यों इतना लट्टू हो गया ? उसका तो ऐसा स्वभाव न था। इसी को भगवान् की लीला कहते हैं।

ठाकुर-द्वारे में लोग जमा हो गये। लाला समरकान्त क्लो देखते ही कई सज्जनों ने पूछा—अमर कहीं चले गये क्या सेठजी ! क्या बात हुई ?

लालाजी ने जैसे इस वार को काटते हुए कहा—कुछ नहीं, उसकी बहुत

दिनों से घुमने-घामने की इच्छा थी, पूर्वजन्म का तपस्वी हैं कोई, उसका बस चले, तां मेरी मागी गृहस्थी एक दिन में लुटा दे ! मुझसे यह नहीं देखा जाता। बस, यही झगड़ा है। मैंने शरीरी का मज्जा भी चखा है। अमीरी का मज्जा भी चखा है। उसने अभी गरीबी का मज्जा नहीं चखा है। साल-छः महीने उसका मज्जा चख लेगा, तो आँखें खुल जायँगी। तब उसे मान्दस होगा कि जनता की सेवा भी वही लोग कर सकते हैं, जिनके पास धन है। घर में भोजन का आधार न होता, तां मेमरी भी न मिलती।

किर्सी को और कुछ पूछने का साहस न हुआ। मगर मूर्ख पुजारी पूछ ही बैठा —मुना, किर्सी जुलाहे की लड़की से फँस गये थे ?

यह अक्खड़ प्रश्न सुनकर लोगों ने जीभ काटकर मुँह फेर लिये। लालाजी ने पुजारी को रक्त भरी आँखों से देखा और ऊँचे स्वर में बोले—हाँ, फँस गये थे, ना फिर ? कृष्ण भगवान ने एक हजार रानियों के साथ नहीं भाग किया था ? राजा शान्तनु ने मधुए की कन्या से नहीं भाग किया था ? कौन राजा है, जिसके महल में दों सौ रानियाँ न हों ? अगर उसने किया, तां कोई नई बात नहीं की। तुम-जैसों के लिए यही जवाब है। समझदारों के लिए यह जवाब है कि जिसके घर में अम्परा-सी स्त्री हो, वह क्यों जूठी पत्तल चाटने लगा। मोहन-भोग खानेवाले आदमी चबैने पर नहीं गिरते।

यह कहते हुए लालाजी प्रतिमा के संमुख गये ; पर आज उनके मन में वह श्रद्धा न थी। दुःखी आशा से ईश्वर में भक्ति रखता है, सुखी भय से। दुःखी पर जितना ही अधिक दुःख पड़े, उसकी भक्ति बढ़ती जाती है। सुखी पर दुःख पड़ता है, तो वह विद्रोह करने लगता है। वह ईश्वर को भी अपने धन के आगे झुकाना चाहता है। लालाजी का व्यथित हृदय आज सोने और रेशम से जग-मगाती हुई प्रतिमा में धैर्य और सन्तोष का सन्देश न पा सका। कल तक यही प्रतिमा उन्हें बल और उत्साह प्रदान करती थी। उसी प्रतिमा से आज उनका विपद्ग्रस्त मन विद्रोह कर रहा था। उनकी भक्ति का यही पुरस्कार है ? उनके स्नान, व्रत और निष्ठा का यही फल है ?

वह चलने लगे, तो ब्रह्मचारीजी बोले—लालाजी, अबकी यहाँ श्री वाल्मीकीय कथा का विचार है

लालाजी ने पीछे फिरकर कहा—हाँ हाँ, होने दो ।

एक बाबू साहब ने कहा—यहाँ तो किसी में इतनी सामर्थ्य नहीं है ।

समरकान्त ने उत्साह से कहा—हाँ हाँ, मैं उसका सारा भार लेने का तैयार हूँ । भगवद्भजन से बढ़कर धन का सदुपयोग और क्या होगा ?

उनका यह उत्साह देखकर लोग चकित हो गये । वह कृपण थे और किसी धर्मकार्य में अग्रसर न होते थे । लोगों ने समझा था, इसमें दस-बीस रुपये ही मिल जायें तो बहुत हैं । उन्हें यों बाजी मारते देखकर और लोग भी गरमाये । सेठ धनीराम ने कहा—आपसे सारा भार लेने को नहीं कहा जाता लालाजी ! आप लक्ष्मीपति हैं सही ; पर औरों का भी तो श्रद्धा है ! चन्दे से होने दीजिए ।

समरकान्त बोले—तो और लोग आपसे चन्दा कर लें । जितनी कमी रह जायगी, वह मैं पूरी कर दूँगा ।

धनीराम को भय हुआ, कहीं यह महाशय सस्ते न छूट जायें । बोले—यह नहीं, आपका जितना लिखना हो लिख दें ।

समरकान्त ने हाँड के भाव से कहा—पहले आप लिखिए ।

कागज़, कलम, दावात लाया गया । धनीराम ने लिखा १०१)

समरकान्त ने ब्रह्मचारीजी से पूछा—आपके अनुमान से कुल कितना खर्च होगा ?

ब्रह्मचारीजी का तखमीना एक हजार का था ।

समरकान्त ने ८९९) लिख दिये, और वहाँ से चल दिये । सच्ची श्रद्धा की कभी को वह धन से पूरा करना चाहते थे ! धर्म की क्षति जिस अनुपात से ह्रांती है, उम्मी अनुपात से आइम्बर की वृद्धि होती है ।

## २

समरकान्त का पत्र लिये हुए नैना अन्दर आई, तो सुखदा ने पूछा—किसका पत्र है ?

नैना ने खत पाते ही पाते पढ़ डाला था । बोली—भैया का ।

सुखदा ने पूछा—अच्छा, उनका खत है ? कहाँ है ?

'हृग्द्वार के पास किसी गाँव में हैं।'।

आज पाँच महीनों में दोनों में अमरकान्त की चर्चा न हुई थी। मानों वह कोई घाव था, जिसको छूते दोनों ही के दिल काँपते थे। मुखदा ने फिर कुछ न पूछा। वच्च के लिए एक फ्राक मी गही थी। फिर सीने लगी।

नैना पत्र का जवाब लिखने लगी। इसी वक्त वह जवाब भेज देगी। आज पाँच महीने में आपको भेगी सुविधा है। जाने क्या-क्या लिखना चाहती थी। कई बरों के बाद वह स्वतंत्रता हुआ, जो हम पहले ही देख चुके हैं। स्वतंत्रता वह नामी को दिखाने गई। मुखदा ने देखने की ज़रूरत न समझी।

नैना ने हताश होकर पूछा—तुम्हारी तस्क में भी कुछ लिख दूँ?

'नहीं, कुछ नहीं।'।

'तुम्हीं अपने हाथ में लिख दो!'।

'मुझे कुछ नहीं लिखना है।'।

नैना रुजार्मा हाकर चली गई। स्वतः डाक में भेज दिया गया।

मुखदा को अमर के नाम से भी चिढ़ है। उसके कमरे में अमर की एक तस्वीर थी, उसे उसने तोड़कर फेंक दिया था। अब उसके पास अमर की याद दिलानेवाली कोई चीज़ न थी। यहाँ तक कि बालक से भी उसका जी हट गया था। वह अब अधिकतर नैना के पास रहता था। स्नेह के बदले वह अब उस पर दया करती थी; पर इस पराजय ने उसे हताश नहीं किया, उसका आत्म-भिमान कई गुना बढ़ गया है। आत्मनिर्भर भी अब वह कहीं ज्यादा हो गई है। वह अब किसी की अपेक्षा नहीं करना चाहती। स्नेह के दबाव के सिवा और किसी दबाव से उसका मन विद्रोह करने लगता है। उसकी विलासिता मानों मान के वन में खो गई है।

लेकिन आश्चर्य की बात यह है कि सकीना से उसे लेशमात्र भी द्वेष नहीं है। वह उसे भी अपनी ही तरह, बल्कि अपने से अधिक दुःखी समझती है। उसकी कितनी बदनामी हुई, और अब बेचारी उस निर्दयी के नाम को रो रही है। वह सारा उन्माद जाता रहा। ऐसे छिछोरो का एतवार ही क्या! वहाँ कोई दूसरा शिकार फाँस लिया होगा। उससे मिलने की उसे बड़ी इच्छा थी; पर संचकर रह जाती थी।

एक दिन पठानिन से मालूम हुआ, कि सकीना बहुत बीमार है। उस दिन सुखदा ने उससे मिलने का निश्चय कर लिया। नैना को भी साथ ले लिया। पठानिन ने रास्ते में कहा—मेरे सामने तो उसका मुँह ही बन्द हो जायगा। मुझसे तो तभी से बोल-चाल नहीं है। मैं तुम्हें घर दिखाकर कहीं चली जाऊँगी। ऐसी अच्छी शादी हो रही थी, इसने मंजूर ही न किया। मैं भी चुप हूँ, देखूँ कब तक उसके नाम को बैठी रहती है। मेरे जीते-जी तो लाला घर में कदम रखने न पायेंगे। हाँ, पीछे की नहीं कह सकती।

सुखदा ने छेड़ा—किसी दिन उनका खत आ जाय और सकीना चली जाय, तो क्या करोगी ?

बुढ़िया आँखें निकालकर बोली—मजाल है कि इस तरह चली जाय। खून पी जाऊँ।

सुखदा ने फिर छेड़ा—जब वह मुसलमान होने को कहते हैं, तब तुम्हें क्या इनकार है ?

पठानिन ने कानों पर हाथ रखकर कहा—अरे बेटा ! जिसका ज़िन्दगी भर नमक खाया, उसका घर उजाड़कर अपना घर बनाऊँ ! यह शरीफों का काम नहीं है। मेरी तो समझ ही मैं नहीं आता, इस छोकरी में क्या देखकर भैया रीझ पड़े।

अपना घर दिखाकर पठानिन तो पड़ोस के एक घर में चली गई, दोनों युवतियों ने सकीना के द्वार की कुंडी खटखटाई। सकीना ने उठकर द्वार खोल दिया। दोनों को देखकर वह घबड़ा-सी गई। जैसे कहीं भागना चाहती है। कहाँ बैठाये, क्या सत्कार करे।

सुखदा ने कहा—तुम परेशान न हो बहन, हम इस खाट पर बैठ जाते हैं। तुम तो जैसे घुलती जाती हो। एक बेवफ़ा मर्द के चकमे में पड़कर क्या जान दे दोगी ?

सकीना का पीला चेहरा शर्म से लाल हो गया। उसे ऐसा जान पड़ा, कि सुखदा मुझसे जवाब तलब कर रही है—तुमने मेरा बना-बनाया घर क्यों उजाड़ दिया ? इसका सकीना के पास कोई जवाब न था। वह कौड़ कुछ इस आकस्मिक रूप से हुआ कि वह स्वयं कुछ न समझ सकी। पहले बादल का

एक टुकड़ा आकाश के एक कोने में दिखाई दिया। देखते-देखते सारा आकाश मेघाच्छन्न हो गया और ऐसे जोर की ओंधी चली कि वह खुद उसमें उड़ गई। वह क्या बनाये, कैसे क्या हुआ। बादल के उस टुकड़े को देखकर कौन कह सकता था, ओंधी आ रही है।

उसने मिर झुकाकर कहा—औरत की ज़िन्दगी और है ही किस लिए बहनजी! वह अपने दिल से लाचार है, जिससे वफ़ा की उम्मीद करती है, वही दगा करता है। उसका क्या अस्तित्व; लेकिन वेवफ़ाओं से मुहब्बत न हो, तो मुहब्बत में मज़ा ही क्या रहे। शिकवा-शिकायत, रोना-धोना, बेताबी और बेकगरी यही तो मुहब्बत के मज़े हैं, फिर मैं तो वफ़ा की उम्मीद भी नहीं करती थी। मैं उस वक्त भी इतना जानती थी कि यह ओंधी दो-चार घड़ी की मेहमान है, लेकिन मेरी तस्कीन के लिए तो इतना ही काफी था कि जिस आदमी की मैं दिल में सबसे ज्यादा इज्जत करने लगी थी, उसने मुझे इस लायक तो समझा। मैं इन कागज़ की नाव पर बैठकर भी सागर को पार कर दूंगी।

मुख़दा ने देखा, इस युवती का हृदय कितना निष्कपट है। कुछ निराश होकर बोली—यही तो मरदों के हथकण्डे हैं। पहले तो देवता बन जायेंगे, जैसे सारी शराफ़त इन्हीं पर ख़तम है, फिर तोतो की तरह आँखें फेर लेंगे।

सक्कीना ने छिटाई के साथ कहा—बहन, बनने से कोई देवता नहीं होता। आपकी उम्र चाहे साल-दो-साल मुझसे ज्यादा हो; लेकिन मैं इस मुआमले में आपसे ज्यादा तजरबा रखती हूँ। यह मैं घमण्ड से नहीं कहती, शर्म से कहती हूँ। खुदा न करे, गरीब की लड़की हसीन हो। गरीबी में हुस्न बला है। वहाँ बड़ों का तो कहना ही क्या, छोटी की रसाई भी आसानी से हो जाती है। अम्मा बड़ी पारसा हैं, मुझे देवी समझती होंगी, किसी जवान को दरवाज़े पर खड़ा नहीं होने देती; लेकिन इस वक्त बात आ पड़ी है, तो कहना पड़ता है कि मुझे मरदों को देखने और परखने के काफ़ी मौके मिले हैं। सभी ने मुझे दिलबहालवा की चीज़ समझा और मेरी गरीबी से अपना मतलब निकालना चाहा। अगर किसी ने मुझे इज्जत की निगाह से देखा तो वह बाबूजी थे। मैं खुदा को गवाह करके कहती हूँ कि उन्होंने मुझे एक बार भी ऐसी निगाहों से नहीं देखा और न एक कलम भी ऐसा मुँह से निकाला, जिससे छिछोरेन की

वू आई हो। उन्होंने मुझे निकाह की दावत दी। मैंने उसे मंजूर कर लिया। जब तक वह खुद उस दावत को रद्द न कर दें, मैं उसकी पाबन्द हूँ, चाहे मुझे उम्र भर यों ही रहना पड़े। चार-पाँच बार की मुख्तसर मुलाकातों ने मुझे उन पर इतना एतबार हो गया है कि मैं उम्र भर उनके नाम पर बैठी रह सकती हूँ। मैं अब पछताती हूँ, कि क्यों न उनके साथ चली गई। मेरे रहने ने उन्हें कुछ तो आराम होता! कुछ तो उनकी खिदमत कर सकती। इसका तो मुझे यकीन है कि उन पर रंग-रूप का जादू नहीं चल सकता। दूर भी आ जाय, तो उसकी तरफ़ आँखें उठाकर न देखेंगे; लेकिन खिदमत और मुहब्बत का जादू उन पर बड़ी आसानी से चल सकता है। यही खौफ़ है। मैं आपसे मन्चे दिल से कहती हूँ वहन, मेरे लिए इससे बड़ी खुशी की बात नहीं हो सकती कि आप और वह फिर मिल जायँ, आपस का मनमुटाव दूर हो जाय। मैं उस हालत में और भी खुश रहूँगी। मैं उनके साथ न गई, इसका यही सबब था; लेकिन बुरा न मानो, तो एक बात कहूँ—

वह चुप होकर सुखदा के उत्तर का इंतज़ार करने लगी। सुखदा ने आश्वासन दिया—तुम जितनी साफ़-दिली से बातें कर रही हो, उससे अब मुझे तुम्हारी कोई बात भी बुरी न मालूम होगी। शौक़ से कहो।

सकीना ने धन्यवाद देते हुए कहा—अब तो उनका पता मालूम हो गया है, आप एक बार उनके पास चली जायँ। वह खिदमत के गुलाम हैं और खिदमत से ही आप उन्हें अपना सकती हैं।

सुखदा ने पूछा—बस, या और कुछ?

‘बस, और मैं आपको क्या समझाऊँगी, आप मुझसे कहीं ज्यादा समझदार हैं।’

‘उन्होंने मेरे साथ विश्वासघात किया है। मैं ऐसे कमीने आदमी की खुशामद नहीं कर सकती। अगर आज मैं किसी मर्द के साथ भाग जाऊँ, तो तुम समझती हो, वह मुझे मनाने जायेंगे? वह शायद मेरी गरदन काटने जायँ। मैं औरत हूँ, और औरत का दिल इतना कड़ा नहीं होता; लेकिन उनकी खुशामद तो मैं मरते दम तक नहीं कर सकती।’

यह कहती हुई सुखदा उठ खड़ी हुई। सकीना दिल में पछताई कि क्यों

जलरत्न में ज्यादा बहनापा जताकर उसने सुखदा को नाराज़ कर दिया । द्वार तक सुआफ़ी माँगती हुई आई ।

दोनों तौंग पर बैठीं, तो मैना ने कहा—तुम्हें क्रोध बहुत जल्द आ जाता है भाभी ?

सुखदा ने तीक्ष्ण स्वर में कहा—तुम तो ऐसा कहोगी ही, अपने भाई की बहन हों न ! संसार में ऐसी कौन औरत है, जो ऐसे पति को मनाने जायगी ? हाँ, शायद मकीना चली जाती ; इसलिए कि उसे आशातीत वस्तु मिल गई है ।

एक अण के बाद फिर बोली—मैं इससे सहानुभूति करने आई थी; पर यहाँ ने परास्त होकर जा रही हूँ । इसके विश्वास ने मुझे परास्त कर दिया । इस छोकरी में वह नमी गुण है, जो पुरुषों को आकृष्ट करते हैं । ऐसी ही स्त्रियाँ पुरुषों के हृदय पर राज्य करती हैं । मेरे हृदय में कभी इतनी श्रद्धा न हुई । मैंने उनसे हँसकर बोलने, हास-परिहास करने और अपने रूप और यौवन के प्रदर्शन में ही अपने कर्त्तव्य का अन्त समझ लिया । न कभी प्रेम किया, न प्रेम पाया । मैंने बरसों में जो कुछ न पाया, वह इसने घंटों में पा लिया । आज मुझे कुछ-कुछ ज्ञात हुआ कि मुझमें क्या त्रुटियाँ हैं । इस छोकरी ने मेरी आँखें खोल दीं ।

### ३

एक महीने में ठाकुरद्वारे में कथा हो रही है । पं० मधुसूदनजी इस कला में प्रवीण हैं । उनकी कथा में श्रव्य और दृश्य, दोनों ही काव्यों का आनन्द आता है । जितनी आसानी से वह जनता को हँसा सकते हैं, उतनी ही आसानी से रुला भी सकते हैं । दृष्टान्तों के तो मानो वह सागर हैं और नाट्य में इतने कुशल कि जो चरित्र दर्शाते हैं, उनकी तसवीरें खींच देते हैं । सारा शहर उमड़ पड़ता है । रेणुकादेवी तो सौझ ही से ठाकुरद्वारे में पहुँच जाती हैं । व्यासजी और उनके भजनीक सब उन्हीं के मेहमान हैं । मैना भी लल्लू को गोद में लेकर पहुँच जाती है । केवल सुखदा की कथा में रुचि नहीं है । वह मैना के बार-बार आग्रह करने पर भी नहीं जाती उसका विद्रोही मन सारे संसार से प्रतिकार करने के लिए जैसे नंगी तलवार लिये खड़ा रहता है । कभी-कभी उसका मन इतना उद्भिन्न हो जाता

है, कि समाज और धर्म के सारे बन्धनों को तोड़कर फेंक दे। ऐसे आदमियों की सजा यही है कि उनकी स्त्रियाँ भी उन्हीं के मार्ग पर चलें। तब उनकी आँखें खुलेंगी और उन्हें ज्ञात होगा कि जलना किसे कहते हैं। एक मैं कुल-मर्यादा के नाम को रोया करूँ; लेकिन यह अत्याचार बहुत दिनों न चलेगा। अब कोई इस भ्रम में न रहे कि पति चाहे जो करे, उसकी स्त्री उसके पांव धो-धोकर पियेगी, उसे अपना देवता समझेगी, उसके पांव दबायेगी और वह उससे हँसकर बोलेगा, तो अपने भाग्य को धन्य मानेगी। वह दिन लड़ गये। इस विषय पर उसने पत्रों में कई लेख भी लिखे हैं।

आज नैना बहस कर बैठी—तुम कहती हो, पुरुष के आचार-विचार की परीक्षा कर लेनी चाहिए। क्या परीक्षा कर लेने पर धाखा नहीं होता? आये-दिन तलाक क्यों होते रहते हैं?

सुखदा बोली—तो इसमें क्या बुराई है। यह तो नहीं होता कि पुरुष तो गुलछरें उड़ाये और स्त्री उसके नाम का रोती रहे।

नैना ने जैसे रहे हुए वाक्य को दुहराया—प्रेम के अभाव में सुख कभी नहीं मिल सकता। बाहरी रोक-थाम से कुछ न होगा।

सुखदा ने छेड़ा—मालूम होता है, आज-कल यह विद्या सीख रही हो। अगर देख-भालकर विवाह करने में कभी-कभी धाखा हो सकता है, तो विना देखे-भाले करने में बराबर धोखा होता है। तलाक की प्रथा यहाँ हो जाने दो, फिर मालूम होगा कि हमारा जीवन कितना सुखी है।

नैना इसका कोई जवाब न दे सकी। कल व्यासजी ने पश्चिमी विवाह-प्रथा की तुलना भारतीय पद्धति से की थी। वही बातें कुछ उखड़ी-सी उसे याद थीं। बोली—तुम्हें कथा में चलना है कि नहीं, यह बताओ।

‘तुम जाओ, मैं नहीं जाती।’

नैना ठाकुरद्वारे में पहुँची, तो कथा आरम्भ हो गई थी। आज और दिनों से ज्यादा हजूम था। नौजवान समा और सेवा-पाठशाला के विद्यार्थी और अध्यापक भी आये हुए थे। मधुसूदनजी कह रहे थे—राम-रावण की कथा तो इस जीवन की, इस संसार की कथा है, इसको चाहो, तो सुनना पड़ेगा, न

चाहो, तो न मुनना पड़ेगा। इससे हम या तुम बच नहीं सकते। हमारे ही अन्दर राम भी हैं, गवण भी हैं, सीता भी हैं, आदि...

सहसा पिछली सफों में कुछ हलचल मची। ब्रह्मचारीजी कई आदमियों को हाथ पकड़-पकड़कर उठा रहे थे और ज़ोर-ज़ोर से गालियाँ दे रहे थे। हंगामा हो गया। लोग इधर-उधर से उठकर वहाँ जमा हो गये। कथा बन्द हो गई।

समरकान्त ने पूछा—क्या बात है ब्रह्मचारीजी ?

ब्रह्मचारी ने ब्रह्मतेज से लाल-लाल आँखें निकालकर कहा—बात क्या है, यहाँ लोग भगवान की कथा सुनने आते हैं कि अपना धर्म भ्रष्ट करने आते हैं ! भंगी, चमार जिसे देखो घुसा चला आता है—ठाकुरजी का मंदिर न हुआ, सराय हुई।

समरकान्त ने कड़ककर कहा—निकाल दो सभों को मारकर !

एक बूढ़े ने हाथ जोड़कर कहा—हम तो यहाँ दरवज्जे पर बैठे थे सेठजी, जहाँ जूते रखे हैं। हम क्या ऐसे नादान हैं कि आप लोगों के बीच में जाकर बैठ जाते ?

ब्रह्मचारीजी ने उसे एक जूता जमाते हुए कहा—तू यहाँ आया क्यों ? यहाँ से वहाँ तक एक दूरी बिछी हुई है। सब का सब भरभंड हुआ कि नहीं ? परसाद है, चरणामृत है, गंगाजल है। सब मिट्टी हुआ कि नहीं ? अब इस जाड़े-पाले में लोगों को नहाना धोना पड़ेगा कि नहीं ? हम कहते हैं तू बूढ़ा हो गया मिठुआ, मरने के दिन आ गये; पर तुझे इतनी अकल भी नहीं आई। चला है वहाँ से बड़ा भगत की पूँछ बनकर !

समरकान्त ने बिगड़कर पूछा—और भी पहले कभी आया था कि आज ही आया है !

मिठुआ बोला—रोज आते हैं महाराज, यहीं दरवज्जे पर बैठकर भगवान की कथा सुनते हैं।

ब्रह्मचारीजी ने माथा पीट लिया। ये दुष्ट रोज़ यहाँ आते थे ! रोज़ सबको छूते थे। इनका झुआ हुआ प्रसाद लोग रोज़ खाते थे। इससे बढ़कर अनर्थ क्या हो सकता है ? धर्म पर इससे बड़ा आघात और क्या हो सकता है ? धर्मा-

त्माओं के क्रोध का वारापाव न रहा । कई आदमी जूते ले-लेकर उन गरीबों पर पिल पड़े । भगवान के मन्दिर में, भगवान के भक्तों के हाथों, भगवान के भक्तों पर पादुका-प्रहार होने लगा ।

डाक्टर शांतिकुमार और उनके अध्यापक खड़े जरा देर तक यह तमाशा देखते रहे । जब जूते चलने लगे, तो स्वामी आत्मानन्द अपना मोटा सोटा लेकर ब्रह्मचारी की तरफ लपके ।

डाक्टर साहब ने देखा, घोर अनर्थ हुआ चाहता है । झपटकर आत्मानन्द के हाथों से सोटा छीन लिया ।

आत्मानन्द ने ग्लून-भरी आँखों से देखकर कहा—आप यह दृश्य देख सकते हैं । मैं नहीं देख सकता ।

शांतिकुमार ने उन्हें शांत किया और ऊँची आवाज़ से बोले—वाह रे ईश्वर-भक्तों ! वाह ! क्या कहना है तुम्हारी भक्ति का ! जो जितने जूते मारेगा, भगवान उस पर उतने ही प्रसन्न होंगे । उसे चारों पदार्थ मिल जायेंगे । सीधे स्वर्ग से विमान आ जायगा । मगर अब चाहे जितना मारो, धर्म तो नष्ट हो गया ।

ब्रह्मचारी, लाला समरकान्त, सेठ धनीराम और अन्य धर्म के ठेकेदारों ने चकित होकर शांतिकुमार की ओर देखा । जूते चलने बन्द हो गये ।

शांतिकुमार इस समय कुरता और धोती पहने, माथे पर चन्दन लगाये, गले में चादर डाले व्यास के छोटे भाई-से लग रहे थे । यह उनका वह फैशन न था, जिस पर विधर्मी होने का आक्षेप किया जा सकता था ।

डाक्टर साहब ने फिर ललकारकर कहा—आप लोगों ने हाथ क्यों बन्द कर लिये ? लगाइए कस-कसकर । और जूतों से क्या होता है, बन्दूकें भँगाइए और धर्म-द्रोहियों का अन्त कर डालिए । सरकार कुछ नहीं कर सकती । और तुम धर्म-द्रोहियों, तुम सब-के-सब बैठ जाओ और जितने जूते खा सको, खाओ । तुम्हें इतनी खबर नहीं कि यहाँ सेठ-महाजनों के भगवान रहते हैं ! तुम्हारी इतनी मजाल कि इन भगवान के मन्दिर में कदम रखो ! तुम्हारे भगवान कहीं किसी झोंपड़े में या पेड़ तले होंगे । यह भगवान रूखों के आभूषण पहनते हैं, मोहनभोग-मलाई खाते हैं । चीथड़े पहननेवालों और चवेना खाने-वालों की सूत वह नहीं देखना चाहते ।

ब्रह्मचारीजी परशुराम की भौंति विकराल रूप दिखाकर बोले—तुम तो बाबूजी, अन्धेय करते हो। तासतर में कहाँ लिखा है कि अन्त्यजों का मंदिर में आने दिया जाय।

शांतिकुमार ने आवेश में कहा—कहीं नहीं। शास्त्र में यह लिखा है कि या मे चरवी मिलाकर बेचा, टेनी मारो, रिशवतें खाओ, आखों में धूल झाँकों और जो तुमसे बलवान् हैं, उनके चरण धो-धोकर पियो, चाहे वह शास्त्र को पैरो में टुकराते हों। तुम्हारे शास्त्र में यह लिखा है, तो यह करो। हमारे शास्त्र में तो यह लिखा है कि भगवान् की दृष्टि में न कोई छोटा है, न बड़ा, न कोई शुद्ध और न कोई अशुद्ध। उनकी गाँद सबके लिए खुली हुई है।

समरकांत ने कई आदमियों को अंत्यजों का पक्ष लेने के लिए तैयार देखकर उन्हें शांत करने की चेष्टा करते हुए कहा—डाक्टर साहब, तुम व्यर्थ इतना क्रोध कर रहे हो। शास्त्र में क्या लिखा है, क्या नहीं लिखा है, यह तो पंडित ही जानते हैं। हम तो जैसी प्रथा देखते हैं, वह करते हैं। इन पाजियों को साचना चाहिए था या नहीं? इन्हें तो यहाँ का हाल मायूम है, कहीं बाहर से तो नहीं आये हैं?

शांतिकुमार का खून खोला रहा था—आप लोगों ने जूते क्यों मारे?

ब्रह्मचारी ने उजड्डुपन से कहा—और क्या पान-फूल लेकर पूजते?

शांतिकुमार उत्तेजित हाकर बोले—अंधे भक्तों की आँखों में धूल झाँककर यह हलवे बहुत दिन खाने को न मिलेंगे महाराज, समझ गये! अब वह समय आ रहा है, जब भगवान् भी पानी से स्नान करेंगे, दूध से नहीं।

सब लोग हँ-हँ करते ही रहे; पर शांतिकुमार, आत्मानन्द और मेवा-पाठशाला के छात्र उठकर चल दिये। भजन-मंडली का मुखिया सेवाश्रम का ब्रजनाथ था। वह भी उनके साथ ही चला गया।

## ४

उस दिन फिर कथा न हुई। कुछ लोगों ने ब्रह्मचारी ही पर आक्षेप करना शुरू किया। बैठे तो थे बेचारे एक कोने में, उन्हें उठाने की ज़रूरत ही क्या थी। और उठाया भी, तो नम्रता से उठाते। मार-पीट से क्या फायदा?

दूसरे दिन नियत समय पर कथा शुरू हुई ; पर श्रोताओं की संख्या बहुत कम हो गई थी । मधुसूदनजी ने बहुत चाहा, कि रंग जमा दे ; पर लोग जम्हाइयों ले रहे थे और पिछली सफ़्तों में तां लोग धड़ले से सो रहे थे । मादूम होता था, मन्दिर का आँगन कुछ छोटा हो गया है, दरवाजे कुछ नीचे हो गये हैं । भजन-मंडली के न होने से और भी सन्नाय है । उधर नौजवान नभा के सामने खुले मैदान में शांतिकुमार की कथा हो रही थी । ब्रजनाथ, सर्लाम, आत्मानन्द आदि आनेवालों का स्वागत करते थे । थोड़ी देर में दरियाँ छोटी पड़ गईं और थोड़ी देर और गुजरने पर मैदान भी छोटा पड़ गया । अधिकांश लोग नंगे बदन थे, कुछ लोग चीथड़े पहने हुए । उनकी देह से तम्बाकू और मैलून की दुर्गन्ध आ रही थी । स्त्रियाँ आभूषणहीन, मैली-कुचैली धोतियाँ या लहँगे पहने हुए थी । रेशम और सुगन्ध और चमकीले आभूषणों का कहीं नाम न था ; पर हृदयों में दया थी, धर्म था, सेवाभाव था, त्याग था । नये आने-वालों को देखते ही लोग जगह घेरने को पाँव न फैला लेते थे, यों न ताकते थे, जैसे कोई शत्रु आ गया हो ; बल्कि और सिमट जाते थे और खुशी से जगह दे देते थे ।

नौ बजे कथा आरम्भ हुई । यह देवी-देवताओं और अवतारों की कथा न थी, ब्रह्म-ऋषियों के तप और तेज का वृत्तान्त न था, क्षत्रियों के शौर्य और दान की गाथा न थी । यह उस पुरुष का पावन चरित्र था, जिसके यहाँ मन और कर्म की शुद्धता ही धर्म का मूल तत्व है । वही ऊँचा है, जिसका मन शुद्ध है ; वही नीचा है, जिसका मन अशुद्ध है—जिसने वर्ण का स्वर्ग रचकर समाज के एक अंग को मदान्ध और दूसरे को म्लेच्छ नहीं बनाया ! किसी के लिए उन्नति या उद्धार का द्वार नहीं बन्द किया—एक के माथे पर बड़प्पन का तिलक और दूसरे के माथे पर नीचता का कलंक नहीं लगाया । इस चरित्र में आत्मोन्नति का एक सजीव सन्देश था, जिसे सुनकर दर्शकों को ऐसा प्रतीत होता था, मानो उनकी आत्मा के बन्धन खुल गये हैं, संसार पवित्र और सुन्दर हो गया है ।

मैना को भी धर्म के पाखण्ड से चिढ़ थी । अमरकान्त उससे इस विषय पर अकसर बातें किया करता था । अछूतों पर यह अत्याचार देखकर उसका खून भी खौल उठा था । अमरकान्त का भय न होता, तो उसने ब्रह्मचारीजी को फट-

कार बनाई होती ; इसलिए जब शांतिकुमार ने तिलकधारियों को आड़े हाथों लिया, तो उसकी आत्मा जैसे मुग्ध होकर उनके चरणों पर लोटने लगी। अमर-कांत से उनका व्यवहार कितनी ही बार सुन चुकी थी। इस समय उनके प्रति उसके मन में ऐसी श्रद्धा उठी कि जाकर उनसे कहे—तुम धर्म के सच्चे देवता हो, तुम्हें नमस्कार करती हूँ। अपने आसपास के आदमियों को क्रोधित देख-देखकर उसे भय हो रहा था कि कहीं यह लोग उन पर दूष न पड़ें। उसके जी में आता था, जाकर डाक्टर के पास खड़ी हो जाय और उनकी रक्षा करे। जब वह बहुत-से आदमियों के साथ चले गये, तो उसका चित्त शान्त हो गया। वह भी सुखदा के साथ घर चली आई।

सुखदा ने रास्ते में कहा—ये दुष्ट आज न-जाने कहाँ से फट पड़े। उस पर डाक्टर साहब उलटे उन्हीं का पथ लेकर लड़ने को तैयार हो गये।

नैना ने कहा—भगवान् ने तो किसी को ऊँचा और किसी को नीचा नहीं बनाया।

‘भगवान् ने नहीं बनाया, तो किसने बनाया?’

‘अन्याय ने।’

‘छोटे-बड़े संसार में सदा रहे हैं और सदा रहेंगे।’

नैना ने वाद-विवाद करना उचित न समझा।

दूसरे दिन संन्या समय उसे खबर मिली कि आज नौजवान-सभा में अद्वैतों के लिए अलग कथा होगी, तो उसका मन वहाँ जाने के लिए लालायित हो उठा। वह मन्दिर में सुखदा के साथ ताँ गई; पर उसका जी उचाट हो रहा था। जब सुखदा सक्रियाँ लेने लगी—आज यह कृत्य शीघ्र ही होने लगा—तो वह चुपके-से बाहर आई और ताँगे पर बैठकर नौजवान-सभा चली। वह दूर से जमाव देखकर लौट आना चाहती थी, जिसमें सुखदा को उसके आने की खबर न हो। उसे दूर से गैंग की रोशनी दिखाई दी। जरा और आगे बढ़ी, तो वजनाथ की खर-लहरियाँ कानों में आईं। ताँगा उस स्थान पर पहुँचा, तो शांतिकुमार सच पर आ गये थे। आदमियों का एक समुद्र उमड़ा हुआ था और डाक्टर साहब की प्रतिभा उस समुद्र के ऊपर किसी विशाल व्यापक आत्मा की

भौंति छाई हुई थी। नैना कुछ देर तो तोंगे पर मन्त्र-सुग्ध-सी बैठी मुनती रही, फिर उतरकर पिछली कतार में सबसे पीछे खड़ी हो गई।

एक बुढ़िया बोली—कब तक खड़ी रहेगी बिटिया, भीतर जाकर बैठ जाओ, नैना ने कहा—मैं बड़े आराम से हूँ। सुनाई तो दे रहा है।

बुढ़िया आगे थी। उसने नैना का हाथ पकड़कर अपनी जगह पर खींच लिया और आप उसकी जगह पर पीछे हट आई। नैना ने अब शातिकुमार को सामने देखा। उनके मुख पर देवापम तेज छाया हुआ था। जान पड़ता था, इस समय वह किसी दिव्य जगत् में हैं, मानो वहाँ की वायु सुधामयी हो गई है। जिन दरिद्र चेहरों पर वह फटकार बरसते देखा करती थी, उन पर आज कितना गर्व था, मानो वे किसी नवोन सम्पत्ति के स्वामी हो गये हैं। इतनी नम्रता, इतनी भद्रता, इन लोगों में उसने कभी न देखी थी।

शातिकुमार कह रहे थे—क्या तुम ईश्वर के घर से गुलामी करने का ग्रीड़ा लेकर आये हो? तुम तन-मन से दूसरों की सेवा करते हो; पर तुम गुलाम हो। तुम्हारा समाज में कोई स्थान नहीं। तुम समाज की बुनियाद हो। तुम्हारे ही ऊपर समाज खड़ा है; पर तुम अछूत हो। तुम मन्दिर में नहीं जा सकते। एसी अनीति इस अभाग्य देश के शिवा और कहाँ हो सकती है? क्या तुम मदैव इसी भौंति पतित और दलित बने रहना चाहते हो?

एक आवाज़ आई—हमारा क्या बस है?

शातिकुमार ने उच्चेजना पूर्ण स्वर में कहा—तुम्हारा बस उस समय तक कुछ नहीं है, जब तक तुम समझते हो कि तुम्हारा बस नहीं है। मन्दिर किसी एक आदमी या समुदाय की चीज़ नहीं है। वह हिन्दू-मात्र की चीज़ है। यदि तुम्हें कोई रोकता है, तो उसकी ज़बरदस्ती है। मत टलो उस मन्दिर के द्वार से, चाहे तुम्हारे ऊपर गोलियों की वर्षा ही क्यों न हो। तुम जरा-जरा सी बात के पीछे अपना सर्वस्व गँवा देते हो। जान देते हो, यह तो धर्म की बात है; और धर्म हमें जान से भी प्यारा होता है। धर्म की रक्षा सदा प्राणों से हुई है और प्राणों से होगी।

कल की मारधाड़ ने सभी को उच्चेजित कर दिया था। दिन भर उसी विषय की चरचा होती रही। बारूद तैयार होती रही। उसमें चिनगारी की कसर थी। ये शब्द चिनगारी का काम कर गये। सघ-शक्ति ने हिम्मत भी बढ़ा दी। लोगों

ने पराडियाँ सँभालीं, आसन बदले और एक दूसरे की ओर देखा, मानो पूछ रहे हों—चलते हो, या अभी कुछ सोचना बाकी है ? और फिर शान्त हो गये । साहम ने चूहे की भौंति बिल से सिर निकालकर फिर अन्दर खींच लिया ।

नैना के पासवाली बुढ़िया ने कहा—अपना मंदिर लिये रहें; हमें क्या करना है ।

नैना ने जैसे गिरती हुई दीवार को सँभाला—मन्दिर किसी एक आदमी का नहीं है ।

शांतिकुमार ने गूँजती हुई आवाज़ में कहा—कौन चलता है मेरे साथ अपने ठाकुरजी के दर्शन करने ?

बुढ़िया ने सशंक होकर कहा—क्या अन्दर कोई जाने देगा ?

शांतिकुमार ने मुट्ठी बाधकर कहा—मैं देखूँगा कौन नहीं जाने देता । हमारा ईश्वर किसी की सत्ति नहीं है, जो सत्बूक में वन्द करके रखा जाय । आज हम सुआमले का तय करना है, मदा के लिए ।

कई मौं स्त्री-पुरुष शांतिकुमार के साथ मन्दिर की ओर चले । नैना का हृदय धड़कने लगा; पर उसने अपने मन को धिक्कारा और जत्थे के पीछे-पीछे चली । वह यह सोच-सोचकर पुलकित हो रही थी कि भैया इस समय यहाँ होते तो कितने प्रमत्त होते । इसके साथ भौंति-भौंति की शकाएँ भी बुलबुलों की तरह उठ रही थीं ।

ज्यों-ज्यों जत्था आगे बढ़ता था, और लोग आ-आकर मिलते जाते थे ; पर ज्यों-ज्यों मन्दिर समीप आता था, लोगों की हिम्मत कम होती जाती थी । जिम अधिकार से ये सदैव वंचित रहे, उसके लिए उनके मन में कोई तीव्र इच्छा न थी । केवल दुःख था मार का । वह विश्वास, जो न्याय-ज्ञान से पैदा होता है, वहाँ न था । फिर भी मनुष्यों की संख्या बढ़ती जाती थी । प्राण देने-वाले तो बिरले ही थे । समूह की धौम जमाकर विजय पाने की आशा ही उन्हें आगे बढ़ा रही थी ।

जत्था मंदिर के सामने पहुँचा, तो दस बज गये थे । ब्रह्मचारीजी कई पुजारियों और पंडों के साथ लाठियाँ लिये द्वार पर खड़े थे । लाला समरकान्त भी पैतरे बदल रहे थे ;

नैना को ब्रह्मचारी पर ऐसा क्रोध आ रहा था कि जाकर फटकारे, तुम बड़े

धर्मात्मा बने हो ! आधी रात तक इसी मंदिर में जुआ खेलते हों, पैसे-पैसे पर ईमान बेचते हो, झूठी गवाहियाँ देने हो, द्वार-द्वार भीख माँगते हो, फिर भी तुम धर्म के ठीकेदार हो ? तुम्हारे तो स्वर्श से ही देवताओं को कलक लगता है ।

वह मन के इस आग्रह को रोक न सकी । पीछे से मीड़ को चीरती हुई मंदिर के द्वार को चली आ गयी थी कि शांतिकुमार की निगाह उस पर पड़ गई । चौंकर बोले—तुम यहाँ कहाँ नैना ? मैंने तो समझा था, तुम अन्दर कथा सुन रही होगी ।

नैना ने बनावटी रोप से कहा—आपने तो रास्ता रोक रखा है । कैसे जाऊँ ?

शांतिकुमार ने भीड़ को सामने से हटाते हुए कहा—सुझे मालूम न था कि तुम रुकी खड़ी हो ।

नैना ने ज़रा ठिठककर कहा—आप हमारे टाकुरजी को भ्रष्ट करना चाहते हैं ?

शांतिकुमार उसका विनोद न समझ सके । उदाम होकर बोले—क्या तुम्हारा भी यही विचार है नैना ?

नैना ने और रद्दा जमाया—आप अब्बूतो को मन्दिर में भर देंगे, तो देवता भ्रष्ट न होंगे ?

शांतिकुमार ने गर्भीर भाव से कहा—मैंने तो समझा था, देवता भ्रष्टों को पवित्र करते हैं, खुद भ्रष्ट नहीं होते ।

सहसा ब्रह्मचारी ने गरजकर कहा—तुम लोग क्या यहाँ बलवा करने आये हो, टाकुरजी के मंदिर के द्वार पर ?

एक आदमी ने आगे बढ़कर कहा—हम फौजदारी करने नहीं आये हैं, टाकुरजी के दर्शन करने आये हैं ।

समरकान्त ने उस आदमी को धक्का देकर कहा—तुम्हारे बाप-दादा भी कभी दर्शन करने आये थे कि तुम्हीं सबसे वीर हों !

शांतिकुमार ने उस आदमी को सँभालकर कहा—बाप-दादो ने जाँ काम नहीं किया, क्या वह पोतों-परपोतों के लिए भी बर्जित है लालाजी ? बाप-दादे तो बिजली और तार का नाम तक नहीं जानते थे, फिर आज इन चीज़ों का क्यों व्यवहार होता है ? विचारों में विकास होता ही रहता है, उसे आप नहीं रोक सकते ।

समरकान्त ने व्यंग से कहा—इसी लिए तुम्हारे विचार में यह विकाश हुआ है कि ठाकुरजी की भक्ति छोड़कर उनके द्रोही बन बैठे ?

शांतिकुमार ने प्रतिवाद किया—ठाकुरजी का द्रोही मैं नहीं हूँ, द्रोही वे हैं, जो उनके भक्तों को उनकी पूजा नहीं करने देते। क्या यह लंग हिन्दू-संस्कारों का नहीं मानते ? फिर आपने मन्दिर का द्वार क्यों बन्द कर रखा है ?

ब्रह्मचारी ने आँखें निकालकर कहा—जो लंग मांस-मदिरा खाते हैं, निखिद कर्म करते हैं, उन्हें मन्दिर में नहीं आने दिया जा सकता।

शांतिकुमार ने शांत भाव से जवाब दिया—मांस-मदिरा तो बहुत से ब्राह्मण, क्षत्री, वैश्य भी खाते हैं। आप उन्हें क्यों नहीं रोकते ? भग तो प्रायः सभी पीते हैं। फिर वे क्यों यहाँ आचार्य और पुजारी बने हुए हैं ?

समरकान्त ने डंडा सँभालकर कहा—यह सब या न मानेंगे। इन्हें डंडों से भगाना पड़ेगा। ज़रा जाकर थाने में इत्तला कर दो कि यह लोग फ़ौजदारी करने आये हैं।

इस वक्त तक बहुत-से पंडे पुजारी जमा हो गये थे। सब-के-सब लाठियों के कुन्दों से भीड़ को हटाने लगे। लोगों में भगदड़ पड़ गई। कोई पूरब भागा, कोई पच्छिम। शांतिकुमार के सिर पर भी एक डंडा पड़ा, पर वह अपनी जगह पर खड़े आदमियों को समझाते रहे—भागो मत, भागो मत, सब-के-सब वहीं बैठ जाओ, ठाकुरजी के नाम पर अपने को बलिदान कर दो, धर्म के लिए...

पर दूसरी लाठी सिर पर इतने जोर से पड़ी कि पूरी बात भी मुँह से न निकलने पाई और वह गिर पड़े। सँभलकर फिर उठाना चाहते थे कि ताबड़-तोड़ कई लाठियाँ पड़ गईं। यहाँ तक कि वह बेहोश हो गये।

५

नैना बार-बार द्वार पर आती है और समरकान्त को बैठे देखकर लौट जाती है। आठ वज्र गये और लालाजी अभी तक गंगा-स्नान करने नहीं गये। नैना रात भर करवटें बदलती रही। उस भीषण घटना के बाद क्या वह सो सकती थी ? उसने शांतिकुमार को चोट खाकर गिरते देखा था, पर निर्जीव-सी खड़ी

रही थी। अमर ने उसे प्राग्मिक चिकित्सा की मोटी-मोटी बातें मिला दी थीं ? पर वह उस अवसर पर कुछ भी तो न कर सकी। वह देख रही थी कि आदमियों की भीड़ ने उन्हें घेर लिया है। फिर उसने देखा कि डाक्टर आया और शांतिकुमार को एक डोली पर लेटाकर ले गया ; पर वह अपनी जगह से नहीं हिली। उसका मन किसी वैधुए पशु की भाँति बार-बार भागना चाहता था ; पर वह रस्ती को दोनों हाथ से पकड़े हुए पूरे बल के साथ उसे रोक रही थी। कारण क्या था ? संकोच।

आखिर उसने कलेजा मजबूत किया और द्वार से निकलकर वरामदे में आ गई।

समरकान्त ने पूछा—कहाँ जाती है ?

‘जरा मन्दिर तक जाती हूँ।’

‘वहाँ का तो रास्ता ही बंद है। जाने कहाँ के चमार-सियार आकर द्वार पर बैठे हैं। किसी को जाने ही नहीं देते। पुलाम खड़ी उन्हे हटाने का यत्न कर रही है ; पर अभागो कुछ मुनते ही नहीं। यह सब इसी शांतिकुमार का पाजीपन है। आज वही इन लोगों का नेता बना हुआ है। विलायत जाकर धर्म तो खा ही आया था, अब यहाँ हिन्दू-धर्म की जड़ खोद रहा है। न कोई आचार न विचार, उसी शोहदे सलीम के साथ खाता-पीता है। ऐसे धर्म-द्रोहियों को और क्या सूझेगी। इन्हीं सबों की सोहबत ने अमर को चौपट किया ; इसे न जाने किसने अध्यापक बना दिया।’

नैना ने दूर से ही यह दृश्य देखकर लौट आने का बहाना किया, और मन्दिर की ओर चली। फिर कुछ दूर के बाद एक गली में होकर अस्पताल की ओर चल पड़ी। दाहने-बायें चौकसी आँखों से ताकती हुई वह तेज़ी से चली जा रही थी, मानो चोरी करने जा रही हो।

अस्पताल में पहुँची तो देखा, हज़ारों आदमियों की भीड़ लगी हुई है, और युनिवर्सिटी के लड़के इधर-उधर दौड़ रहे हैं। सलीम भी नज़र आया। वह उसे देखकर पीछे लौटना चाहती थी कि ब्रजनाथ मिल गया—अरे नैना देवी ! तुम यहाँ कहाँ ? डाक्टर साहब को रात भर होश नहीं रहा। सलीम और मैं उनके पास बैठे रहे। इस वक्त जाकर आँखें खोली हैं।

इतने परिचित आदमियों के सामने नैना कैसे ठहरती। वह तुरंत लौट पड़ी; पर यहाँ आना निष्फल न हुआ। डाक्टर साहब को होश आ गया है।

वह मार्ग में ही थी कि उसने सैकड़ों आदमियों को दौड़े हुए आते देखा। वह एक गली में छिप गई। शायद फ़ौजदारी हो गई। अब वह घर कैसे पहुँचेगी? मंयोग से आत्मानन्दजी मिल गये। नैना को पहचानकर बोले— यहाँ तो गोलियाँ चल रही हैं। पुलिस कतान ने आकर फ़ैर करा दिया।

नैना के चेहरे का रंग उड़ गया। जैसे नसों में रक्त का प्रवाह बन्द हो गया हो। बोली—क्या आप उधर ही से आ रहे हैं?

‘हाँ, मरते-मरते बचा। गली से निकल आया। हम लोग केवल खड़े थे। वम, कतान ने फ़ैर करने का हुक्म दे दिया। तुम कहाँ गई थीं?’

‘मैं गंगा-स्नान करके लौटी जा रही थी। लोगों को भागते देखकर इधर चली आई। कैसे घर पहुँचूँगी?’

‘इस समय तो उधर जाने में जोखिम है।’

फिर एक क्षण के बाद कदाचित् अपनी कायरता पर लज्जित होकर कहा— किन्तु गलियों में कोई डर नहीं है। चलो मैं तुम्हें पहुँचा दूँ। कोई पूछे, तो कह देना, मैं लाला समरकांत की कन्या हूँ।

नैना ने मन में कहा—यह महाशय संन्यासी बनते हैं, फिर भी इतने डर-पोक! पहले तो गरीबों को भड़काया और जब मार पड़ी, तो सबसे आगे भाग खड़े हुए। मौका न था, नहीं उन्हें ऐसा फटकारती कि याद करते। उनके साथ कई गलियों का चक्कर लगाते कोई दस वजे घर पहुँची। आत्मानन्द फिर उसी रास्ते से लौट गये। नैना ने उन्हें धन्यवाद भी न दिया। उनके प्रति अब उसे लेश-मात्र भी श्रद्धा न थी।

वह अन्दर गई, तो देखा—सुखदा सदर द्वार पर खड़ी है और सामने सड़क से लोग भागते चले जा रहे हैं।

सुखदा ने पूछा—तुम कहाँ चली गई थीं बीबी? पुलिस ने फ़ैर कर दिया। बेचारे आदमी भागे जा रहे हैं।

‘मुझे तो रास्ते ही में पता लगा। गलियों में छिपती हुई आई हूँ।’

‘लोग कितने कायर हैं। घरों के किवाड़ तक बन्द कर लिये।’

‘लालाजी जाकर पुलीसवालों को मना क्यों नहीं करने ?’

‘इन्हीं के आदेश से तो गाली चली है। मना कैसे करेंगे ?’

‘अच्छा ! दादा ही ने गोली चलवाई है !’

‘हाँ, इन्हीं ने जाकर कतान से कहा है। और अब घर में छिपे बैठे हैं। मैं अछूतों का मन्दिर में जाना उचित नहीं समझती ; लेकिन गोलियों चलते देखकर मेरा खून खौल रहा है। जिस धर्म की रक्षा गोलियों से हो, उस धर्म में सत्य का लोप समझो। देखो-देखो, उस आदमी बेचारे को गोली लग गई। छाती से खून बह रहा है।’

यह कहती हुई वह समरकान्त के सामने जाकर बोली—‘क्यों लालाजी, रक्त की नदी बह जाय ; पर मन्दिर का द्वार न खुलेगा !’

समरकान्त ने अविचलित भाव से उत्तर दिया—‘क्या बकती है वह, इन डोम-चमारों को मन्दिर में घुसने दूँ ? तू तो अमर से भी दो हाथ आगे बढ़ी जाती है। जिसके हाथ का पानी नहीं पी सकते, उसे मन्दिर में कैसे जाने दें ?’

सुखदा ने और वाद-विवाद न किया। वह मनस्वी महिला थी। वही तेज-स्वित्ता, जो अभिमान बनकर उसे विलासिनी बनाये हुए थी, जो उसे छोटी से मिलने न देती थी, जो उसे किसी से दबने न देती थी, उत्सर्ग के रूप में उचल पड़ी। वह उन्माद की दशा में घर से निकली और पुलीसवालों के सामने खड़ी होकर, भागनेवालों को ललकारती हुई बोली—‘भाइयो ! क्यों भाग रहे हो ? यह भागने का समय नहीं, छाती खोलकर सामने खड़े होने का समय है। दिखा दो कि तुम धर्म के नाम पर किस तरह प्राणों को होम करते हो। धर्मवीर ही ईश्वर को पाते हैं। भागनेवालों की कमी विजय नहीं होती।’

भागनेवालों के पाँव सँभल गये। एक महिला को गोलियों के सामने खड़ी देखकर कायरता भी लज्जित हो गई। एक बुढ़िया ने पास आकर कहा—‘बेटी, ऐसा न हो, तुम्हें गोली लग जाय !’

सुखदा ने निश्चल भाव से कहा—‘जहाँ इतने आदमी मर गये, वहाँ मेरे मर जाने से कोई हानि न होगी। भाइयो, बहनों, भागो मत ; तुम्हारे प्राणों का बलिदान पाकर ही ठाकुरजी तुमसे प्रसन्न होंगे।’

कायरता की भौंति वीरता भी संक्रामक होती है। एक क्षण में उड़ते हुए

पत्तों की तरह भागनेवाले आदमियों की एक दीवार-सी खड़ी हो गई। अब डण्ड पड़े या गोलियों की वर्षा हो, उन्हें भय नहीं।

बन्दूकों में धौंय ! धौंय ! की आवाज़ें निकलीं। एक गोली सुखदा के कानों के पास से सन से निकल गई। तीन-चार आदमी गिर पड़े ; पर दीवार ज्यों-की-त्यों अचल खड़ी थी।

फिर बंदूकें छूटीं। चार-पाँच आदमी फिर गिरे ; लेकिन दीवार न हिली। सुखदा उसे थामे हुए थी। एक ज्योति सारे घर को प्रकाश से भर देती है। बलवान् हृदय उसी दीपक की भाँति समूह में साहस भर देता है।

भीषण दृश्य था। लोग अपने प्यारों का आँखों के सामने तड़पते देखते थे ; पर किमी की आँखों में आँसू की बूँद न थी। उनमें इतना साहस कहाँ से आ गया था ? फौज क्या हमेशा मैदान में डूबी ही रहती हैं ? वही सेना जो एक दिन प्राणों का बाज़ी खेलती है, दूसरे दिन बन्दूक की पहली आवाज़ पर मैदान से भाग खड़ी होती है ; पर यह किराये के सिपाहियों का हाल है, जिनमें सत्य और न्याय का बल नहीं होता, जो केवल पेट के लिए या लूट के लिए लड़ते हैं। इस समूह में सत्य और धर्म का बल आ गया था। हरेक स्त्री और पुरुष, चाहे वह कितना ही मूर्ख क्यों न हो, समझने लगा था कि हम अपने धर्म और हक के लिए लड़ रहे हैं और धर्म के लिए प्राण देना अछूत-नीति में भी उतने ही गौरव की बात है, जितनी द्विज-नीति में।

मगर यह क्या ? पुलिस के जवान क्यों संगीनें उतार रहे हैं ? बन्दूकें क्यों कंधों पर रख लीं ? अरे ! सब-के-सब तो पीछे की तरफ घूम गये। उनकी चार-चार की कतारें बन रही हैं। मार्च का हुक्म मिलता है। सब-के-सब मन्दिर की तरफ लौटे जा रहे हैं। एक कांस्टेबल भी नहीं रहा। केवल लाला समरकान्त पुलिस सुपरिण्टेण्डेण्ट से कुछ बातें कर रहे हैं, और जन-समूह उसी भाँति सुखदा के पीछे निश्चल खड़ा है, एक क्षण में सुपरिण्टेण्डेण्ट भी चला जाता है। फिर लाला समरकान्त सुखदा के समीप आकर ऊँचे स्वर में बोलते हैं—

मन्दिर खुल गया है। जिसका जी चाहे दर्शन करने जा सकता है। किसी के लिए रोक-टोक नहीं है।

जन-समूह में हलचल पड़ जाती है। लोग उन्मत्त हो-होकर सुखदा के पैरों पर गिरते हैं, और तब मन्दिर की तरफ दौड़ते हैं।

मगर दस मिनट के बाद ही समूह फिर उसी स्थान पर लौट आता है, और लोग अपने प्यारों की लाशों से गले मिलकर रोने लगते हैं। सेवाश्रम के छात्र डोलियाँ ले-लेकर आ जाते हैं, और आहतों को उठा ले जाते हैं। वीरगति पाने-वालों के क्रिया-कर्म का आयोजन होने लगता है। बजाजों की दूकानों से कपड़ों के थान आ जाते हैं, कहीं से बाँस, कहीं से रस्सियाँ, कहीं से घी, कहीं से लकड़ी। विजेताओं ने धर्म ही पर विजय नहीं पाई है, हृदयों पर भी विजय पाई है। सारा नगर उनका सम्मान करने के लिए उतावला हो उठा है।

सन्ध्या समय इन धर्म-विजेताओं की अर्थियाँ निकलीं। सारा शहर फट पड़ा। जनाजे पहले मन्दिर-द्वार पर गये। मन्दिर के दोनों द्वार खुले हुए थे। पुजारी और ब्रह्मचारी किसी का पता न था। सुखदा ने मन्दिर से तुलसीदल लाकर अर्थियों पर रखा और मरनेवालों के मुख में चरणामृत डाला। इन्हीं द्वारों को खुलवाने के लिए यह भीषण संग्राम हुआ। अब वह द्वार खुला हुआ है, वीरों का स्वागत करने के लिए हाथ फैलाये हुए है; पर ये रुठनेवाले अब द्वार की ओर आँख उठाकर भी नहीं देखते। कैसे विचित्र विजेता हैं ! जिस वस्तु के लिए प्राण दिये, उसी से इतना विराग !

जरा देर के बाद अर्थियाँ नदी की ओर चलीं। वहीं हिन्दू-समाज जो एक घण्टा पहले इन अछूतों से घृणा करता था, इस समय उन अर्थियों पर फूलों की वर्षा कर रहा था। बलिदान में कितनी शक्ति है !

और सुखदा ? वह तो विजय की देवी थी। पग-पग पर उसके नाम की जय-जयकार होती थी। कहीं फूलों की वर्षा होती थी, कहीं मेवों की, कहीं रस्यों की। घड़ी-भर पहले वह नगर में नगण्य थी। इस समय वह नगर की रानी थी। इतना यश विरले ही पाते हैं। उसे इस समय वास्तव में दोनों तरफ के ऊँचे मकान कुछ नीचे, और सड़क के दोनों ओर खड़े होनेवाले मनुष्य कुछ छोटे मालूम होते थे; पर इतनी नम्रता, इतनी धिनय उसमें कभी न थी ! मानो इस यश और ऐश्वर्य के भार से उसका सिर झुका जाता हो।

इधर गंगा के तट पर चिताएँ जल रही थीं, उधर मन्दिर इस उत्सव के आनंद में दीपकों के प्रकाश से जगमगा रहा था, मानो वीरों की आत्माएँ चमक रही हों !

## ६

दूसरे दिन मन्दिर में कितना समारोह हुआ, शहर में कितनी हलचल मची, कितने उत्सव मनाये गये, इसकी चरचा करने की जरूरत नहीं। सारे दिन मन्दिर में मत्कों का तौता लगा रहा। ब्रह्मचारी आज फिर विराजमान हो गये थे, और जितनी दक्षिणा उन्हें आज मिली, उतनी शायद उम्र भर में न मिली होगी। इसमें उनके मन का विद्रोह बहुत कुछ शान्त हो गया; किन्तु ऊँची जातिवाले मज्जन अब भी मन्दिर में देह बचाकर आते और नाक सिकोड़े हुए कतराकर निकल जाते थे। सुखदा मन्दिर के द्वार पर खड़ी लोगों का स्वागत कर रही थी। स्त्रियों से गले मिलती थी, बालकों को प्यार करती थी और पुरुषों को प्रणाम करती थी।

कल की सुखदा और आज की सुखदा में कितना अन्तर हो गया है ! भोग-विलास पर प्राण देनेवाली रमणी आज सेवा और दया की मूर्ति बनी हुई है। इन दुखियों की भक्ति, श्रद्धा और उत्साह देख-देखकर उसका हृदय पुलकित हो रहा है। किसी की देह पर साबूत कपड़े नहीं हैं, आँखों से सज़ता नहीं, दुर्बलता के मारे सीधे पाँव नहीं पड़ते; पर भक्ति में मस्त दौड़े चले आ रहे हैं, मानो संसार का राज्य मिल गया हो, जैसे संसार से दुःख, दरिद्रता का लोप हो गया हो। ऐसी सरल, निष्कण्ट भक्ति के प्रभाव में सुखदा भी वही जा रही थी। प्रायः मनस्वी, कर्मशील, महत्वाकांक्षी प्राणियों की यही प्रकृति है। भोग करनेवाले ही वीर होते हैं।

छोटे-बड़े सभी सुखदा को पूज्य समझ रहे थे, और उनकी यह भावना सुखदा में एक गर्वमय सेवा का भाव प्रदीप्त कर रही थी। कल उसने जो कुछ किया, वह एक प्रबल आवेश में किया। उसका फल क्या होगा, इसकी उसे जरा भी चिन्ता न थी। ऐसे अवसरों पर हानि-लाभ का विचार मन को दुर्बल

बना देता है। आज वह जो कुछ कर रही थी, उसमें उसके मन का अनुराग था, सद्भाव था। उसे अब अपनी शक्ति और क्षमता का ज्ञान हो गया है, वह नशा हो गया है, जो अपनी सुधि-बुधि भूलकर सेवा-रत हो जाता है, जैसे अपनी आत्मा को पा गई है।

अब मुखदा नगर की नेत्री है। नगर में जाति-हित के लिए जो काम होता है, मुखदा के हाथों उसका श्रीगणेश होता है। कोई उत्सव हो, कोई परमार्थ का काम हो, कोई राष्ट्र-हित का आन्दोलन हो, मुखदा का उसमें प्रमुख भाग होता है। उसका जी चाहे या न चाहे, भक्त लोग उसे खींच ले जाते हैं। उसकी उपस्थिति किसी जलसे की सफलता की कुञ्जी है। आश्चर्य यह है कि वह बोलने भी लगी है और उसके भाषण में चाहे भाषा-चातुर्य न हो, पर सच्चे उद्गार अवश्य होते हैं। शहर में कई सार्वजनिक संस्थाएँ हैं, कुछ सामाजिक, कुछ राजनैतिक, कुछ धार्मिक; सभी निर्जीव-सी पड़ी थीं। मुखदा के आते ही उनमें स्फूर्ति सी आ गई है। मादक-वस्तु बहिष्कार-सभा बरसों से बेजान पड़ी थी। न कुछ प्रचार होता था, न कोई सगठन। उसका मन्त्री एक दिन मुखदा को खींच ले गया। दूसरे ही दिन उस सभा की एक भजन-मण्डली बन गई, कई उपदेशक निकल आये, कई महिलाएँ घर-घर प्रचार करने के लिए तैयार हो गईं और महल्ले-महल्ले पंचायतें बनने लगीं। एक नये जीवन की सृष्टि हो गई।

अब मुखदा को गरीबों की दुर्दशा का यथार्थ रूप देखने के अवसर मिलने लगे। अब तक इस विषय में उसे जो कुछ ज्ञान था, वह सुनी-सुनाई बातों पर आधारित था। आँखों से देखकर उसे ज्ञात हुआ, देखने और सुनने में बड़ा अंतर है। शहर की उन अँधेरी, तंग गलियों में, जहाँ वायु और प्रकाश का कभी गुजर ही न होता था, जहाँ की ज़मीन ही नहीं, दीवारें भी सिली रहती थीं, जहाँ दुर्गन्ध के मारे नाक फटती थी, भारत की कमाऊ सन्तान रोग और दरिद्रता के पैरों तले दबी हुई अपने क्षीण जीवन को मृत्यु के हाथों से छीनने में प्राण दे रही थी। उसे अब मालूम हुआ कि अमरकान्त को धन और विलास से जो विरोध था, वह कितना यथार्थ था। उसे खुद अब उस मकान में रहते, अच्छे वस्त्र पहनते, अच्छे-अच्छे पदार्थ खाते ग्लानि होती थी। नौकरों से काम

लेना उसने छोड़ दिया। अपनी धोती खुद छाँटती, घर में झाड़ू खुद लगाती। वह जो धाट बजे सोकर उठती थी, अब सुँह-धँधरे उठती और घर के काम-काज में लग जाती। नैना तो अब उसकी पूजा-सी करती थी। लालाजी अपने घर की यह दशा देख-देख कुढ़ते थे; पर करते क्या? सुखदा का तो अब नित्य दग्वार-ना लगा रहता था। बड़े-बड़े नेता, बड़े-बड़े विद्वान् आते रहते थे। इसलिए वह अब बहू से कुछ दबते थे। गृहस्था के जंजालसे अब उनका मन ऊबने लगा था। जिस घर में उनसे किसी को सहानुभूति न हो, उस घर में कैसे अनुराग होता। जहाँ अपने विचारों का राज हो, वही अपना घर है। जो अपने विचारों को मानते हों, वही अपने सगे हैं। यह घर अब उनके लिए सशय मात्र था। सुखदा या नैना, दोनों ही से कुछ कहते उन्हें डर लगता था।

एक दिन सुखदा ने नैना से कहा—बीबी, अब तो इस घर में रहने का जी नहीं चाहता; लोग कहते होंगे, आप तो महल में रहती हैं, और हमें उपदेश करती हैं। महीनों दौड़ते हो गये, सब कुछ करके हार गई; पर नशेवाजों पर कुछ भी असर न हुआ। हमारी बातों पर कोई कान ही नहीं देता। अधिकतर तो लोग अपनी सुमीत्रों को भूल जाने ही के लिए नगे करते हैं। वह हमारी क्यों मुनने लगे। हमारा असर तभी होगा, जब हम भी उन्हीं की तरह रहें।

कई दिनों से सदी चमक गई थी। कुछ वर्षा हो गई थी, और पूस की ठण्डी हवा आर्द्र हाँकर आकाश को कुहरे से आच्छन्न कर रही थी। कहीं-कहीं पाला भी पड़ गया था। लल्लू बाहर जाकर खेलना चाहता था—वह अब लटपटा हुआ चलने लगा था—पर नैना उसे ठण्ड के भय से रोके हुए थी। उसके मिर पर ऊनी कनटोप बांधती हुई बोली—यह तो ठीक है; पर उनकी तरह रहना हमारे लिए साध्य भी है, यह देखना है। मैं तो शायद एक ही महीने में मर जाऊँ।

सुखदा ने जैसे मन-ही-मन निश्चय करके कहा—मैं तो सोच रही हूँ, किसी गली में छोटा-सा घर लेकर रहूँ—इसका कनटोप उतारकर छोड़ क्यों नहीं देती। बच्चों को गमलों के पौधे बनाने की ज़रूरत नहीं, जिन्हें लू का एक झोंका भी मुझा सकता है। इन्हें तो जंगल के वृक्ष बनाना चाहिए, जो धूप और वर्षा, ओले और पाले किसी की परवा नहीं करते।

नैना ने मुसकियाकर कहा—शुरू से तो इस तरह रखा नहीं, अब बेचारे की साँसत करने चली हो। कहीं ठण्ड-वण्ड लग जाय, तो लेने के देने पड़ें।

‘अच्छा भई, जैसे चाहो रखो, मुझे क्या करना है।’

‘क्यों, हमें अपने साथ उस छोटे-से घर में न रखोगी?’

‘जिसका लड़का है, वह जैसे चाहे रखे। मैं कौन होती हूँ!’

‘अगर भैया के सामने तुम इस तरह रहती, तो तुम्हारे चरण धो-धोकर पीते।’

सुखदा ने अभिमान के स्वर में कहा—मैं तो जो तब थी, वही अब भी हूँ। जब दादाजी से विगडकर उन्होंने अलग घर ले लिया था, तो क्या मैंने उनका साथ न दिया था? वह मुझे विलासिनी समझते थे; पर मैं कभी विलास की लाँड़ी नहीं रही। हाँ, मैं दादाजी को रुष्ट नहीं करना चाहती थी। यही बुराई मुझमें थी। मैं अब भी अलग रहूँगी, तो उनकी आज्ञा से। तुम देख लेना, मैं इस ढंग से यह प्रश्न उठाऊँगी कि वह बिलकुल आपत्ति न करेंगे। चलो, ज़रा डाक्टर शांतिकुमार को देख आवे। मुझे तो इधर जाने का अवकाश ही नहीं मिला।

नैना प्रायः एक बार रोज़ शांतिकुमार को देख आती थी; हाँ, सुखदा से कुछ कहती न थी। वह अब उठने-बैठने लगे थे; पर अभी इतने दुर्बल थे कि लाठी के सहारे वगैर एक पग भी न चल सकते थे। चोटें उन्होंने खाईं—छः महीने से शय्या-सेवन कर रहे थे—और यश सुखदा ने लूटा। यह दुःख उन्हें और घुलाये डालता था। यद्यपि उन्होंने अंतरंग मित्रों से भी कभी अपनी मनो-व्यथा नहीं कही; पर यह कौटा खटकता अवश्य था। अगर सुखदा स्त्री न होती और वह भी प्रिय शिष्य और मित्र की तो कदाचित् वह शहर छोड़कर भाग जाते। सबसे बड़ा अनर्थ यह था कि इन छः महीनों में सुखदा दो-तीन बार से ज्यादा उन्हें देखने न गई थी। वह भी अमरकांत के मित्र थे और इस नाते से सुखदा को उन पर विशेष श्रद्धा न थी।

नैना को सुखदा के साथ जाने में कोई आपत्ति न हुई। रेणुकाबाई ने कुछ दिनों से मोटर रख लिया था; पर वह रहता था सुखदा ही की सवारी में। दोनों उस पर बैठकर चलीं। लल्लू भला क्यों अकेले रहने लगा था। नैना ने उसे भी ले लिया।

मुखदा ने कुछ दूर जाने के बाद कहा—यह सब अमीरों के चोंचले हैं। मैं चाहूँ तो दो-तीन आने में अपना निर्वाह कर सकती हूँ।

नैना ने विनीत-भाव से कहा—पहले करके दिखा दो, तो मुझे विश्वास आयें। मैं तो नहीं कर सकती।

‘जब तक इस घर में रहूँगी, मैं भी न कर सकूँगी। इसी लिए तो मैं अलग रहना चाहती हूँ।’

‘लेकिन साथ तो किसी को रखना ही पड़ेगा?’

‘मैं कोई जरूरत नहीं समझती। इसी शहर में हज़ारों औरतें अकेली रहती हैं। फिर मेरे लिए क्या मुश्किल है। मेरी रक्षा करनेवाले बहुत हैं। मैं खुद अपनी रक्षा कर सकती हूँ। (सुमकिराकर) हाँ, खुद किसी पर मरने लगूँ, तो दूसरी बात है।’

शांतिकुमार निग से पाँच तक कवल लपेटे, अँगीठी जलाये, कुरसी पर बैठे एक स्वास्थ्य-सम्बन्धी पुस्तक पढ़ रहे थे। वह कैसे जल्द-से-जल्द भले-चंगे हो जायें, आज-कल उन्हें यही चिन्ता रहती थी। दोनों रमणियों के आने का समाचार पाते ही किताब रख दी और कम्बल उतारकर रख दिया। अँगीठी भी हटाना चाहते थे; पर इसका आनखर न मिला। दोनों ज्योंही कमरे में आईं, उन्हें प्रणाम करके कुरसियों पर बैठने का इशारा करते हुए बोले—मुझे आप लोगो पर ईर्ष्या हो रही है। आज इस शीत में घूम-फिर रही हूँ और मैं अँगीठी जलाये पड़ा हूँ। कलू क्या, उठा ही नहीं जाता। ज़िन्दगी के छः महीने मानो कट गये, बकि आधी उम्र कहिए। मैं अच्छा होकर भी आधा ही रहूँगा। कितनी लज्जा आती है कि देवियाँ बाहर निकलकर काम करे और मैं कोठरी में बन्द पड़ा रहूँ।

मुखदा ने जैसे आँसू पोछते हुए कहा—आपने इस नगर में कितनी जाग्रति फैला दी, उस हिसाब से तो आपकी उम्र चौगुनी हो गई। मुझे तो बैठे-बैठाये यश मिल गया।

शांतिकुमार के पीले मुख पर आत्मगौरव की आभा झलक पड़ी। मुखदा के मुँह से यह सन्देह पाकर, मानो उनका जीवन सफल हो गया। बोले—यह

आपकी उदारता है। आपने जो कुछ कर दिखाया और कर रही हैं, वह आप ही कर सकती हैं। अमरकान्त आवेंगे, तो उन्हें मालूम होगा कि अब उनके लिए यहाँ स्थान नहीं है। यहाँ साल भर में जो कुछ हो गया, इसकी वह स्मरण में भी कल्पना न कर सकते थे। यहाँ सेवाश्रम में लड़कों की संख्या बढ़ी तेज़ी से बढ़ रही है। अगर यहीं हाल रहा तो कोई दूसरी जगह लेनी पड़ेगी। अध्यापक कहीं से आवेंगे, कह नहीं सकता। सम्य समाज की यह उदासीनता देखकर मुझे तो कभी-कभी बड़ी चिन्ता होने लगती है। जिसे देखिए स्वार्थ में मगन है। जो जितना ही महान् है, उसका स्वार्थ भी उतना ही महान् है। योरप की डेढ़ सौ साल तक उपामना करके हमें यही वरदान मिला है; लेकिन यह सब होने पर भी हमारा भविष्य उज्ज्वल है। मुझे इसमें सन्देह नहीं। भारत की आत्मा अभी जीवित है और मुझे विश्वास है, कि वह समय आने में देर नहीं है, जब हम सेवा और त्याग के पुराने आदर्श पर लौट आवेंगे। तब धन हमारे जीवन का ध्येय न होगा। तब हमारा मूल्य धन के काँटे पर न तौला जायगा।

लल्लू ने कुरसी पर चढ़कर मेज़ पर से दवात उठा ली थी और अपने मुँह में कालिमा पोत-पोतकर खुश हो रहा था। नैना ने दौड़कर उसके हाथ से दवात छीन ली और एक धौल जमा दिया। शांतिकुमार ने उठने की असफल चेष्टा करके कहा—क्यों मारती हो नैना, देखो तो कितना महान् पुरुष है, जो अपने मुँह में कालिमा पोतकर भी प्रसन्न होता है, नहीं तो हम अपनी कालिमाओं को सात परदों के अन्दर छिपाते हैं ?

नैना ने बालक को उनकी गोद में देते हुए कहा—तो लीजिए इस महान् पुरुष को आप ही। इसके मारे चैन से बैठना मुश्किल है।

शांतिकुमार ने बालक को छाती से लगा लिया। उस गर्म और गुदगुदे स्पर्श में उनकी आत्मा ने जिस परितुष्टि और माधुर्य का अनुभव किया, वह उनके जीवन में विलकुल नया था। अमरकान्त से उन्हें जितना स्नेह था, वह जैसे इस छोटे-से रूप में सिमटकर और ठोस और भारी हो गया था। अमर की याद करके उनकी आँखें सजल हो गईं। अमर ने अपने को कितने अनुरूप आनन्द से वंचित कर रखा है; इसका अनुमान करके वह जैसे द्रव्य गये। आज उन्हें स्वयं अपने जीवन में एक अभाव का, एक रिक्तता का आभास हुआ। जिन

कासनाओं का वह अपने विचार में संपूर्णतः दमन कर चुके थे, वह राख में छिपी हुई चिनगागियों की जौंति सजीव हो गई ।

लल्लू ने हाथों की स्याही शांतिकुमार के मुख में पीतकर नीचे उतरने के लिए आग्रह किया, मानो इसी लिए वह उनकी गोद में गया था । नैना ने हँसकर कहा—ज़रा अपना मुँह तो देखिए, डाक्टर साहब ! इस महान् पुरुष ने आपके साथ होली खेल डाली । बड़ा बदमाश है ।

मुखदा भी हँसी रोक न सकी । शांतिकुमार ने शीशे में मुँह देखा, तो वह ना ज़ोर से हँसे । वह कलंक का टीका उन्हें इस समय यश के तिलक से भी कहीं उन्नाम-मय जान पड़ा ।

सहना मुखदा ने पूछा—आपने शादी क्यों नहीं की, डाक्टर साहब ?

शांतिकुमार सेवा और व्रत का जो आधार बनाकर अपने जीवन का निर्माण कर रहे थे, वह इस शय्या-सेवन के दिनों में कुछ नीचे गिरसकता हुआ जान पड़ रहा था । जिसे उन्होंने जीवन का मूल सत्य समझा था, वह अब उतना दृढ़ न रह गया था । इस आपत्काल में ऐसे कितने ही अवसर आये, जब उन्हें अपना जीवन भार-सा मालूम हुआ । तीमारदारों की कमी न थी । आठों पहर दो-चार आदमी घेरे ही रहते थे । नगर के बड़े-बड़े नेताओं का आना-जाना भी बराबर होता रहता था ; पर शांतिकुमार को ऐसा जान पड़ता था कि वह दूसरों की दया या शिष्टता पर बोल हो रहे हैं । इन सेवाओं में वह माधुर्य, वह कोमलता न थी, जिससे आत्मा की तृप्ति होती । भिक्षुक को क्या अधिकार है कि वह किसी के दान का निरादर करे । दान-स्वरूप उसे जो कुछ मिल जाय, वह मर्मी स्वीकार करना होगा । इन दिनों उन्हें कितनी ही बार अपनी माता की याद आई थी । वह स्नेह कितना दुर्लभ था ! नैना जो एक क्षण के लिए उनका हाल पूछने आ जाती थी, इसमें उन्हें न-जाने क्यों एक प्रकार की स्फूर्ति का अनुभव होता था । वह जब तक रहती थी, उनकी व्यथा जाने कहीं छिप जाती थी । उसके जाने ही फिर वही कराइना, वही बेचैनी ! उनकी स्मृति में कदाचित् यह नैना का सरल अनुराग ही था, जिसने उन्हें मौत के मुँह से निकाल लिया ; लेकिन वह स्वर्ग की देवी ! कुछ नहीं !

सुखदा का यह प्रश्न सुनकर, सुसकिराते हुए बोले—इसी लिए कि विवाह करके किसी को सुखी नहीं देखा ।

सुखदा ने समझा, यह उस पर चोट है । बोली—दोप भी बराबर स्त्रियों का ही देखा होगा, क्यों ?

शांतिकुमार ने जैसे अपना सिर पत्थर से बचाया—यह तो मैंने नहीं कहा । शायद इसकी उलटी बात हो । शायद नहीं, बल्कि उलटी है ।

‘खैर, इतना तो आपने स्वीकार किया, धन्यवाद ! इससे तो यही सिद्ध हुआ कि पुरुष चाहे तो विवाह करके सुखी हो सकता है ।’

‘लेकिन पुरुष में थोड़ी-सी पशुता होती है, जिसे वह इरादा करके भी हटा नहीं सकता । वही पशुता उसे पुरुष बनाती है । विकास के क्रम में वह स्त्री से पीछे है । जिस दिन वह पूर्ण विकास को पहुँचेगा, वह भी स्त्री हो जायगा । वात्सल्य, स्नेह, कोमलता, दया इन्हीं आधारों पर वह सृष्टि थमी हुई है, और यह स्त्रियों के गुण हैं । अगर स्त्री इतना समझ ले, तो फिर दोनों का जीवन सुखी हो जाय । स्त्री पशु के साथ पशु हो जाती है, जबी दोनों दुखी होते हैं ।’

सुखदा ने उपहास के स्वर में कहा—इस ससय तो आपने सचमुच एक आविष्कार कर डाला । मैं तो हमेशा यह सुनती आती हूँ कि स्त्री मूर्ख है, ताड़ना के योग्य है, पुरुषों के गले का बन्धन है और जाने क्या-क्या । बस, इधर से भी मरदों की जीत, उधर से भी मरदों की जीत । अगर पुरुष नीचा है, तो उसे स्त्रियों का शासन क्यों अप्रिय लगे ? परीक्षा करके देखा तो होता ! आप तो दूर से ही डर गये !

शांतिकुमार ने कुछ झेंपते हुए कहा—अब अगर चाहूँ भी, तो बूढ़ों को कौन पूछता है ?

‘अच्छा, आप बूढ़े भी हो गये ? तो किसी अपनी-जैसी बुढ़िया से कर लीजिए न ?’

‘जब तुम-जैसी विचारशील और अमर-जैसे गम्भीर स्त्री-पुरुष में न बनी, तो फिर मुझे किसी तरह की परीक्षा करने की ज़रूरत नहीं रही । अमर-जैसा विनय और त्याग मुझमें नहीं है, और तुम-जैसी उदार और...’ •

सुखदा ने बात काटी—मैं उदार नहीं हूँ, न विचारशील हूँ । हाँ, पुरुष के

प्रति अपना धर्म समझती हूँ । आप मुझसे बड़े हैं, और मुझसे कहीं बुद्धिमान हैं । मैं आपको अपने बड़े भाई के तुल्य समझती हूँ । आज आपका स्नेह और सौजन्य देखकर मेरे चित्त को बड़ी शान्ति मिली । मैं आपसे वेशर्म होकर पूछती हूँ कि ऐसे पुत्र को, जो स्त्री के प्रति अपना धर्म न समझे, क्या अधिकार है कि वह स्त्री ने व्रतधारिणी रहने की आज्ञा रखे ? आप सत्यवादी हैं । मैं आपसे पूछती हूँ, यदि मैं उस व्यवहार का बदला उसी व्यवहार से दूँ, तो आप मुझे क्षम्य समझेंगे ?

शांतिकुमार ने निद्रांक भाव से कहा—‘नहीं !’

‘उन्हें आपने क्षम्य समझ लिया ?’

‘नहीं !’

‘और यह समझकर भी आपने उनसे कुछ नहीं कहा ? कभी एक पत्र भी नहीं लिखा ? मैं पूछती हूँ, इस उदासीनता का क्या कारण है ? यही न कि इस अवसर पर एक नारी का अपमान हुआ है । यदि वहाँ कृत्य मुझसे हुआ होता, तब भी आप इतने ही उदासीन रह सकते थे ? बोलिए ।’

शांतिकुमार रो पड़े । नारी-हृदय की संचित व्यथा आज इस भीषण विद्रोह के रूप में प्रकट होकर कितनी करुण हो गई थी !

सुखदा उसी आवेश में बोली—कहते हैं, आदमी की पहचान उसकी संगति से होती है । जिसकी संगत आप और मुहम्मद सलीम और स्वामी आत्मानन्द—जैसे महानुभावों की हो, वह अपने धर्म को इतना भूल जाय, यह बात मेरी समझ में नहीं आती । मैं यह नहीं कहती कि मैं निर्दोष हूँ । कोई स्त्री यह दावा नहीं कर सकती, और न कोई पुरुष ही यह दावा कर सकता है । मैंने सकीना से मुलाकात की है । संभव है, उसमें वह गुण हों, जो मुझमें नहीं हैं । वह ज्यादा मधुर है, उसके स्वभाव में कोमलता है । हो सकता है, वह प्रेम भी अधिक कर सकती हो ; लेकिन यदि इसी तरह सभी पुरुष और स्त्रियाँ तुलना करके बैठ जायँ, तो संसार की क्या गति होगी ? फिर तो यहाँ रक्त और आँसुओं की नदियों के सिवा और कुछ न दिखाई देगा ।

शांतिकुमार ने परास्त होकर कहा—‘मैं अपनी गलती को मानता हूँ, सुखदा देवी ! मैं तुम्हें न जानता था और इस भ्रम में था कि तुम्हारी ज्यादाती है । मैं आज ही अमर को पत्र...

सुखदा ने फिर बात काटी—नहीं, मैं आपमें यह प्रेरणा करने नहीं आई हूँ, और न यह चाहती हूँ कि आप उनमें मेरा और से दया की मित्रा मोंगे। यदि वह मुझमें दूर भागना चाहते हं, तो मैं उनको रोककर नहीं रखना चाहती। पुरुष को जो आजादी मिली है, वह मुबारक रहे; वह अपना तन मन गली-गली बेचता फिरे। मैं अपने बन्धन में प्रसन्न हूँ। और ईश्वर से यही विनती करती हूँ कि वह इस बन्धन में मुझे डाले रखे। मैं जलन या ईर्ष्या से विचलित हो जाऊँ, उस दिन के पहले वह मेरा अन्त कर दे। मुझे आपसे मिलकर आज जो तृप्ति हुई, उसका प्रमाण यही है कि मैं आपसे वह बात कह गई, जो मैंने अभी अपनी माता से भी नहीं कही। बीबी आपका जितना बखान करती थीं, उससे ज्यादा सज्जनता आपमें पाई; मगर आपको मैं अकेला न रहने दूँगी। ईश्वर वह दिन लाये कि मैं इस घर में माभी के दर्शन करूँ।

जब दोनों रमणियाँ यहाँ से चली, तो डाक्टर साहब लाठी टेकते हुए फाटक तक उन्हें पहुँचाने आये और फिर कमरे में आकर लेटे, तो ऐसा जान पड़ा कि उनका यौवन जाग उठा है। सुखदा के वेदना से भरे हुए शब्द उनके कानों में गूँज रहे थे और नैना लल्लू को गोद में लिये जैसे उनके सम्मुख खड़ी थी।

## ७

उसी रात को शांतिकुमार ने अमर के नाम खत लिखा। वह उन आदर्शियों में थे, जिन्हें और सभी कामों के लिए समय मिलता है, खत लिखने के लिए नहीं मिलता। जितनी ही अधिक घनिष्टता, उतनी ही बेफिक्री। उनकी मैत्री खतो से कहीं गहरी होती है। शांतिकुमार को अमर के विषय में सलीम से सारी बातें मालूम होती रहती थी। खत लिखने की क्या ज़रूरत थी? सर्काना से उसे प्रेम हुआ, इसकी ज़िम्मेदारी उन्होंने सुखदा पर रखी थी; पर आज सुखदा से मिलकर उन्होंने चित्र का दूसरा रूख भी देखा और सुखदा को उस ज़िम्मेदारी से मुक्त कर दिया। खत जो लिखा, वह इतना लम्बा-चौड़ा कि एक ही पत्र में साल-भर की कसर निकल गई। अमरकात के जाने के बाद शहर में जो कुछ हुआ, उसकी पूरी-पूरी कैफियत बयान की, और अपने भविष्य के सबन्ध

में उसकी मर्यादा भी पूरी। अभी तक उन्होंने नौकरी में इस्तीफा नहीं दिया था। पर इस आन्दोलन के बाद से उन्हें अपने पद पर रहना कुछ जँचता न था। उनके मन में बार-बार जका होती, जब तुम शरीरों के बकील बनते हो, तो तुम्हें क्या हक है कि तुम पाँच सौ रुपये माहवार सरकार से वसूल करो। अगर तुम शरीरों की तरह नहीं रह सकते, तो शरीरों की बकालत करना छोड़ दो। जैसे और लोग आगम करते हैं, वैसे तुम भी मजे से खाते-पीते रहो। लेकिन इस निर्बन्धता को उनकी आत्मा स्वीकार न करती थी। प्रश्न था, फिर गुजर कैसे हों? किमी देहान में जाकर खेती करे, या क्या? या रोटियाँ तो बिना काम किये भी चला सकती थी; क्योंकि सेवाश्रम को काफी चन्दा मिलता था; लेकिन दान-वृत्ति की कल्पना ही ने उनके आत्माभिमान को चोट लगती थी।

लेकिन पत्र लिखे चार दिन हो गये, कोई जवाब नहीं। अब डाक्टर साहब के लिए पर योजन ना मचार हो गया। दिन-भर डाकिये की राह देखा करते; पर कोट खबर नहीं। वह बात क्या है? क्या अमर कहीं दूसरी जगह तो नहीं चला गया? सलीम ने पता तो शून्य नहीं बता दिया? हरिद्वार से तीसरे दिन जवाब आना चाहिए। उसके आठ दिन हो गये। कितनी ताकीद कर दी थी कि तुरन्त जवाब लिखना। कहीं बीमार तो नहीं हो गया? दूसरा पत्र लिखने का माहम न होता था। पूरे दस पन्ने कौन लिखे? वह पत्र भी कुछ ऐसा-वैसा पत्र न था। शहर का साल-भर का इतिहास था। वैसा पत्र फिर न बनेगा। पूरे तीन घंटे लगे थे। इधर आठ दिन से सलीम भी नहीं आया। वह तो अब दूसरी दुनिया में है। अपने आई० सी० एस० की धुन में है। यहाँ क्यों आने लगा? मुझे देखकर शायद ओखें चुराने लगे। स्वार्थ भी ईश्वर ने क्या चीज पैदा की है। कहाँ तो नौकरी के नाम से घृणा थी। नौजवान समा के भी मेम्बर, कांग्रेस के भी मेम्बर। जहाँ देखिए, मौजूद। और मामूली मेम्बर नहीं, प्रमुख भाग लेनेवाला। कहाँ अब आई० सी० एस० की पड़ी हुई है। बचा पास तो क्या होंगे, वहाँ धोखा-धड़ी नहीं चलने की। मगरनामिनेशन तो हो ही जायगा। हाफिजजी पूरा जोर लगायेंगे। एक इम्तहान में भी तो पास न हो सकता था। कहीं परचे उड़ाये, कहीं नकल की, कहीं रिश्त दी, पक्का शोहदा है और ऐसे लोग आई० सी० एस० होंगे!

सहमा मर्जीम की मांटर आई, और मर्जीम ने उतरकर हाथ मिलाते हुए कहा—अब तो आप अच्छे मादूम होते हैं। चलने-फिरने में तो दिक्कत नहीं होती ?

शांतिकुमार ने शिकवे के अन्दाज़ से कहा—मुझे दिक्कत होती है या नहीं होती, तुम्हें इससे मतलब ? मर्हीने-भर के बाद तुम्हारी मूरत नज़र आई है। तुम्हें क्या फ़िक्र कि मैं मरा या जीता हूँ। मुसीबत में कौन साथ देता है। तुमने कोई नई बात नहीं की।

‘नहीं, डाक्टर साहब, आजकल इम्तहान की शंखट में पड़ा हुआ हूँ। मुझे तो इससे नफ़रत है। खुदा जानता है, नौकरी से मेरी रूह काँपती है; लेकिन कलें क्या, अब्बाजान हाथ धोकर पीछे पड़े हुए हैं। यह तो आप जानते ही हैं, मैं एक सीधा जुमला ठीक नहीं लिख सकता; मगर लियाक़त कौन देखता है। यहाँ तो सनद देखी जाती है। जो अफ़सरों का रुख देखकर काम कर सकता है, उसके लायक़ हाने में शुबहा नहीं। आजकल यही फ़न सीख रहा हूँ।’

शांतिकुमार ने मुसकिराकर कहा—सुवारक हो; लेकिन आई० सी० एस० की सनद आसान नहीं है।

सलीम ने कुछ इस भाव से कहा, जिससे टपक रहा था, आप इन बातों को क्या जानें—जी हाँ, लेकिन सलीम भी इस फ़न में उस्ताद है। बी० ए० तक तो बच्चों का खेल था। आई० सी० एस० में ही मेरे कमाल का इम्तहान होगा। सबसे नीचे मेरा नाम ग़ज़ट में न निकले, तो मुँह न दिखाऊँ। चाहूँ तो सबसे ऊपर भी आ सकता हूँ; मगर फ़ायदा क्या। रुपये तो बराबर ही मिलेंगे।

शांतिकुमार ने पूछा—तो तुम भी ग़रीबों का खून चूसोगे क्या ?

सलीम ने निर्लज्जता से कहा—ग़रीबों के खून पर तो अपनी परवरिश हुई है। अब और क्या कर सकता हूँ। यहाँ तो जिस दिन पढ़ने बैठे, उसी दिन से मुफ़्तखोरी की धुन समाई; लेकिन आपसे सच कहता हूँ, डाक्टर साहब, मेरी तबीयत उस तरफ़ नहीं है। कुछ दिनों मुलाज़मत करने के बाद मैं भी देहात की तरफ़ चलेँगा। गायें-भैंसें पालूँगा, कुछ फल-बल पैदा करूँगा। पसीने की कमाई खाऊँगा। मादूम होगा, मैं भी आदमी हूँ। अभी तो खटमलों की

नरह दुश्मनों के खून पर ही जिव्दगी कटेगी ; लेकिन मैं कितना ही गिर जाऊँ, मेरी हनदर्दी शरणों के साथ रहेगी । मैं दिखा दूँगा कि अफ़सरी करके भी पब्लिक जो ख़िदमत की जा सकती है। हम लोग ख़ानदानी किमान हैं। अब्बा-जान ने अपने ही घृते में यह दौलत पैदा की । मुझे जितनी मुहब्बत रियाया से हो सकती है, उतनी उन लोगों को नहीं हो सकती जो ख़ानदानी रहें हैं । मैं तो कभी अपने राँवों में जाता हूँ, तो मुझे ऐसा मालूम होता है कि यह लोग मेरे अपने हैं । उनकी मादगो और मशक्कत देखकर दिल में उनकी इज्जत बढ़ती है । न-जाने कैसे लोग उन्हें गालियाँ देते हैं, उन पर जुल्म करते हैं । मेरा ब्रम चले, तो ब्रदमाय अफ़सरी को कालेयानी भेज दूँ ।

शांतिकुमार को ऐसा जान पड़ा कि अफ़सरी का ज़हर अभी इस युवक के खून में नहीं पहुँचा । इनका हृदय अभी तक्र त्वस्थ है । बोले—जब तक रियाया के साथ में आख़तवार न होगा, अफ़सरी की यही हालत रहेगी । तुम्हारी ज़वान में यह त्वयालयन मुनकर मुझे खुशी हो रही है । मुझे तो एक भी भला आदमी कहीं नजर नहीं आता । शरीरों की लारा परसव-केसव गिद्धों की तरह जमा होकर उनकी बोटेयाँ नाँच रहे हैं, मगर अपने बस की बात नहीं । इसी खयाल से दिल को तस्कीन देना पड़ता है कि जब खुदा की मरजी होगी, तो आप ही वैसे सामान हो जायेंगे । इस हाहाकार को बुझाने के लिए दो-चार घड़े पानी डालने में तो आग और भी बढ़ेगी । इनक़लाब की ज़रूरत है, पूरे इनक़लाब की । इस-लिए जल्द जितना जी चाहे । साफ़ हो जाय । जब कुछ जलने को बाकी न रहेगा, तो आग आग ठंडी हो जायगी । तब तक हम भी हाथ सेकते हैं । कुछ अमर की भी ख़बर है ? मैंने एक ख़त भेजा था, कोई जवाब नहीं आया ।

मलीम ने जैसे चौंककर जेब में हाथ डाला और एक ख़त निकालता हुआ बोला—लाहौल चिलाक़ुवत । इस ख़त की याद ही न रही । आज चार दिन से आया हुआ है । जेब में ही पड़ा रह गया । रोज़ सोचता था और रोज़ भूल जाता था ।

शांतिकुमार ने जल्दी से हाथ बढ़ाकर ख़त ले लिया, और मीठे क्रोध के दो-चार शब्द कहकर पत्र पढ़ने लगे—

‘भाई साहब, मैं ज़िन्दा हूँ और आपका मिशन यथाशक्ति पूरा कर रहा

हूँ। वहाँ के समाचार कुछ तो नैना के पत्रों से मुझे मिलने ही रहते थे; किन्तु आका पत्र पढ़कर तो मैं चकित रह गया। इन थोड़े-से दिनों में तो यहाँ क्रांति-सी हो गई। मैं तो इस सारी जाग्रति का श्रेय आपका देता हूँ। और सुखदा तो अब मेरे लिए पूज्य हो गई है। मैंने उसे समझने में कितनी भयंकर भूल की, यह याद करके मैं विकल हो जाता हूँ। मैंने उसे क्या समझा था, और वह क्या निकली। मैं अपने सारे दर्शन, विवेक और उत्सर्ग में वह कुछ न कर सका, जो उसने एक क्षण में कर दिखाया। कभी गर्व से सिर उठा लेता हूँ, कभी लज्जा से सिर झुका लेता हूँ। हम अपने निकटतम प्राणियों के विषय में कितने अज्ञ हैं—इसका अनुभव करके मैं रो उठता हूँ। कितना महान् अज्ञान है! मैं क्या स्वप्न में भी सोच सकता था कि विलासिनी सुखदा का जीवन इतना त्यागमय हो जायगा! मुझे इस अज्ञान ने कहीं का न रखा। जी में आता है, आकर सुखदा से अपने अपराध क्षमा कराऊँ; पर कौन-सा मुँह लेकर आऊँ। मेरे सामने अन्धकार है, अमेघ अन्धकार है। कुछ नहीं सूझता। मेरा सारा आत्म-विश्वास नष्ट हो गया है। ऐसा ज्ञात होता है, कोई अदृश्य शक्ति मुझे खिला-खिलाकर कुचल डालना चाहती है। मैं मछली की भोंति काँटे में फँसा हुआ हूँ। काँटा मेरे कण्ठ में चुभ गया है। कोई हाथ मुझे खींच लेता है, खिंचा चला जाता हूँ। फिर डोर ढीली हो जाती है और मैं भागता हूँ। अब जान पड़ा कि मनुष्य विधि के हाथ का खिलौना है। इसलिए अब उसकी निर्दय क्रीड़ा की शिकायत नहीं करूँगा। कहाँ हूँ, कुछ नहीं जानता; किधर जा रहा हूँ, कुछ नहीं जानता। अब जीवन में कोई भविष्य नहीं है। भविष्य पर विश्वास नहीं रहा। इरादे झूठे साबित हुए। कल्पनाएँ मिथ्या निकलीं। मैं आपसे सत्य कहता हूँ, सुखदा मुझे नचा रही है। उस मायाविनी के हाथों में मैं कठपुतली बना हुआ हूँ। पहले एक रूप दिखाकर उसने मुझे भयभीत कर दिया और अब दूसरा रूप दिखाकर मुझे परास्त कर रही है। कौन उसका वास्तविक रूप है, नहीं जानता। सकीना का जो रूप देखा था, वह भी उसका सच्चा रूप था, नहीं कह सकता। मैं अपने ही विषय में कुछ नहीं जानता। आज क्या हूँ, कल क्या हो जाऊँगा, कुछ नहीं जानता। अतीत दुःखदायी है, भविष्य-स्वप्न है। मेरे लिए केवल वर्तमान है।

आपने अपने विषय में मुझसे जो सलाह पूछी है, उसका मैं क्या जवाब दूँ। आप मुझसे कहीं बुद्धिमान हैं। मेरा तो विचार है कि सेवा-व्रतधारियों को ज्ञानि में गुज़ारा—केवल गुज़ारा—रुने का अधिकार है। यदि वह इस स्वार्थ को मिटा सके, तो आग भी अच्छा।

शान्तिकुमार ने अलन्तोप के भाव से पत्र को मंज़ूर रख दिया। जिस विषय पर उन्होंने विरोध रूप में राय प्रहरी थी, उसे केवल दो शब्दों में उड़ा दिया।

महत्मा उन्होंने सर्लीस से पूछा—तुम्हारे पास भी कोई खत आया है?

‘जी हाँ, इसके साथ ही आया था।’

‘कुछ मेरे बारे में लिखा था?’

‘कोई ख़ास बात तो न थी, बस, यही कि मुल्क को सच्चे मिशनरियों की ज़रूरत है और खुदा जाने क्या-क्या। नैन खत को आखीर तक पढ़ा भी नहीं। इस क्रिस्म की बातों का मैं पागलपन समझता हूँ। मिशनरी होने का मतलब तो मैं यही समझता हूँ कि हमारी ज़िंदगी खंगत पर बसर हो।’

डाक्टर साहब ने गम्भीर स्वर में कहा—ज़िंदगी का ख़ैरात पर बसर होना इससे कहीं अच्छा है कि वह ज़रूर पर बसर हो। गवर्नमेंट तो कोई ज़रूरी चीज़ नहीं। पढ़े-लिखे आदमियों ने गरीबों को दवाये रखने के लिए एक संगठन बना लिया है। उसी का नाम गवर्नमेंट है। गरीब और अमीर का फ़र्क मिटा दो और गवर्नमेंट का ख़ातमा हो जाता है।

‘आप तो खयाली बातें कर रहे हैं। गवर्नमेंट की ज़रूरत उस वक्त न रहेगी, जब दुनिया में फ़रिस्ते आबाद होंगे।’

‘आइडियल (आदर्श) को हमेशा सामने रखने की ज़रूरत है।’

‘लेकिन तालीम का सीसा तो ज़रूर करने का सीसा नहीं है। फिर जब आप अपनी आमदनी का बड़ा हिस्सा सेवाश्रम में खर्च करते हैं, तो कोई बजह नहीं कि आप मुलाज़िमत छोड़कर सन्यासी बन जायें।’

यह दलील डाक्टर के मन में बैठ गई। उन्हें अपने मन को समझाने का एक साधन मिल गया। वेशक, शिक्षा-विभाग का शासन से सम्बन्ध नहीं। गवर्नमेंट जितनी ही अच्छी होगी, उसका शिक्षा-कार्य और भी विस्तृत होगा। तब इस सेवाश्रम की भी क्या ज़रूरत होगी। संगठित रूप से, सेवाधर्म का पालन

करते हुए, शिक्षा का प्रचार करना किसी दशा में भी आपत्ति की बात नहीं हो सकती। महीनों से जो प्रश्न डाक्टर साहब को बेचैन कर रहा था, आज हल हो गया।

सलीम को बिदा करके वह लाला समरकान्त के घर चले। सुखदा को अमर का पत्र दिखाकर सुखरू बनना चाहते थे। जो समस्या अभी वह हल कर चुके थे, उसके विषय में फिर कुछ सन्देह उत्पन्न हो रहे थे। उन सन्देहों को शान्त करना भी आवश्यक था। समरकान्त तो कुछ खुलकर उनसे न मिले। सुखदा ने उनकी खबर पाते ही बुला लिया। रेणुकाबाई भी आई हुई थीं।

शांतिकुमार ने जाते ही अमरकान्त का पत्र निकालकर सुखदा के सामने रख दिया और बोले—सलीम ने चार दिनों से अपनी जेब में डाल रखा था और मैं घबरा रहा था कि बात क्या है।

सुखदा ने पत्र को उड़ती हुई आँखों से देखकर कहा—तो मैं इसे लेकर क्या करूँ ?

शांतिकुमार ने विस्मित होकर कहा—ज़रा एक बार इसे पढ़ तो जाइए। इससे आपके मन की बहुत-सी शंकाएँ मिट जायँगी।

सुखदा ने रुखेपन के साथ जवाब दिया—मेरे मन में किसी की तरफ से कोई शंका नहीं है। इस पत्र में भी जो कुछ लिखा होगा, वह मैं जानती हूँ। मेरी खूब तारीफ़ें की गई होंगी। मुझे तारीफ़ की ज़रूरत नहीं। जैसे किसी को क्रोध आ जाता है, उसी तरह मुझे वह आवेश आ गया। वह भी क्रोध के सिवा और कुछ न था। क्रोध की कोई तारीफ़ नहीं करता।

‘यह आपने कैसे समझ लिया कि इसमें आपकी तारीफ़ ही है ?’

‘हो सकता है, खेद भी प्रकट किया हो।’

‘तो फिर आप और चाहती क्या हैं ?’

‘अगर आप इतना भी नहीं समझ सकते, तो मेरा कहना व्यर्थ है।’

रेणुकाबाई अब तक चुप बैठी थीं। सुखदा का संकोच देखकर बोलीं—जब वह अब तक घर लौटकर नहीं आये, तो कैसे मालूम हो कि उनके मन के भाव बदल गये हैं। अगर सुखदा उनकी स्त्री न होती, तब भी तो उसकी तारीफ़ करते ! नतीजा क्या हुआ, जब स्त्री-पुरुष सुख से रहें, तभी तो मालूम हो कि

उनमें प्रेम है। प्रेम को छोड़िए। प्रेम तो विरले ही दिलों में होता है। धर्म का निवाह तो करना ही चाहिए। पति हजार कोस पर बैठा हुआ स्त्री की बड़ाई करे। स्त्री हजार कोस पर बैठी हुई मियाँ की तारीफ़ करे। इससे क्या होता है ?

सुखदा खीझकर बोली—आप तो अम्माँ बे-बात की बात करती हैं। जीवन तब सुखी हो सकता है, जब मन का आदमी मिले। उन्हें मुझसे अच्छी एक वस्तु मिल गई। वह उसके वियोग में भी मगन है। मुझे उनसे अच्छा अभी तक कोई नहीं मिला और न इस जीवन में मिलेगा, यह मेरा दुर्भाग्य है। इसमें किसी का दोष नहीं।

रेणुका ने डाक्टर साहब की ओर देखकर कहा—सुना आपने, बाबूजी ! यह मुझे इसी तरह रोज़ जलाया करती है। कितनी बार कहा कि चल, हम दोनों उसे वहाँ से पकड़ लायें। देखें, कैसे नहीं आता। जवानी की उम्र में थोड़ी-बहुत नादानी सभी करते हैं; मगर यह न खुद मेरे साथ चलती है, न मुझे अकेले जाने देती है। भैया, एक दिन भी ऐसा नहीं जाता कि वग़ैर रोये मुँह में अन्न जाता हो। तुम क्यों नहीं चले जाते भैया ! तुम उसके गुरु हो, तुम्हारा अदब करता है। तुम्हारा कहना वह नहीं टाल सकता।

सुखदा ने मुसक़िराकर कहा—हाँ, यह तो तुम्हारे कहने से आज ही चले जायेंगे। यह तो और खुश होते होंगे कि शिष्यों में एक तो ऐसा निकला, जो इनके आदर्श का पालन कर रहा है। विवाह को यह लोग समाज का कलंक समझते हैं। इनके पंथ में पहले तो किसी को विवाह करना ही न चाहिए, और अगर दिल न माने, तो किसी को रख लेना चाहिए। इनके दूसरे शिष्य मियाँ सलीम हैं। हमारे बाबू साहब तो न-जाने किस दबाव में पड़कर विवाह कर बैठे। अब उसका प्रायश्चित्त कर रहे हैं।

शांतिकुमार ने झेंपते हुए कहा—देवीजी, आप मुझ पर मिथ्या आरोप कर रही हैं। अपने विषय में मैंने अवश्य यही निश्चय किया है कि एकान्त जीवन व्यतीत करूँगा; इसलिए कि आदि से ही सेवा का आदर्श मेरे सामने था।

सुखदा ने पूछा—क्या विवाहित जीवन में सेवा-धर्म का पालन असम्भव है ? या स्त्री इतनी स्वार्थान्ध होती है कि आपके कामों में बाधा डाले बिना रह ही

नहीं सकती ? गृहस्थ जितनी सेवा कर सकता है, उतनी एकान्तजीवी कभी नहीं कर सकता ; क्योंकि वह जीवन के कष्टों का अनुभव नहीं कर सकता ।

शांतिकुमार ने विवाद से बचने की चेष्टा करके कहा—यह तो झगड़े का विषय है देवीजी, और तय नहीं हो सकता । मुझे आपसे एक विषय में सलाह लेनी है । आपकी माताजी भी हैं, यह और भी शुभ है । मैं सोच रहा हूँ, क्यों न नौकरी से इस्तीफा देकर सेवाश्रम का काम करूँ ?

सुखदा ने इस भाव से कहा, मानो यह प्रश्न करने की बात ही नहीं — अगर आप सोचते हैं, आप बिना किसी के सामने हाथ फैलाये अपना निर्वाह कर सकते हैं, तो जरूर इस्तीफा दे दीजिए, या तो काम करनेवाले का भार संस्था पर होता है; लेकिन इससे भी अच्छी बात यह है कि उसकी सेवा में स्वार्थ का लेश भी न हो ।

शांतिकुमार ने जिस तर्क से अपना चित्त शांत किया था, वह यहाँ फिर जवाब दे गया । फिर उसी उधेड़-बुन में पड़ गए ।

सहसा रेणुका ने कहा—आपके आश्रम में कोई कोप भी है ?

आश्रम में अब तक कोई कोप न था । चन्दा इतना न मिलता था कि कुछ बचत हो सकती । शांतिकुमार ने इस अभाव को मानो अपने ऊपर एक लांछन समझकर कहा—जी नहीं, अभी तक तो कोष नहीं बन सका ; पर मैं युनिवर्सिटी से छुट्टी पा जाऊँ, तो इसके लिए उद्योग करूँ ।

रेणुका ने पूछा—कितने रुपये हों, तो आपका आश्रम चलने लगे ?

शांतिकुमार ने आशा की स्फूर्ति का अनुभव करके कहा—आश्रम तो एक युनिवर्सिटी भी बन सकता है ; लेकिन मुझे तीन-चार लाख रुपये मिल जायँ, तो मैं उतना ही काम कर सकता हूँ, जितना युनिवर्सिटी में बीस लाख में भी हो नहीं सकता ।

रेणुका ने मुसकिलाकर कहा—अगर आप कोई ट्रस्ट बना सकें, तो मैं आपकी कुछ सहायता कर सकती हूँ । बात यह है कि जिस सम्पत्ति को अब तक संचाली आती थी, उसका अब कोई भोगनेवाला नहीं है । अमर का हाल आप देख ही चुके । सुखदा भी उसी रास्ते पर जा रही है । तो फिर मैं भी अपने लिए कोई

गमना निकालना चाहती हूँ। मुझे आप गुजारे के लिए सौ रुपये महीने ट्रस्ट से दिया दीजिएगा। मेरे जानवरों के खिलाने-पिलाने का भार ट्रस्ट पर होगा।

शांतिकुमार ने डरते-डरते कहा—मैं तो आपकी आज्ञा तभी स्वीकार कर सकता हूँ, जब अमर और सुखदा मुझे सहर्ष अनुमति दें। फिर बच्चे का हक भी तो है ?

सुखदा ने कहा—मेरी तरफ से इस्तीफा है। और बच्चे का दादा का धन क्या थोड़ा है ! औरों की मैं नहीं कह सकती।

रेणुका विचन होकर वाली—अमर का धन की परवाह अगर है, तो औरों से भी कम। दौलत कोई दीसक तो है नहीं, जिससे प्रकाश फैलता रहे। जिन्हें उसकी ज़रूरत नहीं, उनके गले कथों लगाई जाय। रुपये का भार कुछ कम नहीं होता। मैं खुद नहीं मँभाल सकती। किसी शुभ कार्य में लग जाय, वह कहीं अच्छा। लाला समरकान्त तो मन्दिर और शिवाले की राय देते हैं; पर मेरा जी उधर नहीं जाता। मन्दिर तो यों ही इतने हो रहे हैं, कि पूजा करने-वाले नहीं मिलते। शिक्षादान महादान है और वह भी उन लोगों में, जिनका समाज ने हमेशा बहिष्कार किया है। मैं कई दिन से सोच रही हूँ, और आप से मिलनेवाली थी। अभी मैं दो-चार महीने और दुविधे में पड़ी रहती; पर आपके आ जाने से मेरी दुविधाएँ मिट गईं। धन देनेवालों की कमी नहीं है, लेनेवालों की कमी है। आदमी यही चाहता है कि धन सुपात्रों को दे, जो दाता के इच्छानुसार उसे खर्च करें; यह नहीं कि मुफ्त का धन पाकर उड़ाना शुरू कर दे। दिव्याने का दाता के इच्छानुसार थोड़ा-बहुत खर्च कर दिया, बाकी किसी-न-किसी वहाते से घर में रख लिया।

यह कहते हुए उसने मुसकियाकर शांतिकुमार से पूछा—आप तो धोखा न देंगे ?

शांतिकुमार को यह प्रश्न, हँसकर पृच्छ जाने पर भी, बुरा मालूम हुआ—मेरी नीयत क्या होगी, यह मैं खुद नहीं जानता। आपको मुझ पर इतना विश्वास कर लेने का कोई कारण भी नहीं है।

सुखदा ने बात सँभाली—यह बात नहीं है, डाक्टर साहब ! अम्माँ ने तो हँसी की थी।

‘विष मधु के साथ भी अपना असर करता है।’

‘यह तो बुरा मानने की बात न थी।’

‘मैं बुरा नहीं मानता। अभी दस-पाँच वर्ष मेरी परीक्षा होने दीजिए। अभी मैं इतने बड़े विश्वास के योग्य नहीं हुआ।’

रेणुका ने परास्त होकर कहा—अच्छा साहब, मैं अपना प्रश्न वापस लेती हूँ। आप कल मेरे घर आइएगा। मैं मोटर भेज दूँगी। ट्रस्ट बनना पहला काम है। मुझे अब कुछ नहीं पूछना है। आपके ऊपर मुझे पूरा विश्वास है।

डाक्टर साहब ने धन्यवाद देते हुए कहा—मैं आपके विश्वास को बनाये रखने की चेष्टा करूँगा।

रेणुका—मैं चाहती हूँ, जल्द ही इस काम को कर डालूँ। फिर नैना का विवाह आ पड़ेगा, तो महीनों फुरसत न मिलेगी।

शांतिकुमार ने जैसे सिहरकर कहा—अच्छा, नैना देवी का विवाह होने वाला है? यह तो बड़ी शुभ सूचना है। मैं कल ही आपसे मिलकर सारी बातें तय कर लूँगा। अमर को भी सूचना दे दूँ?

सुखदा ने कठोर स्वर में कहा—कोई ज़रूरत नहीं।

रेणुका बोली—नहीं, आप उनको सूचना दे दीजिए। शायद आयें। मुझे तो आशा है, ज़रूर आयेंगे।

डाक्टर साहब यहाँ से चले, तो नैना बालक को लिये मोटर से उतर रही थी।

शांतिकुमार ने आहत-कण्ठ से कहा—तुम अब चली जाओगी, नैना?

नैना ने सिर झुका लिया; पर उसकी आँखें सजल थीं।



छः महीने गुज़र गये।

सेवाश्रम का ट्रस्ट बन गया। केवल स्वामी आत्मानन्दजी ने, जो आश्रम के प्रमुख कार्यकर्त्ता और एक घोर समष्टिवादी थे, इस प्रबन्ध से असन्तुष्ट होकर इस्तीफ़ा दे दिया। वह आश्रम में धनिकों को नहीं धुसने देना चाहते थे; उन्होंने

बहुत जोर मारा कि ट्रस्ट न बनने पाये। उनकी राय में धन पर आश्रम की आत्मा का बेचना, आश्रम के लिए घातक होगा। धन ही की प्रभुता से तो हिन्दू समाज ने नीचों को अपना गुलाम बना रखा है, धन ही के कारण तो नीच-ऊँच का भेद आ गया है; उसी धन पर आश्रम की स्वाधीनता क्यों बेची जाय; लेकिन स्वामीजी की कुछ न चली और ट्रस्ट की स्थापना हो गई। उसका गिलान्यास रखा सुखदा ने। जलसा हुआ, दावत हुई, गाना-बजाना हुआ। दूसरे दिन शांतिकुमार ने अपने पद में इस्तीफा दे दिया।

सलीम की परीक्षा भी समाप्त हो गई। और उसने जो पेद्रीनगोई की थी, वह अक्षरशः पूरी हुई। गज़ट में उसका नाम सबसे नीचे था। शांतिकुमार के विराम की सीमा न रही। अब उसे कायदे के मुताबिक दो साल के लिए इंग्लैण्ड जाना चाहिए था; पर सलीम इंग्लैण्ड न जाना चाहता था। दो-चार महीने के लिए सैर करने तो वह शौक से जा सकता था; पर दो साल तक वहाँ पड़े रहना उसे मज़ूर न था। उसे जगह न मिलनी चाहिए थी; मगर यहाँ भी उसने कुछ ऐसी दौड़-धूप की, कुछ ऐसे हथकण्डे खेले कि वह इस कायदे से मुस्तसना कर दिया गया। जब सूबे का सबसे बड़ा डाक्टर कह रहा है कि इंग्लैण्ड की ठण्ढी हवा में इस युवक का दो साल रहना ख़तरे से ख़ाली नहीं, तो फिर कौन इतनी बड़ी ज़िम्मेदारी लेता। हाफ़िज सलीम लड़के को भेजने को तैयार थे, रुपये खर्च करने को तैयार थे; लेकिन लड़के का स्वास्थ्य बिगड़ गया, तो वह किसका दामन पकड़ेंगे। आखिर यहाँ भी सलीम की विजय रही। उसे उसी हलके का चार्ज भी मिला, जहाँ उसका दोस्त अमरकान्त पहले ही से मौजूद था। उस ज़िले को उसने खुद पसन्द किया।

इधर सलीम के जीवन में एक बड़ा परिवर्तन हो गया था। हँसोड़ तो उतना ही था; पर उतना शौकीन, उतना रसिक न था। शायरी से भी अब उतना प्रेम न था। विवाह से उसे जो पुरानी असुविधा थी, वह अब बिलकुल जाती रही थी। यह परिवर्तन एकाएक कैसे हो गया, हम नहीं जानते; लेकिन इधर वह कई बार सक्कीना के घर गया था और दोनों में गुप्त रूप से पत्र-व्यवहार भी हो रहा था। अमर के उदासीन हो जाने पर भी सक्कीना उसके अतीत प्रेम को कितनी एकाग्रता से हृदय में पाले हुए थी, इस अनुराग ने सलीम को परास्त्र

कर दिया था। इस ज्योति में अब वह अपने जीवन को आलोकित करने के लिए विकल हो रहा था। अपने मामा से मर्काना के उस अमर प्रेम का वृत्तान्त सुन-सुनकर वह ब्रुधरा रो दिया करता। उसका कवि-हृदय, जो भ्रमर की भाँति नये-नये पुष्पों के रस लिया करता था, अब सर्वमित्र अनुराग से परिपूर्ण होकर उसके जीवन में एक विशाल साधना की सृष्टि कर रहा था।

नैना का विवाह भी हो गया। लाला धनीराम नगर के सबसे धनी आदमी थे। उनके जेठे पुत्र लाला मनीराम पंडे होनहार नौजवान थे। समरकान्त को तो आशा न थी कि यहाँ सम्बन्ध हो सकेगा, क्योंकि धनीराम मन्दिस्वाजी घटना के दिन से ही इस परिवार को द्वेष समझने लगे थे; पर समरकान्त की थैलियों ने अन्त में विजय पाई। बड़ी-बड़ी तैयारियाँ हुईं, बड़ी धूम-धाम से विवाह हुआ, दूर-दूर से नातेदारों की थैलियाँ आईं, लेकिन अमरकान्त न जाया और न समरकान्त ने उसे बुलाया। धनीराम ने कहला दिया था कि अमरकान्त विवाह में सम्मिलित हुआ, तो बारात द्वार से लौट आयेगी। यह बात अमरकान्त के कानों तक पहुँच गई थी। नैना न प्रसन्न थी, न दुःखी थी। वह न कुछ कह सकती थी, न बोल सकती थी। पिता की इच्छा के सामने वह क्या कहती। मनीराम के विषय में तरह-तरह की बातें सुनती थी—शराबी है, व्यभिचारी है, मूर्ख है, धमण्डी है; लेकिन पिता की इच्छा के सामने फिर झुकाना उसका कर्तव्य था। अगर समरकान्त उसे किसी देवता की बलिवेदी पर चढ़ा देते, तब भी वह मुँह न खोलती। केवल विदाई के समय वह रोई; पर उस समय भी उसे यह ध्यान रहा कि पिताजी को दुःख न हो। समरकान्त की आँखों में धन ही सबसे मूल्यवान् वस्तु थी। नैना के जीवन का क्या अनुभव था? ऐसे महत्व के विषय में पिता का निश्चय ही उसके लिए मान्य था, उसका चिन्त सगक था, पर उसने जो कुछ अपना कर्तव्य समझ रखा था, उसका पालन करते हुए, उसके प्राण भी चले जायँ, तो उसे दुःख न होगा।

इधर सुखदा और शांतिकुमार का सहयोग दिन-दिन घनिष्ठ होता जाता था। धन का अभाव तो था नहीं, हरेक मुहल्ले में सेवाश्रम की शाखाएँ खुल रही थीं और मादक वस्तुओं का बहिष्कार भी जोरों से हो रहा था। सुखदा के जीवन में अब एक कठोर तप का संचार होता जाता था। ब्रह्म अब प्रातःकाल

सध्या और व्यायाम करती। भोजन में स्याद से अधिक पोषकता का विचार रखती। मथम और निग्रह ही अब उसकी जीवनचर्या के प्रधान अङ्ग थे। उनव्यामों की अपेक्षा अब उसे इतिहास और दार्शनिक विषयों में अधिक आनन्द आता था और उसकी बोलने की शक्ति तो इतनी बढ़ गई थी कि सुननेवालों को आश्चर्य होता था। देश और समाज की दशा देखकर उसे सच्ची वेदना होती थी और वहीं बाणी में प्रभाव का मुख्य रहस्य है। इस सुधार के प्रोग्राम में एक बात और आ गई थी। वह थी गरीबों के लिए मकानों की समस्या। अब वह अनुभव हो रहा था कि जब तक जनता के लिए मकानों की समस्या हल न होगी, सुधार का कोई प्रस्ताव सफल न होगा; मगर यह काम चन्दे का नहीं, इसे तो म्युनिसिपैलिटी ही हाथ में ले सकती थी। पर यह संस्था इतना बड़ा काम हाथ में लेते हुए भी ध्वरती थी। हाफिज हलाम प्रधान थे; लाला धनीराम उप-प्रधान। ऐसे दकियानुसी महानुभावों के मस्तिष्क में इस समस्या की आवश्यकता और महत्व का जमा देना कठिन था। दो-चार ऐसे सज्जन तो निकल आये थे, जो ज़मीन मिल जाने पर दो-चार लाख रुपये लगाने का तैयार थे। उनमें लाला समरकान्त भी थे। अगर चार आने सैकड़ों का सूद भी निकलता आये, तो वह सन्तुष्ट थे; मगर प्रश्न था ज़मीन कहाँ से आये। सुखदा का कहना था, जब मिलो के लिए, स्कूलों और कालेजों के लिए ज़मीन का प्रबन्ध हो सकता है, तो इस काम के लिए क्यों न म्युनिसिपैलिटी मुफ्त ज़मीन दे।

सध्या का समय था। शांतिकुमार नकशों का एक पुलिन्दा लिये हुए सुखदा के पास आये और एक-एक नकशा खोलकर दिखाने लगे। यह उन मकानों के नकशे थे, जो बनवाये जायेंगे। एक नकशा आठ आने सहीने के मकान का था, दूसरा एक रुपये के किराये का और तीसरा दो रुपये का। आठ आनेवालों में एक कमरा था, एक रसोई, एक बरामदा, सामने एक बैठका और छोटा-सा सदन। एक रुपयेवालों में भीतर दो कमरे थे और दो रुपयेवालों में तीन कमरे।

कमरों में खिड़कियाँ थीं, फर्श और दो फीट ऊँचाई तक दीवारें पक्की। टाट खपरैल का था।

दो रुपयेवालों में शौच-गृह भी थे। बाकी दस-दस घरों के बीच में एक शौच-गृह बनाया गया।

सुखदा ने पूछा—आपने लागत का तरक्कीना भी किया है ?

‘और क्या योंही नकशे बनवा लिये हैं ! आठ आनेवाले घरों की लागत दो सौ होगी, एक रुपयेवालों की तीन सौ और दो रुपयेवालों की चार सौ । चार आने का सूद पड़ता है ।’

‘पहले कितने मकानों का प्रोग्राम है ?’

‘कम-से-कम तीन हजार । दक्खिन तरफ़ लगभग इतने ही मकानों की ज़रूरत होगी । मैंने हिसाब लगा लिया है । कुछ लोग तो ज़मीन मिलने पर रुपये लगायेंगे ; मगर कम-से-कम दस लाख की ज़रूरत और होगी ।’

‘भार डाला । दस लाख ! एक तरफ़ के लिए ?’

‘अगर पाँच लाख के हिस्सेदार मिल जायँ, तो बाकी रुपये जनता खुद लमा देगी, मज़दूरी में वही क़िफ़ायत होगी । राज, बेलदार, बढई, लोहार आधी मज़ूरी पर काम करने को तैयार हैं । ठेलेवाले, गधेवाले, गाड़ीवाले, यहाँ तक १४ एक्के और ताँगेवाले भी बेगार में काम करने पर राज़ी हैं ।’

‘देखिए, शायद चल जाय । दो-तीन लाख शायद दादाजी लगा दें, अम्माँ के पास भी अभी कुछ-न-कुछ होगा ही । बाकी रुपये की फ़िक्र करनी है ; सबसे बड़ी ज़मीन की मुशकिल है ।’

‘मुशकिल क्या है । दस बँगले गिरा दिये जायँ, तो ज़मीन-हीं-ज़मीन निकल आयेगी ।’

‘बँगलों का गिराना आप आसान समझते हैं ?’

‘आसान तो नहीं समझता ; लेकिन उपाय है । शहर के बाहर तो कोई रहेगा नहीं । इसलिए शहर के अन्दर ही ज़मीन निकालनी पड़ेगी । बाज मकान इतने लम्बे-चौड़े हैं कि उनमें एक हजार आदमी फ़ैलकर रह सकते हैं । आप ही का मकान क्या छोटा है । इसमें दस ग़रीब परिवार बड़े मजे में रह सकते हैं ।’

सुखदा मुसकिराई—आप तो हम लोगों पर ही हाथ साफ़ करना चाहते हैं !

‘जो राह बताये, उसे आगे चलना पड़ेगा ।’

‘मैं तैयार हूँ ; लेकिन ग्युनिसिपैलिटी के पास कुछ प्लॉट तो खाली होंगे ?’

‘हाँ, हैं क्यों नहीं । मैंने उन सबों का पता लगा लिया है ; मगर हाफिज़जी फ़रमाते हैं, उन प्लॉटों की बातचीत तय हो चुकी है ।’

सलीम ने मोटर ने उतरकर शांतिकुमार को पुकारा । उन्होंने उसे अन्दर बुला लिया और पूछा—किधर से आ रहे हो ?

सलीम ने प्रमत्त-मुख से कहा—कल रात को चला जाऊँगा । सोचा, आपने नख्खमत होता चढ़ूँ । इसी वहाँ देवीजी से भी नियाज हासिल हो गया ।

शांतिकुमार ने पूछा—अरे, तो योंही चले जाओगे, भाई क्या ? कोई जल्मा, दावत कुछ नहीं ? वाह !

‘जल्मा तो कल शाम को है । कांड तो आपके यहाँ भेज दिया था । मगर आपने तो जल्मे की मुलाकात काफ़ी नहीं ।’

‘ता चलते-चलते हमारी थोड़ी-सी मदद करो । दक्खिन तरफ म्युनिसि-पैलिटी के जो प्लाट हैं, वह हमें दिला दो, मुफ्त में ।’

सलीम का मुख गंभीर हो गया । बोला—उन प्लाटों की तो शायद बात-चीत हो चुकी है । कई मेम्बर खुद बेटों और वीवियों के नाम से खरीदने को मुँह खोलें बैठे हैं ।

मुखदा विस्मित हो गई—अच्छा, भीतर-ही-भीतर यह कपट-लीला भी होती है ? तब तो आपकी मदद का और ज़रूरत है । इस माया-जाल को तोड़ना आपका कर्तव्य है ।

सलीम ने आँखें चुराकर कहा—अव्वाजान इस मुआमले में मेरी एक न मुनेगे । और हक यह है कि जो मुआमला तय हो चुका, उसके बारे में कुछ जोर देना भी तो मुनासिब नहीं ।

यह कहते हुए उसने मुखदा और शांतिकुमार से हाथ मिलाया और दोनों से कल शाम के जल्मे में आने का आग्रह करके चला गया । वहाँ बैठने में अब उसकी खैरियत न थी ।

शांतिकुमार ने कहा—देखा आपने ? अभी जगह पर गये नहीं ; पर मिजाज में अफ़सरी की बू आ गई । कुछ अजब तिलिस्म है कि जो उसमें कदम रखता है, उस पर जैसे नशा हो जाता है । इस तजवीज़ के यह पक्के समर्थक थे ; पर आज कैसा निकल गये । हाफ़िजजी से अगर जोर देकर कहें, तो मुमकिन नहीं कि वह राजी न हो जायें ।

मुखदा के मुख पर आत्मगौरव की झलक आ गई—हमें न्याय की लड़ाई

लड़नी है। न्याय हमारी मदद करेगा। हम और किसी की मदद के मुहताज नहीं हैं।

इसी समय लाला समरकांत आ गये। शांतिकुमार का बैठे देखकर जरा झिझके। फिर पूछा—कहिए, डाक्टर साहब, हाफिजजी से क्या बातचीत हुई ?

शांतिकुमार ने अब तक जो कुछ किया था, वह सब कह सुनाया।

समरकांत ने असन्तोष का भाव प्रकट करते हुए कहा—आप लोग विलायत से पढ़े हुए साहब, मैं भला आपके सामने क्या मुँह खोल सकता हूँ; लेकिन आप जो चाहें कि न्याय और सत्य के नाम पर आपको जमीन मिल जाय, तो चुपके हो रहिए। इस काम के लिए दस-बीस हजार रुपये खर्च करने पड़ेंगे—हरेक मेम्बर से अलग-अलग मिलिए। देखिए, किस मिजाज का, किस विचार का, किस रंग-ढंग का आदमी है। उसी तरह उसे काबू में लाइए—खुशामद से राजी हो, खुशामद से; चौंदी से राजी हो, चौंदी से, दुवा-ताबीज, जन्तर-मन्तर, जिस तरह काम निकले, उस तरह निकालिए। हाफिजजी से मेरी पुरानी मुलाकात है। पचीस हजार की थैली उनके मामा के हाथ घर में भेज दो, फिर देखें, कैसे ज़मीन नहीं मिलती। सरदार कल्याणसिंह को नये मकानों का ठीका देने का वादा कर लो, वह काबू में आ जायेंगे। दुबेजी को पाँच तोले चन्द्रोदय भेंट करके पटा सकते हो। खन्ना से योगाभ्यास की बातें करो और किसी सन्त से मिला दो। ऐसा सन्त हो, जो उन्हें दो-चार आसन सिखा दे। राय साहब धनीराम के नाम पर अपने नये महल्ले का नाम रख दो। उनसे कुछ रुपये भी मिल जायेंगे। यह हैं काम करने के ढंग। रुपये की तरफ से निश्चिन्त रहो। बनियों को चाहे बदनाम कर लो; पर परमार्थ के काम में बनिये ही आगे आते हैं। दस लाख तक का बीमा तो मैं लेता हूँ। कई भाइयों के तो वोट ले आया। मुझे तो रात को नींद नहीं आती। यही सोचा करता हूँ कि कैसे यह काम सिद्ध हो। जब तक काम सिद्ध न हो जायगा, मुझे ज्वर-सा चढ़ा रहेगा।

शांतिकुमार ने दबी आवाज से कहा—यह फन तो मुझे अभी सीखना पड़ेगा, सेठजी। मुझे न रकम खाने का तजरबा है, न खिलाने का। मुझे तो किसी

जले आदमी में यह प्रस्ताव करते गर्म आती है। यह भी खयाल आता है कि मुझे किनना खुदगर्ज समझ रहा होगा। डरता हूँ, कहीं घुड़क न बैठे।

समरकान्त ने जैसे कुत्ते को दुतकारकर कहा—तो फिर तुम्हें ज़मीन मिल चुकी। सेवाश्रम के लड़के पढ़ाना दूसरी बात है, मामले पढ़ाना दूसरी बात है। मैं खुद पढ़ाऊँगा।

मुन्वदा ने जैसे आहत होकर कहा—नहीं, हमें रिश्तत देना मंजूर नहीं। हम न्याय के लिए खड़े हैं, हमारे पास न्याय का बल है। हम उसी बल से विजय पावेंगे।

समरकान्त ने निराश होकर कहा—तो तुम्हारी स्कीम चल चुकी।

मुन्वदा ने कहा—स्कीम तो चलेगी; हाँ, शायद देर में चले, या धीमी चाल से चले, पर रुक नहीं सकती। अन्याय के दिन पूरे हो गये।

‘अच्छी बात है। मैं भी देखूँगा।’

समरकान्त अलगाये हुए बाहर चले गये। उनकी सर्वज्ञता को जो स्वीकार न करे, उससे वह दूर भागते थे।

शांतिकुमार ने खुश होकर कहा—सेठजी भी विचित्र जीव हैं। इनकी निगाह में जो कुछ है, वह रूपया। मानवता भी कोई वस्तु है, इसे शायद यह मानें ही नहीं।

मुखदा की आँखें सगर्व हो गईं—इनकी बातों पर न जाएँ, डाक्टर साहब! इनके हृदय में जितनी दया, जितनी सेवा है, वह हम दोनों में मिलकर भी न होगी। इनके स्वभाव में कितना अन्तर हो गया है, इसे आप नहीं देखते? डेढ़ माल पहले बेटे ने इनसे यह प्रस्ताव किया होता, तो आग हो जाते। अपना सर्वस्व छुटाने को तैयार हो जाना साधारण बात नहीं है, और विशेषकर उस आदमी के लिए, जिसने एक-एक कौड़ी को दाँतों से पकड़ा हो। पुत्र-स्नेह ही ने यह कायापलट की है। मैं इसी को सच्चा वैराग कहती हूँ। आप पहले मेम्बरों से मिलिए। अगर ज़रूरत समझिए तो मुझे भी ले लीजिए। मुझे तो आशा है, हमें बहुमत मिलेगा। नहीं, आप अकेले न जायँ। कल सवेरे आइए तो हम दोनों चलें। दस बजे तक लौट आयेंगे। इस वक्त मुझे ज़रा सकीना से मिलना है। मुना है, महीनों से बीमार है। मुझे तो उस पर श्रद्धा-सी हो गई है। समय मिला, तो उधर से ही नैना से मिलती आऊँगी।

डाक्टर साहब ने कुरसी से उठते हुए कहा—उसे गये तो दो महीने हो गये, आयेगी कब तक ?

‘यहाँ से तो कई बार बुलाया गया, मेठ धनीराम विदा ही नहीं करते ।’

‘नैना खुश तो है ?’

‘मैं तो कई बार मिली ; पर अपने विषय में उसने कुछ नहीं कहा । पूछा तो यही बोली—मैं बहुत अच्छी तरह हूँ । पर मुझे तो वह प्रसन्न नहीं दिखी । वह शिक्षायत करनेवाली लड़की नहीं है । अगर वे लोग उसे लातों मारकर निकालना भी चाहें तो भी घर से न निकलेगी, और न किसी से कुछ कहेगी ।’

शांतिकुमार की आँखें सजल हो गईं—‘उससे कोई अप्रसन्न हो सकता है, मैं तो इसकी कल्पना ही नहीं कर सकता ।’

सुखदा मुसकिराकर बोली—‘उसका भाई कुमारी है, क्या यह उन लोगों की अप्रसन्नता के लिए काफ़ी नहीं ?’

‘मैंने तो सुना है, मनीराम पक्का शोहदा है ।’

‘नैना के सामने आपने यह शब्द कहा होता, तो आपसे लड़ बैठती ।’

‘मैं एक बार मनीराम से मिलूँगा ज़रूर ।’

‘नहीं, आपके हाथ जोड़ती हूँ । आपने उससे कुछ कहा, तो नैना के सिर जायगी ।’

‘मैं उससे लड़ने नहीं जाऊँगा । मैं उसकी खुशामद करने जाऊँगा । यह कला जानता नहीं ; पर नैना के लिए अपनी आत्मा की हत्या करने में भी मुझे संकोच नहीं है । मैं उसे दुखी नहीं देख सकता । निःस्वार्थ सेवा की वह देवी अगर मेरे सामने दुःख सहे, तो मेरे जीने को धिक्कार है !’

शांतिकुमार जल्दी से बाहर निकल आये । आँसुओं का वेग अब रोकें न सकता था ।

## ९

सुखदा सड़क पर मोटर से उतरकर सकीना का घर खोजने लगी ; पर इधर से उधर तक दो-तीन चक्कर लगा आई, कहीं वह घर न मिला । जहाँ वह

मकान होना चाहिए था, वहाँ अब एक नया कमरा था, जिस पर कलई पुती हुई थी। वह कच्ची दीवार और सड़ा हुआ टाट का परदा कहीं न था। आखिर उसने एक आदमी ने पूछा, तब माल्स हुआ कि जिसे वह नया कमरा समझ रही थी, वह मकाना के मकान का दरवाजा है। उसने आवाज़ दी और एक क्षण में दार खुल गया। मुन्वदा ने देखा, वह एक साफ़-सुथरा छोटा-सा कमरा है, जिसमें दो-तीन मोढ़े रखे हुए हैं। मकाना ने एक मोढ़े को बढ़ाकर पूछा—आपको मकान तलाश करना पड़ा होगा। यह नया कमरा बन जाने से पता नहीं चलता।

मुन्वदा ने उसके पीछे, सूखे मुँह की ओर देखते हुए कहा—हाँ, मैंने दो-तीन चक्कर लगाये। अब यत्र-वत्र कहवाने लायक हो गया; मगर तुम्हारी यह क्या हालत है? थिरकुल पहचानी ही नहीं जाती।

मकाना ने हँसने की चेष्टा करके कहा—मैं तो मोटी-तार्जी कमी न थी।

‘इस वक्त तो पहले से भी उतरी हुई हो।’

महान पटानिन आ गई और यह प्रश्न सुनकर बोली—महीनों से बुखार आ रहा है, बेटी; लेकिन दवा नहीं खाती। कौन कहे, मुझसे तो बोल-चाल बन्द है। अल्लाह जानता है, तुम्हारी बड़ी याद आती थी, बहूजी; पर आऊँ कौन मुँह लेकर। अभी थोड़ी ही देर हुई, लालाजी भी गये हैं। जुग-जुग जियें। मकाना ने मना कर दिया था; इसलिए तलब लेने न गई थी। वही देने आये थे। दुनिया में ऐसे-ऐसे खुदा के बन्दे पड़े हुए हैं। दूसरा होता, तो मेरी सूरत न देखता। उनका बसा-बसाया घर मुझ नमीयों-जली के कारन उजड़ गया। मगर लाला का दिल वही है, वही खयाल है, वही परवरिश की निगाह है। मेरी आँखों पर न-जाने क्यों परदा पड़ गया था कि मैंने भोले-भाले लड़के पर वह इलजाम लगा दिया। खुदा करे, मुझे मरने के बाद कफ़न भी न नसीब हो। मैंने इतने दिनों बड़ी छान-बीन की, बेटी! सभी ने मेरी लानत-मलामत की। इस लड़की ने तो मुझसे बोलना छोड़ दिया। खड़ी तो है, पूछो। ऐसी-ऐसी बातें कहती है कि कलेजे में चुभ जाती हैं। खुदा सुनवाता है, तभी तो सुनती हूँ। वैसा काम न किया होता, तो क्यों सुनना पड़ता। उस अँधेरे घर में इसके साथ देखकर मुझे शुभाहो गया और जब उस गरीब ने देखा कि बेचारी औरत

बदनाम हो रही है, तो उसकी खातिर अपना धरम देने को भी राज़ी हो गया । मुझ निगोड़ी को उस गुस्से में यह खयाल भी न रहा कि अपने ही मुँह तो कालिख लगा रही हूँ ।

सकीना ने तीव्र कण्ठ से कहा—अरे, हो तो चुका, अब कब तक दुखड़ा रोये जाओगी । कुछ और बातचीत करने दोगी या नहीं ?

पठानिन ने फ़रियाद की—इसी तरह यह मुझे शिड़कती रहती है, बेटी; बोलने नहीं देती । पूछो, तुमसे दुखड़ा न रोऊँ, तो किसके पास रोने जाऊँ ?

मुखदा ने सकीना से पूछा—अच्छा, तुमने अपना वजीफ़ा लेने से क्यों इत्तफ़ा कर दिया था ? वह तो बहुत पहले से मिल रहा है ?

सकीना कुछ बोलना ही चाहती थी कि पठानिन फिर बोल उठी—इसके पीछे मुझसे लड़ा करती है, बहू । कहती है, क्यों किसी की खैरात लें । यह नहीं सँचती कि उसी से तो हमारी परवरिश हुई है । बस, आजकल सिलाई की धुन है । बारह-बारह बजे रात तक बैठी अँखें फोड़ती रहती है । ज़रा सूरत देखो, इसी से बुखार भी आने लगा है ; पर दवा के नाम से भागती है । कहती हूँ, जान रखकर काम कर, कौन लाव-लश्कर खानेवाला है ; लेकिन यहाँ तो धुन है, घर भी अच्छा हो जाय, सामान भी अच्छे बन जायँ । इधर काम अच्छा मिला है, और मजूरी भी अच्छी मिल रही है ; मगर सब इसी टीम-टाम में उड़ जाती है । यहाँ से थोड़ी दूर पर एक ईसाइन रहती है, वह रोज़ा सुबह पढ़ाने आती है । हमारे जमाने में तो बेया सिपारा और रोज़ा-नमाज़ का रिवाज था । कई जगह से शादी के पैगाम आये...

सकीना ने कठोर होकर कहा—अरे, तो अब चुप भी रहोगी । हो तो चुका । आपकी क्या खातिर कल्लें, बहन ? आपने इतने दिनों बाद मुझ बदनसीब को याद तो किया !

मुखदा ने उदार-मन से कहा—याद तो तुम्हारी बराबर आती रहती थी, और आने को जी भी चाहता था ; पर डरती थी, तुम अपने दिल में न-जाने क्या समझो । यह तो आज मियाँ सलीम से मालूम हुआ कि तुम्हारी तबीयत अच्छी नहीं है । जब हम लोग तुम्हारी खिदमत करने को हर तरह हाज़िर हैं, तो तुम नाहक क्यों जान देती हो ?

सकीना जैसे शर्म को निगलकर बोली—वहन, मैं चाहे मर जाऊँ ; पर इस शरीरी को मिटाकर छोड़ूँगी । मैं इस हालत में न होती, तो बाबूजी को क्यों मुझ पर रहम आता, क्यों वह मेरे घर आते, क्यों उन्हें बदनाम होकर घर से भागना पड़ता ? सारी मुसीबत की जड़ शरीरी है । इसका खातमा करके छोड़ूँगी ।

एक क्षण के बाद उसने पठानिन से कहा—ज़रा जाकर किसी तम्बोलिन से पान ही लगावा लाओ । अब और क्या खातिर करें आपकी ।

बुढ़िया को इस बहाने से टालकर सकीना धीमे स्वर में बोली—यह मुहम्मद सलीम का खत है । आज जब मुझ पर इतना रहम करती हैं, तो आपसे क्या पढ़ा कहूँ । जो होना था, वह तो हो ही गया । बाबूजी यहाँ कई बार आये । खुदा जानता है, जो उन्होंने कमी मेरी तरफ़ आँख उठाई हो । मैं भी उनका अदब करती थी । हाँ, उनकी शराफ़त का असर ज़रूर मेरे दिल पर होता था । एकाएक मेरी शादी का जिक्र सुनकर बाबूजी एक नशे की-सी हालत में आये और मुझे मुहब्बत जाहिर की । खुदा गवाह है वहन, मैं एक हफ़्ता भी शलत नहीं कह रही हूँ । उनकी प्यार की बातें सुनकर मुझे भी मुध-बुध भूल गई । मेरी जैसी औरत के साथ ऐसा शरीफ़ आदमी यों मुहब्बत करे, यह मुझे ले उड़ा । मैं वह नेमत पाकर दीवानी हो गई । जब वह अपना तन-मन सब मुझ पर निनार कर रहे थे, तो मैं काठ की पुतली तो न थी । मुझमें ऐसी क्या खूबी उन्होंने यह देखी, मैं नहीं जानती । उनकी बातों से यही मालूम होता था कि वह आपसे खुश नहीं हैं । वहन, मैं इस वक्त आपसे साफ़-साफ़ बातें कर रही हूँ, मुआफ़ कीजिएगा । आपकी तरफ़ से उन्हें कुछ मलाल ज़रूर था और जैसे फ़ाका कग्ने के बाद अमीर आदमी भी ज़रूर पुलव भूलकर सत्तू पर दूट पड़ता है, उसी तरह उनका दिल आपकी तरफ़ से मायूस होकर मेरी तरफ़ लपका । वह मुहब्बत के भूखे थे । मुहब्बत के लिए उनकी रूढ़ तड़पती रहती थी । शायद वह नेमत उन्हें कमी मयस्सर ही न हुई । वह नुमाइश से खुश होनेवाले आदमी नहीं हैं । वह दिल और जान से किसी के हो जाना चाहते हैं और उसे भी दिल और जान से अपना कर लेना चाहते हैं । मुझे अब अफ़सोस हो रहा है कि मैं उनके साथ चली क्यों न गई । बेचारे सत्तू पर गिरे, तो वह भी सामने से खींच लिया गया । आप अब भी उनके दिल पर कब्ज़ा कर सकती हैं । बस, एक

मुहब्बत में डूबा हुआ खत लिख दीजिए। वह दूसरे ही दिन दौरे हुए थायेंगे। मैंने एक हीरा पाया है और जब तक कोई उसे मेरे हाथों से छीन न ले, उसे छोड़ नहीं सकती। महज यह खयाल कि मेरे पास हीरा है, मेरे दिल को हमेशा मज-बूत और खुश बनाये रहेगा।

वह लपककर घर में गई और एक इत्र में बसा हुआ लिफाफा लाकर मुग़दा के हाथ पर रखती हुई बोली—यह मियाँ मुहम्मद सलीम का खत है। आप पढ़ सकती हैं। कोई ऐसी बात नहीं है, वह भी मुझ पर आशिक हो गये हैं। पहले अपने खिदमतगार के साथ मेरा निकाह करा देना चाहते थे। अब खुद निकाह करना चाहते हैं। पहले चाहे जो कुछ रहे हों; पर अब उनमें वह छिछोरापन नहीं है। उनकी माया उनका हाल बयान किया करती है। मेरी निस्वत भी उन्हें जो कुछ मायूस हुआ होगा, माया से ही मायूस हुआ होगा। मैंने उन्हें दो-चार बार अपने दरवाजे पर भी ताकते-झाँकते देखा है। सुनती हूँ, किसी ऊँचे ओहदे पर आ गये हैं। मेरी तो जैसे तक्दीर खुल गई; लेकिन मुहब्बत की जिस नाजुक जंजीर में बँधी हुई हूँ, उसे बड़ी-से-बड़ी ताकत भी नहीं तोड़ सकती। अब तो जब तक मुझे मायूस न हो जायगा कि बाबूजी ने मुझे दिल से निकाल दिया, तब तक उन्हीं की हूँ, और उनके दिल से निकाली जाने पर भी इस मुहब्बत को हमेशा याद रखूँगी। ऐसी पाक मुहब्बत का एक लहमा इन्सान को उम्र-भर मतवाला रखने के लिए काफी है। मैंने इसी मजमून का जवाब लिख दिया है। कल ही तो उनके जाने की तारीख है। मेरा खत पढ़कर रोने लगे। अब यह ठान ली है कि या तो मुझसे शादी करेंगे या विनब्याहें रहेंगे। उसी जिले में तो बाबूजी भी हैं। दोनों दोस्तों में वहीं फैसला होगा। इसीलिए इतनी जल्द भागे जा रहे हैं।

बुढ़िया एक पत्ते की गिलोरी में पान लेकर आ गई। मुग़दा ने निष्क्रिय भाव से पान लेकर खा लिया और फिर विचारों में डूब गई। इस दरिद्र ने उसे आज पूर्णरूप से परास्त कर दिया था। आज वह अपनी विशाल सम्पत्ति और महती कुलीनता के साथ उसके सामने बिखारिन-सी बैठी हुई थी। आज उसका मन अपना अपराध स्वीकार करता हुआ जान पड़ा। अब तक उसने इस तर्क से मन को समझाया था कि पुरुष छिछोरे और हरजाई होते ही हैं, इस

युवती के हाव-भाव, हास-विलास ने उन्हें मुग्ध कर लिया। आज उसे ज्ञात हुआ कि यहाँ न हाव-भाव है, न हास-विलास है, न वह जादू-भरी चितवन है। यह तो एक शान्त, कर्षण संगीत है, जिसका रस वही ले सकते हैं, जिनके पास हृदय है। लयों और विलासियों को जिस चटपटे, उत्तेजक गाने में आनन्द आता है, वह यहाँ नहीं है। उस उदारता के साथ, जो द्वेष की आग से निकलकर खरी हो गई थी, उसने सकीना की गरदन में बाँधे डाल दीं और बोली—वहन, आज तुम्हारी बातों ने मेरे दिल का बोझा हटका कर दिया। संभव है, तुमने मेरे ऊपर जो इलजाम लगाया है, वह ठीक हो। तुम्हारी तरफ से मेरा दिल आज साफ हो गया। मेरा यही कहना है कि बाबूजी को अगर मुझसे शिकायत हुई थी, तो उन्हें मुझसे कहना चाहिए था। मैं भी ईश्वर से कहती हूँ कि अपनी जान में नैने उन्हें कभी असन्तुष्ट नहीं किया। हाँ, अब मुझे कुछ ऐसी बातें याद आ रही हैं, जिन्हें उन्होंने मेरी निद्रता समझी होगी; पर उन्होंने मेरा जो अपमान किया, उसे मैं अब भी क्षमा नहीं कर सकती। उन्हें प्रेम की भूल थी, तो मुझे प्रेम की भूल कुछ कम न थी। मुझसे वह जो चाहते थे, वही मैं भी उनसे चाहती थी। जो चीज़ वह मुझे न दे सके, वह मुझसे न पाकर वह क्यों उद्दण्ड हो गये? क्या इसी लिए कि वह पुरुष हैं और चाहे स्त्री को पाँव की जूती समझें; पर स्त्री का धर्म है कि वह उनके पाँव से लिपटी रहे? वहन, जिस तरह तुमने मुझसे कोई परदा नहीं रखा, उसी तरह मैं भी तुमसे निष्कपट बातें कर रही हूँ। मेरी जगह पर एक क्षण के लिए अपने को रख लो। तब तुम मेरे भावों को पहचान सकोगी। अगर मेरी खता है, तो उतनी ही उनकी भी खता है। जिम तरह मैं अपनी तकदीर को ठोककर बैठ गई थी, क्या वह भी न बैठ सकते थे? तब शायद सफाई हो जाती; लेकिन अब तो जब तक उनकी तरफ से हाथ न बढ़ाया जायगा, मैं अपना हाथ नहीं बढ़ा सकती, चाहे सारी ज़िन्दगी इसी दशा में पड़ी रहूँ। औरत निर्याल है और इसी लिए उसे मान-अपमान का दुःख भी ज्यादा होता है। अब मुझे आज्ञा दो वहन, ज़रा नैना से मिलना है। मैं तुम्हारे लिए सवारी भेजूँगी, कृपा करके कभी-कभी हमारे यहाँ आ जाया करो।

✓ वह कमरे से बाहर निकली, तो सकीना रो रही थी, न-जाने क्यों।

## १०

मुखदा सेठ धनीराम के घर पहुँची, तो नौ वज्र रहे थे। बड़ा विशाल, आसमान से बातें करनेवाला भवन था, जिसके द्वार पर एक तेज बिजली की चत्ती जल रही थी और दो दरवान खड़े थे। मुखदा को देखते ही भीतर-बाहर हलचल मच गई। लाला मनीराम घर में से निकल आये और उसे अन्दर ले गये। दूसरी मंज़िल पर सजा हुआ मुलाकाती कमरा था। मुखदा वहाँ बैठाई गई। घर की स्त्रियाँ इधर-उधर परदों से उसे झाँक रही थीं, कमरे में आने का साहस न कर सकती थीं।

मुखदा ने एक कोच पर बैठकर पूछा—सब कुशल-मंगल ?

मनीराम ने एक सिगार सुलगाकर धुआँ उड़ाते हुए कहा—आपने शायद पेपर नहीं देखा। पापा को दो दिन से ज्वर आ रहा है। मैंने तो कलकत्ता से मि० लैसैट को बुला लिया है। यहाँ किसी पर मुझे विश्वास नहीं। मैंने पेपर में तो दे दिया था। बूढ़े हुए, कहता हूँ, आप शान्त होकर बैठिए, और वह चाहते भी हैं, पर यहाँ जब कोई बैठने भी दे। गवर्नर प्रयाग आये थे। उनके यहाँ मे खास उनके प्राइवेट सेक्रेटरी का निमन्त्रण आ पहुँचा। लाज़िम हो गया। इस शहर में और किसी के नाम निमन्त्रण नहीं आया। इतने बड़े सम्मान को कैसे ठुकरा दिया जाता। वहीं सरदी खा गये। सम्मान ही तो आदमी की ज़िन्दगी में एक चीज़ है, यों तो अपना-अपना पेट सभी पालते हैं। अब यह समझिए कि सुबह से शाम तक शहर के रईसों का ताँता लगा रहता है। भबरे डिप्टी कमिश्नर और उनकी मेम साहब आई थीं। कमिश्नर ने भी हमदर्दी का तार भेजा है। दो-चार दिन की बीमारी कोई बात नहीं, यह सम्मान तो प्राप्त हुआ। सारा दिन अफसरों की खातिरदारी में कट रहा है।

नौकर पान-इलायची की तश्तरी रख गया। मनीराम ने मुखदा के सामने तश्तरी रख दी। फिर बोले—मेरे घर में ऐसी औरत की जरूरत थी, जो सोसा-इटी का आचार-व्यवहार जानती हो और लेडियों का स्वागत-सत्कार कर सके। इस शादी से तो वह बात पूरी हुई नहीं। मुझे मजबूर होकर दूसरा विवाह करना पड़ेगा। पुराने विचार की स्त्रियों की तो हमारे यहाँ यों भी कमी न थी; पर

वह लेडियों का मेवा सत्कार तो नहीं कर सकती। लेडियों के सामने तो उन्हें ला ही नहीं सकते। ऐसी फूहड़, गँवार औरतों को उनके सामने लाकर अपना अपमान कौन करये ?

सुखदा ने मुसकराकर कहा—तो किसी लेडी से आपने क्यों न विवाह किया ?  
मनीराम निस्तर्कोच भाव से बोला—धोखा हुआ और क्या। हम लोगों को क्या मादम था कि ऐसे शिथिल परिवार में लड़कियाँ ऐसी फूहड़ होंगी। अम्माँ, बहनें और दास-नाम की स्त्रियाँ तो नयी बहू से बहुत ही संतुष्ट हैं। वह व्रत रत्नर्त्ता है, पूजा करती है, सिन्दूर का टीका लगाती है; लेकिन मुझे तो संसार में कुछ काम, कुछ नाम करना है। मुझे पूजा-पाठवाली औरतों की जरूरत नहीं; पर अब तो विवाह हो ही गया, यह तो टूट नहीं सकता। मजबूर होकर दूसरा विवाह करना पड़ेगा। अब यहाँ दो-चार लेडियाँ राज़ ही आया चाहें, उनका सत्कार न किया जाय तो काम नहीं चलता। सब समझती होंगी, यह लोग कितने मूर्ख हैं।

सुखदा को इस इक्कीस वर्षवाले युवक की इस निस्तर्कोच सांसारिकता पर घृणा हो रही थी। उसकी स्वार्थ-सेवा ने जैसे उसकी सारी कोमल भावनाओं को कुचल डाला था, यहाँ तक कि वह हास्यासद हो गई थी।

‘इस काम के लिए तो आपको थोड़े-से वेतन में किरानियों की स्त्रियाँ मिल जायँगी, जो लेडियों के साथ साहबों का भी सत्कार करेंगी।’

‘आप इन व्यापार-संबन्धी समस्याओं को नहीं समझ सकतीं। बड़े-बड़े मिलों के एजेन्ट आते हैं। अगर मेरी स्त्री उनसे बातचीत कर सकती, तो कुछ-न-कुछ कमीशन-रेट बढ़ जाता। यह काम तो कुछ औरत ही कर सकती है।’

‘मैं तो कभी न करूँ। चाहे सारा कारोबार जहन्नुम में मिल जाय।’

‘विवाह का अर्थ, जहाँ तक मैं समझता हूँ, यही है कि स्त्री पुरुष की सहगामिनी है। अंग्रेज़ों के यहाँ बराबर स्त्रियाँ सहयोग देती हैं।’

‘आप सहगामिनी का अर्थ नहीं समझते।’

मनीराम मुँहफट था। उसके मुसाहिब इसे साफ़गोई कहते थे। उसका विनोद भी गाली से शुरू होता था और गाली तो गाली थी ही। बोला—

★ ‘कम-से कम आपको इस विषय में मुझे उपदेश करने का अधिकार नहीं।

आपने इस शब्द का अर्थ समझा होता, तो इस वक्त आप अपने पति से अलग न होतीं और न वह गली-कूचों की हवा खाते होते ।’

मुखदा का मुख-मण्डल लज्जा और क्रोध से आरक्त हो उठा । उसने कुरसी से उठकर कठोर स्वर में कहा—मेरे विषय में आपको टीका करने का कोई अधिकार नहीं है, लाला मनीराम ! ज़रा भी अधिकार नहीं है । आप अंग्रेज़ी सभ्यता के बड़े भक्त बनते हैं । क्या आप समझते हैं कि अंग्रेज़ी पहनावा और सिगार ही उस सभ्यता के मुख्य अंग हैं ? उसका प्रधान अंग है—महिलाओं का आदर और सम्मान । वह अभी आपको सीखना बाकी है । कोई कुलीन स्त्री इस तरह आत्म-सम्मान खोना स्वीकार न करेगी ।

उसका गर्जन सुनकर सारा घर थर्रा उठा और मनीराम की तो जैसे ज़वान बन्द हो गई । नैना अपने कमरे में बैठी हुई भावज का इन्तज़ार कर रही थी, उसकी गरज सुनकर समझ गई कि कोई-न-कोई बात हो गई । दौड़ी हुई आकर बड़े कमरे के द्वार पर खड़ी हो गई ।

‘मैं तुम्हारी राह देख रही थी भाभी, तुम यहाँ कैसे बैठ गई ?’

मुखदा ने उसकी ओर ध्यान न देकर उसी रोप में कहा—धन कमाना अच्छी बात है ; पर इज्ज़त बेचकर नहीं । और विवाह का उद्देश्य वह नहीं है, जो आप समझते हैं; मुझे आज मादूम हुआ कि स्वार्थ में पड़कर आदमी का कहाँ तक पतन हो सकता है ।

नैना ने आकर उसका हाथ पकड़ लिया और उसे उठाती हुई बोली—अरे, तो यहाँ से उठोगी भी ?

मुखदा और भी उत्तेजित होकर बोली—मैं क्यों अपने स्वामी के साथ नहीं गई ? इसलिए कि वह जितने त्यागी हैं, मैं उतना त्याग नहीं कर सकती थी । आपको अपना व्यवसाय और धन अपनी पत्नी के आत्म-सम्मान से प्यारा है । उन्होंने दोनों ही को लात मार दी । आपने गली-कूचों की जो बात कही, इसका अगर वही अर्थ है जो मैं समझती हूँ, तो यह मिथ्या कलंक है । आप अपने रुपये कमाते जाइए ; आपका उस महान् आत्मा पर छीटे उड़ाना छोटा मुँह बड़ी बात है ।

मुखदा लोहार की एक को सोनार की सौ से बराबर करने की असफल चेष्टा

कर रही थी। वह एक वाक्य उसके हृदय में जितना चुभा, वैसा पैना कोई वाक्य वह न निकाल सकी।

नैना के मुँह ने निकला—भाभी, तुम किसके मुँह लग रही हो ?

मनाराम क्रोध से मुट्ठा बाँधकर बोला—मैं अपने ही घर में अपना यह अवमान नहीं सह सकता।

नैना ने भावज के सामने हाथ जोड़कर कहा—भाभी, मुझ पर दया करो। ईश्वर के लिए यहाँ न चलो।

मुखदा ने पूछा—कहाँ हैं सेठजी, ज़रा सुनो उनसे दो-दो बातें कर्नी हैं।

मनाराम ने कहा—आप इस वक्त उनसे नहीं मिल सकती। उनकी तबीयत अच्छी नहीं है और ऐसी बातें सुनना वह पसन्द भी न करेंगे।

‘अच्छी बात है, न जाऊँगी। नैना देखी, कुछ मानूस है तुम्हें, तुम्हारी एक अंग्रेज़ी मौन आनेवाली है बहुत जल्द।’

‘अच्छा ही है, घर में आदमियों का आना किसे बुरा लगता है। एक-दो जिनकी चाहें आये, मेरा क्या बिगड़ता है।’

मनाराम इस परिहास पर आपे से बाहर हो गया। मुखदा नैना के साथ चली, तो सामने आकर बोला—आप मेरे घर में नहीं जा सकती।

मुखदा रुककर बोली—अच्छी बात है, जाती हूँ; मगर याद रखिएगा, इस अवमान का नतीजा आपके हक में अच्छा न होगा।

नैना पैर पड़ती रही; पर मुखदा झल्लाई हुई बाहर निकल गई।

एक ध्वज में घर की सारी औरतें और बच्चे जमा हो गये और मुखदा पर आलोचनाएँ होने लगीं। किसी ने कहा—इसकी आँख का पानी मर गया। किसी ने कहा—ऐसी न होती, तो खसम छोड़कर क्यों चला जाता। नैना सिर झुकाये सुनती रही। उसकी आत्मा उसे धिक्कार रही थी—तेरे सामने यह अनर्थ हो रहा है, और तू बैठी सुन रही है; लेकिन उस समय ज़बान खोलना कहर हो जाता। वह लाला समरकान्त की बेटी है, इस अपराध को उसकी निष्कपट सेवा भी न मिटा सकी थी। वाल्मीकीय रामायण की कथा के अवसर पर समरकान्त ने लाला धनीराम का मस्तक नीचा करके इस वैमनस्य का बीज बोना था। उसके पहले दोनों सेठों में मित्र-भाव था। उस दिन से द्वेष उत्पन्न

हुआ। समरकान्त का मस्तक नीचा करने ही के लिए धनीराम ने यह विवाह स्वीकार किया। विवाह के बाद उनकी द्वेष-ज्वाला ठण्ठी हो गई थी। मनीराम ने मेज़ पर पैर रखकर इस भाव से कहा, मानो मुखदा को वह कुछ नहीं मम-ज्ञता—मैं इस औरत को क्या जवाब देता। काँई मर्द होता, तो उसे बताता। लाला समरकान्त ने जुधा खेलकर धन कमाया है। उसी पाप का फल भोग रहे हैं। यह मुझसे बाते करने चली है। इनकी माता है, उन्हें उम शोहदे शाति-कुमार ने वेवकूफ़ बनाकर सारी जायदाद लिखा ली। अब टके-टके को मुँहताज हो रही है। समरकान्त का भी यही हाल होनेवाला है। और यह देवी देश का उपकार करने चली है। अपना पुरुष तो मारा-मारा फिरता है और आर देश का उद्धार कर रही है। अछूतों को मन्दिर क्या खुलवा दिया, अब किसी को कुछ समझती ही नहीं। अब म्युनिसिपैलिटी से ज़मीन के लिए लड़ रही है। ऐसा गच्चा खायेंगी कि याद करेगी। मैंने इस दो साल में जितना कारोबार बढ़ाया है, लाला समरकान्त सात जन्म में भी नहीं बढ़ा सकते।

मनीराम का सारे घर पर आधिपत्य था। वह धन कमा सकता था, इम-लिए उसके आचार-व्यवहार को पसन्द न करने पर भी घर उसका गुलाम था। उसी ने तो कागज़ और चीनी की एजेंसी खोली थी। लाला धनीराम श्री का काम करते थे और वी के व्यापारी बहुत थे। लाभ कम होता था। कागज़ और चीनी का वह अकेला एजेंट था। नफ़ा का क्या ठिकाना। इस सफलता से उसका सिर फिर गया था। किसी को न गिनता था, अगर कुछ आदर करता था, तो लाला धनीराम का। उन्हीं से कुछ दबता भी था।

यहाँ लोग बाते कर ही रहे थे कि लाला धनीराम खोंसते, लाठी टेकने हुए आकर बैठ गये।

मनीराम ने तुरंत पंखा बंद करते हुए कहा—आपने क्यों कष्ट किया बाबूजी? मुझे बुला लेते। डाक्टर साहब ने आपको चलने-फिरने को मना किया था।

लाला धनीराम ने पूछा—क्या आज लाला समरकान्त की बहू आई थी?

मनीराम कुछ डर गया—जी हाँ, अभी-अभी चली गईं।

धनीराम ने आँखें निकालकर कहा—तो तुमने अभी से मुझे मरा समझ लिया। मुझे खबर तक न दी।

‘मैं तो राक रहा था ; पर वह झल्लाई हुई चली गई’ ।

‘तुमने अपनी बातचीत में उसे असमझ कर दिया होगा, नहीं तो वह मुझसे निन्दे बिना न जाती ।’

‘मैंने तो केवल यही कहा था कि उनकी तबीयत अच्छी नहीं है ।’

‘ता तुम समझते हो, जिसकी तबीयत अच्छी न हो, उसे एकान्त में मरने देना चाहिए’ आदमी एकान्त में मरना भी नहीं चाहता । उसकी हार्दिक इच्छा होती है कि कोई मकत पड़ने पर उसके सगे-सम्बन्धी आकर उसे घेर लें ।’

लाला धनीराम को खौनी आ गई । ज़रा देर के बाद वह फिर बोले—‘मैं कहता हूँ, तुम कुछ निड़ी तो नहीं हो गये हो । व्यवसाय में सफलता पा जाने ही में किसी का जीवन सकल नहीं हो जाता । समझ गये ? सफल मनुष्य वह है, जो दूसरों से अपना काम भी निकाले और उन पर एहसान भी रखे । श्रेया मारना नकलता की दर्ज़िल नहीं, ओछेयन की दर्ज़िल है । वह मेरे पास आनी, तो यहाँ में प्रनन्न होकर जाती और उमकी सहायता बड़े काम की वस्तु है । नगर में उमका कितना सम्मान है, शायद तुम्हे इसकी खबर नहीं । वह अगर तुम्हें नुकमान पहुँचाना चाहे, तो एक दिन में तवाह कर सकती है । और वह तुम्हें तवाह करके छोडगी । मेरी बात गिरह बौध लो । वह एक ही जिदिन औरत है । जिसने पति की परवाह न की, अपने प्राणों की परवाह न की...न-जाने तुम्हें कब अकल आयेगी ।

लाला धनीराम को खौसी का दौरा आ गया । मनीराम ने दौड़कर उन्हें नैमाला और उनकी पीठ सहलाने लगा । एक मिनट के बाद लालाजी को मौम आई ।

मनीराम ने चिन्तित स्वर में कहा—‘हम डाक्टर की दवा से आपको कोई फायदा नहीं हो रहा है । कविराज को क्बों न बुला लिया जाय । मैं उन्हें तार दिधे देता हूँ ।

धनीराम ने लम्बी साँस खींचकर कहा—‘अच्छा तो हूँगा बेटा, मैं किसी मायु की चुन्नी-र राख ही से । हाँ, वह तमाशा चाहे कर लो, और वह तमाशा बुरा नहीं रहा । थोड़े-से रुपये ऐसे तमाशों में खर्च कर देने का मैं

विरोध नहीं करता ; लेकिन इस वक्त के लिए इतना बहुत है । कल डाक्टर साहब से कह दूँगा, मुझे बहुत फ़ायदा है, आप तशरीफ़ ले जायें ।

मनीराम ने डरते-डरते पूछा—कहिए तो मैं सुखदा देवी के पास जाऊँ ?

धनीराम ने गर्व से कहा—नहीं, मैं तुम्हारा अपमान कराना नहीं चाहता । ज़रा मुझे देखना है कि उसकी आत्मा कितनी उदार है । मैंने कितनी ही बार हानियाँ उठाई ; पर किसी के सामने नीचा नहीं बना । समरकान्त को मैंने देखा । वह लाख बुरा हो ; पर दिल का साफ़ है, दया और धर्म को कभी नहीं छोड़ता । अब उनकी वहू की परीक्षा लेनी है ।

यह कहकर उन्होंने लकड़ी उठाई और धीरे-धीरे अपने कमरे की तरफ़ चले । मनीराम उन्हें दोनों हाथों से सँभाले हुए था ।

## ११

सावन में नैना मैके आई । ससुराल चार कदम पर थी ; पर छः महीने से पहले आने का अवसर न मिला । मनीराम का बस होता, तो अब भी न आने देता ; लेकिन सारा घर नैना की तरफ़ था । सावन में सभी बहुएँ मैके जाती हैं । नैना पर इतना बड़ा अत्याचार नहीं किया जा सकता ।

सावन की झड़ी लगी हुई थी । कहीं कोई मकान गिरता था, कहीं कोई छत बैठती थी । सुखदा बरामदे में बैठी हुई आँगन में उठते हुए बुलबुलों की सैर कर रही थी । आँगन कुछ गहरा था, पानी रुक जाया करता था । बुलबुलों का बतारों की तरह उठकर कुछ दूर चलना और शायब हो जाना उसके लिए मनोरंजक तमाशा बना हुआ था । कभी-कभी दो बुलबुले आमने-सामने आ जाते, जैसे हम कभी-कभी किसी के सामने आ जाने पर कतराकर निकल जाना चाहते हैं ; पर जिस तरफ़ हम मुड़ते हैं, उसी तरफ़ वह भी मुड़ता है और एक सेकंड तक यही दौंव-घात होता रहता है वही तमाशा यहाँ भी हो रहा था । सुखदा को ऐसा आभास हुआ, मानो नन्हें-नन्हें बाबूक सोल टोपियाँ लगाये जल-क्रीड़ा कर रहे हैं ।

इसी वक्त नैना ने पुकारा—भाभी, आओ, नाव-नाव खेलें। मैं नाव बना रहा हूँ।

सुन्दरा ने बुलबुलों की आर ताकते हुए जवाब दिया—तुम खेलो, मेरा जी नहीं चाहता।

नैना ने न माना। दो नावे लिये आकर सुन्दरा को उठाने लगी—जिसकी नाव किनारे तक पहुँच जाय, उसकी जीत। पाँच-पाँच रुपये की बाजी।

सुन्दरा ने अनिच्छा से कहा—तुम मेरी भी तरफ से एक नाव छोड़ दो। जीत जाना तो रुपये ले लेना; पर उसकी मिठाई नहीं आवेगी, बताये देती हूँ।

‘वाह, उससे अच्छी और क्या बात होगी? शहर में हजारों आदमी खाँसी और ज्वर में पड़े हुए हैं। उनका कुछ उपकार हो जायगा।’

सहसा लल्लू ने आकर दोनों नावें छीन लीं और उन्हें पानी में डालकर नालियों बजाने लगा।

नैना ने बालक का चुम्बन लेकर कहा—वहाँ दो-एक बार रोज़ इसे याद करके राती थी। न-जाने क्यों बार-बार इसी की याद आती रहती थी।

‘अच्छा, मेरी भी याद कभी आती थी?’

‘कभी नहीं, हाँ, भैया की याद बार-बार आती थी और वह इतने निठुर हैं कि छः महीने में एक पत्र भी न भेजा। मैंने भी ठान लिया है कि जब तक उनका पत्र न आयेगा, एक खत भी न लिखूँगी।’

‘तो क्या सचमुच तुम्हें मेरी याद न आती थी? और मैं समझ रही थी कि तुम मेरे लिए विकल हो रही होगी। आखिर अपने भाई की बहन ही तो हो। आँख की ओट होते ही शायद।’

‘मुझे तो तुम्हारे ऊपर क्रोध आता था। इन छः महीनों में केवल तीन बार गई और फिर भी लल्लू को न ले गई।’

‘यह जाता, तो आने का नाम न लेता।’

‘तो क्या मैं इसकी दुश्मन थी?’

‘उन लोगों पर मेरा विश्वास नहीं है, मैं क्या करूँ। मेरी तो यही समझ में नहीं आती कि तुम वहाँ कैसे रहती थीं।’

‘तुम्हारा क्या करती, भाग आती? तब भी तो जमाना मुझी को हँसता।’

‘अच्छा, सच बताना, प्रतिदेव तुमसे प्रेम करते हैं ?’

‘वह तो तुम्हें मादम ही है ।’

‘मैं तो ऐसे आदमी से एक बार भी न बोलती ।’

‘मैं भी कमी नहीं वाली ।’

‘सच ! बहुत धिगड़ें होंगे । अच्छा, सारा वृत्तान्त कहो । साहागरात का क्या हुआ ? देखो, तुम्हें मेरी कसम, एक शब्द भी झूठ न कहना ।’

नैना माथा सिकोड़कर बोली—भाभो, तुम मुझे दिक् करती हो, बेकार कसम रखा दी । जाओ, मैं कुछ नहीं बताती ।’

‘अच्छा, न बताओ भाई, कोई ज़बरदस्ती है !’

यह कहकर वह उठकर ऊपर चली । नैना ने उसका हाथ पकड़कर कहा—अब भागी कहाँ जाती हो, कसम तो रखा चुकीं । बैठकर सुनती जाओ । आज तक मेरी और उनकी एक बार भी बोल-चाल नहीं हुई ।

मुखदा ने चकित होकर कहा—अरे ! सच कहाँ ।

नैना ने व्यथित हृदय से कहा—हाँ, बिल्कुल सच है, भाभी ! जिस दिन मैं गई, उस दिन रात को वह गले में हार डाले, आँखें नशे से लाल, उन्मत्त की भाँति पहुँचे, जैसे कोई प्यादा आसामी से महाजन के रुपये वसूल करने जाय । और मेरा घूँघट हटाते हुए बोले—मैं तुम्हारा घूँघट देखने नहीं आया हूँ, और न मुझे यह ठकोसला पसन्द है । आकर इस कुर्सी पर बैठो । मैं उन दकियानूसीं मर्दों में नहीं हूँ, जो यह गुड़ियों के खेल खेलते हैं । तुम्हें हँसकर मेरा स्वागत करना चाहिए या और तुम घूँघट निकाले बैठी हो, मानो तुम मेरा मुँह नहीं देखना चाहतीं । उनका हाथ पकड़ते ही मेरी देह में जैसे किसी सर्प ने काट लिया । मैं सिर से पाँव तक सिहर उठी । इन्हें मेरी देह को स्पर्श करने का अधिकार है ? यह प्रश्न एक ज्वाला की भाँति मेरे मन में उठा । मेरी आँखों से आँसू गिरने लगे । वह सारे सोने के स्वप्न, जो मैं कई दिनों से देख रही थी, जैसे उड़ गये । इतने दिनों से जिस देवता की उपासना कर रही थी, क्या उसका यही रूप था ! इसमें न देवत्व था, न मनुष्यत्व था, केवल मदांधता थी, अधिकार का गर्व था और हृदयहीन निर्लज्जता भी । मैं श्रद्धा के थाल में अपनी आत्मा का सारा अनुराग, सारा आनन्द, सारा प्रेम खो जाया ।

के नरगो पर समर्पित करने का वेंटो हुई थी। उनका यह रूप देखकर, जैसे थाल में नथ में छूटकर गिर पड़ा और उसका धूस-दीप-नैवेद्य जैसे भूमि पर क्षिप्त गया। मेरी चेतना का एक-एक रोम, जैसे इस अधिकार-गर्व से विद्रोह करने लगा। कहाँ था वह आत्म-समर्पण का भाव, जो मेरे अणु-अणुमें व्याप्त हो रहा था। मेरे जी में आया, मैं भी कहूँ कि तुम्हारे साथ मेरे विवाह का यह अजय नहीं है कि मैं तुम्हारी लेंडी हूँ! तुम मेरे स्वामी हो, तो मैं भी तुम्हारी स्वामिनी हूँ। प्रेम के शासन के निवा मैं कोई दूसरा शासन स्वीकार नहीं कर सकती और न चाहती हूँ कि तुम स्वीकार करो : लेकिन जी ऐसा जल रहा था कि मैं इतना तिरस्कार भी न कर सकी। तुरन्त वहाँ से उठकर अगमदे में आ गयी हुई। वह कुछ देर कमरे में मेरी प्रतीक्षा करते रहे, फिर झल्लाकर उठे और मेरा हाथ पकड़कर कमरे में ले जाना चाहा। मैंने झटके से अपना हाथ छुड़ा लिया और कठोर स्वर में बोली—मैं यह अवमान नहीं सह सकती।

आप बोले—उस्फोह, इस रूप पर इतना अभिमान !

मेरी देह में आग लग गई। कोई जवाब न दिया। ऐसे आदमी से बोलना भी मुझे अवमानजनक मान्य हुआ। मैंने अन्दर जाकर किवाड़ बन्द कर लिये और उस दिन से फिर न बोली। मैं तो ईश्वर से यही मनाती हूँ कि वह अपना विवाह कर लें और मुझे छोड़ दें। जो स्त्री में केवल रूप देखना चाहता है, जो केवल हाव-भाव और दिखावे का गुलाम है, जिसके लिए स्त्री केवल स्वार्थसिद्धि का साधन है, उसे मैं अपना स्वामी नहीं स्वीकार कर सकती।

सुखदा ने विनोद-भाव से पूछा—लेकिन तुमने ही अपने प्रेम का कौन-सा परिचय दिया ? क्या विवाह के नाम में ही इतना बरकत है कि पतिदेव आते-ही-आते तुम्हारे चरणों पर सिर रख देते ?

नैना गंभीर होकर बोली—हाँ, मैं तो समझती हूँ, विवाह के नाम में ही बरकत है। जो विवाह को धर्म का बन्धन नहीं समझता, इसे केवल वासना की वृत्ति का साधन समझता है, वह पशु है।

सुखदा शांतिकुमार पानी में लथपथ आकर खड़े हो गये।

सुखदा ने पूछा—भीग कहाँ गये, क्या छतरी न थी ?

शांतिकुमार ने बरसाती उतारकर अलगनी पर रख दी और बोले—आज बोर्ड का जलसा था। लौटते वक्त कोई सवारी न मिली।

‘क्या हुआ बोर्ड में ? हमारा प्रस्ताव पेश हुआ ?’

‘वही हुआ, जिसका भय था।’

‘कितने वोटों से हारे ?’

‘सिर्फ पाँच वोटों से। इन्हीं पाँचों ने दगा दी। लाला धनीराम ने कोई बात उठा नहीं रखी।’

मुखदा ने हतोत्साह होकर कहा—तो फिर अब ?

‘अब तो समाचार-पत्रों और व्याख्यानों से आन्दोलन करना होगा।’

मुखदा उत्तेजित होकर बोली—जी नहीं, मैं इतनी सहनशील नहीं हूँ। लाला धनीराम और उनके सहयोगियों को मैं चैन की नींद न सोने दूँगी। इतने दिनों सबकी खुशामद करके देख लिया। अब अपनी शक्ति का प्रदर्शन करना पड़ेगा। फिर दस-बीस प्राणों की आहुति देनी पड़ेगी, तब लोगों की आँखें खुलेंगी। मैं इन लोगों का शहर में रहना मुश्किल कर दूँगी।

शांतिकुमार लाला धनीराम से जले हुए थे। बोले—यह उन्हीं सेठ धनीराम के हथकण्डे हैं।

मुखदा ने द्वेष-भाव से कहा—किसी राम के हथकण्डे हों, मुझे इसकी परवाह नहीं। जब बोर्ड ने एक निश्चय किया, तो उसकी जिम्मेदारी एक आदमी के सिर नहीं; सारे बोर्ड पर है। मैं इन महल-निवासियों को दिखा दूँगी कि जनता के हाथों में भी कुछ बल है। लाला धनीराम जमीन के उन टुकड़ों पर अपने पाँव न जमा सकेंगे।

शांतिकुमार ने कातर भाव से कहा—मेरे स्त्रियाल में तो इस वक्त प्रॉपेगैंडा करना ही काफी है। अभी मामला तूल हो जायगा।

ट्रस्ट बन जाने के बाद से शांतिकुमार किसी जोखिम के काम में आगे कदम उठाते हुए घबराते थे। अब उनके ऊपर एक संस्था का भार था और अन्य साधकों की भाँति वह भी साधना को ही सिद्धि समझने लगे थे। अब उन्हें बात-बात में बदनामी और अपनी संस्था के नष्ट हो जाने का डर होता था।

सुखदा ने उन्हें फटकार बताया—आप क्या बातें कर रहे हैं, डाक्टर साहब ! मैंने इन पन्हे-पन्हे स्वार्थियों को खूब देख लिया । मुझे अब मालूम हो गया कि ये लोग केवल बातों के घेर हैं । मैं उन्हें दिखा दूँगी कि जिन गरीबों को तुम अब तक कुचलते आये हो, वहीं अब सौंप बनकर तुम्हारे पैरों से लिपट जायेंगे । अब तक वह लोग उनसे रियायत चाहते थे, अब अपना हक माँगेंगे । रियायत न करने का उन्हें अख्तियार है, पर हमारे हक से हमें कौन वंचित रख सकता है ! रियायत के लिए कोई जान नहीं देता ; पर हक के लिए जान देना सब जानते हैं । मैं भी देखूँगी, लाला धनीराम और उनके पिट्टू कितने पानी में हैं ।

यह कहती हुई सुखदा पानी बरसते में कमरे से निकल आई ।

एक मिनट के बाद शांतिकुमार ने नैना से पूछा—कहाँ चली गईं ? बहुत जल्द गर्म हो जाती हैं ।

नैना ने इधर-उधर देखकर कहार से पूछा, तो मालूम हुआ, सुखदा बाहर चली गई । उसने आकर शांतिकुमार से कहा ।

शांतिकुमार ने विस्मित होकर कहा—इस पानी में कहाँ गई होगी । मैं डरता हूँ, कहीं हड़ताल-चड़ताल न कराने लगे । तुम तो वहाँ जाकर मुझे भूल गईं नैना, एक पत्र भी न लिखा ।

एकाएक उन्हें ऐसा जान पड़ा कि उनके मुँह से एक अनुचित बात निकल गई है । उन्हें नैना से यह प्रश्न न पूछना चाहिए था । इसका वह जाने मन में क्या आशय समझे । उन्हें मालूम हुआ, जैसे कोई उनका गला दबाये हुए है । वह वहाँ से भाग जाने के लिए रास्ता खोजने लगे । वह अब यहाँ एक क्षण भी नहीं बैठ सकते । उनके दिल में हलचल होने लगी, कहीं नैना अप्रसन्न होकर कुछ कह न बैठे । ऐसी मूर्खता उन्होंने कैसे कर डाली ! अब तो उनकी इज्जत ईश्वर के हाथ है ।

नैना का मुख लाल हो गया । वह कुछ जवाब न देकर लल्लू को पुकारती हुई कमरे से निकल गई । शांतिकुमार मूर्तिवत् बैठे रहे । अन्त को वह उठकर बिट्टू-कुकाये इस तरह चले, मानो जूते पड़ गये हों । नैना का वह भारत्त-मुख-  
एक दीपक की भाँति उनके अन्तःपट को जैसे जलाये डालता था ।

नैना ने सहृदयता से कहा—कहाँ चले डाक्टर साहब, पानी तो निकल जाने दीजिए।

शाति कुमार ने कुछ बालना चाहा ; पर शब्दों की जगह कण्ठ में जैसे नमक का डला पड़ा हुआ था। वह जल्दी से बाहर चले गये, इस तरह लड़खड़ाते हुए, मानो अब गिरे, अब गिरे। आँखों में आँसुओं का सागर उमड़ा हुआ था।

## १२

अब भी मूसलधार वर्षा हो रही थी। सन्ध्या से पहले सन्ध्या हो गई थी। और सुखदा ठाकुरद्वारे में बैठी हुई ऐसी हड़ताल का प्रबन्ध कर रही थी, जो म्युनिसिपल-बोर्ड और उसके कर्णधारों का सिर हमेशा के लिए नीचा कर दे, उन्हें हमेशा के लिए सबक मिल जाय कि जिन्हें वे नीच समझते हैं, उन्हीं की दया और सेवा पर उनके जीवन का आधार है। सारे नगर में एक सनसनी सी छाई हुई है, मानो किसी शत्रु ने नगर को घेर लिया हो। कहीं धोखियों का जमाव हो रहा है, कहीं चमारों का, कहीं मेहतरों का। नाई-कहारों की पचायत अलग हो रही है। सुखदादेवी की आज्ञा कौन टाल सकता था ? सारे शहर में इतनी जल्द संवाद फैल गया कि यकीन न आता था। ऐसे अवसरों पर न-जाने कहाँ से दौड़नेवाले निकल आते हैं, जैसे हवा में भी हलचल होने लगती है। महीनों से जनता को आशा हो रही थी कि नये-नये घरों में रहेंगे, साफ-सुथरे हवादार घरों में, जहाँ धूप होगी, हवा होगी, प्रकाश होगा। सभी एक नये जीवन का स्वप्न देख रहे थे ! आज नगर के अधिकारियों ने उनकी सारी आशाएँ धूल में मिला दीं।

नगर की जनता अब उस दशा में न थी कि उस पर कितना ही अन्याय हो और वह चुपचाप सहती जाय। उसे अपने स्वत्व का ज्ञान हो चुका था। उन्हें मालूम हो गया था कि उन्हें भी आराम से रहने का उतना ही अधिकार है, जितना धनियों को। एक बार संगठित आग्रह की सफलता देख चुके थे। अधिकारियों की यह निरंकुशता, यह स्वार्थपरता उन्हें असह्य हो गई थी और यह कोई सिद्धान्त की राजनैतिक लड़ाई न थी, जिसका प्रत्यक्ष स्वरूप जनता के

समझ में मुश्किल से आता है। इस आन्दोलन का तत्काल फल उसके सामने था। भावना या कल्पना पर जोर देने की ज़रूरत नहीं थी। शाम होते-होते ठाकुर-द्वारे में अच्छा खाना बाज़ार लग गया।

धोवियों का चौधरी मैकू अपनी बकरे की-सी दाढ़ी हिलाता हुआ चला, नंगे से आँखें लाल थीं—कपड़े बना रहा था कि खबर मिली। भगा आ रहा हूँ। घर में कहीं कपड़े रखने की जगह नहीं है। गीले कपड़े कहाँ सूखें ?

इसपर जगन्नाथ महारा ने डाँटा—झूठ न बोलो मैकू, तुम कपड़े बना रहे थे अभी ? सीधे ताड़ीखाने से चले आ रहे हो। कितना समझाया गया ; पर तुमने अपनी टेक न छोड़ी।

मैकू ने तीखे होकर कहा—लो, अब चुप रहो चौधरी, नहीं तो अभी सारी कलाई खोल दूँगा। घर में बैठकर बोटल-बोटल उड़ा जाते हो और यहाँ आकर शम्बी बचाने हो।

मेहतारों का जमादार मतई खड़ा होकर अपनी जमादारी की शान दिखाकर बोला—पन्चो, यह बग़वत बादहवाई बातें करने का नहीं। जिस काम के लिए देवीजी ने बुलाया है, उसको देवों और फौसला करो कि अब हमें क्या करना है। उन्हीं विलो में पड़े मड़ते रहें, या चलकर हाकिमों से फ़रियाद करें।

सुखदा ने विग्राह-भरे स्वर में कहा—हाकिमों से जो कुछ कहना-सुनना था, कह-सुन चुके, किसी ने भी कान न दिया। लः महीने से यही कहा-सुनी हा रही है। जब अब तक उसका कोई फल न निकला, तो अब क्या निकलेगा। हमने आरजू-मिन्नत से काम निकालना चाहा था ; पर मान्द्रम हुआ, सीधी उँगली से घी नहीं निकलता। हम जितना दवेंगे, वे बड़े आदमी हमें उतना ही दवावेंगे। आज तुम्हें तय करना है कि तुम अपने हक़ के लिए लड़ने को तैयार हो या नहीं।

चमारों का मुखिया सुमेर लाठी टेकता हुआ, मोटा चश्मा लगाये पोपले मुँह से बोला—अरज-मारुद करने के सिवा और हम कर ही क्या सकते हैं। हमारा क्या बस है !

मुरली खटिक ने बड़ी-बड़ी मूँछों पर हाथ फेरकर कहा—बस कैसे नहीं है। हम आदमी नहीं हैं, कि हमारे बाल-बच्चे नहीं हैं। किसी को तो महल और झूलना चाहिए, हमें कच्चा घर भी न मिले। मेरे घर में पाँच जने हैं। उनमें

से चार आदमी महीने-भर से बीमार हैं। उम काल-कोठर्ग में बीमार न हो, तो क्या हों। सामने से गन्दा नाला बहता है, सॉस लेंते नाक फटती है।

ईदू कुँजड़ा अपनी छुकी हुई कमर को सीधी करने की चेष्टा करते हुए बोला—अगर मुकद्दर में आराम करना लिखा होता, तो हम भी किसी बड़े आदमी के घर न पैदा होते ? हाफिज हलीम आज बड़े आदमी हो गये हैं, नहीं मेरे सामने जूते बेचते थे। लड़ाई में बन गये। अब रईसों के ठाठ हैं। सामने चला जाऊँ, तो पहचानेंगे भी नहीं। नहीं तो पैसे-धेले की मूली-तुरई उधार ले जाते थे। अल्लाह बड़ा कारसाज है। अब तो लड़का भी हाकिम हो गया है। क्या पूछना है !

जगली घोसी पूरा कालादेव था, शहर का मशहूर पहलवान। बोला—मैं तो पहले ही जानता था, कुछ होना-हवाना नहीं है। अमीरों के सामने हमें कौन पूछता है।

अमीरवेग पतली, लम्बी गरदन निकालकर बोला—बोर्ड के फैसले की अपील तो कहीं होती होगी। हाईकोर्ट में अपील करनी चाहिए। हाईकोर्ट न सुने, तो बादशाह से फरियाद की जाय।

मुखदा ने मुस्कराकर कहा—बोर्ड के फैसले की अपील वही है, जो इस वक्त तुम्हारे सामने हो रही है। आप ही लोग हाईकोर्ट हैं, आप ही लोग जज हैं। बोर्ड अमीरों का मुँह देखता है। गरीबों के मुहल्ले खाद-खोदकर फेंक दिये जाते हैं, इसलिए कि अमीरों के महल बनें। गरीबों को दस-पाँच रुपये मुआवजा देकर उसी ज़मीन के हज़ारों वसूल किये जाते हैं। उस रुपये से अफ़सरों को बड़ी-बड़ी तनख्वाहें दी जाती हैं। जिस ज़मीन पर हमारा दावा था, वह लाला धनीराम को दे दी गई। वहाँ उनके बंगले बनेंगे। बोर्ड को रुपये प्यारे हैं, तुम्हारी जान की उसकी निगाह में कोई कीमत नहीं। इन स्वार्थियों से इसाफ़ की आशा छोड़ दो। तुम्हारे पास कितनी शक्ति है, इसका उन्हें खयाल नहीं है। वे समझते हैं, ये गरीब लोग हमारा कर ही क्या सकते हैं। मैं कहती हूँ, तुम्हारे ही हाथों में सब कुछ है। हमें लड़ाई नहीं करनी है, फ़साद नहीं करना है। सिर्फ़ हड़ताल करनी है, यह दिखाने के लिए कि तुमने बोर्ड के फैसले को मंज़ूर नहीं किया, और यह हड़ताल एक-दो दिन की नहीं होगी। यह उस

वत्त तक रहेगी, जब तक बोर्ड अपना फैसला रद्द करके वह ज़मीन न दे दे। मैं जानती हूँ, ऐसी हड़ताल करना आसान नहीं है। आप लोगों में बहुत-से ऐसे हैं, जिनके घर में एक दिन का भी भोजन नहीं है; मगर मैं यह भी जानती हूँ कि बिना तकलीफ़ उठाये आराम नहीं मिलता।

सुमेर की जूते की दूकान थी। तीन-चार चमार नौकर थे। खुद जूते काट दिया करता था। मजूरी से पूँजीपति बन गया था। घासवालो और साईसों को सूद पर रुपये भी उधार दिया करता था। मोट्री ऐनको के पीछे से बिज्जू की भाँति ताकता हुआ बोला—हरताल होना तो हमारी विरादरी में मुस्किल है, बहूजी! यों आपका गुलाम हूँ और जानता हूँ कि आप जो कुछ करेंगी, हमारी ही भलाई के लिए करेंगी; पर हमारी विरादरी में हरताल होना मुस्किल है। बेचारे दिन-भर घास करते हैं, साँझ को बेचकर आया दाल जुटाते हैं, तब कही चूल्हा जलता है। कोई सहीस है, कोई कोचवान, बेचारों की नौकरी जाती रहेगी। अब तो सभी जातिवाले सहीसी, कोचवानी करते हैं। उनकी नौकरी दूसरे उठा ले, तो बेचारे कहाँ जायेंगे।

मुखदा विरोध सहन न कर सकती थी। इन कठिनाइयों का उसकी निगाह में कोई मूल्य न था। तिनककर बोली—तो क्या तुमने समझा था कि बिना कुछ किये-धरे अच्छे मकान रहने को मिल जायेंगे? संसार में जो अधिक-से-अधिक कष्ट सह सकता है, उगी की विजय होती है।

मतई जमादार ने कहा—हड़ताल से नुकसान तो सभी का होगा, क्या तुम हुए, क्या हम हुए; लेकिन बिना धुएँ के आग तो नहीं जलती। बहूजी के सामने हम लोगों ने कुछ न किया, तो समझ लो, जनम-भर टोकर खानी पड़ेगी। फिर ऐसा कौन है, जो हम शरीरों का दुख-दरद समझेगा। जो कहो, नौकरी चली जायेगी, तो नौकर तो हम सभी हैं। कोई सरकार का नौकर है, कोई रहीस का नौकर है। हमको यहाँ कौल-क़सम भी कर लेनी होगी कि जब तक हड़ताल रहे, कोई किसी की जगह पर न जाय, चाहे भूखों मर भले ही जाय।

सुमेर ने मतई को झिड़क दिया—तुम जमादार बात समझते नहीं, बीच में कूद पड़ते हो। तुम्हारी और बात है, हमारी और बात है। हमारा काम सभी का है, तुम्हारा काम और कोई नहीं कर सकता।

मैकू ने सुमेर का समर्थन किया—यह तुमने बहुत ठीक कहा, सुमेर चौधरी हमीं को देखो। अब पढ़े-लिखे आदमी धुलाई का काम करने लगे हैं। जगह जगह कपनी खुल गई है। गाहक के यहाँ पहुँचने में एक दिन की भी देर हो जाती है, तो वह कपड़े कम्पनी में भेज देता है। हमारे हाथ से गाहक निकल जाता है। हड़ताल दस-पाँच दिन चली, तो हमारा रोज़गार मिट्टी में मिट जायगा। अभी पेट की रोटियाँ तो मिल जाती हैं। तब तो रोटियों के भी लाने पड़ जायेंगे।

सुरली खटिक ने ललकारकर कहा—जब कुछ करने का वृत्त नहीं, तो लड़ने किस विरते पर चले थे? क्या समझते थे, रो देने से दूध मिल जायगा? वह ज़माना अब नहीं है। अगर अपना और बाल-बच्चों का सुख देखना चाहते हो, तो सब तरह की आफ़त-बला सिर पर लेनी पड़ेगी। नहीं तो जाकर घर में आराम से बैटो और मक्खियों की तरह मरो।

ईदू ने धार्मिक गम्भीरता से कहा—होगा वही, जो मुक़द्दर में है। हाय-हाय करने से कुछ होने का नहीं। हाफ़िज़ हलीम तकदीर एी से बड़े आदमी हो गये। अल्लाह की रज़ा होगी, तो मकान बनते देर न लगेंगी।

जगली ने इसका समर्थन किया—बस, तुमने लाख रुपये की बात कह दी, ईदू मियाँ! हमारा दूध का सौदा ठहरा। एक दिन दूध न पहुँचे या देर हो जाय, तो खुड़कियाँ जमाने लगते हैं—हम डेरी से दूध लेंगे, तुम बहुत देर करते हो। हड़ताल दस-पाँच दिन चल गई, तो हमारा तो दिवाला निकल जायगा। दूध तो ऐसी चीज़ नहीं कि आज न बिके, कल बिक जाय।

ईदू बोला—वही हाल तो साग-पात का भी है, मर्द। बरसात के दिन हैं, सुधू की चीज़ साम को सड़ जाती है, और कोई सेंत भी नहीं पूछता।

अमीरबेग ने अपनी सारस की-सी गरदन उठाई—बहूजी, मैं तो कोई कायदा-कानून नहीं जानता, मगर इतना जानता हूँ कि बादशाह रैयत के साथ इन्साफ़ ज़रूर करते हैं। रात को भेस बदलकर रैयत का हाल-चाल जानने के लिए निकलते हैं; इसलिए ऐसी अरज़ी तैयार की जाय जिसपर हम सबके दुखत हों। अगर वह बादशाह के सामने पेश की जाय, तो उसपर ज़रूर लिहाजे किया जायगा।

सुखदा ने जगन्नाथ की ओर आशा-भरी आँखों से देखकर कहा—तुम क्या कहते हो, जगन्नाथ ? इन लोगों ने तो जवाब दे दिया ।

जगन्नाथ ने बगले झाँकते हुए कहा—तो बहूजी, अकेला चना तो भाड़ नहीं फोड़ता । अगर सब भाई साथ दें, तो मैं तैयार हूँ । हमारी विरादरी का आधार नौकरी है । कुछ लंग खोचे लगाते हैं, कोई डोली ढांता है ; पर बहुत करके लोग बड़े आदमियों की सेवा-टहल करते हैं । दो-चार दिन बड़े घरों की औरतें भी घर का काम-धंधा कर लेंगी । हम लोगों का तो सत्यानास ही हो जायगा ।

सुखदा ने उसकी ओर से मुँह फेर लिया और मतई से बोली—तुम क्या कहते हो, क्या तुमने भी हिम्मत छोड़ दी ?

मतई ने छाती टोककर कहा—वात कहकर निकल जाना पाजियों का काम है, सरकार ! आपका जो हुकुम होगा, उसमें बाहर नहीं जा सकता । चाहे जान रहे या जाय । विरादरी पर भगवान की दया में इतनी धाक है कि जो वात मैं कहूँगा, उसे कोई तुलक नहीं सकता ।

सुखदा ने निश्चय-भाव से कहा—अच्छी बात है, कल से तुम अपनी विरादरी की हड़ताल करवा दो । और चौधरी लंग जायें । मैं खुद घर-घर घूमूँगी; द्वार-द्वार जाऊँगी, एक-एक के पैर पड़ूँगी और हड़ताल कराके छोड़ूँगी ; और हड़ताल न हुई, तो मुँह में कालिय लगाकर डूब भरूँगी । मुझे तुम लोगों से बड़ी आशा थी, तुम्हारा बड़ा जोर था, अभिमान था । तुमने मेरा अभिमान तोड़ दिया ।

यह कहती हुई वह ठाकुरद्वारे से निकलकर पानी में भीगती हुई चली गई । मतई भी उसके पीछे-पीछे चला गया । और चौधरी लंग अपनी अपराधी सूत्रें लिये बैठे रहे ।

एक क्षण के बाद जगन्नाथ बोला—बहूजी ने सेर का कलेजा पाया है ।

सुमेर ने पोपला मुँह बुबलाकर कहा—लच्छमी का औतार हैं । लेकिन भाई, रोज़गार तो नहीं छोड़ा जाता । हाकिमों की कौन चलायै, दस दिन, पन्द्रह दिन न सुनें, तो यहाँ तो मर मिटेंगे ।

ईदू का दूर की सूझी—मर नहीं मिटेंगे पंचो, चौधरियों को जेल में ठूस दिया जाता । हो किस फेर में ? हाकिमों से लड़ना ठट्ठा नहीं है ।

जगली ने हामी भरी—हम क्या खाकर रईसों से लड़ेंगे । बहूजी के पास धन

है, इल्म है, वह अप्रसरो से दो-दो बातें कर सकती हैं। हर तरह का मुकमान सह सकती हैं। हमारी तो ग्रथिया बैठ जायगी।

किन्तु सभी मन में लज्जित थे, जैसे मैदान से भागा सिपाही। उसे अपने प्राणों के बचने का जितना आनन्द होता है, उससे कहीं ज्यादा भागने की लज्जा होती है। वह अपनी नीति का समर्थन मुँह से चाहे कर ले, हृदयसे नहीं कर सकता।

ज़रा देर में पानी रुक गया और यह लोग भी यहाँ से चले; लेकिन उनके उदास चेहरे में, उनकी मन्द चाल में, उनके झुके हुए सिरों में, उनके चिन्ता-मय मौन में उनके मन के भाव साफ़ झलक रहे थे।

## १३

सुखदा घर पहुँची, तो बहुत उदास थी। सार्वजनिक जीवन में हार का उसे यह पहला ही अनुभव था और उसका मन किसी चाबुक खाये हुए अल्हड़ बछेड़े की तरह सारा साज और बम और बन्धन तोड़-ताड़कर कहीं भाग जानें के लिए व्यग्र हो रहा था। ऐसे कायरों से क्या आशा की जा सकती है! जो लोग स्थायी लाभ के लिए थोड़े-से कष्ट नहीं उठा सकते, उनके लिए संसार में अपमान और दुःख के सिवा और क्या है?

नैना मन में इस हार पर खुश थी। अपने घर में उसकी कुछ पूछन थी, उसे अब तक अपमान-ही-अपमान मिला था, फिर भी उसका भविष्य उसी घर से सज्ज हो गया था। अपनी आँखें दुखती हैं, तो फोड़ नहीं दी जाती। सेठ धनीराम ने जो ज़मीन हज़ारों में खरीदी थी, थोड़े ही दिनों में उसके लाखों में विकने की आशा थी। वह सुखदा से कुछ कह तो न सकती थी; पर यह आन्दोलन उसे बुरा मालूम होता था। सुखदा के प्रति अब उसकी वह भक्ति न रही थी। अपनी द्वेष-तृष्णा शान्त करने ही के लिए तो वह नगर में आग लगा रही है! इन तुच्छ भावनाओं से दबकर सुखदा उसकी आँखों में कुछ संकुचित हो गई थी।

नैना ने आलोचक बनकर कहा—अगर यहाँ के आदमियों की संसृष्टि कर लेना इतना आसान होता, तो आज यह दुर्दशा ही क्यों होती?

मुखदा आवेश में बोली—हड़ताल तो होगी, चाहे चौधरी लोग मानें या न मानें। चौधरी मोटे हो गये हैं और मोटे आदमी स्वार्थी हो जाते हैं।

नैना ने आपत्ति की—डरना मनुष्य के लिए स्वाभाविक है। जिसमें पुरुषार्थ है, ज्ञान है, बल है, वह बाधाओं को तुच्छ समझ सकता है। जिसके पास व्यंजनों से भरा हुआ थाल है, वह एक टुकड़ा कुत्ते के सामने फेंक सकता है। जिसके पास एक ही टुकड़ा हो, वह तो उसी से चिमटेगा।

मुखदा ने मानो इस कथन को सुना ही नहीं—मन्दिरवाले झगड़े में न जाने सभी में कैसे साहस आ गया था। मैं एक बार फिर वही कांड दिखा देना चाहती हूँ।

नैना ने कॉपकर कहा—नहीं भाभी, इतना बड़ा भार सिर पर मत लो। समय आ जाने पर सब कुछ आप ही हो जाता है। देखो, हम लोगों के देखते-देखते बाल-विवाह, छूत-छात का रिवाज कितना कम हो गया। शिक्षा का प्रचार कितना बढ़ गया। समय आ जाने पर झरीबों के घर भी बन जायेंगे।

‘वह तो कायरो की नीति है। पुरुषार्थ वह है, जो समय को अपने अनुकूल बनाये।’

‘इसके लिए प्रचार करना चाहिए।’

‘छः महीनेवाली राह है।’

‘लेकिन जोखिम तो नहीं है।’

‘जनता को मुझ पर विश्वास नहीं है।’

एक क्षण बाद उसने फिर कहा—अभी मैंने ऐसी कौन-सी सेवा की है कि लोगों को मुझ पर विश्वास हो। दो-चार घण्टे गलियों का चक्कर लगा लेना कोई सेवा नहीं है।

‘मैं तो समझती हूँ, इस समय हड़ताल कराने से जनता की जो थोड़ी-बहुत सहानुभूति है, वह भी शायद हो जायगी।’

मुखदा ने अपनी जाँघ पर हाथ पटककर कहा—सहानुभूति से काम चलता, तो फिर रोना किछ बात का था। लोग स्वेच्छा से नीति पर चलते, तो कानून क्यों बनाएँ पड़ते? मैं इस घर में रहकर और अमीरी का ठाठ रखकर जनता के

दिलो पर काबू नहीं पा सकती। मुझे त्याग करना पड़ेगा। इतने दिनों में मोचती ही रह गई।

दूसरे दिन शहर में अच्छी खासी हड़ताल थी। मेहतर तो एक खा काम करता न नज़र आता था। कहारों और इक्के-गाड़ीवालों ने भी काम बन्द कर दिया था। साग-भाजी की दुकानें भी आधी से ज्यादा बन्द थीं। कितने ही घरों में दूध के लिए हाथ-हाथ मची हुई थी। पुलिस दुकानें खुलवा रही थी और मेहतरों को काम पर लाने की चेष्टा कर रही थी। उधर ज़िले के अधिकारी-मण्डल में इस समस्या को हल करने का विचार हो रहा था। शहर के रईस और अमीर भी उसमें शामिल थे।

दोपहर का समय था। घटा उमड़ी चली आती थी, जैसे आकाश पर पीला लेप किया जा रहा हो। सड़कों और गलियों में जगह-जगह पानी जमा था। उसी कीचड़ में जनता इधर-उधर दौड़ती फिरती थी। मुखदा के द्वार पर एक भीड़ लगी हुई थी कि राहसा शांतिकुमार घुटने तक कीचड़ लपेटे आकर बरामदे में खड़े हो गये। कल की बातों के बाद आज वहाँ आते उन्हें संकोच हो रहा था। नैना ने उन्हें देखा; पर अन्दर न बुलाया। मुखदा अपनी माता से बातें कर रही थी। शांतिकुमार एक क्षण खड़े रहे, फिर हताश होकर चलने को तैयार हुए।

मुखदा ने उनकी रोनी सूरत देखी, फिर भी उन पर व्यंग्य प्रहार करने से न चूकी—किसी ने आपको यहाँ आते देख तो नहीं लिया, डाक्टर साहब ?

शांतिकुमार ने इस व्यंग्य की चाँट को विनोद से रोंका—खूब देख-भालकर आया हूँ। कोई यहाँ देख भी लेगा, तो कह दूँगा, रुपये उधार लेने आया हूँ।

रेणुका ने डाक्टर साहब से देवर का नाता जोड़ लिया था। आज मुखदा ने कल का वृत्तान्त सुनाकर उसे डाक्टर साहब को आड़े हाथों लेने की सामग्री दे दी थी, हालाँकि अदृश्य रूप से डाक्टर साहब की नीति-भेद का कारण वह खुद थी। उसी ने ट्रस्ट का भार उनके सिर रखकर उन्हें सचिन्त कर दिया था।

उसने डाक्टर का हाथ पकड़कर कुरसी पर बैठाते हुए कहा—तो चूड़ियाँ पहनकर बैठा ना, यह मूँछें क्यों बढ़ा ली हैं ?

शांतिकुमार ने हँसते हुए कहा—मैं तैयार हूँ, लेकिन मुझसे शादी करने के लिए तैयार रहिएगा। आपको मर्द बनना पड़ेगा।

रेणुका ताली बजाकर बोली—मैं तो बूढ़ी हुई; लेकिन तुम्हारा खसम ऐसा हूँ दूँगी, जो तुम्हें सात परदों के अन्दर रखे और गालियों से बात करे। गहने मैं बनवा दूँगी। सिर में सेंदुर डालकर घूँघट निकाले रहना। पहले खसम खा लेगा, तो उसकी जूटन मिलेगी, समझ गये, और उसे देवता का प्रसाद समझकर खाना पड़ेगा। जरा भी नाक-भौं सिकोड़ी, तो कुलच्छनी कहलाओगे। उसके पाँव दबाने पड़ेंगे, उसकी धोती छाँटनी पड़ेगी। वह बाहर से आयेगा, तो उसके पाँव धोने पड़ेंगे और बच्चे भी जनने पड़ेंगे। बच्चे न हुए, तो वह दूसरा ब्याह कर लेगा, फिर घर में लौंडी बनकर रहना पड़ेगा।

शांतिकुमार पर लगातार इतनी चोटें पड़ीं कि हँसी भूल गई। मुँह ज़रा-सा निकल आया; मुर्दनी ऐसी छा गई जैसे मुँह बँध गया। जबड़े फैलाने से भी न फैलते थे। रेणुका ने उनकी दो-चार बार पहले भी हँसी की थी; पर आज तो उसने उन्हें खलाकर छोड़ा। परिहास में औरत अजेय होती है, खासकर जब वह बूढ़ी हो।

उन्होंने घड़ी देखकर कहा—एक बज रहा है, आज तो हड़ताल अच्छी रही।

रेणुका ने फिर चुटकी ली—आप तो घर में लेते थे, आपको क्या खबर?

शांतिकुमार ने अपनी कारगुज़ारी जताई—उन आराम से लेटनेवालों में मैं नहीं हूँ। हरेक आन्दोलन में ऐसे आदमियों की भी ज़रूरत होती है, जो गुप्त रूप से उसकी मदद करते रहें। मैंने अपनी नीति बदल दी है और मुझे अनुभव हो रहा है कि मैं इस तरह कुछ कम सेवा नहीं कर सकता। आज नौजवान-सभा के दस-बारह युवकों को तैनात कर आया हूँ, नहीं तो इसकी चौथाई हड़ताल भी न होती।

रेणुका ने बेटी की पीठ पर एक थपकी देकर कहा—तब तू इन्हें क्यों बदनाम कर रही थी। बेचारे ने इतनी जान खपाई, फिर भी बदनाम हुए। मेरी समझ में भी यह नीति आ रही है। सबका आग में कूदना अच्छा नहीं।

शांतिकुमार कल के कार्यक्रम का निश्चय करके और सुखदा को अपनी ओर से आश्वस्त करके चले गये।

सन्ध्या हो गई थी। बादल खुल गये थे और चाँद की सुनहरी जोत पृथ्वी के आँधुओं से भीगे हुए मुख पर जैसे मातृ-स्नेह की वर्षा कर रही थी।

सुखदा सन्ध्या करने बैठी हुई थी। उस गहरे आत्म-चिंतन में उसके मन की दुर्बलता किसी हठीले बालक की भाँति रोती हुई मालूम हुई। क्या मनीराम ने उसका वह अपमान न किया होता, तो वह हड़ताल के लिए इतना जोर लगाती ?

उसके अभिमान ने कहा—हाँ-हाँ, ज़रूर लगाती। यह विचार बहुत पहले उसके मन में आया था। धनीराम को हानि होती है, तो हो ; इस भय से वह अपने कर्तव्य का त्याग क्यों करे। जब वह अपना सर्वस्व इस उद्योग के लिए होम करने को तुली हुई है, तो दूसरों के हानि-लाभ की उसे क्या चिन्ता हो सकती है।

इस तरह मन को समझाकर उसने सन्ध्या समाप्त की और नीचे उत्तरी थी कि लाला समरकान्त आकर खड़े हो गये। उनके मुख पर विषाद की रेखा झलक रही थी और ओठ इस तरह फड़क रहे थे, मानो मन का आवेश बाहर निकलने के लिए विकल हो रहा हो।

सुखदा ने पूछा—आप कुछ घबराये हुए हैं, दादाजी, क्या बात है ?

समरकान्त की सारी देह जैसे काँप उठी। आँसुओं के वेग को बल-पूर्वक रोकने की चेष्टा करके बोले—एक पुलिस कर्मचारी अभी दूकान पर ऐसी सूचना दे गया है, कि क्या कहूँ...

यह कहते-कहते उनका कंठ-स्वर जैसे गहरे जल में डुबकियाँ खाने लगा।

सुखदा ने आशंकित होकर पूछा—तो कहिए न, क्या कहा गया है ? हरि-द्वार में तो सब कुशल है ?

समरकान्त ने उसकी आशंकाओं को दूसरी ओर बहकते देख जल्दी से कहा—नहीं-नहीं, उधर की कोई बात नहीं है। तुम्हारे विषय में था। तुम्हारी गिरफ्तारी का धारण्ट निकल गया है।

सुखदा ने हँसकर कहा—अच्छा ! मेरी गिरफ्तारी का वारण्ट है ? तो उसके लिए आप इतना क्यों घबरा रहे हैं ? मगर आखिर मेरा अपराध क्या है ?

समरकान्त ने मन को सँभालकर कहा—यही हड़ताल है। आज अफ़सरो में सलाह हुई है और वहाँ यही निश्चय हुआ कि तुम्हें और चौधरियों को पकड़ लिया जाय। इनके पास दमन ही एक दवा है। असंतोष के कारणों को दूर न

करेंगे, वस, पकड़-धकड़ से काम लेंगे, जैसे कोई माता भूल से रोते बालक को पीटकर चुप करना चाहे ।

सुखदा शांत भाव से बोली—जिस समाज का आधार ही अन्याय पर हो, उसकी सरकार के पास दमन के सिवा और क्या दवा हो सकती है ; लेकिन इससे कोई यह न समझे कि यह आंदोलन दब जायगा, उसी तरह जैसे कोई गेंद टक्कर खाकर और जोर से उछलता है । जितने ही जोर की टक्कर होगी, उतने ही जोर की प्रतिक्रिया भी होगी ।

एक क्षण के बाद उसने उच्चेजित होकर कहा—मुझे गिरफ्तार कर लें । उन लाखों गरीबों को कहाँ ले जायेंगे, जिनकी आँहें आसमान तक पहुँच रही हैं । यही आँहें एक दिन किसी ज्वालामुखी की भाँति फटकर सारे समाज और समाज के साथ सरकार का भी विध्वंस कर देंगी ; अगर किसी की आँखें नहीं खुलतीं, तो न खुलें, मैंने अपना कर्तव्य पूरा कर दिया । एक दिन आयेगा, जब आज के देवता कल कंकड़-पत्थर की तरह उठा-उठाकर गलियों में फेंक दिये जायेंगे और पैरों से ठुकराये जायेंगे । मेरे गिरफ्तार हो जाने से चाहे कुछ दिनों के लिए अधिकारियों के कानों में हाहाकार की आवाज़ें न पहुँचें ; लेकिन वह दिन दूर नहीं है, जब यही आँसू चिनगारी बनकर अन्याय को भस्म कर देंगे, इसी राख से वह अग्नि प्रज्वलित होगी, जिसकी आन्दोलित शिखाएँ आकाश तक को हिला देंगी ।

समरकान्त पर इस प्रलाप का कोई असर न हुआ । वह इस संकट को टालने का उपाय सोच रहे थे । डरते-डरते बोले—एक बात कहूँ; बहू, बुरा न मानो । ज़मानत...

सुखदा ने तयोरियाँ बदलकर कहा—नहीं, कदापि नहीं । मैं क्यों ज़मानत दूँ ? क्या इसलिए कि अब मैं कभी ज़वान न खोखूँगी, अपनी आँखों पर पट्टी बाँध लूँगी, अपने मुँह पर जाली लगा दूँगी । इससे तो यह कहीं अच्छा है कि अपनी आँखें फोड़ लूँ, ज़वान कटवा दूँ ।

संस्मरकान्त की सहिष्णुता अब सीमा तक पहुँच चुकी थी । गरजकर बोले—अगर तुम्हारी ज़वान काबू में नहीं है, तो कटवा लो । मैं अपने जीते-जी यह नहीं देख सकता कि मेरी बहू गिरफ्तार की जाय और मैं बैठा देखूँ । तुमने

हड़ताल करने के लिए मुझसे पूछ क्यों न लिया ? तुम्हें अपने नाम की लाज न हो, मुझे तो है। मैंने जिस मर्यादा की रक्षा के लिए अपने बेटे को त्याग दिया, उस मर्यादा को मैं तुम्हारे हाथों न मिटने दूँगा।

बाहर से मोटर का हार्न सुनाई दिया। सुखदा के कान खड़े हो गये। वह आवेश में द्वार की ओर चली। फिर दौड़कर लल्लू को नैना की गोद से लेकर उसे हृदय से लगाते हुए अपने कमरे में जाकर अपने आभूषण उतारने लगी। समरकान्त का सारा क्रोध कच्चे रंग की भौंति पानी पड़ते ही उड़ गया। लपककर बाहर गये और आकर घबड़ाये हुए बोले—बहू, डिप्टी आ गया। मैं ज़मानत देने जा रहा हूँ। मेरी इतनी याचना स्वीकार करो। थोड़े दिनों का मेहमान हूँ। मुझे मर जाने दो, फिर जो कुछ जी में आये, करना।

सुखदा कमरे के द्वार पर आकर दृढ़ता से बोली—मैं ज़मानत न दूँगी, न इस सुआमले की पैरवी करूँगी। मैंने कोई अपराध नहीं किया है।

समकान्त ने जीवन-भर में कभी हार न मानी थी ; पर आज वह इस अभिमानिनी रमणी के सामने परास्त खड़े थे। उसके शब्दों ने जैसे उनके मुँह पर जाली लगा दी। उन्होंने सोचा—स्त्रियों को संसार अबला कहता है। कितनी बड़ी मूर्खता है ! मनुष्य जिस वस्तु को प्राणों से भी प्रिय समझता है, वह स्त्री की मुट्ठी में है।

उन्होंने विनय के साथ कहा—लेकिन अभी तुमने भोजन भी तो नहीं किया। खड़ी मुँह क्या ताकती है नैना, क्या भंग खा गई है ? जा, बहू को खाना खिला दे। अरे, ओ महरा ! महरा ! यह ससुरा न-जाने कहाँ मर रहा है। समय पर एक भी आदमी नज़र नहीं आता। तू बहू को ले जा रसोई में नैना, मैं कुछ मिठाई लेता आऊँ। साथ-साथ कुछ खाने को तो ले जाना ही पड़ेगा।

कहार ऊपर बिछावन लगा रहा था। दौड़ा हुआ आकर खड़ा हो गया। समरकान्त ने उसे ज़ोर से एक धौल मारकर कहा—कहाँ था तू ? इतनी देर से पुकार रहा हूँ, सुनता नहीं। किसके लिए बिछावन लगा रहा है, ससुर ! बहू जा रही है। जा, दौड़कर बाजार से अच्छी मिठाई ला। चौकवाली दुकान से लाना।

सुखदा आग्रह के साथ बोली—मिठाई की मुझे बिलकुल जरूरत नहीं है और न कुछ खाने ही की इच्छा है। कुछ कपड़े लिये जाती हूँ। वही मेरे लिए काफी है।

बाहर से आवाज़ आई—सेठजी, देवीजी को जल्द भेजिए, देर हो रही है।  
समरकान्त बाहर आये और अपराधी की भाँति खड़े हो गये।

डिप्टी दुहरे बदन का, रोबदार पर हँसमुख आदमी था, जो और किसी विभाग में अच्छी जगह न पाने के कारण पुलिस में चला आया था। अनावश्यक अशिष्टता से उसे घृणा थी और यथासाध्य रिश्त न लेता था। पूछा—कहिए, क्या राय हुई ?

समरकान्त ने हाथ बाँधकर कहा—कुछ नहीं सुनती, हुजूर; समझाकर हार गया। और मैं उसे क्या समझाऊँ ; मुझे वह समझती ही क्या है। अब तो आप लोगों की दया का भरोसा है। मुझसे जो खिदमत कहिए, उसके लिए हाज़िर हूँ। जेलर साहब से तो आपका रब्त-जब्त होगा ही, उन्हें भी समझा दीजिएगा। कोई तकलीफ न होने पाये। मैं किसी तरह बाहर नहीं हूँ। नाजुक मिज़ाज औरत है, हुजूर।

डिप्टी ने सेठजी को बराबर की कुर्सी पर बैठाते हुए कहा—सेठजी, यह बातें उन सुआमलों में चलती हैं, जहाँ कोई काम बुरी नीयत से किया जाता है। देवीजी अपने लिए कुछ नहीं कर रही हैं। उनका इरादा नेक है, वह हमारे गरीब भाइयों के हक के लिए लड़ रही हैं। उन्हें किसी तरह की तकलीफ न होगी। नौकरी से मजबूर हैं ; वरना यह देवियाँ तो इस लायक हैं कि उनके कदमों पर सिर रखें। खुदा ने सारी दुनिया की नेमतें दे रखी हैं ; मगर उन सब पर लात मार दी और हक के लिए सब कुछ झेलने को तैयार हैं। इसके लिए गुर्दा चाहिए साहब ! मामूली बात नहीं है।

सेठजी ने सन्तूक से दस अशर्कियाँ निकालीं और चुपके से डिप्टी की जेब में डालते हुए बोले—यह बच्चों के मिठाई खाने के लिए है।

डिप्टी ने अशर्कियाँ जेब से निकालकर मेज़ पर रख दीं और बोला—आप पुलिसवालों को बिल्कुल जानवर ही समझते हैं क्या, सेठजी ? क्या लाल पगड़ी सिर पर रखना ही इन्सानियत का खून करना है ? मैं आपको यकीन दिलाता हूँ कि देवीजी को कोई तकलीफ न होने पायेगी। तकलीफ उन्हें दी जाती है जो दूसरों को तकलीफ देते हैं। जो गरीबों के हक के लिए अपनी ज़िन्दगी कुर्बान कर दे, उसे अगर कोई सताये, तो वह इन्सान नहीं, हैवान भी नहीं,

शैतान है। हमारे सींगे में ऐसे आदमी हैं और कसरत से हैं। मैं खुद फरिश्ता नहीं हूँ; लेकिन ऐसे मुआमले में मैं पान तक खाना हराम समझता हूँ। मन्दिर-वाले मुआमले में देवीजी जिस दिलेरी से मैदान में आकर गोलियों के सामने खड़ी हो गई थीं, वह उन्हीं का काम था।

सामने की सड़क पर जनता का समूह प्रतिक्षण बढ़ता जाता था। बार-बार जय-जयकार की ध्वनि उठ रही थी। स्त्री और पुरुष देवीजी के दर्शनों को भागे चले आते थे।

भीतर नैना और सुखदा में समर छिड़ा हुआ था।

सुखदा ने थाली सामने से हटाकर कहा—मैंने कह दिया, मैं कुछ न खाऊँगी।

नैना ने उसका हाथ पकड़कर कहा—दो-चार कौर ही खा लो भाभी, तुम्हारे पैरों पड़ती हूँ। फिर न-जाने यह दिन कब आये।

उसकी आँखें सजल हो गईं।

सुखदा निष्ठुरता से बोली—तुम मुझे व्यर्थ में दिक कर रही हो, बीबी? मुझे अभी बहुत-सी तैयारियाँ करनी हैं और उधर डिप्टी जल्दी मचा रहा है। देखती नहीं हो, द्वार पर डोली खड़ी है। इस वक्त खाने की किसे सज़ासी है।

नैना प्रेम-विह्वल-कण्ठ से बोली—तुम अपना काम करती रहो, मैं तुम्हें कौर बनाकर खिलाती जाऊँगी।

जैसे माता खेलन्दे बच्चे के पीछे दौड़-दौड़कर उसे खिलाती है, उसी तरह नैना भाभी को खिलाने लगी। सुखदा कभी इस आलमारी के पास जाती, कभी उस सन्दूक के पास। किसी सन्दूक से सिन्दूर की डिविया निकालती, किसी से साड़ियाँ। नैना एक कौर खिलाकर फिर थाल के पास जाती और दूसरा कौर लेकर दौड़ती।

सुखदा ने पोंच-छः कौर खाकर कहा—बस, अब पानी पिला दो।

नैना ने उसके मुँह के पास कौर ले जाकर कहा—बस, यही और ले लो, मेरी अच्छी भाभी!

सुखदा ने मुँह खोल दिया और घ्रास के साथ आँसू भी पी गई।

‘बस, एक और!’

‘अब एक कौर भी नहीं!’

‘मरी खातिर से ।’

मुखदा ने ग्रास ले लिया ।

‘पानी भी दोगी या खिलाती ही जाओगी ?’

‘बस, एक ग्रास भैया के नाम का और ले लो ।’

‘ना । किसी तरह नहीं ।’

नैना की आँखों में आँसू थे प्रत्यक्ष, मुखदा की आँखों में भी आँसू थे, मगर छिपे हुए । नैना शोक से विह्वल थी, मुखदा उसे मनोबल से दबाये हुए थी । वह एक बार निष्ठुर बनकर चलते-चलाते नैना के मोह-बन्धन को तोड़ देना चाहती थी, पैसे शब्दों से उसके हृदय के चारों ओर खाई खोद देना चाहती थी, मोह और शोक और वियोग-व्यथा के आक्रमणों से उसकी रक्षा करने के लिए; पर नैना की वे छलछलाती हुई आँखें, वह कौपते हुए ओठ, वह विनय-दीन मुखश्री, उसे निश्शस्त्र किये देती थी ।

नैना ने जल्दी-जल्दी पान के बीड़े लगाये और भाभी को खिलाने लगी, तो उसके दबे हुए आँसू फव्वारे की तरह उमल पड़े । मुँह ढाँपकर रोने लगी । सिसकियाँ और गहरी होकर कंठ तक जा पहुँचीं !

मुखदा ने उसे गले से लगाकर सजल शब्दों में कहा—क्यों रोती हो बीबी, बीच-बीच में मुलाकात तो होती ही रहेगी । जेल में मुझसे मिलने आना, तो खूब अच्छी-अच्छी चीजें बनाकर लाना । दो-चार महीने में तो मैं फिर आ जाऊँगी ।

नैना ने जैसे झूबती हुई नाव पर से कहा—मैं ऐसी अभागिन हूँ कि आप तो झूबी ही थी, तुम्हें भी ले झूबी ।

ये शब्द फोड़े की तरह उसी समय से उसके हृदय में टीस रहे थे, जबसे उसने मुखदा की गिरफ्तारी की खबर सुनी थी, और यह टीस उसकी मोहवेदना को और भी दुर्दान्त बना रही थी ।

मुखदा ने आश्चर्य से उसके मुँह की ओर देखकर कहा—यह तुम क्या कह रही हो बीबी, क्या तुमने पुलिस बुलाई है ?

नैना ने ग्लानि से भरे कण्ठ से कहा—यह पत्थर की हवेलीवालों का कुचक्र है ( सेठ धनीराम शहर में इसी नाम से प्रसिद्ध थे ) । मैं किसी को गालियाँ

नहीं देती ; पर उनका किया उनके आगे आयेगा । जिस आदमी के लिए एक मुँह से भी आशीर्वाद न निकलता हो, उसका जीना बुरा है ।

सुखदा ने उदास होकर कहा—उनका इसमें क्या दोष है, बीबी ? वह सब हमारे समाज का, हम सबों का दोष है । अच्छा आओ, अब विदा हो जायें । वादा करो, मेरे जाने पर रोओगी नहीं ।

नैना ने उसके गले से लिपटकर सूजी हुई लाल आँखों से मुस्कराकर कहा—  
नहीं रोऊँगी, भाभी !

‘अगर मैंने सुना कि तुम रो रही हो, तो मैं अपनी सज़ा बढ़वा लूँगी ।’

‘भैया को तो यह समाचार देना ही होगा ?’

‘तुम्हारी जैसी इच्छा हो, करना । अम्माँ को समझाती रहना ।’

‘उनके पास कोई आदमी भेजा गया या नहीं ।’

‘उन्हें बुलाने से और देर ही तो होती । घण्टों न छोड़ती ?’

‘सुनकर दौड़ी आयेंगी ।’

‘हाँ, आयेंगी तो ; पर रोयेगी नहीं । उनका प्रेम आँखों में है । हृदय तक उसकी जड़ नहीं पहुँचती ।’

दोनों द्वार की ओर चलीं । नैना ने लल्लू को माँ की गोद से उतारकर प्यार करने चाहा ; पर वह न उतरा । नैना से बहुत हिला था ; पर आज वह अवोध आँखों से देख रहा था—माता कहीं जा रही है । उसकी गोद से कैसे उतरे । उसे छोड़कर वह चली जाय, तो बेचारा क्या कर लेगा ।

नैना ने उसका चुम्बन लेकर कहा—बालक बड़े निर्दयी होते हैं ।

सुखदा ने मुस्कराकर कहा—लड़का किसका है !

द्वार पर पहुँचकर फिर दोनों गले मिलीं । समरकान्त भी ड्योढ़ी पर खड़े थे । सुखदा ने उनके चरणों पर सिर झुकाया । उन्होंने काँपते हुए हाथों से उसे उठाकर आशीर्वाद दिया । फिर लल्लू को कलेजे से लगाकर फूट-फूटकर रोने लगे । यह सारे घर को रोने का सिगनल था । आँसू तो पहले ही से निकल रहे थे । वह मूक रुदन अब जैसे बन्धनों से मुक्त हो गया । शीतल, धीर, गम्भीर बुढ़ापा जब विह्वल हो जाता है, तो मानो पिंजरे के द्वार खुल जाते हैं और पक्षियों को रोकना असंभव हो जाता है । जब सत्तर वर्ष तक संसार के समर में

जमा रहनेवाला नायक हथियार डाल दे, तो रंगरूटों को कौन रोक सकता है।  
सुखदा मोटर में बैठी। जय-जयकार की ध्वनि हुई। फूलों की वर्षा की गई।  
मोटर चल दी।

हज़ारों आदमी मोटर के पीछे दौड़ रहे थे और सुखदा हाथ उठाकर उन्हें  
ग्रणाम करती जाती थी। यह श्रद्धा, यह प्रेम, यह सम्मान क्या धन से मिल  
सकता है? या विद्या से? इसका केवल एक ही साधन है, और वह सेवा है,  
और सुखदा को अभी इस क्षेत्र में आये ही कितने दिन हुए थे?

सड़क के दोनों ओर नर-नारियों की दीवार खड़ी थी और मोटर मानो  
उनके हृदय को कुचलती-मसलती चली जाती थी।

सुखदा के हृदय में गर्व न था, उल्लास न था, द्वेष न था, केवल वेदना  
थी; जनता की इस दयनीय दशा पर, इस अधोगति पर, जो झुगती हुई दशा  
में तिनके का सहारा पाकर भी कृतार्थ हो जाती हैं।

कुछ दूर के बाद सड़क पर सन्नाटा था, सावन की निद्रा-सी काली रात  
ससार को अपने अंचल में सुला रही थी और मोटर अनन्त में स्वप्न की भाँति  
उड़ी चली जाती थी। केवल देह में ठण्डी हवा लगने से गति का ज्ञान होता  
था। इस अन्धकार में सुखदा के अन्तस्तल में एक प्रकाश-सा उदय हुआ। कुछ  
वैसा ही प्रकाश, जो हमारे जीवन की अन्तिम घड़ियों में उदय होता है, जिसमें  
मन की सारी कालिमाएँ, सारी ग्रन्थियाँ, सारी विषमताएँ अपने यथार्थ रूप में  
नज़र आने लगती हैं। तब हमें मालूम होता है कि जिसे हमने अन्धकार में  
काला देव समझा था, वह केवल तृण का ढेर था। जिसे काला नाग समझा था,  
वह रस्सी का एक टुकड़ा था। आज उसे अपनी पराजय का ज्ञान हुआ, अन्याय  
के सामने नहीं, असत्य के सामने नहीं, बल्कि त्याग के सामने और सेवा के  
सामने। इसी सेवा और त्याग के पीछे तो उसका पति से मतभेद हुआ था, जो  
अन्त में इस वियोग का कारण हुआ। उन सिद्धान्तों से अभक्ति रखते हुए भी  
वह उनकी ओर खिंचती चली आती थी और आज वह अपने पति की अनु-  
गामिनी थी। उसे अमर के उस पत्र की याद आई, जो उसने शान्तिकुमार के  
पास भेजा था और पहली बार पति के प्रति क्षमा का भाव उसके मन में  
प्रस्फुटित हुआ। इस क्षमा में दया नहीं, सहानुभूति थी, सहयोगिता थी। अब

दोनों एक ही मार्ग के पथिक हैं, एक ही आदर्श के उपासक हैं। उनमें कोई भेद नहीं है, कोई वैषम्य नहीं है। आज पहली बार उसका अपने पति से आत्मिक सामञ्जस्य हुआ। जिस देवता को भ्रमंगलकारी समझ रखा था, उसी की आज धूप-दीप से पूजा कर रही थी।

सहसा मोटर रुकी और डिण्टी ने उतरकर सुखदा से कहा—देवीजी, जेल आ गया। मुझे क्षमा कीजिएगा।

सुखदा ऐसी प्रसन्न थी, मानो अपने जीवन-धन से मिलने आई है।



## चौथा भाग



अमरकान्त को ज्योंही मालूम हुआ कि सलीम यहाँ का अफसर होकर आया है, वह उससे मिलने चला। समझा, खूब गप-शप होगी। यह खयाल तो आया, कहीं उसमें अफसरी की बू न आ गई हो; लेकिन पुराने दोस्त से मिलने की उत्कण्ठा को न रोक सका। बीस-पच्चीस मील का पहाड़ी रास्ता था। ठण्ड, खूब पड़ने लगी थी। आकाश कुहरे की धुन्ध से मटियाला हो रहा था और उस धुन्ध में सूर्य जैसे टटोल-टटोलकर रास्ता ढूँढ़ता हुआ चला जाता था। कभी सामने आ जाता, कभी छिप जाता। अमर दोपहर के बाद चला था। उसे आशा थी, दिन रहते पहुँच जाऊँगा; किन्तु दिन ढलता जाता था और मालूम नहीं, अभी और कितना रास्ता बाकी है। उसके पास केवल एक देशी कम्बल था। कहीं रात हो गई तो किसी वृक्ष के नीचे टिकना पड़ जायगा। देखते-ही-देखते सूर्यदेव अस्त भी हो गये। अँधेरा जैसे मुँह खोले संसार को निगलने चला आ रहा था। अमर ने कदम और तेज किये। शहर में दाखिल हुआ तो आठ बज गये थे।

सलीम उसी वक्त क्लब से लौटा था। खर पाते ही बाहर निकल आया; अमर ने उसकी सज-धज देखी, तो शिक्षका और गले मिलने के बदले हाथ बढ़ा दिया। अरदली सामने ही खड़ा था। उसके सामने इस देहाती से किसी प्रकार की वनिष्ठता का परिचय देना बड़े साहस का काम था। उसे अपने सजे हुए कमरे में भी न ले जा सका। अहाते में छोटा-सा बाग था। एक वृक्ष के नीचे उसे ले जाकर उसने कहा—यह तुमने क्या धज बना रखी है जी, इतने वृक्ष कबसे हो गये? बाह रे आपका कुरता! मालूम होता है, डाक का थैला है, और यह डानल्लू जूता किस दिसावर से मँगवाया है? मुझे डर है, कहीं वेगार में न धर लिये जाओ!

अमर वहीं ज़मीन पर बैठ गया और बोला—कुछ खातिरतवाज़ा तो की नहीं, उलट्टे और फटकार सुनाने लगे। देहातियों में रहता हूँ, जेंटलमैन बनूँ, तो कैसे निवाह हो। तुम खूब आये भाई, कभी-कभी गप-शप हुआ करेगी।

उधर की खैरआफियत कहो। यह तुमने नौकरी क्या कर ली। डटकर कोई रोज़गार करते, सूझी भी तो गुलामी।

सलीम ने गर्व से कहा—गुलामी नहीं है जनाब, हुकूमत है। दस-पाँच दिन में मोटर आई जाती है; फिर देखना किस शान से निकलता हूँ; मगर तुम्हारी यह हालत देखकर दिल टूट गया। तुम्हें यह भैस छोड़ना पड़ेगा।

अमर के आत्म-सम्मान को चोट लगी। बोला—मेरा खयाल था, और है कि कपड़े महज़ जिस्म की हिफ़ाजत के लिए हैं, शान दिखाने के लिए नहीं। सलीम ने सोचा, कितनी लचर-सी बात है। देहातियों के साथ रहकर अक्ल भी खो बैठा। बोला—खाना भी तो महज़ जिस्म की परवरिश के लिए खाया जाता है, तो सूखे चने क्यों नहीं चबाते? सूखे गेहूँ क्यों नहीं फाँकते? क्यों हलवा और मलाई उड़ाते हो?

‘मैं सूखे चने ही चबाता हूँ।’

‘झूठे हो। सूखे चनों पर ही यह सीना निकल आया है। मुझसे ब्योढ़े हो गये, मैं तो शायद पहचान भी न सकता।’

‘जी हाँ, यह सूखे चनों ही की बरकत है। ताक़त साफ़ हवा और संयम में है। हलवा-पूरी से ताक़त नहीं होती, सीना नहीं निकलता। पेट निकल आता है। २५ मील पैदल चला आ रहा हूँ। है दम? ज़रा पाँच ही मील चलो मेरे साथ।’

‘मुआफ़ कीजिए। किसी ने कहा है—बड़ी रानी, तो आओ, पीसो मेरे साथ; तुम्हें पीसना मुबारक हो। तुम यहाँ कर क्या रहे हो?’

‘अब तो आये हो, खुद ही देख लोगे। मैंने ज़िन्दगी का जो नक़्शा दिल में खींचा था, उसी पर अमल कर रहा हूँ। स्वामी आत्मानन्द के आ जाने से काम में और भी सद्गुणित हो गई है।’

ठण्ड ज़्यादा थी। सलीम को मज़बूर होकर अमरकान्त को अपने कमरे में खाना पड़ा।

अमर ने देखा, कमरे में गद्देदार कोच हैं, पीतल के गमले हैं, ज़मीन पर कालीन है, मध्य में संगमरमर की गोल मेज़ है।

अमर ने दरवाज़े पर नज़्ते उतार दिये और बोला—केवाड़ बन्द कर दूँ, नहीं कोई देख ले तो तुम्हें शर्मिन्दा होना पड़े। तुम साहब ठहरे।

सलीम पते की बात सुनकर झेंप गया। बोला—कुछ-न-कुछ खयाल तो होता ही है भई, हालाँकि मैं फैशन का गुलाम नहीं हूँ। मैं भी सादा जिन्दगी बसर करना चाहता था; लेकिन अब्बाजान की फरमायश कैसे टालता? प्रिंसिपल तक कहते थे, तुम पास नहीं हों सकते; लेकिन जब रिजल्ट निकला तो सब दंग रह गये। तुम्हारे ही खयाल से मैंने यह ज़िला पसन्द किया। कल तुम्हें कलकटरसे मिलाऊँगा। अभी मि० गजनवी से तो तुम्हारी मुलाकात न होगी। बड़ा शौकीन आदमी है; मगर दिल का साफ़। पहली ही मुलाकात में उससे मेरी बेतकल्फ़ी हो गई। चालीस के करीब होंगे; मगर कम्पेवाज़ी नहीं छोड़ी।

अमर के विचार में अफ़सरों को सच्चरित्र होना चाहिए था। सलीम मच्च-त्रितता का कायल न था। दोनों मित्रों में बहस हो गई।

सलीम ने कहा—खुश आदमी कभी अच्छा अफ़सर नहीं हो सकता।

अमर बोला—सच्चरित्र होने के लिए खुश होना ज़रूरी नहीं।

‘मैंने तो मुल्लाओं को हमेशा खुश ही देखा। अफ़सरों के लिए महज़ क़ानून की पाबन्दी काफ़ी नहीं। मेरे खयाल में तो थोड़ी-सी कमजोरी इन्सान का ज़ेवर है। मैं जिन्दगी में तुमसे ज्यादा कामयाब रहा। मुझे दावा है कि मुझसे कोई नाराज नहीं है। तुम अपनी बीबी तक को खुश न रख सके। मैं इस मुल्लापन को दूर से सलाम करता हूँ। तुम किसी ज़िले के अफ़सर बना दिये जाओ, तो एक दिन न रह सको। किसी को खुश न रख सकोगे।’

अमर ने बहस को तूल देना उचित न समझा; क्योंकि बहस में वह बहुत गर्म हो जाया करता था।

भोजन का समय आ गया था। सलीम ने एक शाल निकालकर अमर को ओढ़ा दिया। एक रेझमी स्लीपर उसके पहनने को दिया। फिर दोनों ने भोजन किया। एक मुद्दत के बाद अमर को ऐसा स्वादिष्ट भोजन मिला। मांस तो उसने न खाया; लेकिन और सब चीज़ें मज़े से खाईं।

सलीम ने पूछा—जो चीज़ खाने की थी, वह तो आपने निकालकर रख दी।

अमर ने अपराधी-भाव से कहा—मुझे कोई आपत्ति नहीं है; लेकिन भीतर से इच्छा नहीं होती। और कहो, वहाँ की क्या ख़बरें हैं? कहीं शादी-वादी ठीक हुई? इतनी क्रसर बाकी है, उसे भी पूरी कर लो।

सलीम ने चुटकी ली—मेरी शादी की फ़िक्र छोड़ो, पहले यह बताओ कि सकीना से तुम्हारी शादी कब हो रही है ? वह बेचारी तुम्हारे इन्तज़ार में बैठी हुई है ।

अमर का चेहरा फीका पड़ गया । यह ऐसा प्रश्न था, जिसका उत्तर देना उसके लिए संसार में सबसे मुश्किल काम था । मन की जिस दशा में वह सकीना की ओर लपका था, वह दशा अब न रही थी । तब सुखदा उसके जीवन में एक बाधा के रूप में खड़ी थी । दोनों की मनोवृत्तियों में कोई मेल न था । दोनों जीवन को भिन्न-भिन्न कोण से देखते थे । एक में भी यह सामर्थ्य न थी कि वह दूसरे को हमखयाल बना लेता ; लेकिन अब वह हालत न थी । किसी दैवी विधान ने उनके सामाजिक बन्धन को और कसकर उनकी आत्माओं को मिला दिया था । अमर को पता नहीं, सुखदा ने उसे क्षमा प्रदान की या नहीं; लेकिन वह अब सुखदा का उपासक था । उसे आश्चर्य होता था कि विलासिनी सुखदा ऐसी तपस्विनी क्योंकर हो गई और यह आश्चर्य उसके अनुराग को दिन-दिन प्रबल करता जाता था । उसे अब अपने उस असन्तोष का कारण अपनी ही अयोग्यता में छिपा हुआ मालूम होता था; अगर वह अब सुखदा को कोई पत्र न लिख सका ; तो इसके दो कारण थे । एक तो लज्जा और दूसरे अपनी पराजय की कल्पना । शासन का वह पुरुषोचित भाव मानो उसका परिहास कर रहा था । सुखदा स्वच्छन्दरूप से अपने लिए एक नया मार्ग निकाल सकती है, उसकी उसे लेशमात्र भी आवश्यकता नहीं है, यह विचार उसके अनुराग की गर्दन को जैसे दबा देता था । वह अब अधिक-से-अधिक उसका अनुगामी हो सकता है । सुखदा उसे समरक्षेत्र में जाते समय केवल केसरिया तिलक लगाकर संतुष्ट नहीं है, वह उससे पहले समर में कूदी जा रही है, यह भाव उसके आत्म-गौरव को चोट पहुँचता था ।

उसने सिर झुकाकर कहा—मुझे अब तजर्बा हो रहा है, कि मैं औरतों को खुश नहीं रख सकता । मुझमें वह लिप्याकृत ही नहीं है । मैंने तय कर लिया है कि सकीना पर जुल्म न करूँगा ।

‘तो कम-से-कम अपना फ़ैसला उसे लिख तो देते ।’

अमर ने हसरत-भरी आवाज़ में कहा—यह काम इतना आसान नहीं है

सर्दीम जितना तुम समझते हो। उसे याद करके मैं अब भी बे-ताब हो जाता हूँ। उसके साथ मेरी जिन्दगी जन्नत बन जाती। उसकी इस वफ़ा पर मर जाने को जी चाहता है कि अभी तक...

यह कहते-कहते अमर का कण्ठ-स्वर भारी हो गया।

सलीम ने एक क्षण के बाद कहा—मान लो, मैं उसे अपने साथ शादी करने पर राज़ी कर लूँ, तो तुम्हें नागवार होगा ?

अमर को आँखें-सी मिल गईं—नहीं भाई जान, बिल्कुल नहीं। अगर तुम उसे राज़ी कर सको, तो मैं समझूँगा, तुमसे ज्यादा खुशानसीब आदमी दुनिया में नहीं है; लेकिन तुम मज़ाक कर रहे हो। तुम किसी नवान्नजादी से शादी करने का खयाल कर रहे होगे।

दोनों खाना खा चुके और हाथ धोकर दूसरे कमरे में लेटे।

सलीम ने हुक्के का कश लगाकर कहा—क्या तुम समझते हो, मैं मज़ाक कर रहा हूँ ? उस वक्त मैंने ज़रूर मज़ाक किया था; लेकिन इतने दिनों में मैंने उसे खूब परखा। उस वक्त तुम उससे न मिल जाते, तो इसमें ज़रा भी शक नहीं है कि वह इस वक्त कहीं और होती। तुम्हें पाकर उसे फिर किसी की ख्वाहिश नहीं रही। तुमने उसे कीचड़ से निकालकर मन्दिर की देवी बना दिया। और देवी की जगह बैठकर वह सच्चमुच देवी हो गई। अगर तुम उससे शादी कर सकते हो, तो शौक से कर लो। मैं तो मस्त हूँ ही, दिलचस्पी का दूसरा सामान तलाश कर लूँगा; लेकिन तुम न करना चाहो, तो मेरे रास्ते से हट जाओ। फिर अब तो तुम्हारी बीबी भी तुम्हारे ही पंथ में आ गईं। अब तुम्हारे लिए उससे मुँह फेरने का कोई सबब नहीं है।

अमर ने हुक्का अपनी तरफ़ खींचकर कहा—मैं बड़े शौक से तुम्हारे रास्ते से हट जाता हूँ; लेकिन एक बात बतला दो—तुम सकीना को भी दिलचस्पी की चीज़ समझ रहे हो, या उसे दिल से प्यार करते हो ?

सलीम उठ बैठे—देखो अमर, मैंने तुमसे कभी परदा नहीं रखा, इसलिए आज भी परदा न रखूँगा। सकीना प्यार करने की चीज़ नहीं, पूजने की चीज़ है। कम-से-कम मुझे वह ऐसी ही मालूम होती है। मैं कसम तो नहीं खाता कि उससे शादी हो जाने पर मैं कण्ठी-माला पहन लूँगा; लेकिन इतना

जानता हूँ कि उसे पाकर मैं ज़िन्दगी में कुछ कर सकूँगा। अब तक मेरी ज़िन्दगी सैलानीपन में गुज़री है। वह मेरी बहती हुई नाव का लंगर होगी। इस लंगर के बग़ैर नहीं जानता कि मेरी नाव किस भँवर में पड़ जायगी। मेरे लिए ऐसी औरत की ज़रूरत है, जो मुझ पर हुकूमत करे, मेरी लगाम को खींचती रहे।

अमर को अपना जीवन इसलिए भार था कि वह अपनी स्त्री पर शासन न कर सकता था। सलीम ऐसी स्त्री चाहता था, जो उस पर शासन करे; और मज़ा यह था कि दोनों एक ही सुन्दरी में मनोनीत लक्षण देख रहे थे।

अमर ने कुतूहल से कहा—मैं तो समझता हूँ, सकीना में वह बात नहीं है, जो तुम चाहते हो।

सलीम जैसे गहराई में डूबकर बोला—तुम्हारे लिए नहीं है; मगर मेरे लिए है। वह तुम्हारी पूजा करती है, मैं उसकी पूजा करता हूँ।

इसके बाद कोई दो-ढाई बजे रात तक दोनों में इधर-उधर की बातें होती रहीं। सलीम ने उस नये आन्दोलन की भी चर्चा की, जो उसके सामने शुरू हो चुका था। और यह भी कहा कि उसके सफल होने की कोई आशा नहीं है। संभव है, मुआमला तूल खींचे।

अमर ने विस्मय के साथ कहा—तब तो यो कहो, सुखदा ने वहाँ नया जान डाल दी।

‘तुम्हारी सास ने अपनी सारी जायदाद सेवाश्रम के नाम वक्फ कर दी।’  
‘अच्छा!’

‘और तुम्हारे पिदर बुजुर्गवार भी अब कौमी कामों में शरीक होने लगे हैं।’

‘तब तो वहाँ पूरा इनकलाब हो गया!’

सलीम तो सो गया; लेकिन अमर दिन-भर का थका होने पर भी नींद को न बुला सका। वह जिन बातों की कल्पना भी न कर सकता था, वह सुखदा के हाथों पूरी हो गई; मगर कुछ भी हो, है वही अमीरी, ज़रा बदली हुई सूरत में। नाम की लालसा है और कुछ नहीं; मगर फिर उसने अपने को धिक्कारा। तुम किसी के अन्तःकरण की बात क्या जानते हो? आज हज़ारों आदमी राष्ट्र की सेवा में लगे हुए हैं। कौन कह सकता है, कौन स्वार्थी है, कौन सच्चा सेवक? न-जाने कब उसे भी नींद आ गई।

## २

अमरकान्त के जीवन में एक नया उत्साह चम्क उठा है। ऐसा जान पड़ता है कि अपनी जीवन-यात्रा में वह अब एक नये ढोंड़े पर सवार हो गया है। पहले पुराने ढोंड़े को एड़ और चाबुक लगाने की ज़रूरत पड़ती थी। यह नया ढोंड़ा कर्नातियों खड़ी किये सरसट भागता चला जाता है। स्वामी आत्मानन्द, काशी, प्रयाग, सभी से उनकी तक़ार हो जाती। इन लोगों के पास वहाँ पुराने ढोंड़े हैं। ढोंड़ में पिलड़ जान है। अमर उनकी मन्द गति पर विगड़ता है—इन तरह तो काम नहीं चलने का स्वामीजी। आप काम करते हैं कि मज़ाक़ करते हैं। इससे तो कहीं अच्छा था कि आप सेवाश्रम में बने रहते।

आत्मानन्द ने अपने विशाल वक्ष को तानकर कहा—बाबा, मेरे से अब और नहीं ढोंड़ा जाता। जब लोग स्वास्थ्य के नियमों पर ध्यान न देंगे, तो आप बीमार होंगे, आप मरेगे। मैं नियम बतला सकता हूँ, पालन करना तो उनके ही अधीन है।

अमरकान्त ने सोचा—यह आदर्मी जितना मोटा है, उतनी ही मोटी इसकी अकल भी है। खाने को डेढ़ सेर चाहिए, काम करते ज्वर आता है। इन्हें संन्यास लेने से न-जाने क्या लाभ हुआ।

उसने आँखों में तिरस्कार भरकर कहा—आपका काम केवल नियम बताना नहीं है, उनसे नियमों का पालना कराना भी है। उनमें ऐसी शक्ति डालिए कि वे नियमों का पालन किये बिना रह ही न सकें। उनका स्वभाव ही ऐसा हो जाय। मैं आज पिचौरा से निकला; गाँव में जगह-जगह कूड़े के ढेर दिखाई दिये। आप कल उसी गाँव से हो आये हैं; क्यों वह कूड़ा साफ़ नहीं कराया गया? आप खुद फावड़ा लेकर क्यों नहीं पिल पड़े? गेरुए वस्त्र पहन लेने ही से आप समझते हैं, लोग आपकी शिक्षा को देव-वाणी समझेंगे?

आत्मानन्द ने सफ़ाई दी—मैं कूड़ा साफ़ करने लगता, तो सारा दिन पिचौरा में ही लग जाता। मुझे पाँच-छः गाँवों का दौरा करना था।

‘यह आपका कोरा अनुमान है। मैंने सारा कूड़ा आध घण्टे में साफ़ कर

दिया। मेरे फावड़ा हाथ में लेने की देर थी, सारा गाँव जमा हो गया और बात-क्री-बात में सारा गाँव झक हो गया।'

फिर वह गूदड़ चौधरी की ओर फिरा—तुम भी दादा, अब काम में ढिलाई कर रहे हो। मैंने कल एक पंचायत में लोगो को शराब पीते पकड़ा। सौताड़े की बात है। किसी को मेरे आने की खबर तो थी नहीं; लोग आनन्द से बैठे हुए थे और बीतलें सरपंच महोदय के सामने रखी हुई थीं। मुझे देखते ही तुरंत बीतलें उड़ा दी गई और लोग गंभीर बनकर बैठ गये। मैं दिखावा नहीं चाहता, ठोस काम चाहता हूँ।

अमर ने अपनी लगन, उत्साह, आत्म-बल और कर्मशीलता से अपने सभी सहयोगियों में सेवा-भाव उत्पन्न कर दिया था और उन पर शासन भी करने लगा था। सभी उसका रोब मानते थे। उसके गुलाम थे।

चौधरी ने बिगड़कर कहा—तुमने कौन गाँव बताया, सौताड़ा? मैं आज ही उसके चौधरी को बुलाता हूँ। वही हरखलाल है। जन्म का पियक्कड़। दो दफ्ता सजा काट आया है। मैं आज ही उसे बुलाता हूँ।

अमर ने जाँघ पर हाथ पटककर कहा—फिर वही डाट-फटकार की बात! अरे दादा! डाट-फटकार से कुछ न होगा। दिलों में पैठिए। ऐसी हवा फैला दीजिए कि ताड़ी-शराब से लोगों को घृणा हो जाय। आप दिन-भर अपना काम करेंगे और चैन सोयेंगे, तो यह काम हो चुका। यह समझ लो कि हमारी विरादरी चेत जायगी, तो बाम्हन-ठाकुर आप ही चेत जायेंगे।

गूदड़ ने हार मानकर कहा—तो मैया, इतना बूता तो अब मुझमें नहीं रहा कि दिन-भर काम करूँ और रात-भर दौड़ लगाऊँ। काम न करूँ, तो भोजन कहाँ से आये?

अमरकान्त ने उसे हिम्मत हारते देखकर सहास मुख से कहा—कितना बड़ा पेट तुम्हारा है दादा, कि सारे दिन काम करना पड़ता है। अगर इतना बड़ा पेट है, तो उसे छोटा करना पड़ेगा।

काशी और पथाग ने देखा कि इस वक्त सबके ऊपर फटकार पड़ रही है, तो वहाँ से खिसक गये।

पाठशाले का समय आ गया था। अमरकान्त अपनी कोठरी में किताब

लेने गया, तो देखा, मुन्नी दूध लिये खड़ी है। बोला—मैंने तो कह दिया था, मैं दूध न पिऊँगा, फिर क्यों लाई ?

आज कई दिनों से मुन्नी अमर के व्यवहार में एक प्रकार की शुष्कता अनुभव कर रही थी। उसे देखकर अब उनके मुख पर उल्लास की झलक नहीं आती। उससे अब बिना विशेष प्रयोजन के बोलते भी कम हैं। उसे ऐसा जान पड़ता है कि यह मुझसे भागते हैं। इसका कारण वह कुछ नहीं समझ सकती। यह काँटा उसके मन में कई दिन से खटक रहा है। आज वह इस काँटे को निकाल डालेगी।

उसने अविचलित भाव से कहा—क्यों नहीं पिओगे, मुन् ?

अमर पुस्तकों का एक षण्डल उठाता हुआ बोला—अपनी इच्छा है। नहीं पीता—तुम्हें मैं कष्ट नहीं देना चाहता।

मुन्नी ने तिरछी आँखों से देखा—यह तुम्हें कबसे मालूम हुआ कि तुम्हारे लिए दूध लाने में मुझे बहुत कष्ट होता है। और अगर किसी को कष्ट उठाने ही में सुख मिलता हो तो ?

अमर ने हारकर कहा—अच्छा भाई, झगड़ा न करो, लाओ पी लूँ।

एक ही साँस में सारा दूध कड़वी दवा की तरह पीकर अमर चलने लगा, तो मुन्नी ने द्वार छोड़कर कहा—बिना अपराध के तो किसी को सज़ा नहीं दी जाती।

अमर द्वार पर ठिठककर बोला—तुम तो जाने क्या बक रही हो। मुझे देर हो रही है।

मुन्नी ने विरक्त भाव धारण किया—तो मैं तुम्हें रोक तो नहीं रही हूँ, जाते क्यों नहीं ?

अमर कोठरी के बाहर पाँव न निकाल सका।

मुन्नी ने फिर कहा—क्या मैं इतना भी नहीं जानती कि मेरा तुम्हारे ऊपर कोई अधिकार नहीं है ? तुम आज चाहो, तो कह सकते हो, खबरदार, मेरे पास मत आना \* और मुँह से चाहे न कहते हो ; पर व्यवहार से रोज़ ही कह रहे हो। आज कितने दिनों से देख रही हूँ ; लेकिन बेहयाई करके आती हूँ, बोलती हूँ, खुशामद करती हूँ। अगर इस तरह आँखें फेरनी थीं, तो पहले

ही से उस तरह क्यों न रहे ; लेकिन मैं क्या करने लगी । तुम्हें देर हो रही है, जाओ ।

अमरकान्त ने जैसे रस्सी तुड़ाने की जोर लगाकर कहा—तुम्हारी कोई बात मेरी समझ में नहीं आ रही है, मुन्नी ! मैं तो जैसे पहले रहता था, वैसे ही अब भी रहता हूँ । हाँ, इधर काम अधिक होने से ज्यादा बातचीत का अवसर नहीं मिलता ।

मुन्नी ने आँखें नीची करके गूढ़ भाव से कहा—तुम्हारे मन की बात मैं समझ रही हूँ ; लेकिन वह बात नहीं है । तुम्हें भ्रम हो रहा है ।

अमरकान्त ने आश्चर्य से कहा—तुम तो पहेलियों में बातें करने लगी ।

मुन्नी ने उसी भाव से जवाब दिया—आदमी का मन फिर जाता है, तो सीधी बातें भी पहेली-सी लगती हैं ।

फिर वह दूध का खाली कटोरा उठाकर जल्दी से चली गई ।

अमरकान्त का हृदय मसोसने लगा । मुन्नी जैसे सगमोहन-शक्ति से उसे अपनी ओर खींचने लगी । 'तुम्हारे मन की बात मैं समझ रही हूँ ; लेकिन तुम्हें भ्रम हो रहा है ।' यह वाक्य किसी गहरे खड्ड की भौँति उसके हृदय को भयभीत कर रहा था । उसमें उतरते दिल काँपता था, पर रास्ता उसी खड्ड में से जाता था ।

वह न-जाने कितनी देर अचेत-सा खड़ा रहा । सहसा आत्मानन्द ने पुकारा—क्या आज शाला बन्द रहेगी ?

### ३

इस इलाके के ज़मींदार एक महन्तजी थे । कारकून और मुख्तार उन्हीं के चले-चापड़ थे । इसलिए लगान बराबर वसूल होता जाता था । ठाकुरद्वारे में कोई-न-कोई उत्सव होता ही रहता था । कभी ठाकुरजी का जन्म है, कभी ब्याह है, कभी यज्ञोपवीत है, कभी झूला है, कभी जल-विहार है । असाधियों को इन अवसरों पर बेगार देनी पड़ती थी, भेंट-न्योछावर, पूजा-चढ़ावा आदि नामों से दस्तूरी चुकानी पड़ती थी ; लेकिन धर्म के मुआमले में कौन मुँह खोलता ।

धर्म-संकट सबसे बड़ा संकट है। फिर इलाके के काश्तकार सभी नीच जातियों के लोग थे। गाँव पीछे दो-चार घर ब्राह्मण-क्षत्रियों के थे भी, तो उनकी सहानुभूति असाधियों की ओर न होकर महन्तजी की ओर थी। किसी-न-किसी रूप में वे सभी महन्तजी के सेवक थे। असाधियों को उन्हें भी प्रसन्न रखना पड़ता था। बेचारे एक तां शरीर, ऋण के बोझ से लदे हुए, दूसरे मूर्ख; न कायदा जानें, न कानून। महन्तजी जितना चाहें इजाफा करें, जब चाहें वेदखल करें, किसी में बोलने का साहस न था। अक्सर खेतों का लगान इतना बढ़ गया था कि सारी उपज लगान के बराबर भी न पहुँचती थी; किन्तु लोग भाग्य को रोकर, भूखे नंगे रहकर, कुत्तों की मौत मरकर, खेत जोतते जाते थे। करें क्या? कितनों ही ने जाकर शहरों में नौकरी कर ली थी। कितने ही मज़दूरी करने लगे थे। फिर भी असाधियों की कर्मा न थी। कृषि-प्रधान देश में खेती केवल जीविका का साधन नहीं है, सम्मान की भी वस्तु है। गृहस्थ कहलाना गर्व की बात है। किसान गृहस्थी में अपना सर्वस्व खोकर विदेश जाता है, वहाँ से धन कमाकर लाता है और फिर गृहस्थी करता है। मान-प्रतिष्ठा का मोह औरों की भाँति उसे भी घेरे रहता है। वह गृहस्थ रहकर जीना और गृहस्थी ही में मरना भी चाहता है। उसका बाल-बाल कर्ज से बँधा हो, लेकिन द्वार पर दो-चार बैल बाँधकर वह अपने को धन्य समझता है। उसे साल में ३६० दिन आवे पेट खाकर रहना पड़े, पुआल में घुसकर रातें काटनी पड़ें, बेवसी से जीना और बेकसी से मरना पड़े, कोई चिन्ता नहीं; वह गृहस्थ तो है। यह गर्व उसकी सारी दुर्गति की पुरोत्ती कर देता है।

लेकिन इस साल अनायास ही जिन्तों का भाव गिर गया। इतना गिर गया, जितना चालीस साल पहले था। जब भाव तेज़ था, किसान अपनी उपज बेच-बाचकर लगान दे देता था; लेकिन जब दो और तीन की जिनस एक में विके, तो किसान क्या करे। कहाँ से लगान दे, कहाँ से दस्तूरियाँ दे, कहाँ से कर्ज चुकाये। विकट समस्या आ खड़ी हुई; और यह दशा कुछ इसी इलाके की न थी। इसारे प्रान्त, सारे देश, यहाँ तक कि सारे संसार में यही मंदी थी। चार सेर का गुड़ कोई दस सेर में भी नहीं पूछता। आठ सेर का गोहूँ डेढ़ रुपये मन में भी मँहगा है। ३०) मन की कपास १०) में जाती है, १६) मन का सन

४) में। किसानों ने एक-एक दाना बेच डाला, भूसे का एक तिनका भी न रखा; लेकिन यह सब-कुछ करने पर भी चौथाई लगान से ज्यादा न अदा कर सके। और ठाकुरद्वारे में वही उत्सव थे, वही जल-विहार थे। नतीजा यह हुआ कि हलके में हाहाकार मच गया। इधर कुछ दिनों से स्वामी आत्मानन्द और अमर-कान्त के उद्योग से इलाके में विद्या का कुछ प्रचार हो रहा था और कई गाँवों में लोगों ने दस्तूरी देना बन्द कर दिया था। महन्तजी के प्यादे और कारकून पहले ही से जले बैठे थे। यों तो दाल न गलती थी। बकाया लगान ने उन्हें अपने दिल का गुबार निकालने का मौका दे दिया।

एक दिन गंगा-तट पर इस समस्या पर विचार करने के लिए एक पंचायत हुई। सारे इलाके के स्त्री-पुरुष जमा हुए, मानो किसी पर्व का स्नान करने आये हों। स्वामी आत्मानन्द सभापति चुने गये।

पहले भोला चौधरी खड़े हुए। वह पहले किसी अफसर के कोचवान थे। अब नये साल से फिर खेती करने लगे थे। लंबी नाक, काला रंग, बड़ी-बड़ी मूँछें और बड़ी-सी पगड़ी। मुँह पगड़ी में छिप गया था। बोले—पंचो, हमारे ऊपर जो लगान बँधा हुआ है, वह तेजी के समय का है। इस मंदी में वह लगान देना हमारे काबू से बाहर है। अबकी अगर बैल-बधिया बेचकर दे भी दें, तो आगे क्या करेंगे? बस, हमें इसी बात की तसफिया करनी है। मेरी गुजारस तो यही है कि हम सब मिलकर महन्त महाराज के पास चलें और उनसे अरज-मारुज करें। अगर वह न सुनें, तो हाकिम जिला के पास चलना चाहिए। मैं औरों की नहीं कहता। मैं गंगा माता की कसम खाके कहता हूँ कि मेरे घर में छटाँक-भर भी अन्न नहीं है, और जब मेरा यह हाल है, तो और सभों का भी यही हाल होगा। उधर महन्तजी के यहाँ वही बहार है। अभी परसों एक हज़ार साधुओं को आम की पंगत दी गई है। बनारस और लखनऊ से कई ढब्बे आमों के आये हैं। आज सुनते हैं, फिर मलाई की पंगत है। हम भूखों मरते हैं, वहाँ मलाई उड़ती है। उस पर हमारा रक्त चूसा जा रहा है। बस, यही सुझे पंचों से कहना है।

गूदड़ ने धँसी हुई आँखें फाड़कर कहा—महन्तजी हमारे मालिक हैं, अन्न-दाता हैं, महात्मा हैं। हमारा दुःख सुनकर ज़रूर-से-ज़रूर उन्हें हमारे ऊपर

दया आवेगी ; इसलिए हमें भोला चौधरी की सलाह मंजूर करनी चाहिए। अमर भैया हमारी ओर से बातचीत करेंगे, हम और कुछ नहीं चाहते। बस, हमें और हमारे बाल-बच्चों को आध-आध सेर रोजीना के हिसाब से दिया जाय। उपज जो कुछ हो, वह सब महन्तजी ले जायें। हम घी-दूध नहीं माँगते, दूध-मलाई नहीं माँगते। खाली आध सेर मोंटा अनाज माँगते हैं। इतना भी न मिलेगा, तो हम खेती न करेंगे। मजूरी और बीज किसके घर से लायेंगे। हम खेत छोड़ देंगे, इसके सिवा दूसरा उपाय नहीं है।

सलोनी ने हाथ चमकाकर कहा—खेत क्यों छोड़ें ? बाप-दादों की निसानी है। उसे नहीं छोड़ सकते। खेत पर परान दे दूँगी। एक था, तब दो हुए, तब चार हुए, अब क्या धरती सोना उगलेगी ?

अलगू कोरी बिज्जू-सी आँखें निकालकर बोला—भैया, मैं तो बात बेलगाम कहता हूँ, महन्त के पाम चलने से कुछ न होगा। राजा ठाकुर हैं ; कहीं क्रोध आ गया, तो पिटवाने लगेंगे। हाकिम के पास चलना चाहिए। गोरों में फिर भी दया है।

आत्मानन्द ने सभों का विरोध किया—मैं कहता हूँ, किसी के पास जाने से कुछ नहीं होगा। तुम्हारी थाली की रोटी तुमसे कहे कि मुझे न खाओ, तो तुम मानोगे ?

चारों तरफ़ से आवाज़ें आई—कभी नहीं मान सकते।

‘तो तुम जिनकी थाली की रोटियाँ हो, वह कैसे मान सकते हैं !’

बहुत-सी आवाज़ों ने समर्थन किया—कभी नहीं मान सकते हैं।

‘महन्त को उत्सव मनाने को रूखे चाहिए। हाकिमों को बड़ी-बड़ी तलब चाहिए। उनकी तलब में कमी नहीं हो सकती। वे अपनी शान नहीं छोड़ सकते। तुम मरो या जियो, उनकी बला से। वह तुम्हें क्यों छोड़ने लगे।

बहुत-सी आवाज़ों ने हामी भरी—कभी नहीं छोड़ सकते !

अमरकान्त स्वामीजी के पीछे बैठा हुआ था। स्वामीजी का यह रुख देखकर बबड़ाका; लेकिन सभापति को कैसे रोके ? यह तो वह जानता था, यह गर्म मिर्जाज का आदमी है; लेकिन इतनी जल्द इतना गर्म हो जायगा, इसकी उसे आशा न थी। आखिर यह महाशय चाहते क्या हैं ?

आत्मानन्द गरजकर बोले—तो अब तुम्हारे लिए कौन-सा मार्ग है ? अगर मुझसे पूछते हो, और तुम लोग परम करो कि उम्मे मानांगे, तो मैं बता सकता हूँ, नहीं तो तुम्हारी इच्छा ।

बहुत आवाजें आईं—ज़रूर बतलाइए स्वामीजी, बतलाइए ।

जनता चारों ओर से खिसककर और समीप आ गई । स्वामीजी उनके हृदय को स्पर्श कर रहे हैं, यह उनके चेहरों से झलक रहा था । जनरुचि सदैव उग्र की ओर होती है ।

आत्मानन्द बोले—तो आओ, आज हम सब चलकर महन्तजी का मकान और ठाकुरद्वारा घेर लें और जब तक वह लगान बिलकुल न छोड़ दे, कोई उत्सव न होने दें ।

बहुत-सी आवाजें आईं—हम लोग तैयार हैं ।

‘खूब समझ लो कि वहाँ तुम पान-फूल से पूजे न जाओगे ।’

‘कुछ परवाह नहीं । मर तो रहे हैं । सिसक-सिसककर क्यों मरें !’

‘तो इसी वक्त चलो । हम दिखा दें कि...’

सहसा अमर ने खड़े होकर प्रदीप्त नेत्रों से कहा—ठहरो !

समूह में सन्नाटा छा गया । जो जहाँ था, वहीं खड़ा रह गया ।

अमर ने छाती ठोंककर कहा—जिस रास्ते पर तुम जा रहे हो, वह उद्धार का रास्ता नहीं है—सर्वनाश का रास्ता है । तुम्हारा बैल अगर बीमार पड़ जाय, तो तुम उसे जोतोगे ?

किसी तरफ से कोई आवाज़ न आई ।

‘तब पहले उसकी दवा करोगे, और जब तक वह अच्छा न हो जायगा, उसे न जोतोगे; क्योंकि तुम बैल को मारना नहीं चाहते । उसके मरने से तुम्हारे खेत परती पड़ जायेंगे ।’

गूदड़ बोले—बहुत ठीक कहते हो, मैया ।

‘घर में आग लगने पर हमारा क्या धर्म है ? क्या हम आग को फैलने दें और घर की बची-बचाई चीज़ें भी लाकर उसमें डाल दें ?’

गूदड़ ने कहा—कभी नहीं ; कभी नहीं ।

‘क्यों ? इसी लिए कि हम घर को जलाना नहीं, बचाना चाहते हैं । हमें

उस घर में रहना है। उसी में जीना है। यह विपत्ति कुछ हमारे ही ऊपर नहीं पड़ी है। सारे देश में यही हाहाकार मचा हुआ है। हमारे नेता इस प्रश्न को हल करने की चेष्टा कर रहे हैं। उन्हीं के साथ हमें भी चलना है।'

उसने एक लंबा भाषण किया; पर वही जनता, जो उसका भाषण सुनकर मस्त हो जाती थी, आज उदासीन बैठी थी। उसका सम्मान सभी करते थे, इसी लिए कोई ऊधम न हुआ, कोई बमचल न मचा; पर जनता पर कोई असर न हुआ। आत्मानन्द इस समय जनता का नायक बना हुआ था।

सभा बिना कुछ निश्चय किये उठ गई; लेकिन बहुमत किस तरफ है, यह किसी से छिपा न था।

## ४

अमर घर लौटा, तो बहुत हताश था। अगर जनता को शान्त करने का उपाय न किया गया, तो अवश्य उपद्रव हो जायगा। उसने महन्तजी से मिलने का निश्चय किया। इस समय उसका चित्त इतना उदास था कि एक बार जी में आया, यहाँ से छोड़-छोड़कर चला जाय। उसे अभी तक यह अनुभव न हुआ था कि जनता सदैव तेज़ मिजाजों के पीछे चलती है। वह न्याय और धर्म, हानि-लाम, अहिंसा और त्याग, सब कुछ समझाकर भी आत्मानन्द के फूँ के हुए जादू को उतार न सका। आत्मानन्द इस वक्त यहाँ मिल जाते, तो दोनों मित्रों में जरूर लड़ाई हो जाती; लेकिन वह आज गायब थे। उन्हें आज धोड़े का आसन मिल गया था। किसी गाँव में संगठन करने चले गये थे।

आज अमर का कितना अपमान हुआ। किसी ने उसकी बातों पर कान तक न दिया। उसके चेहरे कह रहे थे, तुम क्या ब्रक्ते हो, तुमसे हमारा उद्धार न होगा। इस घाव पर कोमल शब्दों के मरहम की जरूरत थी—कोई उसे लैटाकर उसके घाव को फाड़े से धोये, उस पर शीतल लेप करे।

मुन्नी रस्ती और कलसा लिये हुए निकली और बिना उसकी ओर ताके कुएँ की ओर चली गई। उसने पुकारा—जरा सुनती जाओ, मुन्नी! पर मुन्नी ने सुनकर भी न सुना। जरा देर बाद वह कलसा लिये हुए लौटी और फिर

उसके सामने से सिर झुकाये चली गई। अमर ने फिर पुकारा—मुन्नी, सुनो; एक बात कहनी है। पर अबकी भी वह न रुकी। उसके मन में अब सन्देह न था।

एक क्षण में मुन्नी फिर निकली और सलोनी के घर जा पहुँची। वह मंदरसे के पीछे एक छोटी-सी मड़ैया डालकर रहती थी। चटाई पर लेटी एक भजन गा रही थी। मुन्नी ने जाकर पूछा—आज कुछ पकाया नहीं काकी, योंही सो रही? सलोनी ने उठकर कहा—खा चुकी बेटा, दोपहर की रोटियाँ रखी हुई थीं।

मुन्नी ने चौके की ओर देखा। चौका साफ़ लिया-पुता पड़ा था। बोली—काकी, तुम बहाना कर रही हो। क्या घर में कुछ है ही नहीं? अभी तो आते देर नहीं हुई, इतनी जल्द खा कहाँ से लिया?

‘तू तो पतियाती नहीं है बहू! भूख लगी थी, आते-ही-आते खा लिया। भरतन धो-धाकर रख दिये। भला तुमसे क्या छिपाती! कुछ न होता, तो माँग न लेती?’

‘अच्छा मेरी कसम खाओ।’

काकी ने हँसकर कहा—हाँ, अपनी कसम खाती हूँ, खा चुकी।

मुन्नी दुःखित होकर बोली—तुम मुझे गैर समझती हो, काकी? जैसे मुझे तुम्हारे मरने-जीने से कुछ मतलब ही नहीं। अभी तो तुमने तेलहन बेचा था, रुपये क्या किये?

सलोनी सिर पर हाथ रखकर बोली—अरे भगवान्! तेलहन था ही कितना। कुल एक रुपया तो मिला। वह कल प्यादा ले गया। घर में आग लगाये देता था। क्या करती, निकालकर फेंक दिया। उस पर अमर भैया कहते हैं—महन्तजी से फ़रियाद करो। कोई नहीं सुनेगा बेटा! मैं कहे देती हूँ।

मुन्नी बोली—अच्छा, तो चलो, मेरे घर खा लो।

सलोनी ने सजल नेत्र होकर कहा—तू आज खिला देगी बेटी, अभी तो पूरा चौमासा पड़ा हुआ है। आजकल तो कहीं घास भी नहीं मिलती। भगवान् न-जाने कैसे पार लगायेंगे। घर में अन्न का एक दाना भी नहीं है। डौँड़ी अच्छी होती, तो बाकी देके चार महीने निबाह हो जाता। इस डौँड़ी में आग लगे, आधी बाकी भी न निकली। अमर भैया को तू समझाती नहीं, स्वामीजी को बढ़ने नहीं देते।

मुन्नी ने मुँह फेरकर कहा—मुझसे तो आजकल रुठे हुए हैं, बोलती ही नहीं। काम-धन्वे से फुरसत ही नहीं मिलती। घर के आदमी से बातचीत करने को भी फुरसत चाहिए! जब फटेहालों आये थे, तब फुरसत थी। यहाँ जब दुनिया मानने लगी, नाम हुआ, बड़े आदमी बन गये, तो अब फुरसत नहीं है।

सलोनी ने विस्मय-भरी आँखों से मुन्नी को देखा—क्या कहती है वह, वह तुझसे रुठे हुए हैं? तुझे तो विश्वास नहीं आता। तुझे धाँखा हुआ है। बेचारा रात-दिन तो दौड़ता है, न मिली होगी फुरसत। मैंने तुझे जो असीस दिया है, वह पूरा होके रहेगा, देख लेना।

मुन्नी अपनी अनुदारता पर सकुचाती हुई बोली—तुझे किसी की परवाह नहीं है काकी! जिसे सौ बार गरज पड़े बोले, नहीं न बोले। वह समझते होंगे—मैं उनके गले पड़ी जा रही हूँ। मैं तुम्हारे चरन छूकर कहती हूँ काकी, जो यह बात कभी मेरे मन में आई हो। मैं तो उनके पैरों की धूल के बराबर भी नहीं हूँ। हाँ, इतना चाहती हूँ कि वह मुझसे मन से बोलें, जो कुछ थोड़ी-बहुत सेवा करूँ, उसे मन से लें। मेरे मन में बस इतनी ही साध है कि मैं जल चढ़ाती जाऊँ और वह चढ़वाते जायँ। और कुछ नहीं चाहती।

सहसा अमर ने पुकारा। सलोनी ने बुलाया—आओ मैया, अभी वह आ गई, उसी से बतिया रही हूँ।

अमर ने मुन्नी की ओर देखकर तीखे स्वर में कहा—मैंने तुम्हें दो बार पुकारा; मुन्नी, तुम बोली क्यों नहीं?

मुन्नी ने मुँह फेरकर कहा—तुम्हें किसी से बोलने की फुरसत नहीं है, तो कोई क्यों जाय तुम्हारे पास। तुम्हें बड़े-बड़े काम करने पड़ते हैं, तो औरों को भी तो अपने छोटे-छोटे काम करने ही पड़ते हैं।

अमर पत्नीव्रत की धुन में मुन्नी से कुछ खिंचा रहने लगा था। पहले वह चढ़ान पर था, सुखदा उसे नीचे से खींच रही थी। अब सुखदा टीले के शिखर पर पहुँच गई और उसके पास पहुँचने के लिए उसे आत्मबल और मनोयोग की जरूरत थी। उसका जीवन आदर्श होना चाहिए; किन्तु प्रयास करने पर भी वह सरलता और श्रद्धा की इस मूर्ति को दिल से निकाल न सकता था। उसे ज्ञात हो रहा था कि आत्मोन्नति के प्रयास में उसका जीवन शुष्क निरीह हो गया।

है। उसने मन में सोचा, मैंने तो समझा था, हम दोनों एक-दूसरे के इतने समीप आ गये हैं कि अब बीच में किसी भ्रम की गुंजाइश नहीं रही। मैं चाहे यहाँ रहूँ, चाहे काले कोसों चला जाऊँ; लेकिन तुमने मेरे हृदय में जो दीपक जला दिया है, उसकी ज्योति ज़रा भी मन्द न पड़ेगी।

उसने मीठे तिरस्कार से कहा—मैं यह मानता हूँ मुन्नी, कि इधर काम अधिक रहने से मैं तुमसे कुछ अलग रहा; लेकिन मुझे आशा थी कि अगर चिन्ताओं से झुँझलाकर मैं तुम्हें दो-चार कड़वे शब्द भी सुना दूँ, तो तुम मुझे क्षमा करोगी। अब मालूम हुआ कि वह मेरी भूल थी।

मुन्नी ने उसे कातर नेत्रों से देखकर कहा—हाँ लाला, वह तुम्हारी भूल थी। दरिद्र को सिंहासन पर भी बैठा दो तब भी उसे अपने राजा होने का विश्वास न आयेगा। वह उसे सपना ही समझेगा। मेरे लिए भी यही सपना जीवन का आधार है। मैं कभी जागना नहीं चाहती। नित्य वही सपना देखती रहना चाहती हूँ। तुम मुझे थपकियाँ देते जाओ, वस मैं इतना ही चाहती हूँ। क्या इतना भी नहीं कर सकते? क्या हुआ, आज स्वामीजी से तुम्हारा झगड़ा क्यों हो गया?

सलोनी अभी तो आत्मानन्द की तारीफ़ कर रही थी। अब अमर की मुँह-देखी कहने लगी—

भैया ने तो लोगों को समझाया था कि महन्त के पास चलो। इसी पर लोग बिगड़ गये। पूछो, और तुम कर ही क्या सकते हो? महन्तजी पिटवाने लगे तो भागने की राह न मिले।

मुन्नी ने इसका समर्थन किया—महन्तजी धर्मात्मा आदमी हैं। भला लोग भगवान् के मन्दिर को धेरते, तो कितना अपजस होता! संसार भगवान् का भजन करता है। हम चलें उनकी पूजा रोकने। न-जाने स्वामी को यह सूझी क्या। और लोग उनकी बात मान गये। कैसा अन्धेर है!

अमर ने चित्त में शान्ति का अनुभव किया। स्वामीजी से तो ज्यादा समझदार थे अथर्व स्त्रियाँ हैं। और आप शास्त्रों के ज्ञाता हैं। ऐसे ही मूर्ख आपको भक्त मिल गये!

उन्होंने प्रसन्न होकर कहा—उस नक्कारखाने में तूती की आवाज़ कौन

सुनता था कार्की ! लोग मन्दिर का घेरने जाते, तो फौजदारी हो जाती । ज़रा-जगन्नी बात में तो आजकल गोळियाँ चलती हैं ।

सलोनी ने भयभीत होकर कहा—तुमने बहुत अच्छा किया भैया, जो उनके साथ न हुए । नहीं तो ग्यून-ग्यचर हो जाता ।

मुर्खी आर्द्र होकर चाली—मैं तो तुम्हें उनके साथ कभी न जाने देती, लाला ! हाकिम नंगार पर राज करता है, तो क्या रैयत का दुख-दर्द न सुनेगा ? स्वामीजी आवेंगे, तो पूछूँगी ।

आग की तरह जलता हुआ पाय सहानुभूति और सहृदयता से भर हुए शब्दों से शीतल होता जान पड़ा ! अब अमर कल अवश्य महन्तजी की सेवा में जायगा । उसके मन में अब कोई शका, कोई दुविधा नहीं है ।

## ५

अमर गूढ़ड़ चौधरी के साथ महन्त आशाराम गिर के पास पहुँचा । मध्याह्न का समय था ? महन्तजी एक सोने की कुरसी पर बैठे हुए थे, जिस पर मखमली गद्दा था । उनके इर्द-गिर्द भक्तों की भीड़ लगी हुई थी, जिसमें महिलाओं की संख्या ही अधिक थी । सभी धुले हुए संगमरमर के फर्श पर बैठी हुई थीं । पुरुष दूसरी ओर बैठे थे । महन्तजी पूरे छः फीट के विशालकाय सौम्य पुरुष थे । अवस्था कोई पैंतीस वर्ष की थी । गोरा रंग, दुहरी देह, तेजस्वी मूर्ति, वस्त्र कापाय तो थे ; किन्तु ये रेशमी । वह पाँव लटकाये बैठे हुए थे । भक्त लोग जाकर उनके चरणों को आँखों से लगाते थे, पूजा चढ़ाते थे, अपनी जगह पर आ बैठते थे । गूढ़ड़ तो अन्दर जा न सकते थे, अमर अन्दर गया ; पर वहाँ उसे कौन पूछता ? आखिर जब खड़े-खड़े आठ बज गये, तो उसने महन्तजी के समीप जाकर कहा—महाराज, मुझे आपसे कुछ निवेदन करना है ।

महन्तजी ने इस तरह उसकी ओर देखा, माना उन्हें आँखें फेरने में भी कष्ट है ।

उनके समीप एक दूसरी साधु खड़ा था । उसने आश्चर्य से उसकी ओर देखकर पूछा—कहाँ से आते हो ?

अमर ने गाँव का नाम बताया ।

हुकुम हुआ, आरती के बाद आओ ।

आरती में तीन घण्टे की देर थी । अमर यहाँ कभी न आया था । सोचा, यहाँ की सैर ही कर लें । इधर-उधर घूमने लगा । यहाँ से पश्चिम तरफ़ तो विशाल मन्दिर था । सामने पूरब की ओर सिंहद्वार, दाहिने-बायें दो दरवाज़े और भी थे । अमर दाहिने दरवाज़े के अन्दर घुसा, तो देखा, चारों तरफ़ चौड़े बरामदे हैं और भण्डार हो रहा है । कहीं बड़ी-बड़ी कढ़ाहियों में पूरियाँ-कचौरियाँ बन रही हैं, कहीं भाँति-भाँति की शाक-भाजी, चढ़ी हुई है, कहीं दूध उबल रहा है, कहीं मलाई निकाली जा रही है । बरामदे के पीछे, कमरों में खाद्य-सामग्री भरी हुई थी । ऐसा मालूम होता था कि अनाज, शाक-भाजी, मेवे, फल, मिठाई की मंडियाँ हैं । एक पूरा कमरा तो केवल परवलों से भरा हुआ था । इस मौसम में परवल कितने मँहगे होते हैं ; पर यहाँ वह भूसे की तरह भरे हुए थे । अच्छे-अच्छे घरों की महिलाएँ भक्ति-भाव से व्यंजन पकाने में लगी हुई थी । ठाकुरजी के ब्यालू की तैयारी थी । अमर यह भण्डार देखकर दंग रह गया । इस मौसम में यहाँ बीसों झाबे अंगूर से भरे थे ।

अमर यहाँ से उत्तर तरफ़ के द्वार में घुसा, तो यहाँ बाज़ार-सा लगा देखा । एक लम्बी कतार दरजियों की थी, जो ठाकुरजी के वस्त्र सी रहे थे । कहीं जूरी के काम हो रहे थे, कहीं कारचोबी की मसनदें और गावतकिये बनाये जा रहे थे । एक कतार सोनारों की थी, जो ठाकुरजी के आभूषण बना रहे थे । कहीं जड़ाई का काम हो रहा था, कहीं पालिश किया जाता था, कहीं पट्टे गहने गूँथ रहे थे । एक कमरे में दस-बारह मुस्टण्डे जवान बैठे चन्दन रगड़ रहे थे । सबों के मुँह पर ढाटे बँधे हुए थे । एक पूरा कमरा इत्र, तेल और अगर की बत्तियों से भरा हुआ था । ठाकुरजी के नाम पर धन का कितना अपव्यय हो रहा है, यही सोचता हुआ अमर वहाँ से फिर बीचवाले प्रांगण में आया और द्वार से बाहर निकला ।

गूदड़ ने पूछा—बड़ी देर लगाई । कुछ बातचीत हुई ? •

अमर ने हँसकर कहा—अभी तो केवल दर्शन हुए हैं, आरती के बाद भेंट होगी । यह कहकर उसने जो कुछ देखा था, वह विस्तारपूर्वक बयान किया ।

गूदड़ ने गर्दन हिलाने हुए कहा—भगवान् का दरबार है। जो संसार को पालता है, उसे किन बात की कमी। सुना तो हमने भी है; लेकिन कभी भीतर नहीं गये कि कोई कुछ पूछने-वाछने लगे, तो निकाले जायँ। हाँ, बुड़माल और गऊशाल देखी है। मन चाहे तुम भी देख लो।

अभी समय बहुत बाकी था। अमर गऊशाल देखते चला। मन्दिर के दक्खिन पशुशालाएँ थीं। सबसे पहले फ़ीलखाने में घुसे। कोई पचीस-तीस हाथी आँगन में ज़ाज़ीरो से बँधे खड़े थे। कोई इतना बड़ा कि पूरा पहाड़, कोई इतना छोटा, जैसे मैम। कोई झूम रहा था, कोई सूँड़ घुमा रहा था, कोई चरगढ़ के डाल-गान चबा रहा था। उनके हाँदे, झल्लें, अम्बरियाँ, गहने सब अलग एक गोदाम में रखे हुए थे। हरेक हाथी का अपना नाम, अपने सेवक, अपना मकान अलग था। किसी को मन भर रातिव मिलता था, किसी को चार पसेरी। ठाकुरजी की सवारी में जो हाथी था, वही सबसे बड़ा था। मगन लोग उसकी पूजा करने आते थे। इस वक्त भी मालाओं का ढेर उसके गिर पर पड़ा हुआ था। बहुत-से फूल उसके पैरों के नीचे थे।

यहाँ से बुड़माल में पहुँचे। घोड़ों की कतारें बँधी हुई थीं, मानो सवारों की फ़ौज का पड़ाव हो। पाँच सौ घोड़ों से कम न थे, हरेक जाति के, हरेक देश के। कोई सवारी का, कोई शिकार का, कोई बग्घी का, कोई पोली का। हरेक घोड़े पर दो-दो आदमी नौकर थे। महन्तजी को बुड़दौड़ का बड़ा शौक था। इनमें कई घोड़े बुड़दौड़ के थे। उन्हें रोज़ वादाम और मलाई दी जाती थी।

गऊशाल में भी चार-पाँच सौ गायें-मैंसे थीं। बड़े-बड़े मटके ताज़े दूध से भरे रखे थे। ठाकुरजी आरती के पहले स्नान करेंगे। पाँच-पाँच मन दूध उनके स्नान को तीन बार रोज़ चाहिए, भण्डार के लिए अलग।

अभी यह लोग इधर-उधर घूम ही रहे थे कि आरती शुरू हो गई। चारों तरफ़ से लोग आरती करने को दौड़ पड़े।

गूदड़ ने कहा, तुमसे कोई पूछता—कौन भाई हो, तो क्या बताते?

अमर ने मुसकिलाकर कहा—वैश्य बताता।

‘तुम्हारी तो चल जाती; क्योंकि यहाँ तुम्हें लोग कम जानते हैं, मुझे तो लोग रोज़ ही हाथ में चरसैं वेचते देखते हैं; पहचान लें, तो जीता न छोड़ें।

अब देखो, भगवान् की आरती हो रही है और हम भीतर नहीं जा सकते। यहाँ के पण्डों-पुजारियों के चरित्र सुनो, तो दाँतो उँगली दबा लो ; पर वे यहाँ के मालिक हैं, और हम भीतर कदम नहीं रख सकते। तुम चाहे जाकर आरती ले लो। तुम सूत से भी तो ब्राह्मण जैचते हो। मेरी तो सूत ही चमार-चमार पुकार रही है।

अमर की इच्छा तो हुई कि अन्दर जाकर तमाशा देखें ; पर गूदड़ को छोड़कर न जा सका। कोई आध घण्टे में आरती समाप्त हुई और उपासक लौटकर अपने-अपने घर गये, तो अमर महन्तजी से मिलने चला। मालूम हुआ, कोई रानी साहबा दर्शन कर रही हैं। वहीं आँगन में टहलता रहा।

आध घण्टे के बाद उसने गिर साधु द्वारपाल से कहा, तो पता चला कि इस वक्त नहीं दर्शन हो सकते। प्रातःकाल आओ।

अमर को क्रोध तो ऐसा आया कि इसी वक्त महन्तजी को फटकारे; पर ज़बन करना पड़ा। अपना-सा मुँह लेकर बाहर चला आया।

गूदड़ ने यह समाचार सुनकर कहा—इस दरवार में भला हमारी कौन सुनेगा ?

‘महन्तजी के दर्शन तुमने कभी किये हैं ?’

‘मैंने ! भला मैं कैसे करता ? मैं कभी नहीं आया।’

नौ बज रहे थे, इस वक्त घर लौटना मुश्किल था। पहाड़ी रास्ते, जङ्गली जानवरों का खटका, नदी-नालों का उतार। वहीं रात काटने की सलाह हुई। दाँनों एक धर्मशाला में पहुँचे और कुछ खा-पीकर वहीं पड़ रहने का विचार किया। इतने में दो साधु भगवान् का ब्यालू बेचते हुए नज़र आये। धर्मशाला के सभी यात्री लेने दौड़े। अमर ने भी चार आने की एक पत्तल ली। पूरियाँ, हलवे, तरह-तरह की भाजियाँ, अचार-चटनी, मुरब्बे, मलाई, दही। इतना सामान था कि अच्छे दो खानेवाले तृप्त हो जाते। यहाँ चूल्हा बहुत कम घरों में जलता था। लोग यही पत्तल ले लिया करते थे। दाँनों ने खूब पेट-भर खाया और पानी पीकर सोने की तैयार कर रहे थे कि एक साधु दूध बेचने आया—शयन का दूध ले लो। अमर की इच्छा तो न थी, पर कुतूहल से उसने दो आने

का दूध लिया । पूरा एक सेर था, गाढ़ा मलाईदार, उसमें से केसर और कल्लूरी की सुगन्ध उड़ रही थी । ऐसा दूध उसने अपने जीवन में कभी न पिया था ।

बेचारे चित्तर ने लये न थे, आधा-आधी धानियाँ बिछाकर लेटे ।

अमर ने चित्तर ने कहा—इस खर्च का कुछ ठिकाना है !

गूढ़ भक्तिभाव से बोला—भगवन् देते हैं और क्या ! उन्हीं की महिमा है । हज़ार-दो-हज़ार यात्री नित्य आते हैं । एक-एक नेटिया दस-दस, बीस-बीस हज़ार की धैरी चढ़ाता है । इतना खर्चा करने पर भी करोड़ों रुपये बैंक में जमा हैं ।

‘देखे, कल क्या बातें होती हैं !’

‘मुझे तो ऐसे ज्ञान पड़ता है कि कल भी दर्शन न होंगे ।’

दोनों आदमियों ने कुछ गत रहे हा उठकर स्नान किया और दिन निकलने के पहले झाड़ी पर जा पहुँचे । मन्दस हुआ, महन्तजी पूजा पर हैं ।

एक घण्टा बाद फिर गये, तो सूचना मिली महन्तजी कन्दक पर हैं ।

जब वह तीसरी बार नौ बजे गया, तो मान्स हुआ, महन्तजी घोड़ों का सुआइना कर रहे हैं । अमर ने झुँझलाकर द्वारवाले से कहा—तो आखिर हमें कब दर्शन होंगे ?

द्वारपाल ने पूछा—तुम कौन हो ?

‘मैं उनके इलाके का असामां हूँ । उनसे इलाके के विषय में कुछ कहने आया हूँ ।’

‘तो कारकुन के पास जाओ । इलाका का काम वही देखते हैं ।’

अमर पूछता हुआ कारकुन के दफ्तर में पहुँचा, तो वीसों सुनीम लंबी-लंबी बही खोले लिख रहे थे । कारकुन महादय मसनद लगाये हुक्का पी रहे थे ।

अमर ने सलाम किया ।

कारकुन साहब ने दाढ़ी पर हाथ फेरकर पूछा—अर्जी कहाँ है ?

अमर ने बगलें झाँककर कहा—अर्जों तो मैं नहीं लाया ।

‘तो फिर यहाँ क्या करने आये ?’

‘मैं तो श्रीमान् महन्तजी से कुछ अर्ज करने आया था ।’

‘अर्जी लिखाकर लाओ ।’

‘मैं तो महन्तजी से मिलना चाहता हूँ ।’

‘नज़राना लाये हो ?’

‘मैं ग़रीब आदमी हूँ, नज़राना कहाँ से लाऊँ ।’

‘इसी लिए कहता हूँ, अर्ज़ी लिखकर लाओ । उस पर विचार होगा । जो कुछ हुक्म होगा, वह सुना दिया जायगा ।’

‘तो कब हुक्म सुनाया जायगा ?’

‘जब महन्तजी की इच्छा हो ।’

‘महन्तजी को कितना नज़राना चाहिए ?’

‘जैसी श्रद्धा हो । कम-से-कम एक अशर्फी ।’

‘कोई तारीख़ बता दीजिए, तो मैं हुक्म सुनने आऊँ । यहाँ रोज़ कौन दौड़ेगा ?’

‘तुम दौड़ोगे और कौन दौड़ेगा । तारीख़ नहीं बताई जा सकती ।’

अमर ने बस्ती में जाकर विस्तार के साथ अर्ज़ी लिखी और उसे कारकुन की सेवा में पेश कर दिया । फिर दोनों घर चले गये ।

इनके आने की खबर पाते ही गाँव के सैकड़ों आदमी जमा हो गये । अमर बड़े संकट में पड़ा । अगर उनसे सारा वृत्तान्त कहता है, तो लोग उसी को उल्लू बनायेगे । इसलिए बात बनानी पड़ी—अर्ज़ी पेश कर आया हूँ । उस पर विचार हो रहा है ।

काशी ने अविश्वास के भाव से कहा—वहाँ महीनों में विचार होगा, तब-तक यहाँ कारिन्दे हमें नोच डालेंगे ।

अमर ने खिसियाकर कहा—महीनों में क्यों विचार होगा ? दो-चार दिन बहुत हैं ।

पयाग बोला—यह सब टालने की बातें हैं । खुशी से कौन अपने रुपये छोड़ सकता है ?

अमर रोज़ सबेरे जाता और घड़ी रात गये लौट आता । पर अर्ज़ी पर विचार न होता था । कारकुन, उनके मुहरिरी, यहाँ तक कि चिपरासियों की मिन्नत-समाजत करता ; पर कोई न सुनता था । रात को वह निराश होकर लौटता, तो गाँव के लोग यहाँ उसका परिहास करते ।

पयाग कहता—हमने तो सुना था कि रुपये में ॥) छूट हो गई ।

काशी कहता—तुम झूठे हो । मैंने सुना था, महन्तजी ने इस साल पूरी लगान माफ़ कर दी ।

उधर आत्मानन्द हलके में बराबर जनता को भड़का रहे थे । राज़ बड़ी-बड़ी किसान-सभाओं की खबरें आती थीं । जगह-जगह किसान-सभाएँ बन रही थीं । अमर की पाठशाला भी बन्द पड़ी थी । उसे फुरसत ही न मिलती थी, पढ़ाता कौन । रात को केवल सुन्नी अपनी कोमल सहानुभूति से उसके आँखों पोंछती थी ।

आखिर सातवें दिन उसकी अर्जी पर हुक्म हुआ कि सायल पेश किया जाय । अमर महन्त के सामने लाया गया । दोपहर का समय था । महन्तजी खसखाने में एक तख्त पर मसनद लगाये लेटे हुए थे । चारों तरफ़ खस की टट्टियाँ थीं, जिन पर गुलाब का छिड़काव हो रहा था । बिजली के पखे चल रहे थे । अन्दर इस जेठ के महीने में भी इतनी ठंडक थी, कि अमर को सर्दी लगने लगी ।

महन्तजी के मुख-मंडल पर दया झलक रही थी । हुक्मे का एक कश खींचकर मधुर स्वर में बोले—तुम इलाके ही में रहते हो न ? मुझे यह सुनकर बड़ा दुःख हुआ कि मेरे असामियों को इस समय कष्ट है । क्या सचमुच उनकी दशा यही है, जो तुमने अर्जी में लिखी है ?

अमर ने प्रोत्साहित होकर कहा—महाराज, उनकी दशा इससे कहीं खराब है । कितने ही घरों में चूल्हा नहीं जलता ।

महन्तजी ने आँखें बन्द करके कहा—भगवन् ! यह तुम्हारी क्या लीला है—तो, तुमने मुझे पहले ही क्यों न खबर दी ? मैं इस फल की वसूली रोक देता । भगवान् के भण्डार में किस चीज़ की कमी है । मैं इस विषय में बहुत जल्द सरकार से पत्र-व्यवहार करूँगा और वहाँ से जो कुछ जवाब आयेगा, वह असामियों को भिजवा दूँगा । तुम उनसे कहो, धैर्य रखें । भगवन्, यह तुम्हारी क्या लीला है !

महन्तजी ने आँखों पर ऐनक लगा ली और दूसरी आँखों देखने लगे, तो अमरकान्त भी उठ खड़ा हुआ । चलते-चलते उसने पूछा—अगर श्रीमान् कारिंदों को हुक्म दे दें कि इस वक्त असामियों को दिक न करें, तो बड़ी दया

हो। किसी के पास कुछ नहीं है; पर मार-गाली के भय से बेचारे घर की चीजें बेच-बेचकर लगान चुकाते हैं। कितने ही तो इलाका छोड़-छोड़ भागे जा रहे हैं।

महन्तजी की मुद्रा कठोर हो गई—ऐसा नहीं होने पायेगा। मैंने कारिंदों को कड़ी ताकीद कर दी है कि किसी असामी पर सख्ती न की जाय। मैं उन सबों से जवाब तलब करूँगा। मैं असामियों का सताया जाना बिल्कुल पसंद नहीं करता।

अमर ने झुककर महन्तजी को दण्डवत किया और वहाँ से बाहर निकला, तो उसकी बाँछें खिली जाती थीं। वह जल्द-से-जल्द इलाके में पहुँचकर यह खबर सुना देना चाहता था। ऐसा तेज़ जा रहा था, मानो दौड़ रहा है। बीच-बीच में दौड़ भी लगा लेता था; पर सचेत होकर रुक जाता था। दू तो न थी; पर धूप बड़ी तेज़ थी, देह फुँकी जाती थी, फिर भी वह भागा चला जाता था। अब वह स्वामी आत्माराम से पूछेगा—कहिए, अब तो आपका विश्वास आया न कि संसार में सभी स्वार्थी नहीं हैं? कुछ धर्मात्मा भी हैं, जो दूसरों का दुःख-दर्द समझते हैं। अब उनके साथ के बेफ़िक्रों की खबर भी लेगा। अगर उसके पर होते, तो उड़ जाता।

सन्ध्या समय वह गाँव में पहुँचा, तो कितने ही उत्सुक, किन्तु अविश्वास से भरे नेत्रों ने उसका स्वागत किया।

काशी बोला—आज तो बड़े प्रसन्न हो भैया; पाला मार आये क्या?

अमर ने खाट पर बैठते हुए अकड़कर कहा—जो दिल से काम करेगा, वह पाला मारेगा ही।

बहुत-से लोग पूछने लगे—भैया, क्या हुकुम हुआ?

अमर ने डाक्टर की तरह मरीजों को तसल्ली दी—महन्तजी को तुम लोग व्यर्थ बदनाम कर रहे थे। ऐसी सज्जनता से मिले कि मैं क्या कहूँ; कहा—हमें तो कुछ मालूम ही नहीं, पहले ही क्यों न सूचना दी, नहीं तो हमने वसूली बन्द कर दी होती। अब उन्होंने सरकार को लिखा है। यहाँ कारिंदों को भी वसूली को मनाही हो जायगी।

काशी ने खिसियाकर कहा—देखो, अगर कुछ हो जाय तो जानें।

अमर ने गर्व से कहा—अगर धैर्य से काम लेंगे, तो सब कुछ हो जायगा। हुल्लड़ मचाओगे, तो कुछ न होगा, उल्टे और डण्डे पड़ेंगे।

सलोनी ने कहा—जब मांटे स्वामी मानें !

गूदड़ ने चौधरीपन की—मानेंगे कैसे नहीं, उनको मानना पड़ेगा।

एक काले युवक ने, जो स्वामीजी के उग्र भक्तों में था, लज्जित होकर कहा—भैया, जिस लगन से तुम काम करने हो, कोई क्या करेगा।

दूसरे दिन उम्मी कड़ाई से प्यादों ने डाट-फटकार की; लेकिन तीसरे दिन से वह कुछ नर्म हो गये। सारे इलाके में खबर फैल गई कि महन्तजी ने आधी छूट के लिए सरकार को लिखा है। स्वामीजी जिन गाँव में जाते, वहाँ लोग उन पर आवाज़े कमन। स्वामीजी अपनी रट अब भी लगाये जाते थे। यह सब धोखा है, कुछ होना-हवाना नहीं है, उन्हें अपनी बात की आ पड़ी थी। असाधियों की उन्हें उतनी फिक्र न थी, जितनी अपने पक्ष की। अगर आधी छूट का हुक्म आ जाता, तो शायद वह यहाँ से भाग जाते। इस वक्त तो वह तो वह इस वादे को धोखा साबित करने की चेष्टा करते थे और यद्यपि जनता उनके हाथ में न थी, पर कुछ-न-कुछ आदमी उनकी गते सुन ही लेते थे। हाँ, इस कान सुनकर उस कान उड़ा देते।

दिन गुजरने लगे, मगर कोई हुक्म नहीं आया। फिर लोगों में सन्देह पैदा होने लगा। जब दो सप्ताह निकल गये, तो अमर सदर गया और वहाँ सलीम के साथ हाकिम ज़िला मि० राजनवी से मिला। मि० राजनवी लम्बे, दुबल, गोरे, शौकीन आदमी थे। उनकी नाक इतनी लम्बी और चिबुक इतना गोल था कि हास्यमूर्ति-से लगते थे। और थे भी बड़े बिनोदी। काम उतना ही करते थे, जितना जरूरी होता था और जिसके न करने से जवाब तलब हो सकता था; लेकिन दिल के साफ़, उदार, परोपकारी आदमी थे। जब अमर ने गाँवों की हालत उनसे वयान की, तो हँसकर बोले—आपके महन्तजी ने फरमाया है, सरकार जितनी मालगुजारी छोड़ दे, मैं उतनी ही लगान छोड़ दूँगा। मैं मुन्सिफ़मिज़ाज।

अमर ने शंका की, तो इसमें बेइन्साफी क्या है !

‘बेइन्साफी यही है कि उनके करोड़ों रुपये बैंक में जमा हैं, सरकार पर अरबों कर्ज़ है।’

‘तो आपने उनकी तजवीज़ पर कोई हुक्म दिया?’

‘इतनी जल्द ! भला छः महीने तो गुज़रने दीजिए। अभी हम कास्तकारों की हालत की जाँच करेंगे, उसकी रिपोर्ट भेजी जायगी, रिपोर्ट पर ग़ौर किया जायगा, तब कहीं कोई हुक्म निकलेगा।’

‘तब तक तो असामियों के वारे-न्यारे हो जायेंगे। अजब नहीं कि प्रसाद शुरू हो जाय।’

‘तो क्या आप चाहते हैं, सरकार अपनी वज़ा छोड़ दे ? यह दफ़्तरी हुक्मत है जनाब ! यहाँ सभी काम ज़ाबते के साथ हांते हैं। आप हमें गालियाँ दें, हम आपका कुछ नहीं कर सकते। पुलिस में रिपोर्ट होगी, पुलिस आपका चालान करेगी। होगा वही, जो मैं चाहूँगा ; मगर ज़ाबते के साथ। ख़ैर, यह तो मज़ाक था। आपके दोस्त मि० सलीम बहुत जल्द उस इल्के की तहकीकात करेंगे ; मगर देखिए, झूठी शहादतें न पेश कीजिए, कि यहाँ से निकाले जायँ। मि० सलीम आपकी बड़ी तारीफ़ करते हैं ; मगर भाई, मैं तुम लोगों से डरता हूँ। खासकर तुम्हारे उस स्वामी से। बड़ा ही मुफ़सिद आदमी है। उसे फँसा क्यों नहीं देते ? मैंने सुना है, वह तुम्हें बदनाम करता फिरता है।’

इतना बड़ा अफ़सर अमर से इतनी बेतकल्लुफ़ी से बातें कर रहा था, फिर उसे क्यों न नशा हो जाता ? सचमुच आत्मानन्द आग लगा रहा है। अगर वह गिरफ़्तार हो जाय, तो इल्के में शान्ति हो जाय। स्वामी साहसी है, यथार्थ वक्ता है, देश का सच्चा सेवक है; लेकिन इस वक्त उसका गिरफ़्तार हो जाना ही अच्छा।

उसने कुछ इस भाव से जवाब दिया कि उसके मनोभाव प्रकट न हो, पर स्वामी पर वार चल जाय—मुझे तो उनसे कोई शिकायत नहीं है, उन्हें अख़्तियार है, मुझे जितना चाहें बदनाम करें।

राज़नवी ने सलीम से कहा—तुम नोट कर लो मि० सलीम। कल इस हल्के के थानेदार को लिख दो, इस स्वामी की ख़बर ले। बस, अब सरकारी काम ख़त्म। मैंने सुना है मि० अमर, कि आप औरतों को वश में करने का कोई मन्त्र जानते हैं।

अमर ने सलीम की गरदन पकड़कर कहा—तुमने मुझे वदनाम किया होगा ।  
सलीम बोला—तुम्हें तुम्हारी हरकतें वदनाम कर रही हैं, मैं क्यों करने लगा ।

राज़नवी ने बाँकपन के साथ कहा—तुम्हारी बीबी गजब की दिलेर औरत है ; भई, आजकल म्युनिसिपैलिटी से उनकी ज़ार-आज़माई है और मुझे यकीन है, बोर्ड को झुकना पड़ेगा । मगर भई, मेरी बीबी ऐसी होती, तो मैं फ़कीर हो जाता । बल्लाह !

अमर ने हँसकर कहा—क्यों, आपको तो और खुश होना चाहिए था ।

राज़नवी—जी हाँ ! वह तो जनाब का दिल ही जानता होगा ।

सलीम—उन्हीं के ख़ौफ़ से तो यह भागे हुए हैं ।

राज़नवी—यहाँ कोई जलसा करके उन्हें बुलाना चाहिए ।

सलीम—क्यों बैठे-बैठाये ज़हमत मोल लीजिएगा । वह आई' और शहर में आग लगी, हमें बँगलों से निकलना पड़ा ।

राज़नवी—अजी, वह तो एक दिन होना ही है । यह अभीरों की हुकूमत अब थोड़े दिनों की मेहमान है । इस मुल्क में अंग्रेजों का राज है ; इसलिए हममें जो अभीर हैं और जो कुदरती तौर पर अभीरों की तरफ़ खड़े होते, वे भी ग़रीबों की तरफ़ खड़े होने में खुश हैं ; क्योंकि ग़रीबों के साथ उन्हें कम-से-कम इज्ज़त तो मिलेगी, उधर तो यह डौल भी नहीं है । मैं अपने को इमी जमाअत में समझता हूँ ।

तीनों मित्रों में बड़ी रात तक बेतकल्लुफ़ी से बातें होती रहीं । सलीम ने अमर की पहले ही खूब तारीफ़ कर दी थी । इसलिए उसकी गँवारू सूरत होने पर भी राज़नवी बराबरी के भाव से मिला । सलीम के लिए हुकूमत नयी चीज़ थी । अपने नये जूते की तरह उसे कीचड़ और पानी से बचाता था । राज़नवी हुकूमत का आदी हो चुका था और जानता था कि पाँव नये जूते से कहीं ज्यादा कीमती चीज़ है । रमणी-चर्चा उसके कुतूहल, आनन्द और मनोरंजन का मुख्य विषय थी । क्वारों की रसिकता बहुत धीरे-धीरे सूखनेवाली वस्तु है । उनकी अतृप्त लालसा प्रायः रसिकता के रूप में प्रकट होती है ।

अमर ने राज़नवी से पूछा—आपने शादी क्यों नहीं की ? मेरे एक प्रोफ़ेसर

डाक्टर शांतिकुमार हैं, वह भी शादी नहीं करते। आप छेग औरतो से डरते होंगे।

गङ्गनवी ने कुछ याद करके कहा—शांतिकुमार बही तो हैं, खूबसूरत-से, गोरेचिह्ने, गठे हुए, वदन के आदगी ! अजी, वह तो मेरे साथ पढ़ता था, यार। हम दोनों आक्सफोर्ड में थे। मैंने लिटरेचर लिया था, उसने पॉलिटेक्निकल फिलासोफी ली थी। मैं उसे खूब बनाया करता था। युनिवर्सिटी में हैं न ? अक्सर उसकी याद आती थी।

सलीम ने उनके इस्तीफे, ट्रस्ट और नगर-कार्य का जिक्र किया।

गङ्गनवी ने गर्दन हिलाई, मानो कोई रहस्य पा गया है—तो यह कहिए, आप लोग उनके शिष्य हैं। हम दोनों में अक्सर शादी के मसले पर बातें होती थीं। मुझे तो डाक्टरों ने मना किया था ; क्योंकि उस वक्त मुझमें टी० बी० की कुछ अलमते नज़र आ रही थीं। जवान चेना छोड़ जाने के खयब से मेरी रूढ़ कौंती थी। तबसे मेरी गुज़रान तीर-नुक़े पर हा है। शांतिकुमार को तो कौमी खिदमत और जाने क्या क्या खब्त था ; मगर ताज्जुब यह है कि अभी तक उस खब्त ने उसका गला नहीं छोड़ा। मैं समझता हूँ, अब उसकी हिम्मत न पड़ती होगी। मेरे ही हमसिन तो थे। ज़रा उनका पता तो बताना। मैं उन्हें यहाँ आने की दावत दूँगा।

सलीम ने सिर हिलाया—उन्हें फुरसत कहाँ। मैंने बुलाया था, नहीं आये।

गङ्गनवी मुसकराये—तुमने निज के तौर पर बुलाया होगा। किसी इन्स्ट्रक्शन की तरफ़ से बुलाओ और कुछ चन्दा करा देने का वादा लो, फिर देखो; चारों हाथ-पाँव से दौड़े आते हैं या नहीं। इन कौमी खादिमों की जान चन्दा है, ईमान चन्दा है और शायद खुदा भी चन्दा है। जिसे देखो, चन्दे की हाय-हाय। मैंने कई बार इन खादिमों को चरका दिया, उस वक्त इन खादिमों की सूरत देखने ही से ताल्लुक रखती है। गालियों देते हैं, पैतरे बदलते हैं, ज़वान से तोप के गोले छोड़ते हैं, और आप उनके बौखलेपन का मज़ा उठा रहे हैं। मैंने तो एक बार एक लीडर साहब को पागलखाने में बन्द कर दिया था। कहते हैं अपने को कौम का खादिम और लीडर समझते हैं।

सबरे मि० गङ्गनवी ने अमर को अपने मोटर पर गाँव में पहुँचा दिया।

अमर के गर्व और आनन्द का बाराबार न था। अफसरों की मोहवत ने कुछ अफसरी की शान पैदा कर दी थी। हाकिम सगना तुम्हारी हालत जाँच करने आ रहे हैं। खबरदार, कोई उनके सामने झूठा बयान न दे। जो कुछ वह पूछे, उनका ठीक-ठीक जवाब दो। न अपनी दशा को छिपाओ, न बढ़ाकर बताओ। तहकीकात सच्ची होनी चाहिए। मि० मलीम बंड नेक और गरीब-दोस्त आदर्मी हैं। तहकीकात में देर ज़रूर लगेगी; लेकिन राज्य व्यवस्था में देर लगती ही है। इतना बड़ा इलाका है, महीनो घूमने में लग जायेंगे। तब तक तुम लोग खरीफ़ का काम शुरू कर दो। रुपये में घाट आने छूट का मैं ज़िम्मा लेता हूँ। सब्र का फल मीठा होता है, इतना समझ ले।

स्वामी आत्मानन्द को भी अब विश्वास आ गया। उन्होंने देखा, अगर अकेला ही सारा बश लिये जाता है और मेरे पले अमर के सिवा और कुछ नहीं पड़ता, तो उन्होंने पकड़ बदल। एक जलसे में दोनों एक ही मय में गले। स्वामीजी झुके, अमर ने कुछ हाथ बढ़ाया। फिर दोनों में महयोग हो गया।

इधर असाढ़ की बर्षा शुरू हुई, उधर सलीम तहकीकात करने आ पहुँचा। दो-चार गाँवों में अनामियों के बयान लिये भी; लेकिन एक ही सप्ताह में ऊब गया। पहाड़ी डाकवँगले में भूत की तरह अकेले पड़े रहना उसके लिए कठिन तपस्या थी। एक दिन बीमारी का बहना करके भाग खड़ा हुआ, और एक महीने तक डाल-मटोल करता रहा। आखिर जब ऊपर से डाँट पड़ी और गज़नवी ने सख्त ताकीद की, तो फिर चला। उस वक्त सावन की झड़ी लग गई थी, नदी-नाले भर गये थे और कुछ ठण्डक आ गई थी। पहाड़ियों पर हरियाली छा गई थी, मोर बोल्ने लगे थे। इस प्राकृतिक शोभा ने देहातों को चमका दिया था।

कई दिन के बाद आज वादेंल खुले थे। महन्तजी ने सरकारी फैसले के आने तक रुपये में चार आने छूट की घोषणा कर दी थी और कारिन्दे बकाया वसूल करने की फिर चेष्टा करने लगे थे। दो-चार अनामियों के साथ उन्होंने सख्ती भी की थी। इस नयी समस्या पर विचार करने के लिए आज गंगा-तट पर एक विराट्-सभा हो रही थी। भोला चौधरी सभापति बनाये गये थे और स्वामी आत्मानन्द का भाषण हो रहा था—सज्जनों, तुम लोगों में ऐसे बहुत

कम हैं, जिन्होंने आधा लगान न दे दिया हो। अभी तक तो आधे की चिन्ता थी। अब केवल आधे-के-आधे की चिन्ता है। तुम लोग खुशी से दो-दो आने और दे दो। सरकार महन्तजी की मालगुजारी में कुछ-न-कुछ छूट अवश्य करेगी। अबकी हमें छः आने छूट पर सन्तुष्ट हो जाना चाहिए। आगे की फसल में अगर अनाज का भाव यही रहा, तो हमें आशा है कि आठ आने की छूट मिल जायगी। यह मेरा प्रस्ताव है, आप-लोग इस पर विचार करें। मेरे मित्र अमरकान्तजी की भी यही राय है। अगर आप लोग कोई और प्रस्ताव करना चाहते हैं, तो हम उस पर विचार करने को भी तैयार हैं।

इसी वक्त डाकिये ने सभा में आकर अमरकान्त के हाथ में एक लिफाफा रख दिया। पते की लिखावट ने बता दिया कि नैना का पत्र है। पढ़ते ही जैसे उस पर नशा छा गया। मुद्रा पर ऐसा तेज आ गया, जैसे अग्नि में आहुति पड़ गई हो। गर्व-भरी आँखों से इधर-उधर देखा। मन के भाव जैसे छल्लों में मारने लगे। सुखदा की गिरफ्तारी और उसकी जेल-यात्रा का वृत्तान्त था। अहा! वह जेल गई और वह यहाँ पड़ा हुआ है। उसे बाहर रहने का क्या अधिकार है। वह कोमलंगी जेल में है, जो कड़ी दृष्टि भी न सह सकती थी, जिसे रेशमी वस्त्र भी चुभते थे, मखमली गद्दे भी गड़ते थे, वह आज जेल की यातना सह रही है। वह आदर्श नारी, वह देश की लाज रखनेवाली, वह कुल-लक्ष्मी आज जेल में है। अमर के हृदय का सारा रक्त सुखदा के चरणों पर गिरकर वह जाने के लिए मचल उठा। सुखदा! सुखदा! चारों ओर वही मूर्ति थी। सन्ध्या की लालिमा से रंजित गङ्गा की लहरों पर बैठी हुई कौन चली जा रही है? सुखदा सामने की श्याम पर्वतमाला में गोधूलि का हार गले में डाले कौन खड़ी है? सुखदा! अमर विक्षिप्तों की भोंति कई कदम आगे दौड़ा, मानो उसकी पद-रज मस्तक पर लगा लेना चाहता हो।

सभा में कौन क्या बोला, इसकी उसे खबर नहीं। वह खुद क्या बोला, इसकी भी उसे खबर नहीं। जब लोग अपने-अपने गाँवों को लौटे तो चंद्रमा का प्रकाश फैल गया था। अमरकान्त का अन्तःकरण कृतज्ञता से परिपूर्ण था। उसे अपने ऊपर किसी की रक्षा का साया ज्योत्स्ना की भोंति फैला हुआ जान पड़ा। उसे प्रतीत हुआ, जैसे उसे जीवन में कोई विधान है, कोई आदेश है, कोई आशीर्वाद

है, कोई सत्य है, और वह पग-पग पर उसे सँभालता है, बचाता है। एक महान् इच्छा, एक महान् चेतना के संसर्ग का आज उसे पहली बार अनुभव हुआ।

सहसा मुन्नी ने पुकारा—लाला, आज तो तुमने आग ही लगा दी।

अमर ने चौँककर कहा—मैंने।

तब उसे अपने भाषण का एक-एक शब्द याद आ गया। उसने मुन्नी का हाथ पकड़कर कहा—हाँ मुन्नी, अब हमें वही करना पड़ेगा, जो मैंने कहा। जब तक हम लगान देना बंद न करेंगे, सरकार योंही टालती रहेगी।

मुन्नी सशंक होकर बोली—आग में कूद रहे हो, और क्या ?

अमर ने ठट्ठा मारकर कहा—आग में कूदने से स्वर्ग मिलेगा। दूसरा मार्ग नहीं है।

मुन्नी चकित होकर उसका मुख देखने लगी। इस कथन में हँसने का क्या प्रयोजन है, वह समझ न सकी।

## ६

सलीम यहाँ से कोई सात-आठ मील पर डाकबँगले में पड़ा हुआ था। हलके के थानेदार ने रात ही को उसे इस सभा की खबर दी और अमरकान्त का भाषण भी पढ़ सुनाया। उसे इन सभाओं की रिपोर्ट करते रहने की ताकीद कर दी गई थी।

सलीम को बड़ा आश्चर्य हुआ। अभी एक दिन पहले अमर उससे मिला था और यद्यपि उसने 'महन्त की इस नयी कार्रवाई का विरोध किया था ; पर उसके विरोध में केवल खेद था, क्रोध का नाम भी न था। आज एकाएक यह परिवर्तन कैसे हो गया ?

उसने थानेदार से पूछा—महन्तजी की तरफ़ से कोई खास ज्यादाती तो नहीं हुई ?

थानेदार ने जैसे इस शंका को जड़ से काटने के लिए तत्पर होकर कहा—बिल्कुल नहीं, हुजूर। उन्होंने तो सरलता ताकीद कर दी थी कि असामियों पर

किस्म का जुल्म न किया जाय । बेचारे ने अपनी तरफ से चार आने की छूट भी दे दी । गाली-गुफ्तार तो मामूली बात है ।

‘जलसे पर इस तकरीर का क्या असर हुआ ?’

‘हुजूर, यही समझ लीजिए, जैसे पुआल में आग लग जाय । महन्तजी के इलाके में बड़ी मुश्किल से लगान वगल होगा ।

सलीम ने आकाश की तरफ देखकर पूछा—आप इस वक्त मेरे साथ सदर चलने को तैयार हैं ?

थानेदार को क्या उग्र हो सकता था । सलीम के जी में एक बार आया कि ज़रा अमर से मिले; लेकिन फिर सोचा, अगर उसके समझाने से माननेवाला होता, तो यह आग ही क्यों लगाता ।

सहसा थानेदार ने पूछा—हुजूर से तो इनकी जान-पहचान है ?

सलीम ने चिढ़कर कहा—यह आपसे किसने कहा ? मेरी सैकड़ों से जान-पहचान है, तो फिर ? अगर मेरा लड़का भी कानून के खिलाफ काम करे, तो मुझे उसकी तंजीह करनी पड़ेगी ।

थानेदार ने खुशामद की—मेरा यह मतलब नहीं था, हुजूर ! हुजूर से जान-पहचान होने पर भी उन्होंने हुजूर को बदनाम करने में ताम्बुल न किया, मेरी यही मंशा थी ।

सलीम ने कुछ जवाब न दिया ; पर यह उस मुआमले का नया पहलू था । अमर को उसके इलाके में यह तूफ़ान न उठाना चाहिए था । आखिर अफसरान यही तो समझेंगे कि यह नया आदमी है, अपने इलाके पर इसका रोव नहीं है ।

बादल फिर थिरा आता था । रास्ता भी खराब था । उस पर अँधेरी रात, नदियों का उतार ; मगर उसका ग़ज़नवी से मिलना ज़रूरी था । कोई तजर्बेकार अफसर इस कदर बदहवास न होता ; पर सलीम था नया आदमी ।

दोनों आदमी रात-भर की हैरानी के बाद सबेरे सदर पहुँचे । आज मियाँ सलीम को आटे-दाल का भाव मालूम हुआ । यहाँ केवल हुक्मन नहीं है, हैरानी और जोखिम भी है, इसका अनुभव हुआ । जब पानी का झोंका आता था कोई नाला सामने आ पड़ता, तो वह इस्तीफ़ा देने की ठान लेता—यह

नौकरी है या बला है ! मजे से ज़िन्दगी गुज़रती थी। यहाँ कुत्ते-खस्रो में आ केमा । तानत है ऐसी नौकरी पर ! कहीं मोटर खड्ड में जा पड़े, तो हड्डियों का पता न लगे । नया मोटर चोरा हो गई ।

दो गेट पर पहुँचकर उभरते करे बंदे, नाश्ता किया और आठ बजे राजनवी के पास जा पहुँचा । थानेदार कोतवाली में ठहरा था । उसी वक्त वह भी हाज़िर हुआ ।

राजनवी ने वृत्तान्त सुनकर कहा—अमरकान्त कुछ दीवाना तो नहीं हो गया है । बातचीत में तो बड़ा शरीफ़ मालूम होना था ; मगर लीडरी भी सुसीबत है । जेबारा कैमे नाम पैदा करे । शायद हज़रत समझे होंगे, ये लोग तो दोस्त हो ही गये, अब क्या फ़िक्र । 'गैरों भये कोतवाल, अब डर काहे का !' और ज़िक्रों में भी तो शारिश है । मुमकिन है, वहाँ में ताकीद हुई हो । गृही है इन सभों का दूर की । हक यह है कि किमानों की हालत न बुरा है । यों भी बेचारा को पेशवा दाना न मिलता था, अब तो ज़िन्ने और भी सस्ती हो गई । पूरा लगान कहाँ, आधे की भी गुंजाइश नहीं है ; मगर सरकार का इन्तजाम तो हाना ही चाहिए । हुक्मत में कुछ-न-कुछ ख़ाफ़ और रोच का होना भी ज़रूरी है, नहीं, तो उसकी मुनेगा कौन । किमानों का आज यकीन हो जाय कि आवा लगान देकर उनकी जान बच सकती है, तो कल वह चौथाई पर लड़ेंगे और परतों पूरी मुआफ़ी का मुतालवा करेंगे । मैं तो समझता हूँ, आप जाकर लला अमरकान्त को गिरफ्तार कर लें । एक बार कुछ हलचल मचेंगी । मुमकिन है, दो-चार गाँवों में प्रसाद भी हो ; मगर खुले हुए प्रसाद को रोकना उतना मुश्किल नहीं है, जितना इन हवा का । मवाद जब फाँड़े की सूत में आ जाता है, तो उसे चीरकर निकाल दिया जा सकता है ; लेकिन वही दिल, दिमाग़ की तरफ़ चला जाय, तो ज़िन्दगी का स्वात्मा हो जायगा । आप अपने साथ सुपरिंटेंडेंट पुलिस को भी ले लें और अमर को दफ़ा १२४ में गिरफ्तार कर लें । उस स्वामी को भी लीजिए । दारोगाजी, आप जाकर साहब बहादुर से कहिए कि तैयार रहें ।

सलीम ने व्यथित कण्ठ से कहा—मैं जानता कि यहाँ आते-ही-आते इस अज्ञात में जान फँसेगी, तो किसी और ज़िले की कोशिश करता । क्या अब मेरा तबादला नहीं हो सकता ?

थानेदार ने पूछा—हुजूर कोई खत न देंगे ?

ग़ज़नवी ने डाँट बताई—खत की ज़रूरत नहीं है । क्या तुम इतना भी नहीं कह सकते ?

थानेदार सलाम करके चला गया, तो सलीम ने कहा—आपने इसे बुरी तरह डाँटा, बेचारा बर्बाद हो गया । आदमी अच्छा है ।

ग़ज़नवी ने मुसकराकर कहा—जी हाँ, बहुत अच्छा आदमी है । रसद खूब पहुँचाता होगा ; मगर रिआया से उसकी दसगुनी वसूल करता है । जहाँ किसी मातहत ने ज़रूरत से ज्यादा खिदमत और खुशामद की, मैं समझ जाता हूँ कि यह छटा हुआ गुर्गा है । आपकी लियाकत का यह हाल है कि इलाके में सदहा बारदातें होती हैं, एक का भी पता नहीं चलता । इसे छठी शहादतें बनाना भी नहीं आता । बस, खुशामद की रोटियाँ खाता है । अगर सरकार पुलिस का सुधार कर सके, तो स्वराज्य की माँग पचास साल के लिए टल सकती है । आज कोई शरीफ़ आदमी पुलिस से सरोकार नहीं रखना चाहता । थाने का बदमाशों का अड्डा समझकर उधर से मुँह फेर लेता है । यह सीमा इस राज का कलंक है । अगर आपको अपने दोस्त को गिरफ्तार करने में तकल्लुफ़ हो, तो मैं डी० एस० पी० को ही भेज दूँ । उन्हें गिरफ्तार करना अब हमारा फ़र्ज हो गया है । अगर आप यह नहीं चाहते कि उनकी ज़िल्लत हो, तो आप जाइए ; अपनी दोस्ती का हक़ अदा करने ही के लिए जाइए । मैं जानता हूँ, आपको सदमा हो रही है । मुझे खुद रंज है । उस थोड़ी देर की मुलाकात में ही मेरे दिल पर उनका सिक्का जम गया । मैं उनके नेक इरादों की कद्र करता हूँ ; लेकिन हम और वह दो कैम्पों में हैं । स्वराज्य हम भी चाहते हैं ; मगर इनकलाब की सूरत में नहीं । हालाँकि कभी-कभी मुझे भी ऐसा मालूम होता है कि इनकलाब के सिवा हमारे लिए दूसरा रास्ता नहीं है । इतनी फ़ौज रखने की क्या ज़रूरत है, जो सरकार की आमदनी का आधा हज़म कर जाय । फ़ौज का खर्च आधा कर दिया जाय, तो किसानों का लगान बड़ी आसानी से आधा हो सकता है । मुझे अगर स्वराज्य से कोई खौफ़ है तो यह कि मुसलमानों की हालत कहीं और खराब न हो जाय । ग़लत तवारीख़ें पढ़-पढ़कर दोनों फ़्रिके एक दूसरे के दुश्मन हो गये हैं और मुमकिन नहीं कि हिन्दू मौका पाकर

मुसलमानों से फ़र्ज़ी अदायतों का बदला न लें, लेकिन इस खयाल से तसल्ली होती है कि इस बीसवीं सदी में हिन्दुओं-जैसी पढ़ी-लिखी जमाअत मज़हबी गरोहबन्दी की पनाह नहीं ले सकती। मज़हब का दौरा तो ख़त्म हो रहा है ; बल्कि यों कहो कि ख़त्म हो गया। सिर्फ़ हिन्दुस्तान में उसमें कुछ-कुछ जान बाकी है। यह तो दौलत का ज़माना है। अब कौम में अमीर और ग़ागीर, जायदादवाले और मर-भूखे, अपनी-अपनी जमाअतें बनायेंगे। उनमें कहीं ज्यादा खूँ रेज़ी होगी ; कहीं ज्यादा तंगदिली होगी। आखिर एक-दो सदी के बाद दुनिया में एक सल्तनत हो जायगी। सबका एक कानून, एक निज़ाम होगा, कौम के खादिम कौम पर हुकूमत करेंगे, मज़हब शक्ती चीज़ होगी। न कोई राजा हांगा, न कोई परजा।

फोन की घण्टी बजी, ग़ज़नवी ने चौंगा कान से लगाया—मि० सलीम कब चलेगे ?

ग़ज़नवी ने पूछा—आप कब तैयार होंगे ?

‘मैं तैयार हूँ।’

‘तो एक घण्टे में आ जाइए।’

सलीम ने लम्बी साँस खींचकर कहा—तो मुझे जाना ही पड़ेगा ?

‘बेशक ! मैं आपके और अपने दोस्त को पुलिस के हाथ में नहीं देना चाहता।’

‘किसी हीले से अमर को यहीं बुला क्यों न लिया जाय ?’

‘वह इस वक्त नहीं आयेंगे।’

सलीम ने सोचा, अपने शहर में जब यह ख़बर पहुँचेगी कि मैंने अमर को गिरफ्तार किया, तो मुझ पर किलने जूते पड़ेंगे ! शांतिकुमार तो नाच ही खायेंगे और सकीना तो शायद मेरा मुँह देखना भी पसन्द न करे। इस खयाल से वह काँप उठा। सोने की हँसिया न उगलते बनती थी, न निगलते।

उसने उठकर कहा—आप डी० एस० पी० को भेज दें। मैं नहीं जाना चाहता।

ग़ज़नवी ने गंभीर होकर पूछा—आप चाहते हैं कि उन्हें वहीं से हथकड़ियाँ पहनाकर और कमर में रस्ती डालकर चार कांस्टेबलों के साथ लाया जाय और जब पुलिस उन्हें लेकर चले, तो उसे भीड़ को हटाने के लिए गोलियाँ चलानी पड़ें ?

सलीम ने घबड़ाकर कहा—क्या डी० एस० पी० को इन सख्तियों से रोका नहीं जा सकता ?

‘अमरकान्त आपके दोस्त हैं, डी० एस० पी० के दोस्त नहीं ।’

‘तो फिर आप डी० एस० पी० को मेरे साथ न भेजें ।’

‘आप अमर को यहाँ ला सकते हैं ?’

‘दशा करनी पड़ेगी ।’

‘अच्छी बात है, आप जाइए, मैं डी० एस० पी० को मना किये देता हूँ ।’

‘मैं वहाँ कुछ कहूँगा ही नहीं ।’

‘इसका आपको अख्तियार है ।’

सलीम अपने डेरे पर लौटा, तो ऐसा रंजीदा था, गोया अपना कोई अजीज मर गया हो । आते-ही-आते उसने सकीना, शांतिकुमार, लाला समरकान्त, नैना, सबों को एक-एक खत लिखकर अपनी मजबूरी और दुःख प्रकट किया । सकीना को उसने लिखा—मेरे दिल पर इस वक्त जो गुज़र रही है, वह मैं तुमसे बयान नहीं कर सकता । शायद अपने जिगर पर खंजर चलाते हुए भी मुझे इससे ज्यादा दर्द न होता । जिसकी मुहब्बत मुझे यहाँ खींच लाई, उसी को मैं आज इन ज़ालिम हाथों से गिरपतार करने जा रहा हूँ । सकीना, खुदा के लिए मुझे कमीना, बेदर्द और खुदशरज़ न समझो । मैं खून के आँसू रो रहा हूँ । इसे अपने अंचल से पोंछ दो । मुझ पर अमर के इतने एहसान हैं कि मुझे उनके पसीने की जगह अपना खून बहाना चाहिए था ; पर मैं उनके खून का मज़ा ले रहा हूँ । मेरे गले में शिकारी का तौक है ओर उसके इशारे पर मैं वह सब कुछ करने पर मजबूर हूँ, जो मुझे न करना लाज़िम था । मुझ पर रहम करो, सकीना ! मैं बदनसीब हूँ ।

खानसामा ने आकर पूछा—हुज़ूर, खाना तैयार है ।

सलीम ने सिर झुकाये हुए कहा—मुझे भूख नहीं है ।

खानसामा पूछना चाहता था, हुज़ूर की तबीयत कैसी है । मेज़ पर कई लिखे खत देखकर डर रहा था कि घर से कोई बुरी खबर तो नहीं आई ।

सलीम ने सिर उठाया और हसरत-भरे स्वर में बोला—उस दिन वह मेरे एक दोस्त नहीं आये थे, वही देहातियों की-सी सूरत बनाये हुए । वह मेरे बचपन

के मार्या हैं। हम दोनों ने एक ही कालेज में पढ़ा। घर के लखपती आदमी हैं। गार हैं, बाल-बच्चे हैं। इनने लायक हैं कि मुझे उन्होंने पढ़ाया। चाहते तो, किमो अच्छे ओहदे पर होते। फिर उनके घर ही किम बात की कमी है; मगर गरीबों का इतना दर्द है कि घर-घर छोड़कर यहीं एक गाँव में किसानों की खिदमत कर रहे हैं। उन्हीं को गिफ्तार करने का मुझे हुक्म हुआ है।

खानमामा और नमीप आकर ज़मीन पर बैठ गया—क्या क़सूर किया था हुज़ूर, उन बाबू साहब ने ?

‘क़सूर ! कोई क़सूर नहीं; यही कि किसानों की मुसीबत उनसे नहीं देखी जाती।’

‘हुज़ूर ने बड़े साहब को समझाया नहीं ?’

‘मेरे दिल पर इस वक्त जो कुछ गुजर रहा है, वह मैं ही जानता हूँ, हनीफ ! आदमी नहीं प्ररिदता है। यह है सरकारी नौकरी।’

‘तो हुज़ूर को जाना पड़ेगा ?’

‘हाँ, इसी वक्त ! इन तरह दोस्ता का हक़ अदा किया जाता है।’

‘तो उन बाबू साहब को नज़रबन्द किया जायगा, हुज़ूर ?’

‘खुदा जाने क्या किया जायगा। ड्राइवर से कहो, माटर लाये। शाम तक लौटा आना ज़रूरी है।’

ज़रा देर में मोटर आ गई। सलीम उसमें आकर बैठा तो उसकी ओखें सजल थीं।

## ७

आज कई दिन के बाद तीसरे पहर सूर्यदेव ने पृथ्वी की पुकार सुनी और जैसे समाधि से निकलकर उसे आशीर्वाद दे रहे थे। पृथ्वी मानो अंचल फैलाये उनका आशीर्वाद बटोर रही थी।

इसी वक्त स्वामी आत्मानन्द और अमरकान्त दोनों दो दिशाओं से मदरसे में आये।

अमरकान्त ने माथे से पसीना पोंछते हुए कहा—‘हम लोगों ने कितना

अच्छा प्रोग्राम बनाया था कि एक साथ लौटे । एक क्षण का भी विलंब न हुआ । कुछ खा-पीकर फिर निकलें और आठ बजते-बजते लौट आयें ।

आत्मानन्द ने भूमि पर लेटकर कहा—मैया, अभी तो मुझसे एक पग न बला जायगा ; हाँ प्राण लेना चाहो, तो ले लो । दौड़ते-दौड़ते कचूमर निकल गया । पहले शर्वत बनवाओ, पीकर ठण्डे हों, तो आँखें खुलें ।

तो फिर आज काम समाप्त हो चुका ।’

‘हो या भाड़ में जाय, क्या प्राण दे दें । तुमसे हो सकता है, करो मुझसे तो नहीं हो सकता ।’

अमर ने मुसकराकर कहा—यार ! मुझसे दूने तो हो, फिर भी चैं बोल गये । मुझे अपना बल और अपना पाचन दे दो, फिर देखो, मैं क्या करता हूँ ।

आत्मानन्द ने सोचा था, उनकी पीठ ठोंकी जायगी, यहाँ उनके पौरुष पर आक्षेप हुआ । बोले—तुम मरना चाहते हो, मैं जीना चाहता हूँ ।

‘जीने का उद्देश्य तो कर्म है ।’

‘हाँ, मेरे जीवन का उद्देश्य कर्म ही है । तुम्हारे जीवन का उद्देश्य तो अकाल-मृत्यु है ।’

‘अच्छा शर्वत पिलवाता हूँ, उसमें दही भी डलवा दूँ ?’

‘हाँ, दही की मात्रा अधिक हो और दो लोटे से कम न हो । इसके दो घण्टे बाद भोजन चाहिए ।’

‘मार डाला ! तब तक तो दिन ही गायब हो जायगा ।’

अमर ने मुन्नी को बुलाकर शर्वत बनाने को कहा और स्वामीजी के बराबर ही ज़मीन पर लेटकर पूछा—इलाके की क्या हालत है ?’

‘मुझे तो भय हो रहा है कि लोग धोखा देंगे । बेदखली शुरू हुई, तो बहुतों के आसन ढोल जायेंगे ।’

‘तुम तो दार्शनिक न थे, यह घी पत्ते पर या पत्ता घी पर की शका कहाँ से लाये ?’

‘ऐसा काम ही क्यों किया जाय, जिसका अन्त लज्जा और अपमान हो ? मैं तुमसे सत्य कहता हूँ, मुझे बड़ी निराशा हुई ।’

‘इसका अर्थ यह है कि आप इस आन्दोलन के नायक बनने के योग्य नहीं हैं। नेता में आत्म-विश्वास, सौर, साहस और धैर्य, ये मुख्य लक्षण हैं।’

मुन्शी शर्वत बनाकर लाई। आत्मानन्द ने कमण्डलु भर लिया और एक साँस में चढ़ा गये। अमरकान्त एक कटोरे से ज्यादा न पी सके।

आत्मानन्द ने मुँह चिढ़ाकर कहा—बस ! फिर भी आप अपने को मनुष्य कहते हैं।

अमर ने जवाब दिया—बहुत खाना पशुओं का काम है।

‘जो खा नहीं सकता, वह काम क्या करेगा ?’

‘नहीं, जो कम खाता है, वही काम कर सकता है। पेट्र के लिए सबसे बड़ा काम भोजन पचाना है।’

सलीमा कल से बीमार थी। अमर उसे देखने चला था कि मदरसे के सामने ही मोटर आते देखकर रुक गया। शायद इस गाँव में मोटर पहली ही बार आई है। वह सोच रहा था, किसकी मोटर है कि सलीम उसमें से उतर पड़ा। अमर ने लपककर हाथ मिलाया—कोई जरूरी काम था, मुझे क्यों न बुला लिया ?

दोनों आंदमी मदरसे में आये। अमर ने एक खाट लेकर डाल दी और बोला—तुम्हारी क्या खातिर करूँ ? यहाँ तो फ़कीरों की-सी हालत है। शर्वत बनवाऊँ ?

सलीम ने सिगार जलाते हुए कहा—नहीं, कोई तकल्लुफ़ नहीं। मि० ग़ज़नवी तुमसे किसी मुआमले में सलाह करना चाहते हैं। मैं आज ही जा रहा हूँ। सोचा, तुम्हें भी लेता चलाऊँ। तुमने तो कल आग लगा ही दी। अब तहकीक़ात से क्या फ़ायदा होगा। वह तो बेकार हो गई।

अमर ने कुछ झिझकते हुए कहा—महन्तजी ने मज़बूर कर दिया। क्या करता ?

सलीम ने दोस्ती की आड़ ली—मगर इतना तो सोचते कि यह मेरा इलाका है और यहाँ की सारी ज़िम्मेदारी मुझ पर है। मैंने सड़क के किनारे अक्सर गाँवों में लोगों के जमाव देखे। कहीं-कहीं तो मेरी मोटर पर पत्थर भी फेंके गये। यह अच्छे आसार नहीं हैं। मुझे खौफ़ है, कोई हंगामा न हो जाय। अपने हक के लिए या बेजा जुल्म के खिलाफ़ रिआया में जोश हो, तो मैं इसे बुरा नहीं समझता, लेकिन ये लोग कायदे-कानून के अन्दर रहेंगे, मुझे इसमें शक

है। तुमने गूँगों की आवाज़ दी, सोतों को जगाया ; लेकिन ऐसी तहरीक के लिए जितने ज़ब्त और सत्र की ज़रूरत है, उसका दसवाँ हिस्सा भी मुझे नज़र नहीं आता।

अमर को इस कथन में शासन-पक्ष की गन्ध आई। बोला—तुम्हें यकीन है कि तुम वही शलती नहीं कर रहे हो, जो हुक्काम किया करते हैं ? जिनकी जिन्दगी आराम और फ़रागत से गुज़र रही है, उनके लिए सत्र और ज़ब्त की हाँक लगाना आसान है; लेकिन जिनकी जिन्दगी का हरेक दिन एक नयी मुसीबत है, वह नजात को अपनी जनवासी चाल से आने का इन्तज़ार नहीं कर सकते। वह उसे खींच लाना चाहते हैं, और जल्द-से-जल्द।

‘मगर नजात के पहले क़्यामत आयेगी, वह भी याद रहे।’

‘हमारे लिए यह अंधेरे ही क़्यामत है। जब पैदावार लागत से भी कम हो, तो लगान की गुंजाइश कहाँ। उस पर भी हम आठ आने पर राज़ी थे; मगर बारह आने हम किसी तरह नहीं दे सकते। आखिर सरकार क़िफ़ायत क्यों नहीं करती ? पुलिस और फ़ौज और इन्तज़ाम क्यों इतनी बेदर्दी से रुपये उड़ाये जाते हैं ? किसान गूँगे हैं, बेबस हैं, कमज़ोर हैं। क्या इसलिए सारा नजला उन्हीं पर गिरना चाहिए ?’

सलीम ने अधिकार-गर्व से कहा—इसका नतीजा क्या होगा, जानते हो ? गाँव-के-गाँव बरबाद हो जायेंगे, फ़ौजी कानून जारी हो जायगा, जायद पुलिस बेठा दी जायगी, फ़सलें नीलाम कर दी जायेंगी, ज़मीनें ज़ब्त हो जायेंगी। क़्यामत का सामना होगा।

अमरकान्त ने अविचलित भाव से कहा—जो कुछ भी हो, मर-मिटना जुल्म के सामने सिर झुकाने से अच्छा है।

मदरसे के सामने हुजूम बढ़ता जाता था। सलीम ने विवाद का अन्त करने के लिए कहा—चलो, इस मुआमले पर रास्ते में बहस करेंगे। देर हो रही है।

अमर ने चट-पट कुरता गलें में डाला और आत्मानन्द से दो-चार ज़रूरी बातें करके आ गया। दोनों आदमी आकर मोटर पर बैठे। मोटर चली तो सलीम की आँखों में आँसू डबडबाये हुए थे।

अमर ने सशंक होकर पूछा—मेरे साथ दगा तो नहीं कर रहे हो ?

सर्जम ने अमर के गले लिपटकर कहा—इसके सिवा और दूसरा रास्ता न था । मैं नहीं चाहता था कि तुम्हें पुलिस के हाथों ज़र्रील किया जाय ।

‘तो ज़रा ठहरो, मैं अपनी कुछ ज़रूरी चीजें तो ले दूँ ।’

‘हाँ-हाँ, ले लो, लेकिन राज़ खुल गया, तो यहाँ मेरी लाश नज़र आयेगी ।’

‘तो चलो, कोई मुज़ायका नहीं ।’

गाँव के बाहर निकले ही थे कि मुन्नी आती हुई दिखाई दी । अमर ने मोटर रुकवाकर पूछा—तुम कहाँ गई थी, मुन्नी ? धोत्री से मेरे कपड़े लेकर रख लेना । सलोंनी काफ़ी के लिए मेरी कोंठरी में ताक पर दवा रखी है, भिला देना ।

मुन्नी ने सहमी हुई आँखों से देखकर पूछा—तुम कहाँ जाते हो ?

‘एक दोस्त के यहाँ दावत खाने जा रहा हूँ ।’

मोटर चली । मुन्नी ने पूछा—कब तक आओगे ?

अमर ने सिर निकालकर उसे दोनों हाथ जोड़कर कहा—जब भाग्य लाये ।

## ८

साथ के पढ़े, साथ के खेले, दो अभिन्न मित्र, जिनमें धौल-धप्पा, हँसी-मजाक सब कुछ होता रहता था, परिस्थितियों के चक्कर में पड़कर दो अलग रास्तों पर जा रहे थे । लक्ष्य दोनों का एक था, उद्देश्य एक, दोनों ही देश-भक्त, दोनों ही किसानों के शुभेच्छु ; पर एक अकसर था, दूसरा कैदी । दोनों सटे हुए बैठे थे, पर जैसे बीच में कोई दीवार खड़ी हो । अमर प्रसन्न था, मानो शहादत के जीने पर चढ़ रहा हो । सलीम दुःखी था, जैसे भरी सभा में अपनी जगह से उठा दिया गया हो । विकास के सिद्धान्त का खुली सभा में समर्थन करके उसकी आत्मा विजयी होती, निरंकुशता की शरण लेकर वह जैसे कोंठरी में छिपा बैठा था ।

सहसा सलीम ने मुस्कराने की चेष्टा करके कहा—क्यों अमर, मुझसे खफ़ा हो ?

अमर ने प्रसन्नमुख से कहा—बिल्कुल नहीं । मैं तुम्हें अपना वही पुराना दोस्त समझ रहा हूँ । उसूलों की लड़ाई हमेशा होती रही है और होती रहेगी । दोस्ती में फर्क नहीं आता ।

सलीम ने अपनी सफाई दी—भाई, इन्सान इन्सान है, दो मुखालिफ़ गिरोहों में आकर दिल में कीना या मलाल पैदा हो जाय, तो ताज्जुब नहीं। पहले डी० एस० पी० को भेजने की सलाह थी; पर मैंने इसे मुनासिब न समझा।

‘इसके लिए मैं तुम्हारा बड़ा एहसानमन्द हूँ। मेरे ऊपर कोई मुकदमा चलाया जायगा?’

‘हाँ, तुम्हारी तकरीरों की रिपोर्ट मौजूद है, और शहादतें भी जमा की गई हैं। तुम्हारा क्या खयाल है, तुम्हारी गिरफ्तारी से यह शोरिश दब जायगी या नहीं?’

‘कुछ कह नहीं सकता। अगर मेरी गिरफ्तारी या सज़ा से दब जाय, तो इसका दब जाना ही अच्छा।’

उसने एक क्षण के बाद फिर कहा—रिआया को मालूम है कि उनके क्या-क्या हक़ हैं। यह भी मालूम है कि हकों की हिफ़ाजत के लिए कुरबानियाँ करनी पड़ती हैं। मेरा फर्ज यहीं तक खत्म हो गया। अब वह जानें और उनका काम जाने। मुमकिन है, सख्तियों से दब जायें, मुमकिन है, न दबें; लेकिन दबें या उठें, उन्हें चोट जरूर लगी है। रिआया का दब जाना किसी सरकार की कामयाबी की दलील नहीं है।

मोटर के जाते ही सत्य मुन्नी के सामने चमक उठा। वह आवेश में चिल्ला उठी—लाला पकड़ गये! और उसी आवेश में मोटर के पीछे दौड़ी। चिल्लाती जाती थी—लाला पकड़ गये।

वर्षाकाल में किसानों को हार में बहुत काम नहीं होता। अधिकतर लोग घरों पर होते हैं। मुन्नी की आवाज़ मानो खतरे का बिगुल थी। दम-के-दम में सारे गाँव में यह आवाज़ गूँज उठी—भैया पकड़ गये!

स्त्रियाँ घरों में से निकल पड़ीं—भैया पकड़ गये!

क्षण-भर में सारा गाँव जमा हो गया और सड़क की तरफ दौड़ा। मोटर घूमकर सड़क से जा रही थी। पगडंडियों का एक सीधा रास्ता था। लोगों ने अनुमान किया, अभी इस रास्ते मोटर पकड़ी जा सकती है। सब उसी रास्ते दौड़े।

काशी बोला—मरना तो एक दिन है ही।

मुन्नी ने कहा—पकड़ना है, तो सबको पकड़े। ले चले सबको।

पयाग बोला—सरकार का काम है चोर-वदमाशों को पकड़ना या ऐसों को, जो दूसरों के लिए जान लड़ा रहे हैं ? वह देखो, मोटर आ रही है। बस, सब रास्ते में खड़े हो जाओ। कोई न हटना, चिल्लाने दो।

सलीम मोटर रोकता हुआ बोला—अब कहो भाई। निकालूँ पिस्तौल ?  
अमर ने उसका हाथ पकड़कर कहा—नहीं-नहीं, मैं इन्हें समझाये देता हूँ।  
'मुझे पुलिस के दो-चार आदमियों की साथ ले लेना था।'

घबड़ाधो मत, पहले मैं मरूँगा, फिर तुम्हारे ऊपर कोई हाथ उठायेगा।'

अमर ने तुरन्त मोटर से सिर निकालकर कहा—बहनो और भाइयो, अब मुझे विदा कीजिए। आप लोगों के सत्संग में मुझे जितना स्नेह और मुख मिला, उसे मैं कभी भूल नहीं सकता। मैं परदेशी मुसाफिर था। आपने मुझे स्थान दिया, आदर दिया, प्रेम दिया। मुझसे भी जो कुछ सेवा हो सकी, वह मैंने की। अगर मुझसे कुछ भूल-चूक हुई हो, तो क्षमा करना; जिस काम का बीड़ा उठाया है, उसे छोड़ना मत, यही मेरी याचना है। सब काम ज्यों-का-ज्यों होता रहे, यही सबसे बड़ा उपहार है, जो आप मुझे दे सकते हैं। प्यारे बालको, मैं जा रहा हूँ; लेकिन मेरा आशीर्वाद सदैव तुम्हारे साथ रहेगा।

काशी ने कहा—भैया, हम सब तुम्हारे साथ चलने को तैयार हैं।

अमर ने मुसकराकर उत्तर दिया—नेवता तो मुझे मिला है, तुम लोग कैसे जाओगे ?

किसी के पास इसका जवाब न था। भैया बात ही ऐसी कहते हैं कि किसी से उसका जवाब नहीं बन पड़ता।

मुन्नी सबसे पीछे खड़ी थी, उसकी आँखें सजल थीं। इस दशा में अमर के सामने कैसे जाय। हृदय में जिस दीपक को जलाये, वह अपने अँधेरे जीवन में प्रकाश का स्वप्न देख रही थी, वह दीपक कोई उसके हृदय से निकाले लिये जाता है। वह सूना अन्धकार क्या फिर वह सह सकेगी !

सहसा ऋसने उच्चेजित होकर कहा—इतने जने खड़े ताकते क्या हो ? उतार लो मोटर से ! जन-समूह में एक हलचल मची। एक ने दूसरे की ओर कैदियों की तरह देखा ; कोई बोला नहीं।

मुन्नी ने फिर ललकारा—खड़े ताकते क्या हो, तुम लोगों में कुछ हया है या नहीं ! जब पुलिस और प्रौज इलाके को खून से रँग देती, तभी.....

अमर ने मोटर से निकलकर कहा — मुन्नी, तुम बुद्धिमती होकर ऐसी बातें कर रही हो ! मेरे मुँह में कालिख मत लगाओ ।

मुन्नी उन्मत्तों की भाँति बोली—मैं बुद्धिमान् नहीं, मैं तो मूर्ख हूँ, गँवारिन हूँ । आदमी एक-एक पत्ती के लिए सिर कटा देता है, एक-एक बात पर जान दे देता है । क्या हम लोग खड़े ताकते रहें और तुम्हें कोई पकड़ ले जाय । तुमने कोई चोरी की है, डाका मारा है ?

कई आदमी उत्तेजित होकर मोटर की ओर बढ़े ; पर अमरकान्त की डाट सुनकर ठिठक गये—क्या करते हो ? पीछे हट जाओ । अगर मेरे इतने दिनों की सेवा और शिक्षा का यही फल है, तो मैं कहूँगा कि मेरा सारा परिश्रम धूल में मिल गया । यह हमारा धर्म-युद्ध है और हमारी जीत हमारे त्याग, हमारे बलिदान और हमारे सत्य पर है ।

जादू का-सा असर हुआ । लोग रास्ते से हट गये । अमर मोटर में बैठा और मोटर चली ।

मुन्नी ने आँखों में क्षोभ और क्रोध के आँसू भर अमरकान्त को प्रणाम किया । मोटर के साथ जैसे उसका हृदय भी उड़ा जाता हो ।

---

पँचवँ भाग



खनऊ का सेंट्रल जेल शहर से बाहर खुली हुई जगह में है। सुखदा उसी जेल के जनाने वार्ड में एक वृक्ष के नीचे खड़ी बादलों की घुड़दौड़ देख रही है। बरसात वीत गई है। आकाश में बड़ी धूम से बेर-बार होता है; पर छींटे पड़कर रह जाते हैं। दानी के दिल में अब भी दया है; पर हाथ खाली है। जो कुछ था, लुटा चुका।

जब कोई अन्दर आता है और सदर द्वार खुलता है, तो सुखदा द्वार के सामने आकर खड़ी हो जाती है। द्वार एक ही क्षण में बन्द हो जाता है; पर बाहर के संसार की उसी एक झलक के लिए वह कई-कई घण्टे उस वृक्ष के नीचे खड़ी रहती है, जो द्वार के सामने है। उस मील-भर की चारदीवारी के अन्दर जैसे उसका दम घुटता है। उसे यहाँ आये अभी पूरे दो महीने भी नहीं हुए; पर ऐसा जान पड़ता है, दुनिया में न-जाने क्या-क्या परिवर्तन हो गये। पथिकों को राह चलते देखने में भी अब एक विचित्र आनन्द था। बाहर का संसार कभी इतना मोहक न था।

वह कभी-कभी सोचती है—उसने सफ़ाई दी होती, तो शायद बरी हो जाती। पर क्या मालूम था, चिच की यह दशा होगी। वे भावनाएँ, जो कभी भूलकर मन में न आती थीं, अब किसी रोगी की कुपथ्य-चेष्टाओं की भाँति मन को उद्विग्न करती रहती थीं। झूला झूलने की उसे कभी इच्छा न होती थी; पर आज बार-बार जी चाहता था—रस्ती हो, तो इसी वृक्ष में डालकर झूले। अहाते में ग्वालों की लड़कियाँ मैंसे चराती हुई आम की उबाली हुई गुठलियाँ तोड़-तोड़ खा रही हैं। सुखदा ने एक बार बचपन में एक गुठली चखी थी। उस वक्त वह कसैली लगी थी। फिर उस अनुभव को उसने नहीं दुहराया; पर इस समय उन गुठलियों पर उसका मन ललचा रहा है। उनकी कठोरता, उनका सोंधापन, उनकी सुगन्ध, उसे कभी इतनी प्रिय न लगी थी। उसका चिच कुछ अधिक कोमल हो गया है, जैसे पाल में पड़कर कोई फल अधिक रसीला, स्वादिष्ट, मधुर और मुलायम हो गया हो। लल्लू को वह एक क्षण के लिए भी आँखों से

ओझल न होने देती। वही उसके जीवन का आधार था। दिन में कई बार उसके लिए दूध, हलवा आदि पकाती, उसके साथ दौड़ती, खेलती, यहाँ तक कि जब वह बुआ या दादा के लिए रोता, तो खुद रोने लगती थी। अब उसे बार-बार अमर की याद आती है। उसकी गिफ्तारी और सज़ा का समाचार पाकर उन्होंने जो खत लिखा होगा, उसे पढ़ने के लिए उसका मन तड़प-तड़पकर रह जाता है।

लेडी मेट्रन ने आकर कहा—सुखदा देवी, तुम्हारे ससुर तुमसे मिलने आये हैं। तैयार हो जाओ। साहब ने २० मिनट का समय दिया है।

सुखदा ने चटपट लल्लू का मुँह धोया, नये कपड़े पहनाये, जो कई दिन पहले जेल में सिये थे और उसे गोद में लिये मेट्रन के साथ बाहर निकली, मानो पहले ही से तैयार बैठी हो।

मुलाकात का कमरा जेल के मध्य में था और रास्ता बाहर ही से था। एक महीने के बाद जेल से बाहर निकलकर सुखदा को ऐसा उल्लास हो रहा था, मानो कोई रोगी शय्या से उठा हो। जी चाहता था, सामने के मैदान में खूब उछले। और लल्लू तो चिड़ियों के पीछे दौड़ रहा था।

लाला समरकान्त वहाँ पहले ही से बैठे हुए थे। लल्लू को देखते ही गद्गद हो गये और गोद में उठाकर बार-बार उसका मुँह चूमने लगे। उसके लिए मिठाई, खिलौने, फल, कपड़े, पूरा एक गद्गद लाये थे; सुखदा भी श्रद्धा और भक्ति से पुलकित हो उठी। उनके चरणों पर गिर पड़ी और रोने लगी; इसलिए नहीं कि उस पर कोई विपत्ति पड़ी है, बल्कि रोने में ही आनन्द आ रहा है।

समरकान्त ने आशीर्वाद देते हुए पूछा—यहाँ तुम्हें जिस बात का कष्ट हो, मेट्रन साहब से कहना। मुझ पर इनकी बड़ी कृपा है। लल्लू अब शाम को रोज़ बाहर खेला करेगा। और किसी बात की तकलीफ़ तो नहीं है?

सुखदा ने देखा—समरकान्त दुबले हो गये हैं। स्नेह से उसका हृदय जैसे छलक उठा। बोली—मैं तो यहाँ बड़े आराम से हूँ; पर आप क्यों इतने दुबले हो गये हैं?

‘यह न पूछो, यह पूछो कि आप जीते कैसे हैं। नैना भी चली गई, अब भर भूतों का डेरा हो गया है। सुनता हूँ, लाला मनीराम अपने पिता से अलग

होकर दूसरा विवाह करने जा रहे हैं। तुम्हारी माताजी तीर्थ-यात्रा करने चली गईं। शहर में आन्दोलन चला जा रहा है। उस ज़मीन पर दिन-भर जनता की भीड़ लगी रहती है। कुछ लॉंग रात का वहीं सोते हैं। एक दिन तो रातों-रात वहाँ मैकड़ों झोंरड़े खड़े हो गये; लेकिन दूसरे दिन पुलिस ने उन्हें जला दिया और कई चौधरियों को पकड़ लिया।'

सुखदा ने मन-ही-मन हर्षित होकर पूछा—यह लोगों ने क्या नादानी की? वहाँ अब कोठियाँ बनने लगी होंगी?

अमरकान्त बोले—हाँ, ईंटें, चूना, सुर्खी तो जमा की गई थी; लेकिन एक दिन रातों-रात माथा सामान उड़ गया। ईंटें बिस्तर दी गईं, चूना मिट्टी में मिला दिया गया। तबसे वहाँ किसी को मजूर ही नहीं मिलने। न कोई वेल्दर जाता है, न कारीगर। रात को पुलिस का पहरा रहता है। वही बुढ़िया पठानिन आजकल वहाँ तब-कुछ कर-धर रही है। ऐसा संगठन कर लिया है कि आश्चर्य होता है।

जित काम में वह असफल हुई, उसे वह खपट बुढ़िया नुसार रूप से चला रही है, इस विचार ने उसके आत्मभिमान को चोट लगी। बोली—वह बुढ़िया तो चल्-फिर भी न पाती थी!

'हाँ, वही बुढ़िया अच्छे अच्छों के दाँत खट्टे कर रही है। जनता को तो उसने ऐसा सुट्टी में कर लिया है कि क्या कहूँ। भीतर बैठे हुए कल बुमानेवाले शांतिवाद् हैं।'

सुखदा ने आज तक उनसे या किसी से अमरकान्त के विषय में कुछ न पूछा था; पर इस वक्त वह मन को न रोक सकी—हरिद्वारसे कोई पत्र आया था?

लाला समरकान्त की मुद्रा कठोर हो गई। बोले—हाँ, आया था। उसी शोहदे सलीम का खत था। वही उस इलाके का मालिक है। उसने भी पकड़-धकड़ शुरू कर दी है। उसने खुद लालाजी को गिरफ्तार किया। वह आपके मित्रों का हाल है। अब आँखें खुली होंगी। मेरा क्या बिगड़ा। आप ठोकरें खा रहे हैं। अब जेल में चक्की पीस रहे होंगे। गये थे ग़रीबों की सेवा करने। यह उसी का उपहार है। मैं तो ऐसे मित्र को गोली मार देता। गिरफ्तार तक हुए; पर मुझे पत्र न लिखा। उसके हिसाब से तो मैं मर गया; मगर बुढ़दा

अभी मरने का नाम नहीं लेता, चैन से खाता है और सोता है। किसी के मनाने से नहीं मरा जाता। जरा यह मोटमरदी देखो कि घर में किसी को खबर तक न दी। मैं दुश्मन था, नैना तो दुश्मन न थी, शांतिकुमार तो दुश्मन न थे। यहाँ से कोई जाकर मुकदमे की पैरवी करता, तो ए०, बी० कोई दर्जा तो मिल जाता। नहीं तो, मामूली कैदियों की तरह पड़े हुए हैं। आप रोयेंगे, मेरा क्या बिगड़ता है।

सुखदा कातर कंठ से बोली—आप अबसे क्यों नहीं चले जाते ?

समरकान्त ने नाक सिकोड़कर कहा—मैं क्यों जाऊँ ? अपने कर्मों का फल भोगे। वह लड़की जो थी, सकीना, उसकी शादी की बातचीत उसी दुष्ट सलीम से हो रही है, जिसने लालाजी का गिरफ्तार किया है। अब आँखें खुली होंगी।

सुखदा ने सहृदयता से भरे हुए स्वर में कहा—आप तो उन्हें कोस रहे हैं, दादा ! वास्तव में दोष उनका न था। सरासर मेरा अत्याचार था। उनका-सा तपस्वी पुरुष मुझ-जैसी विलासिनी के साथ कैसे प्रसन्न रह सकता था ! बल्कि यों कहें कि दोष न मेरा था, न आपका, न उनका, सारा विष लक्ष्मी ने बाँया। आपके घर में उनके लिए स्थान न था। आप उनसे बराबर खिंचे रहते थे। मैं भी उस जलवायु में पली थी। उन्हें न पहचान सकी। वह अच्छा या बुरा जो कुछ करते थे, घर में उनका विरोध होता था। बात-बात पर उनका अपमान किया जाता था। ऐसी दशा में कोई भी सन्तुष्ट न रह सकता था। मैंने यहाँ एकान्त में इस प्रश्न पर खूब विचार किया है और मुझे अपना दोष स्वीकार करने में लेशमात्र भी संकोच नहीं है। आप एक क्षण भी यहाँ न ठहरें। वहाँ जाकर अधिकारियों से मिलें, सलीम से मिलें और उनके लिए जो कुछ हो सके, करें। हमने उनकी विशाल तपस्वी आत्मा को भोग के बन्धनों से बाँधकर रखना चाहा था। आकाश में उड़नेवाले पक्षी को पिंजरे में बन्द करना चाहते थे। जब पक्षी पिंजरे को तोड़कर उड़ गया, तो मैंने समझा, मैं अभागिनी हूँ। आज मुझे मालूम हो रहा है, वह मेरा परम सौभाग्य था।

समरकान्त एक क्षण तक चकित नेत्रों से सुखदा की ओर ताकते रहे, मानो अपने कानों पर विश्वास न आ रहा हो। इस शीतल क्षमा ने जैसे उनके मुरझाये हुए पुत्र-स्नेह को हरा कर दिया—बोले इसकी तो मैंने खूब जाँच

की, बात कुछ नहीं थी। उसे क्रोध था, उसी क्रोध में जो कुछ मुँह में आया, बक गया। यह एव उसमें कमी न था; लेकिन उस वक्त में भी अन्धा हो रहा था। फिर मैं कहता हूँ, मिथ्या नहीं, सत्य ही सही, सोलहो आने सत्य सही; तो क्या संसार में जितने ऐसे मनुष्य हैं, उनकी गरदन मार दी जाती है? मैं बड़े-बड़े व्यभिचारियों के सामने मस्तक नवाता हूँ। तो फिर अपने ही घर में और उन्हीं के ऊपर, जिनसे किसी प्रतिकार की शंका नहीं, धर्म और सदाचार का सारा भार लाद दिया जाय? मनुष्य पर जब प्रेम का बन्धन नहीं होता, तभी वह व्यभिचार करने लगता है। भिक्षुक द्वार-द्वार इसी लिए जाता है कि एक द्वार से उसकी क्षुधा-तृप्ति नहीं होती। अगर इसे दोष भी मान लूँ, तो ईश्वर ने क्यों निर्दोष संसार नहीं बनाया? जो कहो कि ईश्वर की इच्छा ऐसी नहीं है, तो मैं पूछूँगा, जब सब ईश्वर के अधीन है, तो वह मन को ऐसा क्यों बना देता है कि उसे किन्हीं दूरी झोपड़ी की भोंति बहुत-सी शूनियों से संभालना पड़े। यह तो ऐसा ही है, जैसे किसी रोगी से कहा जाय कि तू अच्छा हो जा। अगर रोगी में इतनी सामर्थ्य होती, तो वह बीमार ही क्यों पड़ता।

एक ही साँस में अपने हृदय का सारा मालिन्य उँडेल देने के बाद लालाजी दम लेने के लिए रुक गये। यों कुछ इधर-उधर लगा-चिपटा रह गया हो, शायद उसे भी खुरचकर निकाल देने का प्रयत्न कर रहे हैं।

सुखदा ने कहा—तो आप वहाँ कब जा रहे हैं?

लालाजी ने तत्परता से कहा—आज ही, इधर ही से चला जाऊँगा। मुना है, वहाँ बड़े जोरों से दमन हो रहा है। अब तो वहाँ का हाल समाचार-पत्रों में भी छपने लगा। कई दिन हुए, मुन्नी नाम की कोई स्त्री भी कई आदमियों के साथ गिरफ्तार हुई है। कुछ इसी तरह की हलचल सारे प्रान्त, बल्कि सारे देश में मची हुई है। सभी जगह पकड़-धकड़ हो रही है।

बालक कमरे के बाहर निकल गया था। लालाजी ने उसे पुकारा, तो वह सड़क की ओर भागा। समरकान्त भी उसके पीछे दौड़े। बालक ने समझा, खेल हो रहा है। और तेज़ दौड़ा। ढाई-तीन साल के बालक की तेज़ी ही क्या, समरकान्त-जैसे स्थूल आदमी के लिए पूरी कसरत थी। बड़ी मुश्किल से उसे पकड़ा।

एक मिनिट के बाद कुछ इस भाव से बोले, जैसे कोई सारगर्भित कथन हो—मैं तो सोचता हूँ, जो लोग जाति हित के लिए अपनी जान होम करने की हरदम तैयार रहते हैं, उनकी बुराइयों पर निगाह ही न डालनी चाहिए।

सुखदा ने विरोध किया—यह न कहिए, दादा ! ऐसे मनुष्यों का चरित्र आदर्श होना चाहिए ; नहीं तो, उनके परोपकार में भी स्वार्थ और वासना की गन्ध आने लगेगी।

समरकान्त ने तत्वज्ञान की बात कही—स्वार्थ मैं उसी को कहता हूँ, जिसके मिलने से चित्त को हर्ष, और न मिलने से क्षोभ हो। ऐसा प्राणी, जिसे हर्ष और क्षोभ हो ही नहीं, मनुष्य नहीं, देवता भी नहीं, जड़ है।

सुखदा मुसकराई—तो संसार में कोई निःस्वार्थ हो ही नहीं सकता ?

‘असंभव। स्वार्थ छोटा हो, तो स्वार्थ है ; बड़ा हो, तो उपकार है। मेरा तो विचार है, ईश्वर-भक्ति भी स्वार्थ है।’

मुलाकात का समय गुज़र चुका था। मेट्टून अब और रिआयत न कर सकती थी। समरकान्त ने बालक को प्यार किया, बहू को आशीर्वाद दिया और बाहर निकले।

बहुत दिनों के बाद आज उन्हें अपने भीतर आनन्द और प्रकाश का अनुभव हुआ, मानो चन्द्रदेव के मुख से मेघों का आवरण हट गया हो।

## २

सुखदा अपने कमरे में पहुँची, तो देखा—एक युवती कैदियों के कपड़े पहने उसके कमरे की सफाई कर रही है। एक चौकीदारिन बीच-बीच में उसे डाँटती जाती है।

चौकीदारिन ने कैदिन की पीठ पर लात मारकर कहा—राँड़, तुझे झाड़ू लगाना भी नहीं आता। गर्द क्यों उड़ती है ? हाथ दबाकर लगा।

कैदिन ने झाड़ू में झाँकी और तमतमाये हुए मुख से बोली—मैं यहाँ किसी की टहल करने नहीं आई हूँ।

‘तब क्या रानी बनकर आई है?’

‘हाँ, रानी बनकर आई हूँ। किसी की चाकरी करना मेरा काम नहीं है।’

‘भलमनसी से कहो, तो मैं तुम्हारे भङ्गी के घर में झाड़ू लगा दूँगी ; लेकिन मार का भय दिव्याकर तुम मुझसे राजा के घर में भी झाड़ू नहीं लगवा सकती। इतना समझ रखो।’

‘नू न लगायेगी झाड़ू?’

‘नहीं!’

चौकीदारिन ने कैदिन के केश पकड़ लिये और खींचती हुई कमरे के बाहर ले चली। रह-रहकर गालों पर तमाचे भी लगाती जाती थी।

‘चल जेलर साहब के पास!’

‘हाँ, ले चलो। मैं यही उनसे भी कहूँगी। मार-गाली खाने नहीं आई हूँ।’

सुखदा के लगातार लिखा-पढ़ी करने पर यह टहलनी दी गई थी ; पर यह काड़ देखकर सुखदा का मन क्षुब्ध हो उठा। इस कमरे में कदम रखना भी उसे जुरा लग रहा था।

कैदिन ने उसकी ओर सजल आँखों से देखकर कहा—तुम गवाह रहना। इस चौकीदारिन ने मुझे कितना मारा है।

सुखदा ने समीप जाकर चौकीदारिन को हटाया और कैदिन का हाथ पकड़कर कमरे में ले गई।

चौकीदारिन ने धमकाकर कहा—रोज सवेरे यहाँ आ जाया कर। जो काम यह कहे, वह किया कर ; नहीं तो, डण्डे पड़ेंगे।

कैदिन क्रोध से काँप रही थी—मैं किसी की लौंडी नहीं हूँ और न यह काम करूँगी। किसी रानी-महारानी की टहल करने नहीं आई। जेल में सब बराबर हैं।

सुखदा ने देखा, युवती में आत्म-सम्मान की कमी नहीं। लज्जित होकर बोली—यहाँ कोई रानी-महारानी नहीं है, बहन ! मेरा जी अकेले घबराया करता था, इसलिए तुम्हें बुला लिया। हम दोनों यहाँ बहनों की तरह रहेंगी। क्या नाम है तुम्हारा ?

युवती की कूठोर मुद्रा नर्म पड़ गई। बोली—मेरा नाम मुन्नी है। हरिद्वार से आई हूँ।

सुखदा चौक पड़ी। लाला समरकान्त ने यही नाम तो लिया था। पूछा—  
यहाँ किस अपराध में सज़ा हुई ?

‘अपराध क्या था। सरकार ज़मीन का लगान कम नहीं करती थी। चार आने की छूट हुई। जिन्स का दाम आधा भी नहीं उतरा। हम किसके घर से लाके देते। इस बात पर हमने फ़रियाद की। वस, सरकार ने सज़ा देना शुरू कर दिया।’

मुन्नी को सुखदा अदालत में कई बार देख चुकी थी। तबसे उसकी सूत बहुत-कुछ बदल गई थी। पूछा—तुम बाबू अमरकान्त को जानती हो ? वह भी तो इसी मुभामले में गिरफ़्तार हुए हैं ?

मुन्नी प्रसन्न हो गई—जानती क्यों नहीं, वह तो मेरे ही घर में रहते थे। तुम उन्हें कैसे जानती हो ? वही तो हमारे अगुआ हैं।

सुखदा ने कहा—मैं भी काशी की रहनेवाली हूँ। उसी मुहल्ले में उनका भी घर है। तुम क्या ब्राह्मणी हो ?

‘हूँ तो ठकुरानी, पर अब कुछ नहीं हूँ। जात-पाँत, पूत-भतार सबको रो बैठी।’

‘अमर बाबू कभी अपने घर की बातचीत नहीं करते थे ?’

‘कभी नहीं। न कभी आना, न जाना, न चिट्ठी, न पत्र।’

सुखदा ने कनखियों से देखकर कहा—मगर वह तो बड़े रसिक आदमी हैं। वहाँ गाँव में किसी पर डोरे नहीं डाले ?

मुन्नी ने जीभ दाँतो-तले दबाई—कभी नहीं बहूजी, कभी नहीं। मैंने तो उन्हें कभी किसी मेहरिया की आंर ताकते या हँसते भी नहीं देखा। न-जाने किस बात पर घरवाली से रूठ गये। तुम तो जानती होगी ?

सुखदा ने मुसकराते हुए कहा—रूठ क्या गये, स्त्री को छोड़ दिया। छिपकर घर से भाग गये। बेचारी औरत घर में बैठी हुई है। तुमको मालूम न होगा, उन्होंने ज़रूर कहीं-न-कहीं दिल लगाया होगा।

मुन्नी ने दाहने हाथ को साँप के फन की भाँति हिलाते हुए कहा—ऐसी बात होती, तो गाँव में छिपी न रहती, बहूजी ! मैं तो रोज़ा ही दो-चार बेर उनके पास जाती थी। कभी सिर ऊपर न उठाते थे। फिर उस दिहात में ऐसी थी ही कौन, जिस पर उनका मन चलता। न कोई पढ़ी-लिखी, न गुन, न सहूर।

सुखदा ने फिर नवज टटोली—मर्द गुन-सहूर, पढ़ना-लिखना नहीं देखते । वे तो रूप-रंग देखते हैं और वह तुम्हें भगवान ने दिया ही है । जवान भी हो ।

मुन्नी ने मुँह फेरकर कहा—तुम तो गाली देती हो, बहूजी ! मेरी ओर भला वह क्या देखते, जो उनके गँव की जूतियों के बराबर भी नहीं । लेकिन तुम कौन हो बहूजी, तुम यहाँ कैसे आईं ?

‘जैसे तुम आईं, वेने ही मैं भी आई ।’

‘तो यहाँ भी वही हलचल है ?’

‘हाँ, कुछ उसी तरह की है ।’

मुन्नी को यह देखकर आश्चर्य हुआ कि ऐसी विदुषी देवियाँ भी जेल में भेजी गई हैं । भला इन्हें किस बात का दुःख होगा !

उसने डरते-डरते पूछा—तुम्हारे स्वामी भी सज़ा पा गये होंगे ?

‘हाँ, तभी तो मैं आई ।’

मुन्नी ने छत की ओर देखकर आशीर्वाद दिया—भगवान् तुम्हारा मनोरथ पूरा करें, बहूजी ! गद्दी-मसनद लगानेवालों रानियाँ जब तपस्या करने लगीं, तो भगवान् वरदान भी जल्दी ही देंगे । कितने दिन की सज़ा हुई है ? मुझे तो छः महीने की हुई है ।

सुखदा ने अनपी सज़ा की मीठाद बताकर कहा—तुम्हारे ज़िले में बड़ी सख्तियाँ हो रही होंगी । तुम्हारा क्या विचार है कि लोग सख्ती से दब जायेंगे ?

मुन्नी ने मानो क्षमा-याचना की—मेरे सामने तो लोग यही कहते थे कि चाहे फाँसी पर चढ़ जायँ, पर आवे से बेसी लगान न देंगे । लेकिन अपने दिल से सोचो, जब बैल-बधिये छीने जाने लगेंगे, सिपाही घरों में घुसेंगे, मरदों पर डण्डों और गोलियों की मार पड़ेगी, तो आदमी कहाँ तक सहेगा ! मुझे पकड़ने के लिए तो पूरी फौज गई थी । पचास आदमियों से कम न होंगे । गोली चलते-चलते बची । हजारों आदमी जमा हो गये । कितना समझाती थी—भाइयो, अपने-अपने घर जाओ, मुझे जाने दो ; लेकिन कौन सुनता है । आखिर जब मैंने कसम दिलाई तब लोग लौटे, नहीं तो उसी दिन दस-पाँच की जान जाती । न-जाने भगवान् कहाँ सोचे हैं कि इतना अन्याय देखते हैं और कुछ नहीं बोलते । साल में छः महीने एक जून खाकर बेचारे दिन काटते हैं, चीथड़े

पहनते हैं ; लेकिन सरकार को देखो तो उन्हींकी गर्दन पर सवार ! हाकिमों को तो अपने लिए बँगला चाहिए, मोटर चाहिए, हमानियामत खाने को चाहिए, सैर-तमाशा चाहिए, पर गरीबों का इतना सुख भी नहीं देखा जाता । जिसे देखो, गरीबों ही का रक्त चूसने को तैयार है । हम जमा करने को नहीं माँगते, न हमें भोग-विलास की ही इच्छा है ; लेकिन पेट को रोटी और तन ढाँकने को कपड़ा तो चाहिए ! साल-भर के लिए खाने-पहनने को छोड़ दो, गृहस्थी का जो कुछ खरच पड़े, वह दे दो ; बाकी जितना बचे, उठा ले लाओ । मुदा गरीबों की कौन सुनता है ?

सुखदा ने देखा, इस गँवारिन के हृदय में कितनी सहानुभूति, कितनी दया, कितनी जाग्रति भरी हुई है ! अमर के त्याग और सेवा की उसने जिन शब्दों में सराहना की, उसने जैसे सुखदा के अन्तःकरण की सारी मलिनताओं को धोकर निर्मल कर दिया, जैसे उसके मन में प्रकाश आ गया हो, और उसकी सारी शंकाएँ और चिन्ताएँ अन्धकार की भाँति मिट गई हों । अमरकान्त का कल्पना-चित्र उसकी आँखों के सामने आ खड़ा हुआ—कैदियों का जॉधिया और कन्टोप पहने, बड़े-बड़े बाल बढ़ाये, सुख मलिन, कैदियों के बीच में चक्की पीसता हुआ । वह भयभीत होकर काँप उठी । उसका हृदय कभी इतना कोमल न था ।

मेट्टन ने आकर कहा—अब तो आपको नौकरानी मिल गई । इससे खूब काम लो ।

सुखदा धीमे स्वर में बोली—मुझे अब तो नौकरानी की इच्छा नहीं है, मेम साहब ; मैं यहाँ रहना भी नहीं चाहती । आप मुझे मामूली कैदियों में भेज दीजिए ।

मेट्टन छोटे कदम की ऍंग्लो-इंडियन महिला थीं । चौड़ा मुँह, छोटी-छोटी आँखें, तराशे हुए बाल ; घुटनियों के ऊपर तक का स्कर्ट पहने हुए । विस्मय से बोली—यह क्या कहती हो, सुखदादेवी ? नौकरानी मिल गया और जिस चीज़ का तकलीफ़ हो हमसे कहो, हम जेलर साहब से कहेगा ।

सुखदा ने नम्रता से कहा—आपकी इस कृपा के लिए मैं आपकी धन्यवाद देती हूँ । मैं अब किसी तरह की रिआयत नहीं चाहती । मैं चाहती हूँ कि मुझे मामूली कैदियों की तरह रखा जाय ।

‘नीच औरतों के साथ रहना पड़ेगा। खाना भी वहीं मिलेगा।’

‘यही तो मैं चाहती हूँ।’

‘काम भी वहीं करना पड़ेगा। शायद चक्की में दे दे।’

‘कोई हरज नहीं।’

‘घर के आदमियों से तीसरे महीने मुलाकात हो सकेगी।’

‘मालूम है।’

मेट्टन की लाला समरकान्त ने खूब पूजा की थी। इस शिकार के हाथ से निकल जाने का दुःख हो रहा था। कुछ देर तक समझाती रही। जब सुखदा ने अपनी राय न बदली, तो पछताती हुई चली गई।

मुन्नी ने पूछा—मेम साहब क्या कहती थीं ?

सुखदा ने मुन्नी को स्नेह-भरी आँखों से देखा—अब मैं तुम्हारे ही साथ रहूँगी, मुन्नी !

मुन्नी ने छाती पर हाथ रखकर कहा—यह क्या कहती हो, बहू ? वहाँ तुमसे न रहा जायगा।

सुखदा ने प्रसन्नमुख से कहा—जहाँ तुम रह सकती हो, वहाँ मैं भी रह सकती हूँ।

एक घण्टे के बाद जब सुखदा यहाँ से मुन्नी के साथ चली, तो उसका मन आशा और भय से काँप रहा था, जैसे कोई बालक परीक्षा में सफल होकर अगली कक्षा में गया हो।

## ३

पुलिस ने उस पहाड़ी इलाके का घेरा डाल रखा था। सिपाही और सवार चौबीसों घण्टे घूमते रहते थे। पाँच आदमियों से ज्यादा एक जगह जमा न हो सकते थे। शाम को आठ बजे के बाद कोई घर से न निकल सकता था। पुलिस को इत्तला दिये बगैर घर में मेहमान को ठहराने की भी मनाही थी। प्रौजी कानून जारी कर दिया गया था। कितने ही घर जला दिये गये थे और उनके रहनेवाले हव्वाओं की भँति वृक्षों के नीचे बाल-बच्चों को लिये पड़े हुए थे।

पाठशाला में भी आग लगा दी गई थी और उसकी आधी-आधी काली दीवारें मानो केश खोले मातम कर रही थीं। स्वामी आत्मानन्द बाँस की छतरी लगाये अब भी वहाँ डटे हुए थे। ज़रा-सा मौका पाते ही इधर-उधर से दस-बीस आदमी आकर जमा हो जाते ; पर सवारों को आते देखा और गायब।

सहसा लाला समरकान्त एक गट्ठर पीठ पर लादे मदरसे के सामने आकर खड़े हो गये। स्वामीजी ने दौड़कर उनका विस्तर ले लिया और खाट की फ़िफ़ में दौड़े। गाँव-भर में बिजली की तरह खबर दौड़ गई—भैया के बाप आये हैं। हैं तो वृद्ध; मगर अभी टनमन हैं। सेठ-साहूकार-से लगते हैं। एक क्षण में बहुत-से आदमियों ने आकर घेर लिया। किसी के सिर में पट्टी बँधी थी, किसी के हाथ में। कई लँगड़ा रहे थे। शाम हो गई थी और आज कोई विशेष खटका न देखकर, और सारे इलाके में डण्डे के बल से शान्ति स्थापित करके पुलिस विश्राम कर रही थी। बेचारे रात-दिन दौड़ते-दौड़ते अधमरे हो गये थे।

गूदड़ ने लाठी टेकते हुए आकर समरकान्त के चरण छूये और बोले—अमर भैया का समाचार तो आपको मिला होगा। आजकल तो पुलिस का धावा है। हाकिम कहता है—बारह आने लेंगे, हम कहते हैं, हमारे पास है ही नहीं, तो दें कहाँ से। बहुत-से लोग तो गाँव छोड़कर भाग गये। जो हैं, उनकी दशा आप देख ही रहे हैं। मुन्नी वट्टू को पकड़कर जेहल में डाल दिया। आप ऐसे समय में आये कि आपकी कुछ खातिर भी नहीं कर सकते।

समरकान्त मदरसे के चबूतरे पर बैठ गये और सिर पर हाथ रखकर सोचने लगे—इन शरीरों की क्या सहायता करें। क्रोध की एक ज्वाला-सी उठकर रोम रोम में व्याप्त हो गई। पूछा—यहाँ कोई अफसर भी तो होगा ?

गूदड़ ने कहा—हाँ; अफसर तो एक नहीं, पचीस हैं। सबसे बड़े अफसर तो वही मियाँजी हैं, जो अमर भैया के दोस्त हैं।

तुम लोगों ने उस लफंगे से पूछा नहीं—मार-पीट क्यों करते हो, क्या यह भी कानून है ?

गूदड़ ने सलोनी की मझैया की ओर देखकर कहा—भैया, कहते तो सब कुछ है, जब कोई सुने। सलीम साहब ने खुद अपने हाथों से हँटर मारे। उनकी बेदर्दी देखकर पुलिसवाले भी दाँतों उँगली दबाते थे। सलोनी मेरी

भावज लगती है। उसने उनके मुँह पर थूक दिया था। यह उसे न करना चाहिए था। पागलपन था और क्या। मिथौ साहब आग हो गये और बुद्धिया को इतने हंटर जमाये कि भगवान् ही बचाये तो बचे। सुदा वह भी है अपनी धुन की पक्की, हरेक हंटर पर गाली देती थी। जब बेदम होकर गिर पड़ी, तब जाकर उसका मुँह बन्द हुआ। भैया उसे काकी-काकी करते रहते थे। कहीं से आवें, सबसे पहले काकी के पास जाते थे। उठने लायक होती तो ज़रूर-से-ज़रूर आती।

आत्मानन्द ने चिढ़कर कहा—अरे ! तो अब रहने भी दो, क्या सब आज ही कह डालोगे। पानी मँगवाओ, आप हाथ मुँह धोयें, ज़रा आराम करने दो, थके-माँदे आ रहे हैं—यह देखो, सलोंनी को भी खबर मिल गई, छाठी टेकती चली आ रही है।

सलोंनी ने पास आकर कहा—कहाँ हो देवरजी ! सावन में आते तो तुम्हारे साथ झूल झूलती, चले हो कातिक में ! जिसका ऐसा मिर्दार और ऐसा बेया, उसे किसका डर और किसकी चिन्ता। तुम्हें देखकर सारा दुग्ध भूल गया देवरजी !

समरकान्त ने देखा—सलोंनी की सारी देह सूज उठी है और साड़ी पर लहू के दाग सूखकर कथई हो गये हैं। मुँह सूजा हुआ है। इस मुरदे पर इतना क्रोध ! उस पर विद्वान् बनता है ! उनकी आँखों में खून उतर आया। हिंसा-भावना मन में प्रचण्ड हो उठी। निर्बल क्रोध और चाहे कुछ न कर सके, भगवान् की खबर ज़रूर लेता है। तुम अन्तर्यामी हो, सर्वशक्तिमान् हो, दीनो के रक्षक हो और तुम्हारी आँखों के सामने यह अन्धेर ! इस जगत् का नियन्ता कोई नहीं है। कोई दयामय भगवान् सृष्टि का कर्ता होता, तो यह अत्याचार न होता ! अच्छे सर्वशक्तिमान् हो ! क्यों नरपिशाचो के हृदय में नहीं पैठ जाते, या वहाँ तुम्हारी पहुँच नहीं है ? कहते हैं, यह सब भगवान् की लीला है। अच्छी लीला है ! अगर तुम्हें भी ऐसी ही लीला में आनन्द मिलता है, तो तुम पशुओं से भी गच्चे-बीते हो ; अगर तुम्हें इस व्यापार की खबर नहीं है, तो सर्वव्यापी क्यों कहलाते हो ?

समरकान्त धार्मिक प्रवृत्ति के आदमी थे। धर्म-ग्रन्थों का अध्ययन किया

था । भगवद्गीता का नित्य पाठ किया करते थे ; पर इस समय वह सारा धर्मज्ञान उन्हें पाखण्ड-सा प्रतीत हुआ ।

वह उसी तरह उठ खड़े हुए और पूछा—सलीम तो सदर में होगा ?

आत्मानन्द ने कहा—आजकल तो यहीं पड़ाव है । डाक-बँगले में ठहरे हुए हैं ।

‘मैं जरा उनसे मिलूँगा ।’

‘अभी वह क्रोध में हैं, आप मिलकर क्या कीजिएगा ? आपको भी अपशब्द कह बैठेंगे ।’

‘यही देखने तो जाता हूँ कि मनुष्य की पशुता किस सीमा तक जा सकती है ।

‘तो चलिए, मैं भी आपके साथ चलता हूँ ।’

गूढ़ बोल उठे—नहीं-नहीं, तुम न जइयो स्वामीजी ! मैया, यह हैं तो संन्यासी और दया के अवतार, मुदा क्रोध में भी दुर्वासा मुनी से कम नहीं है । जब हाकिम साहब सलोनी को मार रहे थे तब चार आदमी इन्हें पकड़े हुए थे, नहीं तो उस बख्त मिथों का खून चूस लेते, चाहे पीछे से फाँसी हो जाती । गाँव-भर की मरहम-पट्टी इन्हीं के सिपुर्द है ।

सलोनी ने समरकान्त का हाथ पकड़कर कहा—मैं चलूँगी तुम्हारे साथ, देवरजी । उसे दिखा दूँगी कि बुढ़िया तेरी छाती पर मूँग दलने को बैठी हुई है ! तू मारनहार है, तो कोई तुझसे बड़ा राखनहार भी है ! जब तक उसका हुक्म न होगा, तू क्या मार सकेगा !

भगवान् में उसकी यह अपार निष्ठा देखकर समरकान्त की आँखें सजल हो गईं । सोचा—मुझसे तो ये मूर्ख ही अच्छे, जो इतनी पीड़ा और दुःख सहकर भी तुम्हारा ही नाम रटते हैं । बोले—नहीं भाभी, मुझे अकेले जाने दो । मैं अभी उनसे दो-दो बातें करके लौट आता हूँ ।

सलोनी लाठी सँभाल रही थी कि समरकान्त चल पड़े । तेजा और दुर्जन आगे-आगे डाकबँगले का रास्ता दिखाते हुए चले ।

तेजा ने पूछा—दादा, जब अमर मैया छोटे-से थे, तो बड़े शैतान थे न ?

समरकान्त ने इस प्रश्न का आशय न समझकर कहा—नहीं लो, वह तो लड़कपन ही से बड़ा सुशील था ।

दुर्जन ताली बजाकर बोला—अब कहो तेजू, हारे कि नहीं दादा, हमारा

इनका यह झगड़ा है कि यह कहते हैं, जो लड़के बचपन में बड़े शैतान होते हैं, वही बड़े होकर सुशील हो जाते हैं ; और मैं कहता हूँ, जो लड़कपन में सुशील होते हैं, वही बड़े होकर सुशील रहते हैं । जो बात आदमी में है नहीं, वह बीच में कहाँ से आ जायगी ।

तेजा ने शंका की—लड़के में तो अक्कल भी नहीं होती, जवान होने पर कहाँ से आ जाती है । अँखुवे तो खाली दो दल हांते हैं, फिर उनमें डल-पात कहाँ से आ जाते हैं । यह कोई बात नहीं । मैं ऐसे कितने नामी आदमियों के उदाहरन दे सकता हूँ, जो बचपन में बड़े पाजी थे ; पर आगे चलकर महात्मा हो गये ।

समरकान्त को बालकों के इस तर्क में बड़ा आनन्द आया । मध्यस्थ बनकर दोनों ओर कुछ सहारा देते जाते थे । रास्ते में एक जगह कीचड़ भरा हुआ था । समरकान्त के जूते कीचड़ में फँसकर पाँव से निकल गये । इसपर बड़ी हँसी हुई ।

सामने से पाँच सवार आते दिखाई दिये । तेजा ने एक पत्थर उठाकर एक सवार पर निशाना मारा । उसकी पगड़ी जमीन पर गिर पड़ी । वह तो धोड़े से उतरकर पगड़ी उठाने लगा, बाकी चारों धोड़े दौड़ाते हुए समरकान्त के पास आ पहुँचे ।

तेजा दौड़कर एक पेड़ पर चढ़ गया । दो सवार उसके पीछे दौड़े और नीचे से गालियाँ देने लगे । बाकी तीन सवारों ने समरकान्त को घेर लिया और एक ने हँटर निकालकर ऊपर उठाया ही था कि एकाएक चाँक पड़ा और बोल्ला—अरे ! आप हैं, सेठजी ? आप यहाँ कहाँ ?

सेठजी ने सलीम को पहचानकर कहा—हाँ-हाँ, चला दो हँटर, रुक क्यों गये ? अपनी कारगुजारी दिखाने का ऐसा मौका फिर कहाँ मिलेगा । हाकिम होकर अगर गरीबों पर हँटर न चलाया, तो हाकिमी किस काम की !

सलीम लज्जित हो गया—आप इन लौंडों की शरारत देख रहे हैं, फिर भी मुझी को कसूरवार ठहराते हैं । उसने ऐसा पत्थर मारा कि इन दारोगाजी की पगड़ी गिर गई । खैरियत हुई कि भाँख में न लगा ।

समरकान्त आवेश में औचित्य को भूलकर बोले—ठीक तो है, जब उस लौंडे ने पत्थर चलाया, जो अभी नादान है, तो फिर हमारे हाकिम साहब, जो

विद्या के सागर हैं, क्या हँटर भी न चलायें ! कह दो दोनों सवार पेड़ पर चढ़ जायें, लौंडे को ढकेल दें, नीचे गिर पड़े। मर जायगा, तो क्या हुआ; हाकिम से बेअदबी करने की सज़ा तो पा जायगा ?

सलीम ने सफ़ाई दी—आप तो अभी आये हैं, आपको क्या ख़बर कि यहाँ के लोग कितने मुफ़सिद हैं। एक बुढ़िया ने मेरे मुँह पर थूक दिया, मैंने ज़ब्त किया, वरना सारा गाँव जेल में होता।

समरकान्त यह बमगोला खाकर भी परास्त न हुए—तुम्हारे ज़ब्त की बानगी देखे आ रहा हूँ, बेटा ! अब मुँह न खुलवाओ। वह अगर जाहिल-बेसमझ औरत थी, तो तुम्हीं ने थालिम-फ़ाज़िल होकर कौन-सी शराफ़त की ? उसकी सारी देह लहू-लुहान हो रही है ; शायद बचेगी भी नहीं। कुछ याद है, कितने आदमियों के अंग-भंग हुए ? सब तुम्हारे नाम को दुआएँ दे रहे हैं। अगर उनसे रुपये न वसूल होते थे, तो बेदखल कर सकते थे, उनकी फ़सल कुर्क कर सकते थे। मार-पीट का कानून कहाँ से निकला ?

‘बेदखली से क्या नतीजा, ज़मीन का यहाँ कौन खरीददार है ? आखिर सरकारी रकम कैसे वसूल की जाय ?’

‘तो मार डालो सारे गाँव को, देखो कितने रुपये वसूल होते हैं। तुमसे मुझे ऐसी आशा न थी ; मगर शायद हुकूमत में कुछ नशा होता है।’

‘आपने अभी इन-लोगों की बदमाशी नहीं देखी। मेरे साथ आइए, तो मैं सारी दास्तान सुनाऊँ। आप इस वक्त आ कहाँ से रहे हैं ?’

समरकान्त ने अपने लखनऊ आने और सुखदा से मिलने का हाल कहा। फिर मतलब की बात छोड़ी—अमर तो यहीं होगा ? सुना, तीसरे दरजे में रखा गया है।

अँधेरा ज्यादा हो गया था। कुछ ठंड भी पड़ने लगी थी। चार सवार तो गाँव की तरफ चले गये, सलीम घोड़े की रास थामे हुए पाँव-पाँव समरकान्त के साथ डाकबँगले चला।

कुछ दूर चलने के बाद समरकान्त बोले—तुमने दोस्त के साथ ख़ूब दोस्ती निभाई। जेल भेज दिया, अच्छा किया ; मगर कम-से-कम उसे कोई अच्छा दरजा तो दिला देते। मगर हाकिम ठहरे, अपने दोस्त की सिफ़ारिश कैसे करते !

सलीम ने व्यथित कंठ से कहा—आप तो लालाजी मुझी पर सारा गुस्ता उतार रहे हैं। मैंने तो दूसरा दरजा दिला दिया था ; मगर अमर खुद मामूली कैदियों के साथ रहने पर ज़िद करने लगे, तो मैं क्या करता ? मेरी बदनसीबी है कि यहाँ आते ही मुझे वह सब कुछ करना पड़ा, जिससे मुझे नफ़रत थी।

डाकबंगले में पहुँचकर सेठजी एक आराम-कुरसी पर लेट गये और बोले—तो मेरा यहाँ आना व्यर्थ हुआ। जब वह अपनी खुशी से तीसरे दर्जे में है, तो लाचारी है। मुलाकात तो हो जायगी ?

सलीम ने उत्तर दिया—मैं आपके साथ चलेँगा। मुलाकात की तारीख तो अभी नहीं आई है, मगर जेलवाले शायद मान जायँ। हों अदेशा अमरकान्त की तरफ़ से है। वह किसी किस्म की रिबायत नहीं चाहते।

उसने ज़रा मुसकराकर कहा—अब तो आप भी इन कामों में शरीक होने लगे ?

सेठजी ने नम्रता से कहा—अब मैं इस उम्र में क्या काम करूँगा ! बूढ़े दिल में जवानी का जोश कहाँ से आये ? वहाँ जेल में है, लड़का जेल में है, शायद लड़की भी जेल की तैयारी कर रही है। और मैं चैन से खाता-पीता हूँ। आराम से सोता हूँ। मेरी औलाद मेरे पापों का प्रायश्चित्त कर रही है ; मैंने शरीरों का कितना खून चूसा है, कितने घर तबाह किये हैं, उसकी याद करके खुद शर्मिन्दा हो जाता हूँ। अगर जवानी में समझ आ गई होती, तो कुछ अपना सुधार करता। अब क्या करूँगा ! बाप सन्तान का गुरु होता है। उसी के पीछे लड़के चलते हैं। मुझे अपने लड़कों के पीछे चलना पड़ा। मैं धर्म की असलियत को न समझकर धर्म के स्वर्ण को धर्म समझे हुए था। वही मेरी ज़िन्दगी की सबसे बड़ी भूल थी। मुझे तो ऐसा मालूम होता है कि दुनिया का कौड़ा ही बिगड़ा है। जब तक हमें जायदाद पैदा करने की धुन रहेगी, हम धर्म से कोतों दूर रहेंगे। ईश्वर ने संसार को क्यों इस ढंग पर लगाया, यह मेरी समझ में नहीं आता। दुनिया को जायदाद के मोह-बन्धन से छुड़ाना पड़ेगा, तभी आदमी आदमी होगा ; तभी दुनिया से पाप का नाश होगा।

सलीम ऐसी ऊँची बातों में न पड़ना चाहता था। उसने सोचा—जब मैं भी इनकी तरह ज़िन्दगी के सुख भोग लूँगा, तो मरते समय फ़िलासफ़र बन

जाऊँगा। दोनों कई मिनट तक चुपचाप बैठे रहे। फिर लालाजी स्नेह से भरे स्वर में बोले—नौकर हो जाने पर आदमी को मालिक का हुक्म मानना ही पड़ता है। इसकी मैं बुराई नहीं करता। हाँ, एक बात कहूँगा। जिन पर तुमने जुल्म किया है, चलकर उनके आँखें पोंछ दो। यह शरीब आदमी थोड़ी-सी भलमनसी से काबू में आ जाते हैं। सरकार की नीति तो तुम नहीं बदल सकते; लेकिन इतना तो कर सकते हो कि किसी पर बेजा सख्ती न करो।

सलीम ने शर्माते हुए कहा—लोगों की गुस्ताखी पर गुस्सा आ जाता है; जरना मैं तो खुद नहीं चाहता कि किसी पर सख्ती करूँ। फिर सिर पर कितनी बड़ी ज़िम्मेदारी है। लगान न वसूल हुआ, तो मैं कितना नालायक समझा जाऊँगा।

समरकान्त ने तेज़ होकर कहा—तो वेटा, लगान तो न वसूल होगा। हाँ, आदमियों के खून से हाथ रँग सकते हो।

‘यही तो देखना है।’

‘देख लेना। मैंने भी इसी दुनिया में बाल सफेद किये हैं। हमारे किसान अफ़सरो की सूत से कौपते थे; लेकिन ज़माना बदल रहा है। अब उन्हें भी मान-अपमान का खयाल होता है। तुम मुफ्त में बदनामी उठा रहे हो।’

‘अपना फ़र्ज़ अदा करना बदनामी है, तो मुझे उसकी परवा नहीं।’

समरकान्त ने अफ़सरी के इस अभिमान पर हँसकर कहा—फ़र्ज़ में थोड़ी-सी मिठास मिला देने से किसी का कुछ नहीं बिगड़ता; हाँ, बन बहुत-कुछ जाता है; यह बेचारे किसान ऐसे शरीब हैं कि थोड़ी-हमदर्दी करके उन्हें अपना गुलाम बना सकते हो। हुक्मत वह बहुत झेल चुके। अब भलमनसी का बर्ताव चाहते हैं। जिस औरत को तुमने हँटरों से मारा, उसे एक बार माता कहकर उसकी गरदन काट सकते थे। यह मत समझो कि तुम उन पर हुक्मत करने आये हो। यह समझो कि उनकी सेवा करने आये हो। मान लिया, तुम्हें तलब सरकार से मिलती है; लेकिन आती तो है इन्हीं की ग़ाँठ से। कोई मूर्ख हो, तो उसे समझाऊँ। तुम भगवान् की कृपा से आप ही विद्वान् हो। तुम्हें क्या समझाऊँ? तुम पुलिसवालों की बातों में आ गये। यही बात है न?

सलीम भला यह कैसे स्वीकार करता।

लेकिन समरकान्त धड़े रहे—मैं इसे नहीं मान सकता । तुम तो किसी से नज़र नहीं लेना चाहते ; लेकिन जिन लोगों की रोटियों नोच-खसोट पर चलती हैं, उन्होंने ज़रूर तुम्हें भरा होगा । तुम्हारा चेहरा कहे देता है कि तुम्हें शरीरों पर जुल्म करने का अफ़सोस है । मैं यह तो नहीं चाहता कि आठ आने से एक पाई भी ज्यादा वग़ल करो ; लेकिन दिखजोई के साथ तुम बेसी भी बसूल कर सकते हो । जो भूखों मरते हैं, चीथड़े और पुआल में सोकर दिन काटते हैं, उनसे एक पैसा भी दयाकर लेना अन्याय है । जब हम और तुम दो-चार घण्टे आराम से काम करके आराम से रहना चाहते हैं, जायदादें बनाना चाहते हैं, शौक की चीज़ें जमा करते हैं, तो क्या यह अन्याय नहीं है कि जो लोग स्त्री-बच्चों-समेत अठारह घण्टे रोज़ काम करें, वह रोटी-कपड़े का तरसें ? बेचारे शरीर हैं, बेज्जवान हैं, अपने को संगठित नहीं कर सकते ; इसलिए सभी छोटे-बड़े उन पर रोव जमाते हैं । मगर तुम-जैसे सहृदय और विद्वान् लोग भी वही करने लगें, जो मामूली अमले करते हैं, तो अफ़सोस होता है । अपने साथ किसी को मत लो, मेरे साथ चलो । मैं ज़िम्मा लेता हूँ कि कोई तुमसे गुस्ताखी न करेगा । उनके ज़ुल्म पर मरहम रख दो, मैं इतना ही चाहता हूँ । जब तक जियेंगे, बेचारे तुम्हें याद करेंगे। सद्भाव में सम्मान का-सा भसर होता है ।

सलीम का हृदय अभी इतना काला न हुआ था कि उस पर कोई रंग ही न चढ़ता । सकुचाता हुआ बोला—लेकिन मेरी तरफ़ से आप ही को कहना पड़ेगा ।

‘हाँ हाँ, यह सब मैं कर दूँगा ; लेकिन ऐसा न हो, मैं उधर चढ़ूँ, और इधर तुम हंटरवाजी शुरू करो ।’

‘अब ज्यादा शर्मिन्दा न कीजिए ।’

‘तुम यह तजवीज़ क्यों नहीं करते कि असामियों की हालत की जाँच की जाय ? आँखें बन्द करके हुकम मानना तुम्हारा काम नहीं । पहले अपना इतमीनान तो कर लो कि तुम बेइसफ़री तो नहीं कर रहे हो । तुम खुद ऐसी रिपोर्ट क्यों नहीं लिखते ? मुमकिन है, हुक्काम इसे पसन्द न करें ; लेकिन हक के लिए नुक़सान उठाना पड़े, तो क्या चिन्ता ?’

सलीम को यह बातें न्याय-संगत जान पड़ी । खूँटे की पतली नोक ज़मीन के

अन्दर पहुँच चुकी थी। बोला—इस बुजुर्गाना सलाह के लिए आपका एहसानमन्द हूँ और उस पर अमल करने की कोशिश करूँगा।

भोजन का समय आ गया था। सलीम ने पूछा—आपके लिए क्या खाना बनवाऊँ ?

‘जो चाहे, बनवाओ ; पर इतना याद रखो कि मैं हिन्दू हूँ और पुराने ज़माने का आदमी हूँ। अभी तक छूत-छात को मानता हूँ।’

‘आप छूत-छात को अच्छा समझते हैं ?’

‘अच्छा तो नहीं समझता ; पर मानता हूँ।’

‘तब मानते ही क्यों हैं ?’

‘इसलिए कि संस्कारों को मिटाना मुश्किल है। अगर ज़रूरत पड़े, तो मैं तुम्हारा मल उठाकर फेंक दूँगा ; लेकिन तुम्हारी थाली में मुझसे न खाया जायगा।’

‘मैं तो आज आपको अपने साथ बैठाकर खिलाऊँगा।’

‘तुम प्याज, मांस, अण्डे खाते हो। मुझसे उन बरतनों में खाया ही न जायगा।’

‘आप यह सब कुछ न खाइएगा ; मगर मेरे साथ बैठना पड़ेगा। मैं रोज़ साबुन लगाकर नहाता हूँ।’

‘बरतनों की खूब साफ़ करा लेना।’

‘आप का खाना हिन्दू बनायेगा साहब ! बस, एक मेज़ पर बैठकर खा लेना होगा।’

‘अच्छा, खा लूँगा भाई ! मैं दूध और घी खूब खाता हूँ।’

सेठजी तो सन्ध्यावासना करने बैठे, फिर पाठ करने लगे। इधर सलीम के साथ के एक हिन्दू कांस्टेबल ने पूरी, कचौरी, हलवा और खीर पकाई। दही पहले ही से रखा हुआ था। सलीम खुद आज यही भोजन करेगा। सेठजी सन्ध्या करके लौटे, तो देखा, दो कम्बल बिछे हुए हैं और दो थालियाँ रखी हुई हैं।

सेठजी ने खुश होकर कहा—यह तुमने बहुत अच्छा इन्तज़ाम किया।

सलीम ने हँसकर कहा—मैंने सोचा, आपका धर्म क्यों लूँ ; नहीं तो एक ही कम्बल रखता।

‘अगर यह खयाल है, तो तुम मेरे कम्बल पर आ जाओ। नहीं तो मैं ही आता हूँ।’

वह थाली उठाकर सलीम के कमल पर आ बैठे। अपने विचार में आज उन्होंने अपने जीवन का सबसे महान् त्याग किया। सारी संपत्ति दान देकर भी उनका हृदय इतना गौरवान्वित न होता।

सलीम ने चुटकी ली—अब तो आप मुसलमान हो गये।

सेठजी बोले—मैं मुसलमान नहीं हुआ। तुम हिन्दू हो गये।

## ४

प्रातःकाल समरकान्त और सलीम डाकबैंगले से गाँव की ओर चले। पहाड़ियों से नीली भाप उठ रही थी और प्रकाश का हृदय जैसे किसी अव्यक्त वेदना से भारी हो रहा था। चारों ओर सन्नाटा था। पृथ्वी किसी रोगी की भोंति कुहरे के नीचे पड़ी सिहर रही थी। कुछ लोग बन्दरों की भोंति छपरी पर बैठे उसकी मरम्मत कर रहे थे और कहीं-कहीं स्त्रियाँ गोबर पाथ रही थीं। दोनों आदमी पहले सलोनी के घर गये।

सलोनी को ज्वर चढ़ा हुआ था और सारी देह फोड़े की भोंति दुख रही थी; मगर उसे गाने की धुन सवार थी—

सन्तो देखत जग बौराना।

‘साँच कहो तो मारन तो धावे, झूठ जगत पतियाना, सन्तो देखत...

मनोव्यथा जब असह्य और अपार हो जाती है, जब उसे कहीं राण नहीं मिलता; जब वह सदन और क्रन्दन की गोद में भी आश्रय नहीं पाती, तो वह संगीत के चरणों पर जा गिरती है।

समरकान्त ने पुकारा—भाभी, ज़रा बाहर तो आओ।

सलोनी चट-पट उठकर पके बालों को घूँघट से छिपाती, नवयौवना की भोंति लजाती आकर खड़ी हो गई और पूछा—तुम कहाँ चले गये थे, देवरजी?

सहसा सलीम को देखकर वह एक पग पीछे हट गई और जैसे गाली दी—यह तो हाकम है!

फिर सिंहनी की भोंति झपटकर उसने सलीम को ऐसा धक्का दिया कि वह

गिरते-गिरते बचा और जब तक समरकान्त उसे हटायें-हटाये, सलीम की गरदन पकड़कर इस तरह दबाई, मानो घोंट देगी ।

सेठजी ने उसे बल-पूर्वक हटाकर कहा—पगला गई है क्या भाभी, अलग हट जा, सुनती नहीं ?

सलोनी ने फटी-फटी, प्रज्वलित आँखों से सलीम को घूरते हुए कहा—मार जा दिखा दूँ, आज मेरा सिरदार आ गया है ! सिर कुचलकर रख देगा !

समरकान्त ने तिरस्कार-भरे स्वर में कहा—सिरदार के मुँह में कालिख लगा रही हो और क्या । बूढ़ी हो गई, मरने के दिन आ गये और अभी लड़कान नहीं गया ! यही तुम्हारा धर्म है कि कोई हाकिम द्वार पर आये तो उसका अपमान करो ?

सलोनी ने मन में कहा—यह लाला भी ठकुरसुहाती करते हैं । लड़का पकड़ गया है न, इसी से । फिर 'दुराग्रह' से बोली—पूछो, इनने सबको पीटा नहीं था ?

सेठजी बिगड़कर बोले—तुम हाकिम होती और गाँववाले तुम्हें देखते ही लाठियाँ ले-लेकर निकल आते, तो तुम क्या करती ? जब प्रजा लड़ने पर तैयार हो जाय, तो हाकिम क्या उसकी पूजा करे ! अमर होता, तो वह लाठी लेकर न दौड़ता । गाँववालों को लाजिम था कि हाकिम के पास आकर अपना-अपना हाल कहते अरज-बिनती करते ; अदब से नम्रता से । यह नहीं कि हाकिम को देखा और मारने दौड़े, मानो वह तुम्हारा दुश्मन है । मैं इन्हें समझा-बुझाकर लाया था कि मेल करा दूँ, दिलों की सफ़ाई हो जाय, और तुम उनसे लड़ने पर तैयार हो गई !

यहाँ की हलचल सुनकर गाँव के और कई आदमी जमा हो गये; पर किसी ने सलीम को सलाम नहीं किया । सबकी त्योरियाँ चढ़ी हुई थीं ।

समरकान्त ने उन्हें संबोधित किया—तुम्हीं लोग सोचो । यह साहब तुम्हारे हाकिम हैं । जब रिआया हाकिम के साथ गुस्ताखी करती है, तो हाकिम को भी क्रोध आ जाय तो कोई ताज्जुब नहीं । यह विचारे तो अपने को हाकिम समझते ही नहीं । लेकिन इज्जत तो सभी रखते हैं, हाकिम हों या न हो । कोई आदमी अपनी बेइज्जती नहीं देख सकता । बोलो गूदड़, कुछ शलत कहता हूँ ?

गूढ़ ने सिर झुकाकर कहा—नहीं मालिक, सच ही कहते हों। मुदा यह तो बावली है। उसकी किमी बात का बुरा न मानो। सबके मुँह में कालिख लगा रही हैं और क्या।

‘यह हमारे लड़के के बराबर हैं। अमर के साथ पढ़ें, उसी के साथ खेलें। तुमने अपनी आँखों देखा कि अमर को गिरफ्तार करने यह अकेले आये थे। क्या समझकर? क्या पुलिस को भेजकर न पकड़वा सकते थे? सिमाही हुकम पाते ही आते और धक्के देकर बाँध ले जाते। इनकी शराफत थी कि, खुद आये और किसी पुलिस को साथ न लाये। अमर ने भी वही किया, जो उसका धर्म था। अकेले आदमी को बेइज्जत करना चाहते, तो क्या मुश्किल था। अब तक जो कुछ हुआ, उसका इन्हें रंज है, हालाँकि कमर तुम लोगों का भी था। अब तुम भी पिछली बातों को भूल जाओ। इनकी तरफ से अब किसी तरह की सख्ती न होगी। इन्हें अगर तुम्हारी जायदाद नीलाम करने का हुकम मिलेगा नीलाम करेंगे, गिरफ्तार करने का हुकम मिलेगा, गिरफ्तार करेंगे, तुम्हें बुरा न लगना चाहिए! तुम धर्म की लड़ाई लड़ रहे हो। लड़ाई नहीं, यह तपस्या है। तपस्या में क्रोध और द्वेष आ जाता है, तो तपस्या भग्न हो जाती है।’

स्वामीजी बोले—धर्म की रक्षा एक ओर से नहीं होती! सरकार नीति बनाती है। उसे नीति की रक्षा करनी चाहिए। जब उसके कर्मचारी नीति को पैरों से कुचलते हैं, तो फिर जनता कैसे नीति की रक्षा कर सकती है।

सकरकान्त ने फटकार बताई—आप सन्यासी होकर ऐसा कहते हैं स्वामीजी! आपको अपनी नीतिपरता से अपने शासकों को नीति पर लाना है। यदि वह नीति पर ही होते, तो आपको यह तपस्या क्यों करनी पड़ती? आप अनीति पर अनीति से नहीं, नीति से विजय पा सकते हैं।

स्वामीजी का मुँह ज़रा-सा निकल आया। ज़बान बन्द हो गई।

सलौनी का पीड़ित हृदय पक्षी के समान पिंजरे से निकलकर भी कोई आश्रय खोज रहा था। सज्जनता और सत्यप्रेरणा से भरा हुआ यह तिरस्कार उसके सामने जैसे दाने बिखेरने लगा। पक्षी ने दो-चार बार गरदन झुकाकर दानों को सतर्क नेत्रों से देखा, फिर अपने रक्षक को ‘आ, आ’ कहते सुना और पर फैलाकर दानों पर उतर आया।

सलोनी आँखों में आँसू भरे, दोनों हाथ जोड़े, सलीम के सामने आकर बोली—सरकार, मुझसे बड़ी खता हो गई। माफ़ी दीजिए। 'मुझे जूतों से पीटिए...

सेठजी ने कहा—सरकार नहीं, बेटा कहो।

'बेटा मुझसे बड़ा अपराध हुआ। मूरख हूँ, बावली हूँ। जो सज़ा चाहे दो।'

सलीम के नेत्र भी सजल हो गये। हुक्मत का रोव और अधिकार का गर्व भूल गया। बोला—माताजी, मुझे शर्मिन्दा न करो। यहाँ जितने लोग खड़े हैं, मैं उन सबसे और जो यहाँ नहीं हैं, उनसे भी अपनी खताओं की मुआफ़ी चाहता हूँ।

गूदड़ ने कहा—हम तुम्हारे गुलाम हैं भैया; लेकिन मूरख जो ठहरे। आदमी पहचानते, तो क्यों इतनी बातें होतीं।

स्वामीजी ने समरकान्त के कान में कहा—मुझे तो जान पड़ता है, कि दगा करेगा।

सेठजी ने आश्वासन दिया—कभी नहीं। नौकरी चाहे चली जाय; पर तुम्हें सतायेगा नहीं। शरीफ़ आदमी है।

'तो क्या हमें पूरा लगान देना पड़ेगा?'

'जब कुछ है ही नहीं, तो दोगे कहाँ से?'

स्वामीजी हटे तो सलीम ने आकर सेठजी के कान में कुछ कहा।

सेठजी मुसकराकर बोले—जंट साहब तुम लोगों को दवा-दारू के लिए १००) भेंट कर रहे हैं। मैं अपनी ओर से उसमें १००) मिलाये देता हूँ। स्वामीजी, डाकबैंगले पर चलकर मुझसे रुपये ले लो।

गूदड़ ने कृतज्ञता को दबाते हुए कहा—भैया, ...पर मुख से एक शब्द भी न निकला।

समरकान्त बोले—यह मत समझो कि यह मेरे रुपये हैं। मैं अपने बाप के घर से नहीं लाया। तुम्हीं से, तुम्हारा ही गला दबाकर लिये थे। वह तुम्हें लौटा रहा हूँ।

गाँव में जहाँ सियापा-सा छाया हुआ था, वहाँ रौनक नज़्म आने लगी। जैसे कोई संगीत वायु में धुल गया हो।

अमरकान्त को जेल में रोज़-रोज़ का समाचार किसी-न-किसी तरह मिल जाता था। जिस दिन मार-पीट और अग्निकांड की खबर मिली, उनके क्रोध का बारापार न रहा और जैसे आग बुझकर राख हो जाती है, थोड़ी ही देर के बाद क्रोध की जगह केवल नैराश्य रह गया। लोगों के रोने-पीटने की दर्द-भरी हाय-हाय जैसे मूर्तिमान होकर उसके सामने सिर पीट रही थी। जलते हुए धरों की लपटें जैसे उसे झुलसे डालती थीं। वह सारा भीषण दृश्य कल्पनातीत होकर सर्वनाश के समीप जा पहुँचा था और इसकी ज़िम्मेदारी किस पर थी? रुपये तो यों भी बसूल किये जाते; पर इतना अत्याचार तो न होता, कुछ रिवायत तो की जाती। सरकार इस विद्रोह के बाद किसी तरह भी नमी का बर्ताव न कर सकती थी; लेकिन रुपये न दे सकना तो किसी मनुष्य का दोष नहीं। यह मंदी की बला कहाँ से आई, कौन जाने! यह तो ऐसा ही है कि आँधी में किसी का छप्पर उड़ जाय और सरकार उसे दण्ड दे। यह शासन किसके हित के लिए है? इसका उद्देश्य क्या है?

इन विचारों से तंग आकर उसने नैराश्य में मुँह छिपाया। अत्याचार हो रहा है। होने दो। मैं क्या करूँ? कर ही क्या सकता हूँ! मैं कौन हूँ। मुझसे मतलब। कमज़ोरों के भाग्य में जब तक मार खाना लिखा है, मार खायेंगे। मैं ही यहाँ क्या फूलों की सेज पर सोया हुआ हूँ। अगर संसार के सारे प्राणी पशु हो जायें, तो मैं क्या करूँ। जो कुछ होगा, होगा। यह भी ईश्वर की लीला है! बाह रे तेरी लीला! अगर ऐसी ही लीलाओं में तुम्हें आनन्द आता है, तो तुम दयामय क्यों बनते हो? ज़बरदस्त का ठेंगा सिर पर, क्या यह ईश्वरीय नियम है?

जब सामने कोई विकट समस्या आ जाती थी, तो उसका मन नास्तिकता की ओर झुक जाता था। सारा विश्व शृङ्खला-हीन, अव्यवस्थित, रहस्यमय जान पड़ता था।

उसने बान बटना शुरू किया; लेकिन आँखों के सामने एक दूसरा ही अभिनय हो रहा था—वही सख्ती है, सिर के बाल खुले हुए, अर्धनग्न। मार

पड़ रही है। उसके रुदन की करुणाजनक ध्वनि कानों में आने लगी। फिर मुन्नी की मूर्ति सामने आ खड़ी हुई। उसे सिपाहियों ने गिरफ्तार कर लिया है और खींचे लिये जा रहे हैं। उसके मुँह से अनायास ही निकल गया—हाँय, हाँय, यह क्या करते हो ! फिर वह सचेत हो गया और बान बटने लगा।

रात को भी यही दृश्य आँखों में फिरा करते ; वही क्रन्दन कानों में गूँजा करता। इस सारी विपत्ति का भार अपने सिर पर लेकर वह दबा जा रहा था। इस भार को हलका करने के लिए उसके पास कोई साधना न थी। ईश्वर का बहिष्कार करके उसने मानो नौका का परित्याग कर दिया था और अथाह जल में डूबा जा रहा था। कर्मजिज्ञासा उसे किसी तिनके का सहारा न लेने देती थी। वह किधर जा रहा है और अपने साथ लाखों निस्सहाय प्राणियों को किधर लिये जा रहा है। इसका क्या अन्त होगा ? इस काली घटा में कहीं चाँदी की झालर है ? वह चाहता था, कहीं से आवाज़ आये, बड़े आओ ! बड़े आओ ! यही सीधा रास्ता है; पर चारों तरफ़ निविड़, सवन अन्धकार था। कहीं से कोई आवाज़ नहीं आती कहीं प्रकाश नहीं मिलता। जब वह स्वयं अन्धकार में पड़ा हुआ है, स्वयं नहीं जानता आगे स्वर्ग की शीतल छाया है, या विध्वंस की भीषण ज्वाला, तो उसे क्या अधिकार है कि इतने प्राणियों की जान आफ़त में डाले। इसी मानसिक पराभव की दशा में उसके अन्तःकरण से निकला—ईश्वर मुझे प्रकाश दो, मुझे उबारो। और वह रोने लगा।

सुबह का वर्त्तु था। कैदियों की हाज़िरी हो गई थी। अमर का मन कुछ शान्त था। यह प्रचण्ड आवेग शान्त हो गया था और आकाश में छाई हुई गर्द बैठ गई थी। चीज़ें साफ़-साफ़ दिखाई देने लगी थीं। अमर मन में पिछली घटनाओं की आलोचना कर रहा था। कारण और कार्य के सूत्रों को मिलाने की चेष्टा करते हुए सहसा उसे एक ठोकर-सी लगी—नैना का वह पत्र और सुखदा की गिरफ्तारी। इसी से तो वह आवेश में आ गया था। और समझौते का सुसाध्य मार्ग छोड़कर उस दुर्गम पथ की ओर झुक पड़ा था। इस ठोकर ने जैसे उसकी आँखें खोल दीं। मालूम हुआ, यह यश-लालसा का, व्यक्तिगत स्पर्धा का, सेवा के आवरण में छिपे हुए अहंकार का खेल था। इस अविचार और आवेश का परिणाम इसके सिवा और क्या होता।

अमर के समीप एक कैदी बैठा बान बट रहा था। अमर ने पूछा—तुम कैसे आये भाई ?

उसने कुनूहल से देखकर कहा—पहले तुम बताओ।

‘मुझे तो नाम की धुन थी।’

‘मुझे धन की धुन थी।’

उसी वक्त जेलर ने आकर अमर से कहा—तुम्हारा तबादला लखनऊ हो गया है। तुम्हारे बाप आये थे। तुमसे मिलना चाहते थे। तुम्हारी मुलाकात की तारीख न थी। साहब ने इनकार कर दिया।

अमर ने आश्चर्य से पूछा—मेरे पिताजी यहाँ आये थे ?

‘हाँ-हाँ, इसमें ताज्जुब की क्या बात है। मि० सलीम भी उनके साथ थे।’

‘इलाके की कुछ नई ?’

‘तुम्हारे बाप ने शायद सलीम साहब को समझाकर गाँववालों में मेल करा दिया है। शरीफ आदमी हैं। गाँववालों के इलाज-मालजने के लिए एक हजार रुपये दे दिये।’

अमर मुसकराया।

‘उन्हीं की कोशिश से तुम्हारा तबादला हो रहा है। लखनऊ में तुम्हारी बीबी भी आ गई हैं। शायद उन्हें छः महीने की सजा हुई है।’

अमर खड़ा हो गया—मुखदा भी लखनऊ में है ?

‘और तुम्हारा तबादला क्यों हो रहा है ?’

अमर को अपने मन में त्रिलक्षण शान्ति का अनुभव हुआ। वह निराशा कहाँ गई ? वह दुर्बलता कहाँ गई ?

वह फिर बैठकर बान बटने लगा। उसके हाथों में आज गज्रब की फुरती है। ऐसी कायापलट ! ऐसा मंगलमय परिवर्तन ! क्या अब भी ईश्वर की दया में कोई सन्देह हो सकता है। उसने कांटे बोये थे। वह सब फूल हो गये !

मुखदा आज जेल में है। जो भोग-विलास पर आसक्त थी, वह आज दीनों की सेवा में अपना जीवन सार्थक कर रही है। पिताजी, जो पैसों को दांत से पकड़ते थे, वह आज परोपकार में रत हैं। कोई दैवी शक्ति नहीं है, तो यह सब कुछ किसकी प्रेरणा से हो रहा है !

उसने मन की संपूर्ण श्रद्धा से ईश्वर के चरणों में वन्दना की। वह भार, जिसके बोझ से वह दबा जा रहा था, उसके सिर से उतर गया था। उसकी देह हलकी थी, मन हलका था और आगे आनेवाली ऊपर की चढ़ाई मानो उसका स्वागत कर रही थी।

## ६

अमरकान्त को लखनऊ-जेल में आये आज तीसरा दिन है। यहाँ उसे चक्की का काम दिया गया है। जेल के अधिकारियों को मालूम है, वह धनी का पुत्र है; इसलिए उसे कठिन परिश्रम देकर भी उसके साथ कुछ रिआयत की जाती है।

एक छप्पर के नीचे चक्कियों की कतारें लगी हुई हैं। दो-दो कैदी हरेक चक्की के पास खड़े आटा पीस रहे हैं। शाम को आटे की तौल होगी। आटा कम निकला तो दण्ड मिलेगा।

अमर ने अपने संगी से कहा—ज़रा ठहर जाओ भई, दम ले लूँ, मेरे हाथ नहीं चलते। क्या नाम है तुम्हारा? मैंने तो शायद तुम्हें कहीं देखा है!

संगी गठीला, काला, लाल आँखवाला, कठोर आकृति का मनुष्य था, जो परिश्रम से थकना न जानता था। मुसकराकर बोला—मैं वही काले खाँ हूँ, जो एक बार तुम्हारे पास सोने के कड़े लेकर बेचने गया था। याद करो। लेकिन तुम यहाँ कैसे आ फँसे, मुझे यह ताज्जुब हो रहा है। परसों से ही पूछना चाहता था; पर सोचता था कहीं धोखा न हो रहा हो।

अमर ने अपनी कथा संक्षेप में कह सुनाई और पूछा—तुम कैसे आये?

काले खाँ हँसकर बोला—मेरी क्या पूछते हो लाला, यहाँ तो छः महीने बाहर रहते हैं, तो छः साल भीतर। अब तो यही आरम्भ है कि अच्छा-बुरा यहीं से बुला ले। मेरे लिए बाहर रहना ही मुसीबत है। सबको अच्छा-बुरा पहनते, अच्छा-बुरा खाते देखता हूँ, तो हसद होती है; पर मिले कहाँ से कोई हुनर आता नहीं, इलम है नहीं। चोरी न करूँ, डाका न मारूँ, तो खाऊँ क्या? यहाँ किसी से हसद नहीं होती, न किसी को अच्छा पहनते देखता हूँ, न अच्छा

खाते। सब अपने ही जैसे हैं, फिर डाह और जलन क्यों हो। इसी लिए अल्लाहताला से दुआ करता हूँ कि यहीं से बुला ले। छूटने की आरजू नहीं है। तुम्हारे हाथ दुख गये हों, तो रहने दो। मैं अकेला ही पीस डालूँगा। तुम्हें इन लोगों ने यह काम दिया ही क्यों? तुम्हारे भाई-बंद तो हम लोगों से अलग आराम से रखे जाते हैं। तुम्हें यहाँ क्यों डाल दिया हट जाओ।

अमर ने चक्की की मुठिया जोर से पकड़कर कहा—नहीं-नहीं, मैं थका नहीं हूँ। दो-चार दिन में भादत पड़ जायगी, तो तुम्हारे बराबर काम करूँगा।

काले खों ने उसे पीछे हटाते हुए कहा—मगर यह तो अच्छा नहीं लगता कि तुम मेरे साथ चक्की पीसो। तुमने कोई जुर्म नहीं किया है। रियाया के पीछे सरकार से लड़े हो, तुम्हें मैं न पीसने दूँगा। मालूम होता है, तुम्हारे लिए ही अल्लाह ने मुझे यहाँ भेजा है। वह तो बड़ा कारसाज है। उसकी कुदरत कुछ समझ में नहीं आती। आप ही आदमी से बुराई करवाता है, आप ही उसे सजा देता है, और आप ही उसे मुआफ भी कर देता है।

अमर ने आपत्ति की—बुराई खुदा नहीं कराता, हम खुद करते हैं।

काले खों ने ऐसी निगाहों से उसकी ओर देखा, जो कह रही थीं, तुम इस रहस्य को अभी नहीं समझ सकते—ना, ना, मैं यह न मानूँगा। तुमने तो पढ़ा होगा, उसके हुक्म के बगैर एक पत्ता भी नहीं हिल सकता बुराई कौन करेगा। सब कुछ वही करवाता है, और फिर माफ भी कर देता है यह मैं मुँह से कह रहा हूँ। जिस दिन मेरे ईमान में यह बात जम जायगी उसी दिन बुराई बन्द हो जायगी। तुम्हीं ने उस दिन मुझे वह नसीहत सिखाई थी। मैं तुम्हें अपना पीर समझता हूँ। दो सौ की चीज तुमने तीस रुपये में न ली। उसी दिन मुझे मालूम हुआ, बदी क्या चीज है। अब सोचता हूँ, अल्लाह को कौन मुँह दिखलाऊँ। जिन्दगी में इतने गुनाह किये हैं कि जब उनकी याद आती है, तो रोएँ खड़े हो जाते हैं। अब तो उसी की रहीमी का भरोसा है। क्यों भैया, तुम्हारे मजहब में क्या लिखा है। अल्लाह गुनहगारों को मुआफ कर देता है?

काले खों की कठोर मुद्रा इस गहरी, सजीव सरल भक्ति से प्रदीप्त हो उठी, आँखों में कोमल छटा उदय हो गई। और वाणी इतनी मर्मस्पर्शी, इतनी

आर्द्र थी कि अमर का हृदय पुलकित हो उठा—सुनता तो हूँ खॉँ सःहब कि वह बड़ा दयालु है ।

काले खॉँ दूने वेग से चक्की घुमाता हुआ बोला—बड़ा दयालु है भैया ! माँ के पेट में बच्चे को भोजन पहुँचाता है । यह दुनिया ही उसकी रहीमी का आईना है । जिधर आँखें उठाओ, उसकी रहीमी के जलवे ! इतने गूनी डाकु यहाँ पड़े हुए हैं, उनके लिए भी आराम का सामान कर दिया । मौका देता है, बार-बार मौका देता है कि अब भी सँभल जायँ । उसका कौन गुस्ता सहेंगा भैया ? जित्त दिन उसे गुस्ता आवेगा, यह दुनिया जहन्नुम को चली जायगी । हमारे-तुम्हारे ऊपर वह क्या गुस्ता करेगा । हम चींटी को पैरों-तले पड़ते देखकर किनारे से निकल जाते हैं । उसे कुचलते रहम आता है । जिस अल्लाह ने हमको बनाया, जो हमको पालता है, वह हमारे ऊपर कभी गुस्ता कर सकता है ? कभी नहीं ।

अमर को अपने अन्दर आस्था की एक लहर सी उठती हुई जान पड़ी । इतने अटल विश्वास और सरस श्रद्धा के साथ इन विषय पर उसने किसी को बातें करते न सुना था । बात वही थी, जो वह नित्य छोटे-बड़े के मुँह से सुना करता ; पर निष्ठा ने उन शब्दों में जान-सी डाल दी थी ।

ज़रा देर के बाद वह बोला—भैया, तुमसे चक्की चलवाना तो ऐसा ही है, जैसे कोई तलवार से चिड़िये को हलाल करे । तुम्हें अस्पताल में रखना चाहिए था, बीमारी में दवा से उतना फ़ायदा नहीं होता, जितना एक मीठी बात से हो जाता है । मेरे सामने वहाँ कई कैदी बीमार हुए; पर एक भी अच्छा न हुआ । बात क्या है ? दवा कैदी के सिर पर पटक दी जाती है, वह चाहे पिये चाहे फेंक दे ।

अमर को उस काली-कटूटी काया में स्वर्ण-जैसा हृदय चमकता दीख पड़ा । मुसकराकर बोला—लेकिन दोनों काम साथ-साथ कैसे करूँगा ?

‘मैं अकेला चक्की चला दूँगा और पूरा आटा तुलवा दूँगा ।’

‘तब तो सारा सवाब मुझी को मिलेगा ।’

काले खॉँ ने साधु-भाव से कहा—भैया, कोई काम सवाब समझकर नहीं करना चाहिए ? दिल को ऐसा बना लो कि सवाब में उसे वही मज़ा आये, जो

गाने या खेलने में आता है। कोई काम इसलिए करना कि उससे नजात मिलेगी, रोज़गार है; फिर मैं तुम्हें क्या ममबाज़। तुम खुद इन बातों को सुझसे ज्यादा समझते हो। मैं तो मरीज़ की तीमारदारी करने के लायक ही नहीं हूँ। मुझे बड़ी जल्द गुस्सा आ जाता है। कितना चाहता हूँ कि गुस्सा न आये; पर जहाँ किसी ने दो-एक बार मेरी बात न मानी और मैं बिगड़ा।

वही डाकू, जिसे अमर ने एक दिन अधमता के पैरो के नाँचे लोटने देखा था, आज देवत्व के पद पर पहुँच गया था। उसकी आत्मा से मानो एक प्रकाश-सा निकलकर अमर के अन्तःकरण को आलोकित करने लगा।

उसने कहा—लेकिन यह तो बुरा मादूम होता है कि मेहनत का काम तुम करो और मैं... काले खाँ ने बात काटी—भैया, इन बातों में क्या रखा है। तुम्हारा काम इस चक्की से कहीं कठिन होगा। तुम्हें किसी से बात करने तक की मुहलत न मिलेगी। मैं रात को सीढ़ी नींद सोऊँगा। तुम्हें रातें जागकर काटनी पड़ेंगी। जान-जोखिम भी तो है। इस चक्की में क्या रखा है। यह काम तो गधा भी कर सकता है, कल भी कर सकती है; लेकिन जो काम तुम करोगे, वह विरले ही कर सकते हैं।

सूर्यास्त हो रहा था। काले खाँ ने अपने पूरे गेहूँ पीस डाले थे और दूसरे कैदियों के पास जा-जाकर देख रहा था कि किसका कितना काम बाकी है। कई कैदियों के गेहूँ अभी समाप्त नहीं हुए थे। जेल-कर्मचारी आटा तौलने आ रहा होगा। इन बेचारों पर आफ़त आ जायगी, मार पड़ने लगेगी। काले खाँ ने एक-एक चक्की के पास जाकर कैदियों की मदद करनी शुरू की। उसकी फुरती और मेहनत पर लोगों को विस्मय होता था। आध घण्टे में उसने फिसड्डियों की कमी पूरी कर दी। अमर अपनी चक्की के पास खड़ा इस सेवा के पुतले को श्रद्धा-भरी आँखों से देख रहा था, मानो दिव्य दर्शन कर रहा हो।

काले खाँ हथर से फुरसत पाकर नमाज़ पढ़ने लगा। वहीं वरामदे में उसने बज्जू किया, अपना कमबल ज़मीन पर बिछा दिया और नमाज़ शुरू की। उसी वक्त जेलर शाहब चार बार्डरों के साथ आटा तौलने आ पहुँचे। कैदियों ने अपना-अपना आटा बोरियों में भरा और तराजू के पास आकर खड़े हो गये। आटा तौलने लगा।

जेलर ने अमर से पूछा—तुम्हारा साथी कहाँ गया ?

अमर ने बतलाया, नमाज़ पढ़ रहा है।

‘उसे बुलाओ। पहले आया तुलवा ले, फिर नमाज़ पढ़े। बड़ा नमाज़ी की दुम बना है। कहाँ गया है नमाज़ पढ़ने?’

अमर ने शोड के पीछे की तरफ इशारा करके कहा—उन्हें नमाज़ पढ़ने दें, आप आया तौल लें।

जेलर यह कब देख सकता था कि कोई कैदी उस वक्त नमाज़ पढ़ने जाय, जब जेल के साक्षात् प्रभु पधारे हो। शोड के पीछे जाकर बोले—अबे, ओ नमाज़ी के बच्चे, आया क्यों नहीं तुलवाता ? बचा, गेहूँ चबा गये हो, तो नमाज़ का जहाना करने लगे। चल चटपट, वरना मारे हंटरों के चमड़ी उधेड़ लूँगा।

काले खाँ दूसरी ही दुनिया में था।

जेलर ने समीप जाकर अपनी छड़ी उसकी पीठ में चुभाते हुए कहा—बहरा हो गया है क्या बे ? शामतें तो नहीं आई हैं।

काले खाँ नमाज़ पढ़ने में मग्न था। पीछे फिरकर भी न देखा।

जेलर ने झल्लाकर लात जमाई। काले खाँ सिजदे के लिए झुका हुआ था। लात खाकर औंधे मुँह गिर पड़ा; पर तुरन्त सँभलकर फिर सिजदे में झुक गया। जेलर को अब ज़िद पड़ गई कि उसकी नमाज़ बन्द कर दे। संभव है, काले खाँ को भी ज़िद पड़ गई हो कि नमाज़ पूरी किये वगैर न उठूँगा। वह तो सिजदे में था। जेलर ने उसे बूटदार ठोकरें जमानी शुरू की। एक वार्डर ने लपककर दो गारद के सिपाही बुला लिये। दूसरा जेलर साहब की कुमक पर दौड़ा। काले खाँ पर एक तरफ़ से ठोकरें पड़ रही थीं, दूसरी तरफ़ से लकड़ियाँ; पर वह सिजदे से सिर न उठाता था। हाँ, प्रत्येक आघात पर उसके मुँह से ‘अल्लाहो अकबर !’ की दिल हिला देनेवाली सदा निकल जाती थी। उधर आघातकारियों की उत्तेजना भी बढ़ती जाती थी। जेल का कैदी जेल के खुदा को सिजदा न करके अपने खुदा को सिजदा करे, इससे बड़ा जेलर साहब का क्या अपमान हो सकता था। यहाँ तक कि काले खाँ के सिर से रुधिर बहने लगा। अमरकान्त उसकी रक्षा करने के लिए चला था कि एक वार्डर ने उसे मजबूत पकड़ लिया। उधर बराबर आघात हो रहे थे और काले खाँ बराबर ‘अल्लाहो अकबर !’ की

सदा लगाये जाता था। आखिर वह आवाज़ धीरे-धीरे एक बार बिलकुल बन्द हो गई और काले खों रक्त बहने से दिथिल हो गया। मगर चाहे किसी के कानों में आवाज़ न जाती हो, उसके ओठ अब भी खुल रहे थे और अब भी 'अल्लाहो अकबर' की अव्यक्त ध्वनि निकल रही थी।

जेलर ने खिसियाकर कहा—पड़ा रहने दो वदमाश को यहीं। कल से इसे खड़ी वेड़ी दूँगा और तनहाई भी। अगर तब भी न सीधा हुआ, तो उलटी होगी। इसका नमाज़ीपन निकाल न दूँ तो नाम नहीं।

एक मिनट में वार्डर, जेलर, सब चले गये। कैदियों के भोजन का समय आया, सब-के-सब भोजन पर जा बैठे। मगर काले खों अब भी वहीं औंधा पड़ा था। सिर और नाक तथा कानों से खून बह रहा था। अमरकान्त बैठा उसके घावों को पानी से धो रहा था और खून बन्द करने का प्रयास कर रहा था। आत्मशक्ति के इस कल्पनातीत उदाहरण ने उसकी भौतिक बुद्धि को जैसे आक्रान्त कर दिया। ऐसी परिस्थिति में क्या वह इस भौति निश्चल और सयमित बैठा रहता? शायद पहले ही आघात में उसने या तो प्रतिकार किया होता या नमाज़ छोड़कर अलग हो जाता। विज्ञान और नीति और देशानुराग की वेदी पर बलिदानों की कमी नहीं। पर यह निश्चल धैर्य ईश्वर-निष्ठा ही का प्रसाद है।

कैदी भोजन करके लौटे। काले खों अब भी वहीं पड़ा हुआ था। सभी ने उसे उठाकर बैरक में पहुँचाया और डाक्टर को सूचना दी; पर उन्होंने रात को कष्ट उठाने की ज़रूरत न समझी। वहाँ और कोई दवा भी न थी। गर्म पानी तक न मयस्सर हो सका।

उस बैरक के कैदियों ने सारी रात बैठकर काटी। कई आदमी अमादा थे कि सुबह होते ही जेलर साहब की मरम्मत की जाय। यही न होगा कि साल-साल भर की मीयाद और बढ़ जायगी। क्या परवाह! अमरकान्त शान्त प्रकृति का आदमी था; पर इस समय वह भी उन्हीं लोगों में मिला हुआ था। रात-भर उसके अन्दर पशु और मनुष्य में द्वन्द्व होता रहा। वह जानता था, आग-भागसे नहीं, पानी से शांत होती है। इंसान कितना ही हैवान हो जाय, उसमें कुछ-न-कुछ आदमियत रहती ही है। वह आदमियत अगर जाग सकती है, तो ग्लानि से या पश्चात्ताप से। अमर अकेला होता, तो वह अब भी विचलित न होता; लेकिन

सामूहिक आवेश ने उसे भी अस्थिर कर दिया। समूह के साथ हम कितने ही ऐसे अच्छे या बुरे काम कर जाते हैं, जो हम अकेले न कर सकते। और काले खाँ की दशा जितनी ही खराब होती जाती थी, उतनी ही परिशोध की ज्वाला भी प्रचण्ड होती जाती थी।

एक डाके के कैदी ने कहा—खून पी जाऊँगा, खून ! उसने समझा क्या है ! यहाँ न होगा, फाँसी हो जायगी।

अमरकान्त बोला—उस वक्त क्या समझे थे कि मारे ही डालता है !

चुपके-चुपके प्रयत्न रचा गया, आघातकारियों का चुनाव हुआ, उनका कार्य-विधान निश्चित किया गया। सफ़ाई की दलील सोच निकाली गई।

सहसा एक ठिंगने कैदी ने कहा—तुम लोग समझते हो, सबेरे तक उसे खबर न हो जायगी ?

अमर ने पूछा—खबर कैसे होगी ? यहाँ ऐसा कौन है, जो उसे खबर दे दे ? ठिंगने कैदी ने दायें-बायें आँखें घुमाकर कहा—खबर देनेवाले न-जाने कहाँ से निकल आते हैं, भैया। किसी के माथे पर तो कुछ लिखा नहीं, कौन जाने हमीं में से कोई जाकर इत्तला कर दे। रोज़ ही तो लोगों को मुखबिर बनते देखते हो। वही लोग, जो अगुआ होते हैं, अवसर पड़ने पर सरकारी गवाह बन जाते हैं। अगर कुछ करना है, तो अभी कर डालो। दिन को वार-दात करोगे, सब-के-सब पकड़ लिये जाओगे। पाँच-पाँच साल की सज़ा ठुक जायगी।

अमर ने सन्देह के स्वर में पूछा—लेकिन इस वक्त तो वह अपने क्वार्टर में सो रहा होगा ?

ठिंगने कैदी ने राह बताई—यह हमारा काम है भैया, तुम क्या जानो।

सबों ने मुँह मोड़कर कनफुसकियों में बातें शुरू कीं। फिर पाँचो आदमी खड़े हो गये।

ठिंगने कैदी ने कहा—हममें से जो फूटे, उसे गऊ-हत्या !

यह कहकर उसने बड़े जोर से हाय, हाय करना शुरू किया। और भी कई आदमी चीखने-चिल्लाने लगे। एक क्षण में वार्डर ने द्वार पर आकर पूछा—तुम लोग क्यों शोर कर रहे हो ? क्या बात है ?

डिंगने कैदी ने कहा—घात क्या है, काले खों की हालत खराब है । जाकर जेलर साहब को बुला लाओ, चटपट ।

गार्डर बोला—वाह वे ! चुपचाप पड़ा रह ! बड़ा नवाब का वेडा बना है ! 'हम कहते हैं, जाकर उन्हें भेज दो, नहीं तो टीक न हांगा ।'

काले खों ने आँखें खोलाँ और क्षीण स्वर में बोला—क्यों चिल्लाते हो यारो, मैं अभी मरा नहीं हूँ । जान पड़ता है, पीठ की हड्डी में चोट है ।

डिंगने कैदी ने कहा—उम्मी का बदला चुकाने की तैयारी है, पठान ।

काले खों तिरस्कार के स्वर में बोला—जिसने बदला चुकाओगे, भाई । अल्लाह से ? अल्लाह की यही मरजी है, तो उममें दूसरा कौन दखल दे सकता है । अल्लाह की मरजी के बिना कहीं एक पर्ना भी हिल सकती है ? ज़रा मुझे पानी पिला दो । और देखो, जब मैं मर जाऊँ, तो यहाँ जितने भाई हैं, सब मेरे लिए खुदा से दुआ करना । और दुनिया में मेरा कौन है ! शायद तुम लोगो की दुआ से मेरी नजात हो जाय ।

अमर ने उसे गोद में सँभालकर पानी पिलाना चाहा ; घूँट कण्ट के नीचे उतरा । वह जोर से कराहकर फिर लेट गया ।

डिंगने कैदी ने दाँत पीसकर कहा—ऐसे बदमाश की गरदन तो उलटों छुरी से काटनी चाहिए ।

काले खों दोन-भाव से रुक-रुककर बोला—क्यों मेरी नजात का द्वार बन्द करने हां, भाई ? दुनिया तो बिगड़ गई, क्या आकबत भी बिगाड़ना चाहते हो ? अल्लाह से दुआ करो, सब पर रहम करो । ज़िन्दगी में क्या कम गुनाह किये हैं कि मरने के पीछे पाँव में बेड़ियाँ पड़ी रहे ! या अल्लाह ! रहम करो ।

इन शब्दों में मरनेवाले की निर्मल आत्मा मानो व्याप्त हो गई थी । बातें वही थीं, जो रोज सुना करते थे । पर इस समय इनमें कुछ ऐसी द्रावक, कुछ ऐसी हिला देनेवाली सिद्धि थी कि सभी जैसे उसमें नहा उठे । इस बुटकी-भर राख ने जैसे उनके तापमय विकारों को शान्त कर दिया ।

प्रातःकाल जब काले खों ने अपनी जीवन-लीला समाप्त कर दी तो ऐसा कोई कैदी न था, जिसकी आँखों से आँसू न निकल रहे हों ; पर औरों का रोना दुःख का था, अमर का रोना सुख का था । औरों को किसी आत्मीय के खो

देने का सदमा था, अमर को उसके और समीप हो जाने का अनुभव हो रहा था। अपने जीवन में उसने यही एक नररत्न पाया था, जिसके सम्मुख वह श्रद्धा से सिर झुका सकता था और जिससे वियोग हो जाने पर उसे एक वरदान पा जाने का भान होता था।

इस प्रकाश-स्तम्भ ने आज उसके जीवन को एक दूसरी ही धारा में डाल दिया, जहाँ संशय की जगह विश्वास और शंका की जगह सत्य मूर्तिमान् हो गया था।

## ७

लाला समरकान्त के चले जाने के बाद सलीम ने हर एक गाँव का दौरा करके असामियों की आर्थिक दशा की जाँच करनी शुरू की। अब उसे मालूम हुआ कि उनकी दशा उससे कहीं हीन है, जितनी वह समझे बैठा था। पैदावार का मूल्य लागत और लगान से कहीं कम था। खाने-कपड़े की भी गुंजाइश न थी, दूसरे खर्चों का क्या जिक्र। ऐसा कोई विरला ही किसान था, जिसका सिर ऋण के नीचे न दबा हो। कालेज में उसने अर्थ-शास्त्र अवश्य पढ़ा था और जानता था कि यहाँ के किसानों की हालत खराब है; पर अब ज्ञात हुआ कि पुस्तक-ज्ञान और प्रत्यक्ष व्यवहार में वही अन्तर है, जो किसी मनुष्य और उसके चित्त में है। ज्यों-ज्यों असली हालत मालूम होती जाती थी, उसे असामियों से सहानुभूति होती जाती थी। कितना अन्याय है कि जो बेचारे रोटियों को मुहताज हों, जिनके पास तन ढाँकने को केवल चीथड़े हों, जो बीमारी में एक पैसे की दवा भी न कर सकते हों, जिनके घरों में दीपक भी न जलते हों, उनसे पूरा लगान वसूल किया जाय। जब जिन्स मँहूँगी थी, तब किसी तरह एक जून रोटियाँ मिल जाती थीं। इस मन्दी में तो उनकी दशा वर्णनातीत हो गई है। जिनके लड़के पाँच-छः बरस की उम्र से ही मेहनत-मजदूरी करने लगे, जो ईंधन के लिए हार में गोबर चुनते फिरें, उनसे पूरा लगान वसूल करना मानो उनके मुँह से रोटी का टुकड़ा छीन लेना है, उनकी रक्त-हीन देह से खून चूसना है।

परिस्थिति का यथार्थ ज्ञान होते ही सलीम ने अपने कर्तव्य का निश्चय कर लिया। वह उन आदमियों में न था, जो स्वार्थ के लिए अफसरों के हर एक हुक्म की पाबन्दी करते हैं। वह नोकरी करते हुए भी आत्मा की रक्षा करना चाहता था। कई दिन एकान्त में बैठकर उसने विस्तार के साथ अपनी रिपोर्ट लिखी और मि० ग़ज़नवी के पास भेज दी। मि० ग़ज़नवी ने उसे तुरन्त लिखा—आकर मुझसे मिल जाओ। सलीम उनसे मिलना न चाहता था। डरता था, कहीं यह मेरी रिपोर्ट को दबाने का प्रस्ताव न करे; लेकिन फिर सोचा—चलने में हरज ही क्या है। अगर वह मुझे कायल कर दें, तब तो कोई बात नहीं; लेकिन अफसरों के भय से मैं अपनी रिपोर्ट को कभी न दबाने हूँगा। उसी दिन वह सन्ध्या समय सदर जा पहुँचा।

मि० ग़ज़नवी ने तमाक से हाथ बढ़ाते हुए कहा—मि० अमरकान्त के साथ तो तुमने दोस्ती का हक़ खूब अदा किया। वह खुद शायद इतनी मुफ़्तसल रिपोर्टें न लिख सकते; लेकिन क्या तुम समझते हो, सरकार को ये बातें मान्य नहीं ?

सलीम ने कहा—मेरा तो ऐसा ही खयाल है। उसे जो रिपोर्टें मिलती हैं, वह खुशामदी अहलकारों से मिलती हैं, जो रिआया का खून करके भी सरकार का घर भरना चाहते हैं। मेरी रिपोर्ट वाकयात पर लिखी गई है।

दोनों अफसरों में बहस होने लगी। ग़ज़नवी कहता था—हमारा काम केवल अफसरों की आज्ञा मानना है। उन्होंने लगान वसूल करने की आज्ञा दी; हमें लगान वसूल करना चाहिए। प्रजा को कष्ट होता है तो हो, हमें इसे प्रयोजन नहीं। हमें खुद अपनी आमदनी का टैक्स देने में कष्ट होता है; लेकिन मजबूर होकर देते हैं। कोई आदमी खुशी से टैक्स नहीं देता।

ग़ज़नवी इस आज्ञा का विरोध करना अनीति ही नहीं, अधर्म भी समझता था। केवल ज्ञान्ते की पाबन्दी से उसे सन्तोष न हो सकता था। वह इस हुक्म की तामील करने के लिए सब कुछ करने को तैयार था। सलीम का कहना था—हम सरकार के नौकर केवल इसलिए हैं कि प्रजा की सेवा कर सकें, उसे मुदशा की ओर ले जा सकें, उसकी उन्नति में सहायक हो सकें। यदि सरकार की किसी आज्ञा से इन उद्देश्यों की पूर्ति में बाधा पड़ती हो, तो हमें उस आज्ञा को कदापि न मानना चाहिए।

गज़नवी ने मुँह लंबा करके कहा— मुझे खौफ है कि गवर्नमेंट तुम्हारा यहाँ से तबादला कर देगी ।

‘तबादला कर दे, इसकी मुझे परवा नहीं; लेकिन मेरी रिपोर्ट पर गौर करने का वादा करे ; अगर वह मुझे यहाँ से हटाकर मेरी रिपोर्ट को दाखिल-दफ्तार करना चाहेगी, तो मैं इस्तीफा दे दूँगा ।’

गज़नवी ने विस्मय से उसके मुँह की ओर देखा ।

‘आपका गवर्नमेंट की दिक्कतों का मुतलक अन्दाज़ा नहीं कर रहे हैं। अगर वह इतनी आसानी से दबने लगे, तो आप समझते हैं, रिआया कितनी शेर हो जायगी ! ज़रा-ज़रा-सी बात पर तूफ़ान खड़े हो जायेंगे । और यह महज़ इस इलाके का मुआमला नहीं है, सारे मुल्क में यही तहरीक जारी है । अगर सरकार अस्सी फ़ी सदी काश्तकारों के साथ रिआयत करे, तां उसके लिए मुल्क का इन्तज़ाम करना दुश्वार हो जायगा !’

सलीम ने प्रश्न किया—गवर्नमेंट रिआया के लिए है, रिआया गवर्नमेंट के लिए नहीं । काश्तकारों पर जुल्म करके, उन्हें भूखो मारकर अगर गवर्नमेंट जिन्दा रहना चाहती है, तो कम-से-कम मैं अलग हो जाऊँगा । अगर मालियत में कमी आ रही है, तो सरकार को अपना खर्च घटाना चाहिए, न कि रिआया पर सख्तियों की जायँ ।

गज़नवी ने बहुत ऊँच-नीच सुझाया ; लेकिन सलीम पर कोई असर न हुआ । उसे दंड से लगान वसूल करना किसी तरह मंज़ूर न था । आखिर गज़नवी ने मज़बूर होकर उसकी रिपोर्ट ऊपर भेज दी और एक ही सप्ताह के अंदर गवर्नमेंट ने उसे पृथक् कर दिया । ऐसे भयंकर विद्रोही पर वह कैसे विश्वास करती !

जिस दिन उसने नये अफ़सर को चार्ज दिया और इलाके से विदा होने लगा, उसके डेरे के चारों तरफ़ स्त्री-पुरुषों का एक मेला लग गया और सब उससे मिन्नतें करने लगे—आप इस दशा में हमें छोड़कर न जायँ । सलीम यही चाहता था । बाप के भय से घर न जा सकता था । फिर इन अनाथों से उसे स्नेह हो गया था । कुछ तो दया और कुछ अपने अपमान ने उसे उनका नेता बना दिया । वही अफ़सर, जो कुछ दिन पहले अफ़सरी के मद से भरा हुआ आया

था, जनता का सेवक बन बैठा। अत्याचार सहना अत्याचार करने में कहीं ज्यादा गौरव की बात मान्दम् हुई।

आन्दोलन की बागडोर सलीम के हाथ में आते ही लोगों के हौसले बंध गये। जैसे पहले अमरकान्त आत्मानन्द के साथ गाँव-गाँव दौड़ा करता था, उसी तरह सलीम भी दौड़ने लगा। वहीं सलीम, जिसके खून के लोग प्यासे हो रहे थे, अब उस इलाके का मुकुटहीन राजा था। जनता उसके पसीने की जगह खून बहाने को तैयार थी।

मन्थ्या हो गई थी। सलीम और आत्मानन्द दिन-भर काम करने के बाद लौटते थे कि एकाएक नये बंगाली मिजिलियन मि० घोष पुलिस-कर्मचारियों के साथ आ पहुँचे और गाँव-भर के मवेशियों को कुर्क करने की घोषणा कर दी। कुछ कसाई पहले ही से बुला लिये गये थे। वे सन्ता मौदा खरीदने को तैयार थे। दम-के-दम में कास्टेबलो ने मवेशियों को खोल-खोलकर मदरसे के द्वार पर जमा कर दिया। गूदड़, भोला, अलगू सभी चौधरी गिरफ्तार हो चुके थे। फ़सल की कुर्की तो पहले हो चुकी थी; मगर फ़सल में अभी क्या रहा था। इसलिए अब अधिकारियों ने मवेशियों को कुर्क करने का निश्चय किया था। उन्हें विश्वास था कि किसान मवेशियों की कुर्की देखकर भयभीत हो जायेंगे, और चाहे उन्हें कर्ज लेना पड़े, या स्त्रियों के गहने बेचने पड़ें, वे जानवरों को बचाने के लिए सब कुछ करने पर तैयार होंगे। जानवर किसान के दाहिने हाथ हैं।

किसानों ने यह घोषणा सुनी, तो हक्के छूट गये। वे समझे थे कि सरकार और जो चाहे करे, पर मवेशियों को कुर्क न करेगी। क्या वह किसानों की जड़ खोदकर फेंक देगी ?

यह घोषणा सुनकर भी वे यही समझ रहे थे कि यह केवल धमकी है, लेकिन जब मवेशी मदरसे के सामने जमा कर दिये गये और कसाइयों ने उनकी देख-भाल शुरू की, तो सबों पर जैसे वज्रपात हो गया। अब समस्या उस सीमा तक पहुँच गयी थी, जब रक्त का आदान-प्रदान आरंभ हो जाता है।

चिराग जलते-जलते जानवरों का बाज़ार लग गया। अधिकारियों ने इरादा किया है कि सारी रकम एकजोड़ वसूल करें। गाँववाले आपस में लड़-भिड़कर

अपने-अपने लगान का फैसला कर लेंगे । इसकी अधिकारियों का कोई चिन्ता नहीं है ।

सलीम ने आकर मि० घोप से कहा—आपको मालूम है कि मवेशियों को कुर्क करने का आपको मजाज़ नहीं है ?

मि० घोप ने उग्र भाव से जवाब दिया—यह नीति ऐसे अवसरो के लिए नहीं है । विशेष अवसरों के लिए बिशेष नीति होती है । क्रांति की नीति शांति की नीति से भिन्न होनी स्वाभाविक है ।

अभी सलीम ने कुछ उत्तर न दिया था कि मालूम हुआ, अहीरों के महाल में लाठी चल गई । मि० घोप उधर लगे । सिपाहियों ने भी संगीनों चलाई और उनके पीछे चले । काशी, पयाग, आत्मानन्द सब उसी तरफ दौड़े । केवल सलीम यहाँ खड़ा रहा । जब एकान्त हो गया, तो उसने कसाइयों के सर्गना के पास जाकर सलाम-अलेक किया और बोला—क्यो भाई साहब, आपको मालूम है, आप लोग इन मवेशियों को खरीदकर यहाँ की गरीब रिआया के साथ कितनी बड़ी बे-इन्साफी कर रहे हैं ?

सर्गना का नाम तेगमुहम्मद था । नाटे कद का गठीला आदमी था, पूरा पहलवान । ढीला कुरता, चारखाने की तहमद, गले में चाँदी की ताबीज़, हाथ में मोटा सोंटा । नम्रता से बोला—साहब, मैं तो माल खरीदने आया हूँ । मुझे इससे क्या मतलब कि माल किसका है और कैसा है । चार पैसे का फ़ायदा जहाँ होता है, वहाँ आदमी जाता ही है ।

‘लेकिन यह तो सोचिए कि मवेशियों की कुर्की किस सबब से हो रही है । रिआया के साथ आपको हमदर्दी होनी चाहिए ।’

तेगमुहम्मद पर कोई प्रभाव न हुआ—सरकार से जिसकी लड़ाई होगी, उसकी होगी । हमारी कोई लड़ाई नहीं है ।

‘तुम मुसलमान होकर ऐसी बातें करते हो, इसका अफसोस है । इसलाम ने हमेशा मजलूमों की मदद की है । और तुम मजलूमों की गरदन पर छुरी फेर रहे हो !’

‘जब सरकार हमारी परवरिश कर रही है, तो हम उसके बदलाह नहीं बन सकते ।’

‘अगर सरकार तुम्हारी जायदाद छीनकर किसी गैर को दे दे, तो तुम्हें बुरा लगेगा या नहीं ?’

‘सरकार से लड़ना हमारे मजहब के खिलाफ है ।’

‘यह क्यों नहीं कहते कि तुममें गैरत नहीं है ।’

‘आप तो मुसलमान हैं । क्या आपका फ़र्ज नहीं है कि बादशाह की मदद करें ?’

‘अगर मुसलमान होने का यह मतलब है कि शरीरों का खून किया जाय, तो मैं काफ़िर हूँ ।’

तेगमुहम्मद पढ़ा-लिखा आदमी था । वह वाद-विवाद करने पर तैयार हो गया । सलीम ने उसकी हँसी उड़ाने की चेष्टा की । पन्थों को वह मंसार का कलक समझता था, जिसने मनुष्य-जाति को विरोधी दलों में विभक्त करके एक दूसरे का दुश्मन बना दिया है । तेगमुहम्मद रोज़ा-नमाज़ का पाबन्द, दीनदार मुसलमान था । मजहब की तौहीन क्योंकर बरदाश्त करता । उधर तो अहिराने में पुलिस और अहीरों में लाठियाँ चल रही थीं, इधर इन दोनों में हाथा-पाई की नौबत आ गई । कसाई पहलवान था । सलीम भी था ठोकर चला देने और घूँसेवाजी में मँजा हुआ, फुरतीला और चुस्त । पहलवान साहब उसे अपनी पकड़ में लाकर दबोच बैठना चाहते थे । वह ठोकर-पर-ठोकर जमारहा था । तावड़-तोड़ ठोकरे पड़ीं, तो पहलवान साहब गिर पड़े और लगे मातृभाषा में अपने मनो-विकारों का प्रकट करने । उसके दोनों साथियों ने पहले दूर ही से तमाशा देखना उचित समझा था ; लेकिन जब तेगमुहम्मद गिर पड़ा, तो दोनों कसकर पिल पड़े । ये दोनों अभी जवान पट्टे थे, तेजी और चुस्ती में सलीम के बराबर । सलीम पीछे हटता जाता था और ये दोनों उसे ठेलते जाते थे । उसी वक्त सलीम पीछे हटता हुआ अपनी गाय को खोजने आ रही थी । पुलिस उसे उसके द्वार से खोल लाई थी । यहाँ यह संग्राम छिड़ा देखकर उसने अंचल सिर से उतारकर कमर में बाँधा और लाठी सँभालकर पीछे से दोनों कसाइयों को पीटने लगी । उनमें से एक ने पीछे फिरकर बुढ़िया को इतने जोर से धक्का दिया कि वह तीन-चार हाथ पर जा गिरी । इतनी देर में सलीम ने घात पाकर सामने के जवान को ऐसा घूँसा दिया कि उसकी नाक से खून जारी हो गया,

और वह सिर पकड़कर बैठ गया। अब केवल एक आदमी और रह गया। उसने अपने दो योद्धाओं की यह गति देखी, तो पुलिसवालों से फ़रियाद करने भागा। तेगमुहम्मद की दोनों घुटनियाँ वेकार हो गई थीं। उठ ही न सकता था। मैदान खाली देखकर सलीम ने लपककर मवेशियों की रस्सियाँ खोल दीं और तालियाँ बजा-बजाकर उन्हें भगा दिया। बेचारे जानवर सहमे खड़े थे। आनेवाली विपत्ति का उन्हें कुछ-कुछ आभास हो रहा था। रस्सी खुली तो सब फूँछ उठा-उठाकर भागे और हार की तरफ़ निकल गये।

उसी वक्त आत्मानन्द बदहवास दौड़े हुए आये और बोले—आप जरा अपना रिवाल्वर तो मुझे दीजिए।

सलीम ने हक्का-बक्का होकर पूछा—क्या माजरा है, कुछ कहो तो।

‘पुलिसवालों ने कई आदमियों को मार डाला। अब नहीं रहा जाता, मैं इस घोप को मज़ा चखा देना चाहता हूँ।’

‘आप कुछ भंग तो नहीं खा गये हैं। भला, यह रिवाल्वर चलाने का मौका है?’

‘अगर यो न दोगे, तो मैं छीन लूँगा। इस तुष्ट ने गोलियाँ चलवाकर चार-पाँच आदमियों की जान ले ली। दस-बारह आदमी बुरी तरह ज़ख्मी हो गये हैं। कुछ इनको भी तो मज़ा चखाना चाहिए। मरना तो है ही।’

‘मेरा रिवाल्वर इस काम के लिए नहीं है।

आत्मानन्द यो भी उद्दण्ड आदमी थे। इस हत्याकाण्ड ने उन्हें बिल्कुल उन्मत्त कर दिया था। बोले—निरपराधो का रक्त बहाकर आततायी चला जा रहा है, तुम कहते हो कि रिवाल्वर इस काम के लिए नहीं है! फिर और किस काम के लिए है? मैं तुम्हारे पैरों पड़ता हूँ, भैया! एक क्षण के लिए दे दो। दिल की लालसा पूरी कर लूँ। कैसे-कैसे वीरों को मारा है इन हत्यारो ने, कि देखकर मेरी आँखों में खून उतर आया।

सलीम बिना कुछ उच्चर दिये वेग से अहीराने की ओर चला। रास्ते में सभी द्वार बन्द थे, कुत्ते भी कहीं भागकर जा छिपे थे।

एकाएक एक घर का द्वार झोंके के साथ खुला और एक युवती सिर खोले,

अस्त-व्यस्त, काँडे, खून से तर, भयातुर हिरनी-सी आकर उसके पैरों से चिपट गई और सहमी हुई आँखों से द्वार की ओर ताकती हुई बोली—

‘मालक, ये सब सिपाही मुझे मांग डालते हैं।’

सलीम ने तसल्ली दी—‘घबराओ नहीं, घबराओ नहीं। माजरा क्या है ?’

युवती ने डरते-डरते बताया कि घर में कई सिपाही घुस गये हैं। इनके आगे वह और कुछ न कह सकी।

‘घर में कोई आदमी नहीं है ?’

‘वह तो भैंस चराने गये हैं।’

‘तुम्हें कहाँ चोट आई है ?’

‘मुझे चोट नहीं आई। मैंने दो आदमियों को मारा है।’

उसी वक्त दो कास्टेबल बन्दूकें लिये घर से निकल आये और युवती को सलीम के पास खड़ी देख, दौड़कर उसके केश पकड़ लिये और उसी द्वार की ओर खींचने लगे।

सलीम ने रास्ता रोककर कहा—‘छोड़ दो उसके बाल, वरना अच्छा न होगा। मैं तुम दोनों को भूनकर रख दूँगा।’

एक कास्टेबल ने क्रोध-भरे स्वर में कहा—‘छोड़ कैसे दे ? इसे ले जायेंगे साहब के पास। इसने हमारे दो आदमियों को गँड़ासे से ज़ख्मी कर दिया है। दोनों पड़े तड़प रहे हैं।’

‘तुम इसके घर में क्यों गये थे ?’

‘गये थे मवेशियों को खोलने। यह गँड़ासा लेकर दूट पड़ी।’

युवती ने टोका—‘झूठ बोलते हो। तुमने मेरी बाँह नहीं पकड़ी थी।’

सलीम ने लाल आँखों से सिपाही को देखा और धक्का देकर कहा—‘इसके बाल छोड़ दो !’

‘हम इसे साहब के पास ले जायेंगे।’

‘तुम इसे नहीं ले जा सकते।’

सिपाहियों ने सलीम को हाकिम के रूप में देखा था। उसकी मातहत कर चुके थे। उस रोव का कुछ अंश उनके दिल पर बाकी था। उसके साथ ज़बरदस्ती करने का साहस न हुआ। जाकर मि० घोष से फरियाद की। घोष

बाबू सलीम से जलते थे। उनका ख्याल था कि सलीम ही इस आन्दोलन को चला रहा है और यदि उसे हटा दिया जाय, तो चाहे आन्दोलन तुरन्त शांत न हो जाय, पर उसकी जड़ टूट जायगी; इसलिए सिपाहियों की रिपोर्ट सुनते ही तुरन्त घोड़ा बढ़ाकर सलीम के पास आ पहुँचे और अंग्रेजी में कानून बवारने लगे। सलीम को भी अंग्रेजी बोलने का बहुत अच्छा अभ्यास था। दोनों में पहले कानूनी मुवाहसा हुआ, फिर धार्मिक तत्त्वनिरूपण का नम्रार आया, इससे उतरकर दोनों दार्शनिक तर्क-वितर्क करने लगे, यहाँ तक कि अन्त में व्यक्तिगत आक्षेपों की बौछार होने लगी। इसके एक ही क्षण बाद शब्द ने क्रिया का रूप धारण किया। मिस्टर घोष ने हटर चलाया, जिसने सलीम के चेहरे पर एक नीली-चौड़ी उभरी हुई रेखा छोड़ दी। आँखें बाल-बाल बच गईं। सलीम भी जामे से बाहर हो गया। घोष की टाँग पकड़कर ज़ोर से खींचा। साहब घोड़े से नीचे गिर पड़े। सलीम उनकी छाती पर चढ़ बैठा और नाक पर घूसा मारा। घोष बाबू मूर्च्छित हो गये। सिपाहियों ने दूसरा घूसा न पड़ने दिया। चार आदमियों ने दौड़कर सलीम को जकड़ लिया। चार आदमियों ने घोष को उठाया और होश में लाये।

अँधेरा हो गया था। आतंक ने सारे गाँव को पिशाच की भाँति छाप लिया था। लोग शोक से मौन और आतंक के भार से दबे, मरनेवालों की लाशें उठा रहे थे। किसी मुँह से रोने की आवाज़ न निकलती थी। ज़ख्म ताज़ा था, इसलिए टीस न थी। रोना पराजय का लक्षण है। इन प्राणियों को विजय का गर्व था। रोककर अपनी दीनता प्रकट न करना चाहते थे। बच्चे भी जैसे रोना भूल गये थे।

मिस्टर घोष घोड़े पर सवार होकर डाक-बँगले गये। सलीम एक सब-इंस-पेक्टर और कई कांस्टेबलों के साथ एक लारी पर सदर भेज दिया गया। वह अहीरिन युवती भी उसी लारी पर भेजी गई। पहर रात जाते-जाते चारों अर्थियों गंगा की ओर चलीं। सलोनी लाठी टेकती हुई आगे-आगे गाती जाती थी—

‘सैयों मोरा रूठा जाय सखी री...’

८

काले खाँ के आत्म-समर्पण ने अमरकान्त के जीवन को जैसे कोई आधार प्रदान कर दिया। अब तक उसके जीवन का कोई लक्ष्य न था, कोई आदर्श न था, कोई व्रत न था। इस मृत्यु ने उसकी आत्मा में प्रकाश-मा डाल दिया। काले खाँ की याद उसे एक क्षण के लिए भी न भूलती और किसी गुप्त शक्ति की भाँति उसे शांति और बल देती थी। वह उसकी वसीयत इस तरह पूरी करना चाहता था कि काले खाँ की आत्मा को स्वर्ग में शांति मिले। बड़ी रात से उठकर कैदियों का हाल-चाल पूछना और उनके घरों पर पत्र लिखकर रोगियों के लिए दाव-दारू का प्रबंध करना, उनकी शिकायतें सुनना और अधिकारियों से मिलकर शिकायतों को दूर करना, ये सब उनके काम थे। और इस काम को वह इतनी विनय, इतनी नम्रता और सहृदयता से करता कि अमलों को भी उन पर सन्देह की जगह विश्वास होता था। वह कैदियों का भी विश्वासपात्र था और अधिकारियों का भी।

अब तक वह एक प्रकार से उपयोगितावाद का उपासक था। इसी सिद्धान्त को मन में, यद्यपि अज्ञात रूप से, रखकर वह अपने कर्तव्य का निश्चय करता था। तत्त्व-चिन्तन का उसके जीवन में कोई स्थान न था। प्रत्यक्ष के नीचे जो अथाह गहराई है, वह उसके लिए कोई महत्व न रखती थी। उसने समझ रखा था, वहाँ शून्य के सिवा और कुछ नहीं। काले खाँ की मृत्यु ने जैसे उसका हाथ पकड़कर बलपूर्वक उसे उस गहराई में डुबा दिया और उसमें डूबकर उसे अपना सारा जीवन किसी तृण के सामन ऊपर तैरता हुआ दीख पड़ा, कभी लहरी के साथ आगे बढ़ता हुआ, कभी हवा के झोंकों से पीछे हटता हुआ, कभी मैदान में पड़कर चक्कर खाता हुआ। उसमें स्थिरता न थी, संयम न था, इच्छा न थी। उसकी सेवा में भी दंभ था, प्रमाद था, द्वेष था। उसने दंभ में सुखदा की उपेक्षा की। उस विलासिनी के जीवन में जो सत्य था, उस तक पहुँचने का उद्योग न करके वह उसे त्याग बैठा। उद्योग करता भी क्या? तब उसे इस उद्योग का ज्ञान भी न था। प्रत्यक्ष ने उसकी भीतरवाली आँखों पर पर्दा डाल रखा था। इसी प्रमाद में उसने सक्तीना से प्रेम का स्वाँग किया। क्या उस उन्माद में लेशमात्र भी प्रेम की भावना थी? उस समय मालूम होता था, वह प्रेम में

रत हो गया है, अपना सर्वस्व उस पर अर्पण किये देता है ; पर आज उस प्रेम में लिप्ता के सिवा और उसे कुछ न दिखाई देता था । लिप्ता ही न थी, नीचता भी थी । उसने उस सरला रमणी की हीनावस्था से अपनी लिप्ता शात करनी चाही थी । फिर मुन्नी उसके जीवन में आई, निराशाओं से भ्रम कामनाओं से भरी हुई । उस देवी से उसने कितना कष्ट-व्यवहार किया । यह सत्य है कि उसके व्यवहार में कामुकता न थी । वह इसी विचार से अपनी मन को समझा लिया करता था ; लेकिन अब आत्म-निरीक्षण करने पर उसे स्पष्ट ज्ञात हो रहा था कि उस विनोद में भी, उस अनुराग में भी, कामुकता का समावेश था । तो क्या वह वास्तव में कामुक है ? इसका जो उत्तर उसने स्वयं अपने अन्तःकरण से पाया, वह किसी तरह श्रेयस्कर न था । उसने सुखदा को विलासिता का दोष लगाया ; पर वह स्वयं उसने कहीं कुत्सित, कही विषय-पूर्ण विलासिता में लिप्त था । उसके मन में प्रबल इच्छा हुई कि दोनों रमणियों के चरणों पर सिर रखकर रोये और कहे—देवियो ! मैंने तुम्हारे साथ छल किया है, तुम्हे दगा दी है । मैं नीच हूँ, अधम हूँ, मुझे जो सज़ा चाहे, दो, यह मस्तक तुम्हारे चरणों पर है ।

पिता के प्रति भी अमरकान्त के मन में श्रद्धा का भाव उदय हुआ । जिसे उसने माया का दास और लोभ का कीड़ा समझ लिया था, जिसे वह किसी प्रकार के त्याग के अयोग्य समझता था, वह आज देवत्व के ऊँचे सिंहासन पर बैठा हुआ था । प्रत्यक्ष के नशे में उसने किसी न्यायी दयालु ईश्वर की सत्ता को कभी स्वीकार न किया था ; पर इन चमत्कारों को देखकर अब उसमें विश्वास और निष्ठा का जैसे एक सागर-सा उगड़ पड़ा था । उसे अपने छोटे-छोटे व्यवहारों में भी ईश्वरीय इच्छा का आभास होता था । जीवन में अब एक नया उत्साह था, नया आनन्द था, नयी जाग्रति थी । हर्षमय आशा से उसका रोम-रोम स्पंदित होने लगा । भविष्य उसके लिए अन्धकारमय न था । दैवी इच्छा में अन्धकार कहीं ।

सन्ध्या का समय था । अमरकान्त परेड में खड़ा था कि उसने सलीम को आते देखा । सलीम के चरित्र में जो कायापलट हुई थी, उसकी उसे खबर भिड़ चुकी थी ; पर यहाँ तक नौबत पहुँच चुकी है, इसका उसे गुमान भी न था ।

वह दौड़कर सलीम के गले लिपट गया और बोला—तुम खूब आये दोस्त, अब मुझे यकीन आ गया कि ईश्वर हमारे साथ है। सुखदा भी तो यही है, जनाने जेल में, मुन्नी भी आ पहुँची। तुम्हारी कसर थी, वह पूरी हो गई। मैं दिल में समझ रहा था, तुम भी एक-न-एक दिन आओगे, पर इतनी जल्द आओगे, यह उम्मीद न थी। वहाँ की ताज़ी खबरें सुनाओ। कोई हंगामा तो नहीं हुआ?

सलीम ने व्यग्य से कहा—जी नहीं, ज़रा भी नहीं। हंगामे की कोई बात भी हो! लोग मज़े से खा रहे हैं और फाग गा रहे हैं। आप यहाँ आराम से बैठे हुए हैं न।

इसने थोड़े-से शब्दों में वहाँ की सारी परिस्थिति कह सुनाई—मवेशियों का कुर्क किया जाना, कसाइयों का आना, अहीरा के मुशाल में गोलियों का चलना। घोष को पटककर मारने की कथा उसने विशेष रुचि से कही।

अमरकान्त का मुँह लटक गया—तुमने सरासर नादानी की।

‘और आप क्या समझते थे, कोई पचायत है, जहाँ शराब और हुक्के के साथ सारा फैसला हो जायगा?’

‘मगर फ़रियाद तो इस तरह की नहीं की जाती।’

‘हमने तो कोई रिआयत नहीं चाही थी।’

‘रिआयत तो थी ही। जब तुमने एक शर्त पर ज़मीन ली, तो इन्साफ़ यह कहता है कि वह शर्त पूरी करो। पैदावार की शर्त पर किसानों ने ज़मीन नहीं जोती थी; बल्कि सालाना लगान की शर्त पर। ज़मींदार या सरकार को पैदावार की कमी-बेशी से कोई सरोकार नहीं है।’

‘जब पैदावार के महुँगे हो जाने पर लगान बढ़ा दिया जाता है, तो कोई बजह नहीं कि पैदावार के सस्ते हो जाने पर घटा न दिया जाय। मन्दी में तेज़ी का लगान वसूल करना सरासर बेइन्साफी है।’

‘मगर लगान लाठी के ज़ोर से तो नहीं बढ़ाया जाता। उसके लिए भी तो कानून है?’

सलीम की विस्मय हो रहा था, इतनी भयानक परिस्थिति सुनकर भी अमर इतना शान्त कैसे बैठा हुआ है। इसी दशा में उसने यह खबरें सुनी होतीं, तो शायद उसका खून खौल उठता और वह आपे से बाहर हो जाता। अवश्य ही

अमर जेल में आकर दब गया है। ऐसी दशा में उसने उन तैयारियों को उससे छिपाना ही उचित समझा, जो आज-कल दमन का मुकाबला करने के लिए की जा रही थीं।

अमर उसके जवाब की प्रतीक्षा कर रहा था। जब सलीम ने कोई जवाब न दिया, तो उसने पूछा—तो आज-कल वहाँ कौन है? स्वामीजी हैं?

सलीम ने सकुचाते हुए कहा—स्वामीजी तो शायद पकड़ गये! मेरे बाद ही वहाँ सकीना पहुँच गई।

‘अच्छा! सकीना भी परदे से निकल आई। मुझे तो उससे ऐसी उम्मीद न थी।’

‘तो क्या तुमने समझा था कि आग लगाकर तुम उसे एक दायरे के अंदर रोक लोगे?’

अमर ने चिन्तित होकर कहा—मैंने तो यही समझा था कि हमने हिंसा-भाव को लगाम दे दी है और वह काबू से बाहर नहीं हो सकता।

‘आप आजादी चाहते हैं; मगर उसकी कीमत नहीं देना चाहते।’

‘आपने जिस चीज़ को आजादी की कीमत समझ रखी है, वह उसकी कीमत नहीं है। उसकी कीमत है—हक और सच्चाई पर जमे रहने की ताकत।’

सलीम उत्तेजित हो गया—यह फ़जूल की बात है। जिस चीज़ की बुनियाद ज़रूर पर है, उस पर हक और इन्साफ़ का कोई असर नहीं पड़ सकता।

अमर ने पूछा—क्या तुम इसे तसलीम नहीं करते कि दुनिया का इन्तज़ाम हक और इन्साफ़ पर कायम है और हरेक इन्सान में दिल की गहराइयों के अन्दर वह तार मौजूद है, जो कुरबानियों से झंकार उठता है?

सलीम ने कहा—नहीं, मैं इसे तसलीम नहीं करता। दुनिया का इन्तज़ाम खुदशरजी और ज़ोर पर कायम है और ऐसे बहुत कम इन्सान हैं, जिनके दिल की गहराइयों के अन्दर वह तार मौजूद हो।

अमर ने मुसकराकर कहा—तुम तो सरकार के ख़ैर-ख़्वाह नौकर थे। तुम जेल में कैसे आ गये?

सलीम हँसा—तुम्हारे इश्क़ में।

‘दादा को किसका इश्क़ था?’

‘अपने बेटे का ।’

‘और सुखदा को ?’

‘अपने शौहर का ।’

‘और सकीना को ? और मुन्नी को ? और इन सैकड़ों आदमियों को, जो तरह-तरह की सख्तियाँ झेल रहे हैं ?’

‘अच्छा, मान लिया कि कुछ लोगों के दिल की गहराइयों के अन्दर यह तार है; मगर ऐसे आदमी कितने हैं ?’

‘मैं कहता हूँ, ऐसा आदमी नहीं जिनके अन्दर हमदर्दी का तार न हो । हाँ, किसी पर जल्द असर होता है, किसी पर देर में और कुछ ऐसे गगज के बन्दे भी हैं, जिन पर शायद कभी न हो ।’

सलीम ने हारकर कहा—तो आखिर तुम चाहते क्या हो ? लगान हम दे नहीं सकते । वह लोग कहते हैं, हम लेकर छोड़ेंगे । तो क्या करे ? अपना सब कुछ कुर्क हो जाने दें ? अगर हम कुछ कहते हैं, तो हमारे ऊपर गोलियाँ चलती हैं । नहीं बोलते, तो तबाह हो जाते हैं । फिर दूसरा कौन-सा रास्ता है ? हम जितना ही दबते जाते हैं, उतना ही वे लोग शेर हो जाते हैं । मरनेवाला बेशक दिलों में रहम पैदा कर सकता है; लेकिन मारनेवाला खौफ़ पैदा कर सकता है, जो रहम से कहीं ज्यादा असर डालनेवाली चीज़ है ।

अमर ने इस प्रश्न पर महीनों विचार किया था । वह मानता था, संसार में पशुबल का प्रभुत्व है, किन्तु पशुबल को भी न्यायबल की शरण लेनी पड़ती है । आज बलवान से बलवान राष्ट्र में भी यह साहस नहीं है कि वह किसी निर्वल राष्ट्र पर खुल्लम-खुल्ला यह कहकर हमला करे कि ‘हम तुम्हारे ऊपर राज करना चाहते हैं; इसलिए तुम हमारे अधीन हो जाओ ।’ उसे अपने पक्ष को न्याय-संगत दिखाने के लिए कोई-न-कोई बहाना तलाश करना पड़ता है । बोला—अगर तुम्हारा खयाल है कि, खून और कत्ल से किसी कौम की नजात हो सकती है, तो तुम सख्त शल्लती पर हो । मैं इसे नजात नहीं कहता कि एक जमाअत के हाथों से ताकत निकलकर दूसरी जमाअत के हाथों में आ जाय और वह भी तलवार के ज़ोर से राज करे । मैं नजात उसे कहता हूँ कि इंसान में

इंसानियत आ जाय और इंसानियत की जब्र, बेइसाफ़ी और खुदशरज़ी से दुश्मनी है ।

सलीम को यह कथन तबज़हीन मालूम हुआ । मुँह बनाकर बोला—दुश्ज़ूर को मालूम रहे कि दुनिया में फ़रिश्ते नहीं बसते, आदमी बसते हैं ।

अमर ने शान्त-शीतल हृदय से जवाब दिया—लेकिन तुम देख नहीं रहे हो कि हमारी इंसानियत सदियों तक खून और क़त्ल में डूबे रहने के बाद अब सच्चे रास्ते पर आ रही है ! उसमें यह ताक़त कहाँ से आई ? उसमें खुद वह दैवी शक्ति मौजूद है । उसे कोई नष्ट नहीं कर सकता । बड़ी-से-बड़ी फ़ौजी ताक़त भी उसे कुचल नहीं सकती, जैसे सूखी ज़मीन में घास की जड़ें रहती हैं और ऐसा मालूम होता है कि ज़मीन साफ़ हो गई, लेकिन पानी के छींटे पड़ते ही वह जड़ें पनप उठती हैं, हरियाली से सारा मैदान लहराने लगता है, उसी तरह इस कलों, हथियारों और खुदशरज़ियों के ज़माने में भी हममें वह दैवी शक्ति छिपी हुई अपना काम कर रही है । अब वह ज़माना आ गया है, जब हक़ की आवाज़ तलवार की झंकार या तोप की गरज से ज्यादा कारगर होगी । बड़ी-बड़ी कौमों अपनी-अपनी फ़ौजी और जहाज़ी ताक़तें घटा रही हैं । क्या तुम्हें इससे आनेवाले ज़माने का कुछ अन्दाज़ नहीं होता ? हम इरालिए गुलाम हैं कि हमने खुद गुलामी की बेड़ियाँ अपने पैरों में डाल ली हैं । जानते हो, यह बेड़ी क्या है ? आपस का भेद । जब तक हम इस बेड़ी को काटकर प्रेम करना न सीखेंगे, सेवा में ईश्वर का रूप न देखेंगे, हम गुलामी में पड़े रहेंगे । मैं यह नहीं कहता कि जब तक भारत का हरेक व्यक्ति इतना बेदार न हो जायगा, तब तक हमारी नजात न होगी । ऐसा तो शायद कभी न हो ; पर कम-से-कम उन लोगों के अन्दर तो यह रोशनी आनी ही चाहिए, जो कौम के सिपाही बनते हैं । पर हममें कितने ऐसे हैं, जिन्होंने अपने दिल को प्रेम से रोशन किया हो ? हममें अब भी वही ऊँच-नीच का भाव है, वही स्वार्थ-लिप्सा है, वही अहंकार है ।

बाहर ठंड पड़ने लगी थी । दोनों मित्र अपनी-अपनी कोठरियों में गये । सलीम जवाब देने के लिए उतावला हो रहा था ; पर वार्डम ने जल्दी की और उन्हें उठाना पड़ा ।

दरवाजा बन्द हो गया, तो अमरकान्त ने एक लम्बी साँस ली और फ़रियादी आँखों से छत की तरफ़ देखा। उसके सिर कितनी बड़ी ज़िम्मेदारी है। उसके हाथ कितने बेगुनाहों के खून से रंगे हुए हैं। कितने यतीम बच्चे और अबला विधवाएँ उसका दामन पकड़कर खींच रही हैं। उसने क्यों इतनी जल्दबाज़ी से काम लिया ? क्या किसानों की फ़रियाद के लिए यही एक साधन रह गया था ? और किसी तरह फ़रियाद की आवाज़ नहीं उठाई जा सकती थी ? क्या यह इलाज बीमारी से ज्यादा असाध्य नहीं है ? इन प्रश्नों ने अमरकान्त को पथभ्रष्ट-सा कर दिया। इन मानसिक संकट में काले ख़ों की प्रतिमा उसके सम्मुख आ खड़ी हुई। उसे आभास हुआ कि वह उससे कह रही है—ईश्वर की शरण में जा। वहीं तुझे प्रकाश मिलेगा।

अमरकान्त ने वहीं भूमि पर मस्तक रखकर शुद्ध अन्तःकरण से अपने कर्तव्य की जिज्ञासा की—भगवान्, मैं अन्धकार में पड़ा हुआ हूँ। मुझे सीधा मार्ग दिखाइए।

और इस शान्त, दीन प्रार्थना में उसको ऐसी शान्ति मिली मानो उसके सामने कोई प्रकाश आ गया है और उसकी फैली हुई रेशनी में चिकना रास्ता साफ़ नज़र आ रहा है।

## ९

पठानिन की गिरफ्तारी ने शहर में ऐसी हलचल मचा दी, जैसी किसी को आशा न थी। जीर्ण वृद्धावस्था में इस कठोर तपस्या ने मृतकों में भी जीवन डाल दिया। भीरु और स्वार्थ-सेवियों को भी कर्मक्षेत्र में ला खड़ा किया। लेकिन ऐसे निर्लज्जों की अब भी कमी न थी, जो कहते थे—इसके लिए जीवन में अब क्या धरा है। मरना ही तो है। बाहर न मरी, जेल में मरी। हमें तो अभी बहुत दिन जीना है, बहुत-कुछ करना है, हम आग में कैसे कूदें ?

सन्ध्या का समय है। मज़दूर अपने-अपने काम छोड़कर, छोटे दूकानदार अपनी-अपनी दूकानें बन्द करके, घटना-स्थल की ओर भागे चले जा रहे हैं। पठानिन अब वहाँ नहीं है, जेल पहुँच गई होगी। हथियारबन्द पुलिस का

पहरा है, कोई जलसा नहीं हो सकता, कोई भाषण नहीं हो सकता, बहुत से आदमियों का जमा होना भी खतरनाक है ; पर इस समय कोई कुछ नहीं सोचता, किसी को कुछ दिखाई नहीं देता । सब किसी वेगमय प्रवाह में बहे जा रहे हैं । एक क्षण में सारा मैदान जन-समूह से भर गया ।

सहसा लोगों ने देखा, एक आदमी ईंटों के एक ढेर पर खड़ा कुछ कह रहा है । चारों ओर से दौड़-दौड़कर लोग वहाँ जमा हो गये—जन-समूह का एक विराट् सागर उमड़ा हुआ था । यह आदमी कौन है ? लाला रामरकान्त ! जिसकी बहू जेल में है, जिसका लड़का जेल में है ।

‘अच्छा, यह लाला हैं ! भगवान् बुद्धि दे तो इस तरह । पाप से जो कुछ कमाया, वह पुनः में लुटा रहे हैं ।’

‘हे बड़ा भागवान् ।’

‘भागवान् न होता, तो बुढ़ापे में इतना जस कैसे कमाता !’

‘सुनो, सुनो ।’

‘वह दिन आयेगा, जब इसी जगह गरीबों के घर बनेंगे और जहाँ हमारी माता गिरफ्तार हुई हैं, वहीं एक चौक बनेगा और उस चौक के बीच में माता की प्रतिमा खड़ी की जायगी । बोलो माता पठानिन की जय !’

दस हज़ार गलों से ‘माता की जय !’ की ध्वनि निकलती है, विकल, उच्छन्न, गंभीर, मानो गरीबों की हाथ संसार में कोई आश्रय न पाकर आकाश वासियों से फ़रियाद कर रही है ।

‘सुनो, सुनो !’

‘माता ने अपने बालकों के लिए अपने प्राणों का उत्सर्ग कर दिया । हमारे और आपके भी बालक हैं । हम और आप अपने बालकों के लिए क्या करना चाहते हैं, आज इसका निश्चय करना होगा ।’

शोर मचता है, हड़ताल, हड़ताल !

‘हाँ, हड़ताल कीजिए ; मगर वह हड़ताल एक या दो दिन की न होगी, वह उस वक्त तक रहेगी, जब तक हमारे नगर के विधाता हमारी आवाज़ न सुनेंगे । हम गरीब हैं, दीन हैं, दुखी हैं ; लेकिन बड़े आदमी अगर ज़रा शान्तचित्त होकर ध्यान करेंगे, तो उन्हें मालूम हो जायगा कि इन्हीं दीन-दुखी

प्राणियों ही ने उन्हें बड़े आदमी बना दिया है। ये बड़े-बड़े महल जान हथेली पर रखकर कौन बनाता है? इन कपड़े की मिलों में कौन काम करता है? प्रातःकाल द्वार पर दूध और मक्खन लेकर कौन आवाज़ देता है? मिठाइयाँ और फल लेकर कौन बड़े आदमियों के नाश्ते के समय पहुँचता है? सफ़ाई कौन करता है? कपड़े कौन धोता है? सबेरे अखबार और चिट्ठियाँ लेकर कौन पहुँचाता है? शहर के तीन-चौथाई आदमी एक-चौथाई के लिए अपना रक्त जला रहे हैं। इसका प्रसाद यही मिलता है कि उन्हें रहने के लिए स्थान नहीं! एक बँगले के लिए कई बीघे ज़मीन चाहिए। हमारे बड़े आदमी साफ़-सुथरी हवा और खुली हुई जगह चाहते हैं। उन्हें यह ख़बर नहीं है कि जहाँ असंख्य प्राणी दुर्गन्ध और अन्धकार में पड़े भयंकर रोगों से मर-मरकर रोग के कीड़े फैला रहे हों, वहाँ खुले हुए बँगले में रहकर भी वह सुरक्षित नहीं हैं। यह किसकी ज़िम्मेदारी है कि शहर के छोटे-बड़े, अमीर-गरीब सभी आदमी स्वस्थ रह सकें? अगर म्युनिसिपैलिटी इस प्रधान कर्तव्य को नहीं पूरा कर सकती, तो उसे तोड़ देना चाहिए। रईसों और अमीरों की कोठियों के लिए, बगीचों के लिए और महलों के लिए, क्यों इतनी उदारता से ज़मीन दे दी जाती है? इसलिए कि हमारी म्युनिसिपैलिटी ग़रीबों की जान का कोई मूल्य नहीं समझती। उसे रुपये चाहिए, इसलिए कि बड़े-बड़े अधिकारियों को बड़ी-बड़ी तलब दी जायँ। वह शहर को विशाल भवनों से अलंकृत कर देना चाहती है, उसे स्वर्ग की तरह सुन्दर बना देना चाहती है; पर जहाँ की अँधेरी और दुर्गन्ध-पूर्ण गलियों में जनता पड़ी कराह रही हो, वहाँ इन विशाल भवनों से क्या होगा? यह तो वही बात है कि कोई देह के कोढ़ को रेशमी वस्त्रों से छिपाकर इठलाता फिरे। सज्जनों! अन्याय करना जितना बड़ा पाप है, उतना ही बड़ा पाप अन्याय सहना भी है। आज निश्चय कर लो कि तुम यह दुर्दशा न सहोगे। यह महल और बँगले नगर की दुर्बल देह पर छाले हैं, मसबुद्धि हैं। इन मसबुद्धियों को काटकर फेंकना होगा। जिस ज़मीन पर हम खड़े हैं, यहाँ कम-से-कम दस हजार छोटे-छोटे सुन्दर घर बन सकते हैं, जिनमें कम-से-कम दस हजार प्राणी आराम से रह सकते हैं। मगर यह सारी ज़मीन चार-पाँच बँगलों के लिए बेची जा रही है। म्युनिसिपैलिटी को दस लाख रुपये मिल रहे

हैं। इन्हें यह कैसे छोड़े ? शहर के दस हजार मजदूरों की जान दस लाख के बराबर भी नहीं !'

एकाएक पीछे के आदमियों ने शोर मचाया—पुलिस ! पुलिस आ गई !

कुछ लोग भागे, कुछ लोग सिमटकर और आगे बढ़ आये।

लाला समरकान्त बोले—भागो मत, भागो मत ; पुलिस मुझे गिरफ्तार करेगी। मैं उसका अपराधी हूँ। और मैं ही क्यों, मेरा सारा घर उसका अपराधी है। मेरा लड़का जेल में है, मेरी बहू और पोता जेल में है। मेरे लिए अब जेल के सिवा और कहाँ ठिकाना है। मैं तो जाता हूँ। ( पुलिस से ) वहीं ठहरिए साहब, मैं खुद आ रहा हूँ। मैं तो जाता हूँ ; मगर यह कहे जाता हूँ कि अगर लौटकर मैंने यहाँ अपने गरीब भाइयों के घरों की पाँतियाँ फूलों की क्यारियों की भाँति लहलहाती न देखीं, तो वहीं मेरी चिता बनेगी।

लाला समरकान्त कूदकर ईंटों के टीले से नीचे आये और भीड़ को चीरते हुए जाकर पुलिस कप्तान के पास खड़े हो गये। लारी तैयार थी, कप्तान ने उन्हें लारी में बैठाया। लारी चल दी।

'लाला समरकान्त की जय' की गहरी और हार्दिक वेदना से भरी हुई ध्वनि किसी बंधुए पशु की भाँति तड़पती, छटपटाती ऊपर को उठी, मानो परवशता के बन्धन को तोड़कर निकल जाना चाहती हो।

एक समूह लारी के पीछे दौड़ा ; अपने नेता को छुड़ाने के लिए नहीं, केवल श्रद्धा के आवेश में, मानो कोई आशीर्वाद पाने की सरल उमंग में। जब लारी गर्द में लुप्त हो गई, तो लोग लौट पड़े।

'यह कौन खड़ा बोल रहा है ?'

'कोई औरत जान पड़ती है।'

'कोई भले घर की औरत है।'

'अरे, यह तो वही हैं, लालाजी की समझिन, रेणुकादेवी।'

'अच्छा ! जिन्होंने पाठशाले के नाम अपनी सारी जमा-जथा लिख दी ?'

'सुनो ! सुनो !'

'प्यारे भाइयो, लाला समरकान्त-जैसा योगी जिस सुख के लोभ से चलायमान हो गया, वह कोई बड़ा भारी सुख होगा ; फिर मैं तो औरत हूँ,

और औरत लोभिन होती ही है। आपके शास्त्र-पुराण सब यही कहते हैं। फिर मैं उस लोभ को कैसे रोक्ऊँ। मैं धनवान् की बहू, धनवान् की स्त्री, भोग-विलास में लिप्त रहनेवाली, भजन-भाव में मगन रहनेवाली, मैं क्या जाऊँ गरीबों को क्या करूँ है, उन पर क्या बीतती है; लेकिन इस नगर ने मेरी लड़की छीन ली, मेरी जायदाद भी छीन ली, और अब मैं भी तुम लोगों ही की तरह गरीब हूँ। अब मुझे इस विश्वनाथ की पुरी में एक झोपड़ा बनवाने की लालसा है। आपको छोड़कर मैं और किसके पास माँगने जाऊँ ? यह नगर तुम्हारा है। इसकी एक-एक अंगुल ज़मीन तुम्हारी है। तुम्हीं इसके राजा हो। मगर सच्चे राजा की भाँति तुम भी त्यागी हो। राजा हरिश्चन्द्र की भाँति अपना सर्वस्व दूसरो को देकर, भिखारियों को अमीर बनाकर, तुम आन भिखारी हो गये हो। जानने हो, वह छल से खोया हुआ राज्य तुमको कैसे मिलेगा ? तुम डोम के हाथों दिक चुके। अब तुम्हें अपने रोहितास और सैविया को त्यागना पड़ेगा। तभी देवता तुम्हारे ऊपर प्रसन्न होंगे। मेरा मन कह रहा है कि देवताओं में तुम्हारा राज दिलाने की बातचीत हो रही है। आज नहीं तो कल तुम्हारा राज तुम्हारे अधिकार में आ जायगा। उस वक्त मुझे भूल न जाना। मैं तुम्हारे दरबार में अपना प्रार्थना-पत्र पेश किये जा रही हूँ।

सहसा पीछे शोर मचा—फिर पुलिस आ गई !

‘आने दो। उनका काम है अपराधियों को पकड़ना। हम अपराधी हैं। गिरफ्तार न कर लिये गये, तो आज नगर में डाका मारेंगे, चोरी करेंगे, अथवा कोई पड़यन्त्र रचेंगे। मैं कहती हूँ, कोई संस्था, जो जनता पर न्यायचक्र से नहीं, पशुबल से शासन करती है, वह छुटेरों की सस्था है। जो लोग गरीबों का हक छूटकर खुद मालदार हो रहे हैं, दूसरो के अधिकार छीनकर अधिकारी बने हुए हैं, वास्तव में वही छुटेरे हैं। भाइयो, मैं तो जाती हूँ; मगर मेरा प्रार्थना-पत्र आपके सामने है। इस छुटेरी म्युनिसिपैलिटी को ऐसा सबक दो कि फिर उसे गरीबों को कुचलने का साहस न हो। जो तुम्हें रँदि, उसके पाँव में काँटे बनकर चुभ जाओ। कल से ऐसी हड़ताल करो कि धनियों और अधिकारियों को तुम्हारी शक्ति का अनुभव हो जाय; उन्हें विदित हो जाय कि तुम्हारे सहयोग के बिना वे न धन को भोग सकते हैं, न अधिकार को। उन्हें

दिखा दो कि तुम्हीं उनके हाथ हो, तुम्हीं उनके पाँव हों, तुम्हारे बगैर वे अपग हैं ।’

वह टीले से नीचे उतरकर पुलिस-कर्मचारियों की ओर चली, तो सारा जन-समूह, हृदय में उमड़कर आँखों में रुक जानेवाले आँसुओं की भाँति, उसकी ओर ताकता रह गया । बाहर निकलकर मर्यादा का उल्लंघन कैसे करे । वीरों के आँसू बाहर निकलकर सूखते नहीं, बल्कि वृक्षों के रस की भाँति-भीतर-ही रहकर वृक्ष की पल्लवित और पुष्पित कर देते हैं । इतने बड़े समूह में एक कण्ठ से भी जयघोष नहीं निकला । क्रिया-शक्ति अन्तर्मुखी हो गई थी ; मगर जब रोगुका मोटर में बैठ गई और मोटर चली, तो श्रद्धा की वह लहर मर्यादाओं को तोड़कर एक पतली, गहरी, वेगमयी धारा में निकल पड़ी ।

एक बूढ़े आदमी ने डॉक्टर कहा—जय-जय बहुत कर चुके । अब घर जाकर आटा-दाल जमा कर लो । कल से लम्बी हड़ताल है ।

दूसरे आदमी ने इसका समर्थन किया—और क्या । यह नहीं कि यहाँ तो गला फाड़-फाड़ चिल्लाये और सबेरा होते ही अपने-अपने काम पर चल दिये ।

‘अच्छा, यह कौन खड़ा हो गया ?’

‘वाह, इतना भी नहीं पहचानते ! डाक्टर साहब हैं ।’

‘डाक्टर साहब भी आ गये । तब तो फ़तह है !’

‘कैसे-कैसे शरीफ़ आदमी हमारी तरफ़ से लड़ रहे हैं ! पूछो, इन बेचारों को क्या लेना है, जो अपना सुख-चैन छोड़कर, अपने बराबरवालों से दुश्मनी मोल लेकर जान हथेली पर लिये तैयार हैं ।’

‘हमारे ऊपर अल्लाह का रहम है । इन डाक्टर साहब ने पिछले दिनों जब प्लेग फैला था, गरीबों की ऐसी ख़िदमत की कि वाह ! जिसके पास अपने भाई-बंद तक न खड़े होते थे, वहाँ बेघड़क चले जाते थे और दवा-दारू, रुपया-पैसा, सब तरह की मदद तैयार ! हमारे हाफ़िज़जी तो कहते थे, यह अल्लाह का फ़रिश्ता है ।’

‘सुनो, सुनो, बकवास करने को रात भर पड़ी है ।’

‘भाइयो ! पिछली बार जब आपने हड़ताल की थी, उसका क्या नतीजा हुआ ? अगर फिर वैसी ही हड़ताल हुई, तो उससे अपना ही नुकसान होगा ।

हममें से कुछ लोग चुन लिये जायेंगे, बाकी आदमी मतभेद हो जाने के कारण आपस में लड़ते रहेंगे और असली उद्देश्य की किर्ती को मुधि न रहेगी। सर-गनों के हटते ही पुरानी अदावतें निकाली जाने लगेंगी, गड़े मुरदे उखाड़े जाने लगेंगे, न कोई संगठन रह जायगा, न कोई जिम्मेदारी। सभी पर आतंक छा जायगा, इसलिए अपने दिल को टटोलकर देख लो। अगर उसमें कच्चापन हो, तो हड़ताल का विचार दिल से निकाल डालो। ऐसी हड़ताल से दुर्गन्ध और गन्दगी में मरते जाना कहीं अच्छा है। अगर तुम्हें विश्वास हो कि तुम्हारा दिल भीतर से मजबूत है, उसमें हानि सहने की, भुनो मरने की, कष्ट झेलने को सामर्थ्य है, तो हड़ताल करो और प्रतिज्ञा कर लो कि जब तक हड़ताल रहेगी, तुम अदावतें भूल जाओगे, नफे-नुकसान की परवाह न करोगे। तुमने कबड्डी तां खेली ही होगी। कबड्डी में अक्सर ऐसा होता है कि एक तरफ़ के सब गुइयें मर जाते हैं। केवल एक खिलाड़ी रह जाता है; मगर वह एक खिलाड़ी भी उसी तरह कानून-क्यादे से खेलता चला जाता है। उसे अन्त तक आशा बनी रहती है कि वह अपने मरे गुइयो को जिला लेगा और सब-के-सब फिर पूरी जानि मे बाज़ी जीतने का उद्योग करेगे। हरेक खिलाड़ी का एक ही उद्देश्य होता है—पाला जीतना। इसके सिवा उस समय उसके मन में कोई भाव नहीं होता। किस गुइयाँ ने उसे कब गाली दी थी, कब उसका कनकौवा फाड़ डाला था, या कब उसको धूँसा मारकर भागा था, इसकी उसे ज़रा भी याद नहीं आती। उसी तरह इस समय तुम्हें अपना मन बनाना पड़ेगा। मैं यह दावा नहीं करता कि तुम्हारी जीत ही होगी। जीत भी हो सकती है, हार भी हो सकती है। जीत या हार से हमें प्रयोजन नहीं। भूखा बालक भूख से विकल होकर रोता है। वह यह नहीं सोचता कि रोने से उसे भोजन मिल ही जायगा। संभव है, माँ के पान पैसे न हों, या उसका जी अच्छा न हो; लेकिन बालक का स्वभाव है कि भूख लगने पर रोये। उसी तरह हम भी रो रहे हैं। हम रोते-रोते थककर सो जायेंगे, या माता वात्सल्य से विश्वास होकर हमें भोजन दे देगी, यह कौन जानता है। हमारा किसी ने बैर नहीं, हम तो समाज के सेवक हैं, हम बैर करना क्या जाने...

उधर पुलिस कप्तान थानेदार को डाँट रहा था—जल्द लारी मँगवाओ। तुम जोलता था, अब कोई आदमी नहीं है। अब यह कहाँ से निकल आया ?

थानेदार ने मुँह लटकाकर कहा—हुजूर, यह डाक्टर साहब तो आज पहली ही बार आये हैं। इनकी तरफ़ तो हमारा गुमान भी नहीं था। कहिए तो गिरफ़्तार करके तौंगे पर ले चलेँ।

‘तौंगे पर ! सब आदमी तौंगे को घेर लेगा। हमें फ़ायर करना पड़ेगा। जल्दी दौड़कर कोई टैक्सी लाओ !’

डाक्टर शांतिकुमार कह रहे थे—

‘हमारा किसी से वैर नहीं है। जिस समाज में गरीबों के लिए स्थान नहीं, वह उस घर की तरह है, जिसकी बुनियाद न हो। कोई इल्का-सा धक्का भी उसे ज़मीन पर गिरा सकता है। मैं अपने धनवान् और विद्वान् और सामर्थ्यवान् भाइयों से पूछता हूँ, क्या यही न्याय है कि एक भाई तो बँगले में रहे, दूसरे को शोपड़ा भी नसीब न हो ? क्या उन्हें अपने ही जैसे मनुष्यों को इस दुर्दशा में देखकर शर्म नहीं आती ? तुम कहोगे, हमने बुद्धि-बल से धन कमाया है, क्यों न उसका भोग करें। इस बुद्धि का नाम स्वार्थ-बुद्धि है, और जब समाज का संचालन स्वार्थ-बुद्धि के हाथ में आ जाता है, न्याय-बुद्धि गद्दी से उतार दी जाती है, तो समझ लो कि समाज में कोई विप्लव होनेवाला है। गरमी बढ़ जाती है, तो तुरन्त ही आँधी आती है। मानवता हमेशा कुचली नहीं जा सकती। समता जीवन का तत्त्व है। यही एक दशा है, जो समाज को स्थिर रख सकती है। थोड़े-से धनवानों को हरगिज़ यह अधिकार नहीं है कि वे जनता की ईश्वरदत्त वायु और प्रकाश का अपहरण करें। यह विशाल जन-समूह उसी अनधिकार, उसी अन्याय का रोषमय रुदन है। अगर धनवानों की आँखें अब भी नहीं खुलतीं, तो उन्हें पछताना पड़ेगा। यह जाग्रति का युग है। जाग्रति अन्याय को सहन नहीं कर सकती। जागे हुए आदमी के घर में चोर और डाकू की गति नहीं...’

इतने में टैक्सी आ गई। पुलिस-कप्तान कई थानेदारों और कांस्टेबलों के साथ समूह की तरफ़ चला।

थानेदार ने पुकारकर कहा—डाक्टर साहब, आपका भाषण तो समाप्त हो चुका होगा। अब चले आइए। हमें क्यों वहाँ आना पड़े।

शांतिकुमार ने ईंट-मंच पर खड़े-खड़े कहा—मैं अपनी खुशी से तो

गिरफ्तार हाने न आऊँगा, आप ज़बरदस्ती गिरफ्तार कर सकते हैं। और फिर अपने भाषण का सिलमिला जारी कर दिया—

‘हमारे धनवानो को बिसका बल है ? पुलिस का। हम पुलिस ही से पूछते हैं, अपने कास्टेबल भाइयो से हमारा सवाल है—क्या तुम भी गरीब नहीं हो ? क्या तुम और तुम्हारे बाल-बच्चे सड़े हुए, अँवरे, दुर्गन्ध और राग से भरे हुए विलों में नहीं रहते ! लेकिन यह ज़माने की ग्वूँ है कि तुम अन्याय की रक्षा करने के लिए, अपने ही बाल-बच्चों का गला घोटने के लिए तैयार खड़े हो...’

कप्तान ने भीड़ के अन्दर जाकर शांतिकुमार का हाथ पकड़ लिया और उन्हें साथ लिये हुए लौटा। सहसा नैना सामने से आकर खड़ी हो गई।

शांतिकुमार ने चौंकर पूछा—तुम किधर से नैना ? सेंटजी और देवीजी तो चल दिये। अब मेरी ज़ारी है।

नैना मुसकराकर बोली—और आपके बाद मेरी।

‘नहीं, कहीं ऐसा अनर्थ न करना। सब कुछ तुम्हारे ऊपर है।’

नैना ने कुछ जवाब न दिया। कप्तान डाक्टर को लिये हुए आगे बढ़ गया। उधर सभा में शोर मचा हुआ था। अब उनका क्या कर्तव्य है, इसका निश्चय वह लोग न कर पाते थे। उनकी दशा पिवली हुई धातु की नींथी उसे जिस तरफ़ चाहे, मोड़ सकते हैं। कोई भी चलता हुआ आदमी उनका नेता बनकर उन्हें जिस तरफ़ चाहे, ले जा सकता था—सबसे ज्यादा आसानी के साथ शान्ति-भग की ओर। चित्त की उस दशा में, जो ताबड़तोड़ गिरफ्तारियों से शान्ति पथ से विमुख हो रहा था, बहुत संभव था कि वे पुलिस पर पत्थर फेंकने लगते, या बाजार लूटने पर आमादा हो जाते। उसी वक्त नैना उनके सामने जाकर खड़ी हो गई। वह अपनी बग़ी पर सैर करने निकली थी। रास्ते में उसने लाला समरकान्त और रेणुकादेवी के पकड़े जाने की खबर सुनी। उसने तुरंत कोचवान को इस मैदान की ओर चलने को कहा और दौड़ी हुई चली आ रही थी। अब तक उसने अपने पति और समुर की मर्यादा का पालन किया था। अपनी ओर से कोई ऐसा काम न करना चाहती थी कि समुरालवालों का दिल दुखे, या उनके असंतोष का कारण हो; लेकिन यह खबर पाकर वह संयत न रह सकी। मनीराम जामे से बाहर हो जायेंगे, लाला धनीराम छाती

पीटने लगेंगे, उसे गम नहीं। कोई उसे रोक ले, तो वह कदाचित् आत्म-हत्या कर बैठे। वह स्वभाव से ही लज्जाशील थी। घर के एकान्त में बैठकर वह चाहे भूखों मर जाती; लेकिन बाहर निकलकर किसी से सवाल करना उसके लिए असाध्य था। रोज़ जलसे होते थे; लेकिन उसे कभी कुछ भाषण करने का साहस नहीं हुआ। यह नहीं कि उसके पास विचारों का अभाव था, अथवा वह अपने विचारों को व्यक्त न कर सकती थी। नहीं, केवल इसलिए कि जनता के सामने खड़े होने में उसे संकोच होता था। या यों कहो कि भीतर की पुकार कभी इतनी प्रबल न हुई कि मोह और आलस्य के बन्धनों को तोड़ देती। बाज़ ऐसे जानवर भी होते हैं, जिनमें एक विशेष आसन होता है। उन्हें आप मार डालिए; पर आगे कदम न उठावेंगे। लेकिन उस मार्मिक स्थान पर उँगली रखते ही उनमें एक नया उत्साह, एक नया जीवन चमक उठता है। लाला समरकान्त की गिरफ्तारी ने नैना के हृदय में उसी मर्मस्थल को स्पर्श कर लिया। वह जीवन में पहली बार जनता के सामने खड़ी हुई, निश्चिंक, निश्चल एक नयी प्रतिभा, एक नयी प्रांजलता, से आभासित। पूर्णिमा के रजत प्रकाश में ईंटों के टीले पर खड़ी जब उसने अपने कोमल किन्तु गहरे कंठ-स्वर से जनता को संबोधन किया, तो जैसी सारी प्रकृति निःस्तब्ध हो गई।—

‘सज्जनो, मैं लाला समरकान्त की बेटी और लाला धनीराम की बहू हूँ। मेरा प्यारा भाई जेल में है, मेरी प्यारी भावज जेल में है, मेरा सोने सा भतीजा जेल में है, आज मेरे पिताजी भी वहीं पहुँच गये।’

जनता की ओर से आवाज़ आई—रेणुकादेवी भी !

‘हाँ, रेणुकादेवी भी, जो मेरी माता के तुल्य थीं। लड़की के लिए वही मैका है, जहाँ उसके माँ-बाप, भाई-भावज रहें। और लड़की को मैका जितना प्यारा होता है, उतनी ससुराल नहीं होती। सज्जनो, इस ज़मीन के कई टुकड़े मेरे ससुरजी ने खरीदे हैं। मुझे विश्वास है, मैं आग्रह करूँ, तो वह यहाँ अमीरों के बँगले न बनवाकर गरीबों के घर बनवा देंगे; लेकिन हमारा उद्देश्य यह नहीं है। हमारी लड़ाई इस बात पर है कि जिस नगर में आधे से ज्यादा आबादी गन्दे बिलों में मर रही हो, उसे कोई अधिकार नहीं है कि महलों और बँगलों के लिए ज़मीन बेचे। आपने देखा था, यहाँ कई हरे-भरे गाँव थे। म्युनिसिपैलिटी

ने नगर-निर्माण-संघ बनाया। गाँव के किसानों की ज़मीन काड़ियों के दाम छीन ली गई, और आज वही ज़मीन अशर्कियों के दाम विक रही है, इसलिए कि बड़े आदमियों के बैंगले बनें। हम अपने नगर के विधाताओं ने पूछे हैं, क्या अमीरों ही के जान होती है? गरीबों के जान नहीं होती? अमीरों ही को तन्दुरुस्त रहना चाहिए? गरीबों को तन्दुरुस्ती की ज़रूरत नहीं? अब जनता इस तरह मरने को तैयार नहीं है। अगर मरना ही है, तो इस मैदान में खुले आकाश के नीचे, चन्द्रमा के शीतल प्रकाश में मरना विलों में मरने से कहीं अच्छा है; लेकिन पहले हमें नगर-विधाताओं से एक बार और पूछ लेना है कि वह अब भी हमारा निवेदन स्वीकार करेंगे या नहीं। अब भी इस सिद्धांत को मानेंगे या नहीं। अगर उन्हें घमण्ड हो कि हथियार के ज़ोर से गरीबों को कुचलकर उनकी आवाज़ बन्द कर सकते हैं, तो यह उनकी भूल है। गरीबों का रक्त जहाँ गिरता है, वहाँ हरेक वूँद की जगह एक-एक आदमी उत्पन्न हो जाता है। अगर इस वक्त नगर-विधाताओं ने गरीबों की आवाज़ सुन ली, तो उन्हें सेंट का यश मिलेगा; क्योंकि गरीब बहुत दिनों तक गरीब नहीं रहेंगे, और वह ज़माना दूर नहीं है, जब गरीबों के हाथ में शक्ति होगी। विप्लव के जन्म को छेड़-छेड़कर न जगाओ। उसे जितना ही छोड़ोगे, वह उतना ही झल्लयेगा और जब वह उठकर जम्हाई लेगा और ज़ोर से दहाड़ेगा, तो फिर तुम्हें भागने की राह न मिलेगी। हमें बोर्ड के मेम्बरों को यही चेतावनी देनी है। इस वक्त बहुत ही अच्छा अवसर है। सभी भाई म्युनिसिपैलिटी के दफ्तर चलें। अब देर न करें, नहीं तो मेम्बर अपने-अपने घर चले जायेंगे। हड़ताल में उपद्रव का भय है; इसलिए हड़ताल उसी हालत में करनी चाहिए, जब और किसी तरह काम न निकल सके।

नैना ने झण्डा उठा लिया और म्युनिसिपैलिटी के दफ्तर की ओर चली। उसके पीछे बीस-पच्चीस हजार आदमियों का एक सागर-सा उमड़ता हुआ चला। और यह दल मेलों की भीड़ की तरह अशृङ्खल नहीं, फ़ौज की कतारों की तरह शृङ्खलाबद्ध था। आठ-आठ आदमियों की असंख्य पंक्तियाँ गंभीर भाव से, एक विचार, एक उद्देश्य और एक धारणा की आन्तरिक शक्ति का अनुभव करती हुई चली जा रही थीं, और उनका ताँता न टूटता था, मानो भूगर्भ से

निकलती चली आती हो। सड़क के दोनों ओर छज्जों और छतों पर दर्शकों की भीड़ लगी हुई थी। सभी चकित थे। उपफोह ! कितने आदमी हैं ! अभी चले ही आ रहे हैं !

तब नैना ने यह गीत शुरू कर दिया, जो इस समय बच्चे-बच्चे की ज़बान पर था—

‘हम भी मानव-तनधारी हैं...’

कई हज़ार गलों का संयुक्त, सजीव और व्यापक स्वर गगन में गूँज उठा—

‘हम भी मानव-तनधारी हैं !’

नैना ने उस पद की पूर्ति की—‘क्यों हमको नीच समझते हो ?’

कई हज़ार गलों ने साथ दिया—

‘क्यों हमको नीच समझते हो ?’

नैना—क्यों अपने सच्चे दासों पर ?

जनता—क्यों अपने सच्चे दासों पर ?

नैना—इतना अन्याय बरतते हो ?

जनता—इतना अन्याय बरतते हो ?

उधर म्युनिसिपल बोर्ड में यही प्रश्न छिड़ा हुआ था।

हाफ़िज हलीम ने टेलीफ़ोन का चोंगा मेज़ पर रखते हुए कहा—डॉक्टर शान्तिकुमार भी गिरफ्तार हो गये।

मि० सेन ने निर्दयता से कहा—अब इस आन्दोलन की जड़ कट गई। डॉक्टर साहब उसके प्राण थे।

पं० ओंकारनाथ ने चुटकी ली—उस ब्लाक पर अब बँगले न बनेंगे। सगुन कह रहे हैं।

सेन बाबू भी अपने लड़के के नाम से उस ब्लाक के एक भाग के खरीदार थे। जल उठे—अगर बोर्ड में अपने पास किये हुए प्रस्तावों पर स्थिर रहने की शक्ति नहीं है, तो उसे इस्तीफ़ा देकर अलग हो जाना चाहिए।

मि० शक्ती ने, जो युनिवर्सिटी के प्रोफ़ेसर और डॉक्टर शान्तिकुमार के मित्र थे, सेन को आड़े हाथों लिया—बोर्ड के फैसले खुदा के फैसले नहीं हैं।

एक बोर्ड ने उस ब्लाक को छोटे-छोटे प्लॉटों में नीलाम करने का

फैसला किया था ; लेकिन उसका नतीजा क्या हुआ ? आप लोगों ने वहाँ जितना इमारती सामान जमा किया, उसका कहीं पता नहीं है। हज़ार आदमी से ज्यादा रोज़ रात को वहीं सोते हैं। मुझे यकीन है कि वहाँ काम करने के लिए एक मज़दूर भी राज़ी न होगा। मैं बोर्ड को ख़बरदार किये देता हूँ कि अगर उसने अपनी पालिसी बदल न दी, तो शहर पर बहुत बड़ी आफ़त आ जायगी। सेठ समरकान्त और शान्तिकुमार का शरीक होना बतला रहा है कि तहरीक बच्चों का खेल नहीं है। उसकी जड़ बहुत गहरी पहुँच गई है और उसे उखाड़े पेंकना अब करीब-करीब ग़ैरमुमकिन है। बोर्ड को अपना फैसला रद्द करना पड़ेगा। चाहे अभी करे, या मौ-पचास जानों की नज़र लेकर करे। अब तक का तज़रबा तो यही कह रहा है कि बोर्ड की सख्तियों का बिल्कुल असर नहीं हुआ ; बल्कि उल्टा ही असर हुआ। अब जो हड़ताल होगी, वह इतनी ख़ौफ़नाक होगी कि उसके ख़याल से रोंगटे खड़े होते हैं। बोर्ड अपने सिर पर बहुत बड़ी ज़िम्मेदारी ले रहा है।

मि० हामिदअली कपड़े की मिल के मैनेजर थे। उनकी मिल घाटे पर चल रही थी। डरते थे, कहीं लम्बी हड़ताल हो गई, तो बधिया ही बैठ जायगी। ये तो बेहद मोटे ; मगर बेहद मेहनती। बोले—हफ़ को तसलीम करने में बोर्ड को क्यों इतना पसोपेश हो रहा है, यह मेरी समझ में नहीं आता। शायद इसलिए कि उसके ग़रूर को झुकना पड़ेगा ; लेकिन हफ़ के सामने झुकना कमज़ोरी नहीं, मज़बूती है। अगर आज इसी मसले पर बोर्ड का नया इन्तख़ाब हो, तो मैं दावे से कह सकता हूँ कि बोर्ड का यह रिफ़ोल्व्यूशन हफ़ों शलत की तरह मिट जायगा। बीस पचीस हज़ार ग़रीब आदमियों की बेहतरी और मलाई के लिए अगर बोर्ड को दस-बारह लाख का नुक़सान उठाना और दस-पॉंच मेम्बरों की दिलशिकनी करनी पड़े तो उसे...'

फिर टेलीफ़ोन की घंटी बजी। हाफ़िज़ हलीम ने कान लगाकर सुना और बोले—पचीस हज़ार आदमियों की फ़ौज हमारे ऊपर धावा करने आ रही है। लाला सभरकान्त की साहबज़ादी और सेठ धनीराम की बहू उसकी लीडर हैं। डी० एस० पी० ने हमारी राय पूछी है और यह भी कहा है कि फ़ायर किये बग़ैर जुल्स पीछे हटनेवाला नहीं। मैं इस मुआमले में बोर्ड की राय जानना

चाहता हूँ । बेहतर है कि बोट ले लिये जायँ । जाबते की पाबन्दियों का मौका नहीं है । आप लोग हाथ उठायें—फ़ौर ?

बारह हाथ उठे ।

‘अगेन्स्ट ?’

दस हाथ उठे । लाला धनीराम निउट्रल रहे ।

‘तो बोर्ड की राय है कि जुल्स को रोका जाय, चाहे फ़ायर करना पड़े ।’

सेन बोले—क्या अब भी कोई शक है ?

फिर टेलीफ़ोन की घंटी बजी । हाफ़िज़जी ने कान लगाया । डी० एस० पी० कह रहा था—बड़ा ग़ज़ब हो गया । अभी लाला मनीराम ने अपनी बीबी को गोली मार दी ।

हाफ़िज़जी ने पूछा—क्या बात हुई ?

‘अभी कुछ मालूम नहीं । शायद मिस्टर मनीराम गुस्से में भरे हुए जुल्स के सामने आये और अपनी बीबी को वहाँ से हट जाने को कहा । लेडी ने इनकार किया । इस पर कुछ कहा-सुनी हुई । मिस्टर मनीराम के हाथ में पिस्तौल थी । फ़ौरन् शूट कर दिया । अगर वह भाग न जायँ, तो धज्जियाँ उड़ जायँ ! जुल्स अपने लीडर की लाश उठाये फिर म्युनिसिपल बोर्ड की तरफ़ जा रहा है ।’

हाफ़िज़जी ने मेम्बरों को यह ख़बर सुनाई, तो सारे बोर्ड में सनसनी दौड़ गई । मानो किसी जादू से सारी सभा पापाण हो गई हो ।

सहसा लाला धनीराम खड़े होकर भराई हुई आवाज़ में बोले—सज्जनो, जिस भवन को एक-एक कंकड़ जोड़-जोड़कर पचास साल से बना रहा था, वह आज एक क्षण में ढह गया, ऐसा ढह गया कि उसकी नींव का पता नहीं । अच्छे-से-अच्छे मसाले दिये, अच्छे-से-अच्छे कारीगर लगाये, अच्छे-से-अच्छे नक़्शे बनवाये, भवन तैयार हो गया था, केवल कलस बाकी था । उसी वक्त एक तूफ़ान आता है और उस विशाल भवन को इस तरह उड़ा ले जाता है, मानो फूस का ढेर हो । मालूम हुआ कि वह भवन केवल मेरे जीवन का एक स्वप्न था । सुनहरा स्वप्न कहिए, चांदे काला स्वप्न कहिए ; पर था स्वप्न ही । वह स्वप्न आज भंग हो गया—भंग हो गया !

यह कहते हुए वह द्वार की ओर चले ।

हाफिज़ हलीम ने शौक के साथ कहा—सेठजी, मुझे, और मैं उम्मीद करता हूँ कि बोर्ड को आपसे कमाल हमदर्दी है।

सेठजी ने पीछे फिरकर कहा—अगर बोर्ड को मेरे साथ हमदर्दी है, तो इसी वक्त मुझे यह अखितयार दीजिए कि जाकर लोगों से कह दूँ, बोर्ड ने तुम्हें वह ज़मीन दे दी; वरना वह आग कितने ही घरों को भस्म कर देगी, किन्तों ही के स्वप्नों को भंग कर देगी।

बोर्ड के कई मेम्बर बोले—चलिए, हम लोग भी आपके साथ चलते हैं।

बोर्ड के बीस सभासद उठ खड़े हुए। सेन ने देखा कि वहाँ कुल चार आदमी रहे जाते हैं, तो वह भी उठ पड़े, और उनके साथ उनके तीनों मित्र भी उठे। अन्त में हाफिज़ हलीम का नम्बर आया।

जुलूस उधर से नैना की अर्धी लिये चला आ रहा है। एक शहर में इतने आदमी कहाँ से आ गये! मीलों लम्बी घनी कतार है; शान्त, गंभीर, नंगटित, जो मर मिटना चाहती है। नैना के बलिदान ने उन्हें अजेय, अभेद्य बना दिया है।

उसी वक्त बोर्ड के पचीसों मेम्बरों ने सामने से आकर अर्धी पर कूल बरसाये और हाफिज़ हलीम ने आगे बढ़कर ऊँचे स्वर में कहा—भाइयाँ! आप म्युनिसिपैलिटी के मेम्बरों के पास जा रहे हैं, मेम्बर खुद आपका इस्तक़्वाल करने आये हैं। बोर्ड ने आज इत्तफ़ाक़ राय से पूरा घाट आप लोगों को देना मंजूर कर लिया है। मैं इस पर बोर्ड को सुबारकवाद देता हूँ और आपको भी। आज बोर्ड जो तस्लीम कर लिया कि शरीबों की सेहत, आराम और ज़रूरत को वह अमीरों के शौक, तक़ल्लुफ़ और हविस से ज्यादा लिहाज के काबिल समझता है। उसने तस्लीम कर लिया कि शरीबों का उस पर उससे कहीं ज्यादा हक़ है, जितना अमीरों का। उसने तस्लीम कर लिया कि बोर्ड रुपये की निस्वत रिवाया की जान की ज्यादा कद्र करता है। उसने तस्लीम कर लिया कि शहर की जीनत बड़ी-बड़ी कोठियों और बँगलों से नहीं, छोटे-छोटे आरामदेह मकानों से है, जिनमें मजदूर और थोड़ी आमदनी के लोग रह सकें। मैं खुद उन आदमियों में से हूँ, जो इस उसूल को तस्लीम न करते थे। बोर्ड का बड़ा हिस्सा मेरे ही खयाल के आदमियों का था; लेकिन आपकी कुर्बानियों ने और आपके लीडरों की जाँबाज़ियों ने बोर्ड पर फ़तह पाई और आज मैं उस फ़तह पर आपको

सुबारकवाद देता हूँ और इस फ़तह का सेहरा उस देवी के सिर है, जिसका जनाजा आपके कन्धों पर है। लाला समरकान्त मेरे पुराने रफ़ीक हैं। उनका सपूत बेटा मेरे लड़के का दिली दोस्त है। अमरकान्त जैसा शरीफ नौजवान मेरी नज़र से नहीं गुज़रा। उसी की सोहबत का असर है कि आज मेरा लड़का सिविल सर्विस छोड़कर जेल में बैठा हुआ है। नैना देवी के दिल में जो कश-मकश हो रही थी, उसका अन्दाज़ा हम और आप नहीं कर सकते। एक तरफ बाप और भाई और भावज जेल में कैद, दूसरी तरफ शौहर और ससुर मिल-कियत और जायदाद की धुन में मस्त। लाला धनीराम मुझे सुभाषित करेंगे। मैं उन पर फिकरा नहीं कसता। जिस हालत में वह गिरफ्तार थे, उसी हालत में हम और आप और सारी दुनिया गिरफ्तार हैं। उनके दिल पर इस वक्त एक ऐसे शम की चोट है, जिससे ज्यादा दिलशिकन कोई सदमा नहीं हो सकता। हमको, और मैं यकीन करता हूँ, आपको भी उनसे कमाल हमदर्दी है। हम सब उनके शम में शरीक हैं। नैना देवी के दिल में मेरे और ससुराल की यह लड़ाई शायद इस तहरीक के शुरू होते ही शुरू हुई और उसका यह हसरतनाक अंजाम हुआ। मुझे यकीन है कि उनकी इस पाक कुरबानी की यादगार हमारे शहर में उस वक्त तक रहेगी, जब तक इसका वजूद कायम रहेगा। मैं बुतपरस्त नहीं हूँ; लेकिन सबसे पहले मैं तजवीज करूँगा कि उस प्लाट पर जो महल्ला आबाद हो, उसके बीचो-बीच इस देवी की यादगार नसब की जाय; ताकि आनेवाली नसलें उसकी शानदार कुरबानी की याद ताज़ा करती रहें।

दोस्तो, मैं इस वक्त आपके सामने कोई तकरीर नहीं करता हूँ। यह न तकरीर करने का मौका है, न सुनने का। रोशनी के साथ तारीकी है, जीत के साथ हार, और खुशी के साथ शम। तारीकी और रोशनी का मेल सुहानी सुबह होती है, और जीत और हार का मेल सुलह। यह खुशी और शम का मेल एक नये दौर की आवाज है और खुदा से हमारी दुआ है कि यह दौर हमेशा कायम रहे, हममें ऐसे ही हक पर जान देनेवाली पाक रूहें पैदा होती रहें; क्योंकि दुनिया ऐसी ही रूहों की हस्ती से कायम है। आपसे हमारी गुज़ारिश है कि इस जीत के बाद हारनेवालों के साथ वही बर्ताव कीजिए, जो बहादुरदुश्मन के साथ किया जाना चाहिए। हमारी इस पाक सरजमीन में हारे हुए दुश्मनों की दोस्त

समझा जाता था। लड़ाई खत्म होते ही हम रंजिश और गुस्से को दिव्य में निकाल डालते थे और दिल खोलकर दुश्मन से गले मिल जाते थे। आदए, हम और आप गले मिलकर उस देवी की रूह को खुश करें, जो हमारी मच्ची रहनुमा, तारीफी में सुबह का पैगाम लानेवाली सुफेदी थी। खुदा हमें तौफीक दे कि इस सच्चे शहीद से हम हकपरस्ती और खिदमत का मन्त्रक हामिल करें।

हाफिजजी के चुप होते ही 'नैना देवी की जय' की ऐसी श्रद्धा में डूबी हुई ध्वनि उठी कि आकाश तक हिल उठा। फिर हाफिज हलीम की जय-जय-कार हुई और जुलूस गंगा की तरफ रवाना हो गया। बोर्ड के सभी मेश्रर जुटम के साथ थे। सिर्फ हाफिज हलीम म्युनिसिपैलिटी के दफ्तर में जा बैठे और पुलिस के अधिकारियों से कैदियों की रिहाई के लिए परामर्श करने लगे।

जिस संग्राम को ६ महीने पहले एक देवी ने आरम्भ किया था, उसे आज एक दूसरी देवी ने अपने प्राणों की बलि देकर अन्त कर दिया।

## १०

इधर सकीना ज़नाने जेल में पहुँची, उधर सुखदा, पठानिन और रेणुका की रिहाई का परवाना भी आ गया। उसके साथ ही नैना की हत्या का मवाद भी पहुँचा। सुखदा सिर झुकाये मूर्तिवत् बैठी रह गई, मानो अचेत हो गई हो। कितनी महेगी विजय थी!

रेणुका ने लम्बी साँस लेकर कहा—दुनिया में ऐसे-ऐसे आदर्मी भी पड़े हुए हैं, जो स्वार्थ के लिए अपनी स्त्री की हत्या कर सकते हैं।

सुखदा आवेश में आकर बोली—नैना की उसने हत्या नहीं की, अम्माँ! यह विजय उसी देवी के प्राणों का वरदान है।

पठानिन ने आँसू पोंछते हुए कहा—मुझे तो यही रांना आता है कि मैया को कितना दुःख होगा। मोई-बहन में इतनी मोहबबत मैंने नहीं देखी।

जेल्जर ने आकर सूचना दी, आप लोग तैयार हो जायें। शाम की गाड़ी से सुखदा, रेणुका और पठानिन इन महिलाओं को जाना है। देखिए, हम लोगों से जो खता हुई हो, उसे मुआफ़ कीजिएगा।

किसी ने इसका जवाब न दिया, मानो किसी ने गुना ही नहीं। घर जाने में अब आनन्द न था। विजय का आनन्द भी इस शोक में डूब गया था।

सकीना ने सुखदा के कान में कहा—जाने के पहले बाबूजी से मिल लीजिएगा। यह खबर सुनकर न-जाने दुश्मनों पर क्या गुजरे। मुझे तो डर लग रहा है।

बालक रेणुकान्त सामने सहन में कीचड़ से फिसलकर गिर गया था और पैरों से ज़मीन को इस शरारत की सज़ा दे रहा था। साथ-ही-साथ रोता भी जाता था। सकीना और सुखदा दोनों उसे उठाने दौड़ीं, और वृक्ष के नीचे खड़ी होकर उसे चुप करने लगीं।

सकीना कल सुबह आई थी; पर अब तक सुखदा और उसमें मामूली शिष्टाचार के सिवा और कोई बात न हुई थी। सकीना उससे बात करते झेंपती थी कि कहीं वह गुप्त प्रसंग न उठ खड़ा हो। और सुखदा इस तरह उससे ओंखें चुराती थी, मानो अभी उसकी तपस्या उस कलङ्क को धोने के लिए काफ़ी नहीं हुई।

सकीना की सलाह में जो सहृदयता भरी थी, उसने सुखदा को पराभूत कर दिया। गोली—हाँ, विचार तो है। तुम्हारा भी कोई सन्देशा कहना है?

सकीना ने ओंखों में आँसू भरकर कहा—मैं क्या सन्देशा कहूँगी, बहूजी? आप इतना ही कह दीजिएगा—नैना देवी चली गईं; पर जब तक सकीना ज़िन्दा है, आप उसे नैना ही समझते रहिए।

सुखदा ने निर्दय मुसकान के साथ कहा—उनका तो तुमसे दूसरा ही रिश्ता हो चुका है।

सकीना ने जैसे इस वार को काटा—तब उन्हें औरत की ज़रूरत थी, आज बहन की ज़रूरत है।

सुखदा तीव्र स्वर में बोली—मैं तो तब भी ज़िन्दा थी।

सकीना ने देखा, जिस अवसर से वह काँपती रहती थी, वह आज सिर पर आ ही पहुँचा। अब उसे अपनी सफ़ाई देने के सिवा और कोई मार्ग न था।

उससे पूछा—मैं कुछ कहूँ, बुरा तो न मानिएगा?

‘बिल्कुल नहीं।’

तो सुनिए—तब आपने उन्हें घर से निकाल दिया था। आप पूरव जाती थीं, वह पच्छिम जाते थे। अब आप और वह एक दिल हैं, एक जान हैं। जिन बातों की उनकी निगाह में सबसे ज्यादा कदर थी, वह आपने सब पूरी कर दिखाई। वह जो आप को पा जायें, तो आपके कदमों का बौसा ले लें।

सुखदा को इस कथन में वही आनन्द आया, जो एक कवि को दूसरे कवि की दाद पाकर आता है। उसके दिल में जो संशय था, वह जैसे आप-ही-आप उसके हृदय से टपक पड़ा—यह तो तुम्हारा खयाल है, सकीना! उनके दिल में क्या है—यह कौन जानता है? मरदों पर विश्वास करना मैंने छोड़ दिया। अब वह चाहे मेरी कुछ इज्जत करने लगें—इज्जत तो तब भी कम न करते थे; लेकिन तुम्हें वह दिल से निकाल सकते हैं, इसमें मुझे शक है। तुम्हारी शादी मियाँ सलीम से हो जायगी; लेकिन दिल में वह तुम्हारी उपासना करते रहेंगे।

सकीना की मुद्रा गंभीर हो गई। नहीं, वह भयभीत हो गई। जैसे कोई शत्रु उसे दम देकर उसके गले में फन्दा डालने जा रहा हो। उसने मानो गले को बचाकर कहा—तुम उनके साथ फिर अन्याय कर रही हो, बहनजी! वह उन आदमियों में नहीं हैं, जो दुनियाँ के डर से कोई काम करें। उन्होंने खुद सलीम से मेरी खत-किताबत करवाई। मैं उनकी मन्शा समझ गई। मुझे मालूम हो, गया, तुमने अपने रूठे हुए देवता को मना लिया। मैं दिल में काँपी जा रही थी कि मुझ-जैसी गँवारिन उन्हें कैसे खुश रख सकेंगी। मेरी हालत उस कँगले की-सी हो रही थी, जो खजाना पाकर बौखला गया हो कि अपनी झोंपड़ी में उसे कहाँ रखे, कैसे उसकी हिफाजत करे। उनकी यह मन्शा समझकर मेरे दिल का बोझ हलका हो गया। देवता तो पूजा करने की चीज़ हैं। वह हमारे घर में आ जाय, तो उसे कहाँ बैठायें, कहाँ सुलायें, क्या खिलायें। मन्दिर में जाकर हम एक छन के लिए कितने दीनदार, कितने परहेज़गार बन जाते हैं। हमारे घर में आकर यदि देवता हमारा असली रूप देखे, तो शायद हमसे नफ़रत करने लगे। सलीम को मैं संभाल सकती हूँ। वह इसी दुनिया के आदमी हैं और मैं उन्हें समझ सकती हूँ।

उसी वक्त ज़नाने वार्ड के द्वार खुले और तीन कैदी अन्दर दाखिल हुए। तीनों घुटनों तक जौंधिया और आधी बाँह के ऊँचे कुरते पहने हुए थे। एक

के कंधे पर बाँस की सीढ़ी थी, एक के सिर पर चूने का बोरा। तीसरा चूने की हॉड्डियाँ, कूँची और बालटियाँ लिये हुए था। आज से ज्ञानाने जेल की पुनर्आई होगी। सालाना सफ़ाई और मरम्मत के दिन आ गये हैं।

सकीना ने कैदियों को देखते ही उछलकर कहा—यह तो जैसे बाबूजी हैं, डोल और रस्ती लिये हुए। सलीम सीढ़ी उठाये हुए हैं।

यह कहते हुए उसने बालक को गोद में उठा लिया और उसे मेच-मेचकर प्यार करती हुई द्वार की ओर लपकी। बार-बार उसका मुँह चूमती और कहती जाती थी—चलो, तुम्हारे बाबूजी आये हैं।

सुखदा भी आ रही थी, पर मन्द गति से। उसे रोना आ रहा था। आज इतने दिनों के बाद मुलाकात भी हुई, तो इस दशा में!

सहसा मुन्नी एक ओर से दौड़ती हुई आई और अमर के हाथ से डोल और रस्ती छीनती हुई बोली—अरे! यह तुम्हारा क्या हाल है, लाला? आवे भी नहीं रहे! चलो आराम से बैठो, मैं पानी खींचे देती हूँ।

अमर ने डोल को मजबूत पकड़कर कहा—नहीं, नहीं, तुमसे न बनेगा। छोड़ दो डोल। जेलर देखेगा, तो मेरे ऊपर डाट पड़ेगी।

मुन्नी ने डोल छीनकर कहा—मैं जेलर को जवाब दे लूँगी। ऐसे ही थे तुम वहाँ?

एक तरफ़ से सकीना और सुखदा, दूसरी ओर से पठानिन और रेणुका आ पहुँचीं; पर किसी के मुँह से बात न निकलती थी। सबो की आँखें सजल थीं और गले भरे हुए। चली यी हर्ष के आवेश में; पर हर पग के साथ मानो जल गहरा होते-होते अन्त को सिरों पर आ पहुँचा।

अमर इन देवियों को देखकर विस्मय-भरे गर्व से फूल उठा। उनके सामने वह कितना तुच्छ था, कितना नगण्य! किन शब्दों में उनकी स्तुति करे, उनकी गैट क्या चढ़ाये। उसके आशावादी नेत्रों में भी राष्ट्र का भविष्य कभी इतना उज्ज्वल न था। उसके सिरसे पाँव तक स्वदेशाभिमान की एक बिजली-सी दौड़ गई। भक्ति के झाँसुआँखों में छलक आये।

औरों की जेल-यात्रा का समाचार तो वह सुन चुका था; पर रेणुका को वहाँ देखकर वह जैसे उन्मत्त होकर उसके चरणों पर गिर पड़ा।

रेणुका ने उसके सिर पर हाथ रखकर आशीर्वाद देते हुए कहा—आज चलते-चलाते तुमने खूब भेट हो गई बेटा । ईश्वर तुम्हारी मनोकामना सफल करे ! मुझे तो आये आज पाँचवाँ ही दिन है; पर हमारी रिहाई का हुक्म आ गया । नैना ने हमें मुक्त कर दिया ।

अमर ने धड़कते हुए हृदय से कहा—तो क्या वह भी यहाँ आई है ? उसके घरवाले तो बहुत बिगड़े होंगे !

सभी देवियाँ रो पड़ीं । इस प्रश्न ने जैसे उनके हृदय को समोस लिया । अमर ने चकित-चेतों से हरेक के मुँह की ओर देखा । एक धनिष्ठ-शका से उसकी सारी देह थरथरा उठी । इन चेहरों पर विजय-दासि नहीं, शोक की छाया अंकित थी । अधीर होकर बोला—कहाँ है नैना ? यहाँ क्यों नहीं आनी ? उसका जी अच्छा नहीं है क्या ?

रेणुका ने हृदय को संभालकर कहा—नैना को आकर चौक में देखना बेटा, जहाँ उसकी मूर्ति स्थापित होगी । नैना आज तुम्हारे नगर की रानी हैं । हरेक हृदय में तुम उसे श्रद्धा के सिंहासन पर बैठी पाओगे ।

अमर पर जैसे वज्रपात हो गया । वह वही भूमि पर बैठ गया और दोनों हाथों से मुँह ढाँपकर फूट-फूटकर रोने लगा । उसे जान पड़ा, अब ससार में उसका रहना वृथा है । नैना स्वर्ग की विभूतियों से जगमगाती, मानो उसे खड़ी बुला रही थी ।

रेणुका ने उसके सिर पर हाथ रखकर कहा—बेटा, उसके लिए क्या रोने हो ? वह मरी नहीं, अमर हो गई । उसी के प्राणों से इस यज्ञ की पूर्णाहुति हुई है ।

सलीम ने गला साफ करके पूछा—बात क्या हुई ? क्या कोई गोली लग गई ?

रेणुका ने इस भाव का तिरस्कार करके कहा—नहीं मैया, गोली क्या चलती ? किसी से लड़ाई थी ? जिस वक्त वह मैदान से जद्दस के साथ म्युनिसिपैलिटी के दफ्तर की ओर चली तो एक लाख आदमी से कम न थे । उसी वक्त मनीराम ने आकर उसे पर गोली चला दी । वहीं गिर पड़ी । कुछ मुँह से कहने न पाई । रात-दिन मैया ही में उसके प्राण लगे रहते थे । वह तो स्वर्ग गई । हाँ, हम लोगों को रोने के लिए छोड़ गई ।

अमर को ज्यों-ज्यों नैना के जीवन की बातें याद आती थीं, उसके मन में जैसे विषाद का एक नया सीता खुला जाता था। हाथ ! उस देवी के साथ उसने एक भी कर्तव्य का पालन न किया। यह सोच-सोचकर उसका जी कचोट उठता था। वह अगर घर छोड़कर न भागा होता, तो लालाजी क्यों उसे उम लोभी मनीराम के गले बाँध देते ! और क्यों उसका यह करुणाजनक अन्त होता !

लेकिन सहसा इस शोक-सागर में डूबते हुए उसे ईश्वरीय विधान की नौका-सी मिल गई। ईश्वरीय प्रेरणा के बिना किसी में सेवा का ऐसा अनुराग कैसे आ सकता है। जीवन का इससे शुभ उपयोग और क्या हो सकता है। गृहस्थी के संचय में, स्वार्थ की उपासना में तो सारी दुनिया मरती है। परोपकार के लिए मरने का सौभाग्य तो संस्कारवालों ही को प्राप्त होता है। अमर की शोक-मग्न आत्मा ने अपने चारों ओर ईश्वरीय दया का चमत्कार देखा—व्यापक, असीम, अनन्त।

सलीम ने फिर पूछा—बेचारे लालाजी को तो बड़ा रंज हुआ होगा ?

रेणुका ने गर्व से कहा—वह तो पहले ही गिरफ्तार हो चुके थे बेटा, और शांतिकुमार भी।

अमर को जान पड़ा, उसकी आँखों की ज्योति दुगुनी हो गई है, उसकी भुजाओं में चौगुना बल आ गया है। उसने वही ईश्वर के चरणों में सिर झुका दिया और अब उसकी आँखों से जो मोती गिरे, वह विषाद के नहीं, उल्लास और गर्व के थे। उसके हृदय में ईश्वर की ऐसी निष्ठा का उदय हुआ, मानो वह कुछ नहीं है। जो कुछ है, ईश्वर की इच्छा है; जो कुछ करता है, वही करता है, वही मंगल मूल और सिद्धियों का दाता है। सकीना और मुन्नी दोनों उसके सामने खड़ी थीं। उनकी छवि को देखकर उसके मन में वासना की जो आँधी-सी चलने लगती थी, उसी छवि में आज उसने निर्मल प्रेम के दर्शन पाये, जो आत्मा के विकारों को शान्त कर देता है, उसे सत्य के प्रकाश से भर देता है। उसमें लालसा की जगह उत्सर्ग, भोग की जगह तप का संस्कार कर देता है। उसे ऐसा आभास हुआ, मानो वह उपासक है और ये रमणियाँ उसकी उपास्य देवियाँ हैं। उनकी पदरज को माथे पर लगाना ही मानो उसके जीवन की सार्थकता है।

रेणुका ने बालक को सकीना की गोद में लेकर अमर को धोखे उठाने हुए कहा—यहाँ तेरे बाबूजी हैं बेटा, इनके पास जा ।

बालक ने अमरकान्त का वह कैदियों का बाना देखा, तो चिल्लाकर रेणुका से चिपट गया । फिर उसकी गोद में नुह छिपाये कनखियों में उसे देखने लगा, मानो मेल तो करना चाहता है, पर भय यह है कि कहीं यह मिसत्री पकड़ न ले ; क्योंकि इस वेष के आदर्मी को अग्न्या बाबूजी नमस्त्रने में उनके मन को सन्देह हो रहा था ।

सुखदा को बालक पर क्रोध आया । कितना उररोग है, मानो हमें बे स्वा जाते । उसकी इच्छा हो गयी थी कि वह भीड़ टल जाय, तो एकान्त में अमर से मन की दो-चार बातें कर ले । फिर न-जाने क्या भेद हो ।

अमर ने सुखदा की ओर ताकते हुए कहा—आप लोग इस मैदान में भी हमसे बाज़ी ले गईं । आप लोगों ने जिस काम का बीड़ा उठाया, उसे पूरा कर दिखाया । हम तो अभी जहाँ खड़े थे, वहीं खड़े हैं । सफलता के दर्शन होंगे भी या नहीं, कौन जाने । जो थोड़ा बहुत आन्दोलन यहाँ हुआ है, उसका गौरव भी सुन्नी बहन और सकीना बहन को है । इन दोनों बहनों के हृदय में देश के लिए जो अनुराग और कर्तव्य के लिए जो उत्सर्ग है, उसने हमारा मस्तक ऊँचा कर दिया । सुखदा ने जो कुछ किया, वह तो आप लोग मुझसे ज्यादा जानती हैं । आज लगभग तीन साल हुए, मैं विद्रोह करके घर से भागा था । मैं समझता था, इनके साथ मेरा जीवन नष्ट हो जायगा ; पर आज मैं उनके चरणों की धूल माथे पर लगाकर अपने को धन्य समझूँगा । मैं सभी माताओं और बहनों के सामने उनसे क्षमा माँगता हूँ ।

सलीम ने मुसकराकर कहा—यो ज़बानी नहीं, कान पकड़कर एक लाख मरतबा उठो-बैठो ।

अमर ने उसे कनखियों से देखा और बोला—अब तुम मैजिस्ट्रेट नहीं हो, भाई ! भूलो मत, ऐसी सज़ाएँ अब नहीं दे सकते ।

सलीम ने फिर शरारत की । सकीना से बोला—तुम चुपचाप क्यों खड़ी हो, सकीना ? तुम्हें भी तो इनसे कुछ कहना है, या मौका तलाश कर रही हो ?

फिर अमर से बोला—आप अपने कौल से फिर नहीं सकते, जनाब ! जो वादे किये हैं, उन्हें पूरे करने पड़ेंगे ?

सकीना का चेहरा मारे शर्म के लाल हो गया । जी चाहता था, जाकर सलीम के चुटकी काट ले । उसके मुख पर आनन्द और विजय का ऐसा गाढ़ा रंग था, जो छिपाये न छिपता था । मानो उसके मुख पर बहुत दिनों से जो कालिमा लगी हुई थी, वह आज धुल गई हो, और वह संसार के सामने अपनी निष्कलंकता का ढिंढोरा पीटना चाहती हो । उसने पठानिन को ऐसी आँखों से देखा, जो तिरस्कार-भरे शब्दों में कह रही थीं—अब तुम्हें मालूम हुआ, तुमने कितना घोर अनर्थ किया था ! अपनी आँखों में वह कभी इतनी ऊँची न उठी थी । जीवन में उसे इतनी श्रद्धा और इतना सम्मान मिलेगा, इसकी तो उसने कभी कल्पना भी न की थी ।

सुखदा के मुख पर भी कुछ कम गर्व और आनन्द की झलक न थी । वहाँ जो कठोरता और गरिमा छाई रहती थी, उसकी जगह जैसे माधुर्य खिल उठा है । आज उसे कोई ऐसी विभूति मिल गई है, जिसकी कामना अप्रत्यक्ष होकर भी उसके जीवन में एक रिक्ति, एक अपूर्णता की सूचना देती रहती थी । आज उस रिक्ति में जैसे मधु भर गया है, वह अपूर्णता जैसे पल्लवित हो गई है । आज उसने पुरुष के प्रेम में अपने नारीत्व को पाया है । उसके हृदय से लिपटकर अपने को खो देने के लिए आज उसके प्राण कितने व्याकुल हो रहे हैं । आज उसकी तपस्या मानो फलीभूत हो गई है ।

रही मुन्नी, वह अलग विरक्त भाव से सिर झुकाये खड़ी है । उसके जीवन की सूनी मुँडेर पर एक पक्षी न-जाने कहाँ से उड़ता हुआ आकर बैठ गया था । उसे देखकर वह अंचल में दाना भरे, आ ! आ ! कहती, पाँव दबाती हुई उसे पकड़ लेने के लिए लपककर चली । उसने दाना ज़मीन पर बिखेर दिया । पक्षी ने दाना चुगा, उसे विश्वास-भरी आँखों से देखा, मानो पूछ रहा हो—तुम मुझे स्नेह से पालोगी, या चार दिन मन बहलकर, फिर पूर काटकर निराधार छोड़ दोगी ? लेकिन उसने ज्योंही पक्षी को पकड़ने के लिए हाथ बढ़ाया, पक्षी उड़ गया, और तब दूर की एक डाली पर बैठा हुआ उसे कपट-भरी आँखों से देख रहा था, मानो कह रहा हो—मैं आकाशगामी

हूँ, तुम्हारे पिंजरे में मेरे लिए सूखे दाने और कुन्हिया में पानी के सिवा और क्या था !

सलीम ने नाद में चूना डाल दिया । सक्कीना और मुन्नी ने एक-एक डोल उठा लिया और पानी खींचने चलीं ।

अमर ने कहा—वाली मुझे दे दो, मैं भरे लाता हूँ ।

मुन्नी बोली—तुम पानी भरोगे और हम बैठी देखेंगी ?

अमर ने हँसकर कहा—और क्या तुम पानी भरोगी, मैं तमाशा देखूँगा ?

मुन्नी वाली लेकर भागी । सक्कीना भी उसके पीछे दौड़ी ।

रेणुका जमाई के लिए कुछ जलपान बना लाने चली गई थी । यहाँ जेल में बेचारे को रोटी-दाल के सिवा और क्या मिलता है । वह चाहती थी, सैकड़ों चीजें बनाकर विधि-पूर्वक जमाई को खिलावे । जेल में भी रेणुका को घर के सभी सुख प्राप्त थे । लेडी जेलर, चौकीदारिमें और अन्य कर्मचारी सभी उसके गुलाम थे । पठानिन खड़ी-खड़ी थक जाने के कारण जाकर लेट रही थी । मुन्नी और सक्कीना पानी भरने चली गईं । सलीम को भी सक्कीना से बहुत-सी बातें कहनी थीं । वह भी बम्बे की तरफ चला । यहाँ केवल अमर और सुखदा रह गये ।

अमर ने सुखदा के समीप आकर बालक को गले लगाने हुए कहा—यह जेल तो मेरे लिए स्वर्ग हो गया, सुखदा ! जितनी तस्या की थी, उससे कहीं बढ़कर वरदान पाया । अगर हृदय दिखाना संभव होता, तो दिखाता कि मुझे तुम्हारी कितनी याद आती थी । बार-बार अपनी गलतियों पर पछताता था ।

सुखदा ने बात काटी—अच्छा, अब तुमने बातें बनाने की कला भी सीख ली । तुम्हारे हृदय का हाल कुछ मुझे भी मालूम है । उसमें नीचे से ऊपर तक क्रोध-ही-क्रोध है । क्षमा या दया का कहीं नाम भी नहीं । मैं चिलसिनी सही ; पर उस अपराध का इतना कठोर दंड ! और जब यह जानते थे कि वह मेरा दोष नहीं, मेरे संस्कारों का दोष था ।

अमर ने लज्जित होकर कहा—यह तुम्हारा अन्याय है, सुखदा !

सुखदा ने उसकी ठोड़ी को ऊपर उठाते हुए कहा—मेरी ओर देखो । मेरा ही अन्याय है ? तुम न्याय के पुतले हो ? ठीक है ; तुमने सैकड़ों पत्र भेजे, मैंने एक का भी जवाब न दिया, क्यों ? मैं कहती हूँ, तुम्हें इतना क्रोध आया

कैसे ? आदमी को जानवरों से भी प्रीति हो जाती है। मैं तो फिर भी आदमी थी। रुठकर ऐसा भुला दिया मानो मैं मर गई।

अमर इस आक्षेप का कोई जवाब न दे सकने पर भी बे'ला—तुमने भी तो कोई पत्र नहीं लिखा। और मैं लिखता भी तो तुम जवाब देतीं ? दिल से कहना।

‘तो तुम मुझे सबक देना चाहते थे ?’

अमरकान्त ने जल्दी से इस आक्षेप को दूर किया—‘नहीं, यह बात नहीं है, सुखदा ! हजारों बार इच्छा हुई कि तुम्हें पत्र लिखूँ ; लेकिन...

सुखदा ने वाक्य को पूरा किया—लेकिन भय यही था कि शायद मैं तुम्हारे पत्रों को हाथ न लगाती। अगर नारी-हृदय का तुम्हें यही ज्ञान है, तो मैं कहूँगी, तुमने उसे बिल्कुल नहीं समझा।

अमर ने अपनी हार स्वीकार की—‘तो मैंने यह दावा कब किया था कि मैं नारी-हृदय का पारखी हूँ।

वह यह दावा न करे ; लेकिन सुखदा ने तो धारणा कर ली थी कि उसे यह दावा है। मीठे तिरस्कार के स्वर में बोली—‘पुरुष की बहादुरी तो इसमें नहीं है कि स्त्री को अपने पैरों पर गिराये। मैंने अगर तुम्हें पत्र नहीं लिखा, तो इसका यह कारण था कि मैं समझती थी, तुमने मेरे साथ अन्याय किया है, मेरा अपमान किया है ; लेकिन इन बातों का जाने दो। यह बताओ, जीत किसकी हुई, मेरी या तुम्हारी ?

अमर ने कहा—‘मेरी।

‘और मैं कहती हूँ—मेरी।’

‘कैसे ?’

‘तुमने विद्रोह किया था, मैंने दमन से ठीक कर दिया।’

‘नहीं, तुमने मेरी माँगें पूरी कर दीं।’

उसी वक्त सेठ धनीराम जेल के अधिकारियों और कर्मचारियों के साथ अन्दर दाखिल हुए। लोग कुतूहल से उन लोगों की ओर देखने लगे। सेठ इतने दुर्बल हो गये थे कि बड़ी मुश्किल से लकड़ी के सहारे चल रहे थे। पग-पग पर खाँसते भी जाते थे।

अमर ने आगे बढ़कर सेठजी का प्रणाम किया। उन्हें देखते ही उसके मन में उनकी ओर से जो गुबार था, वह जैसे धुल गया।

सेठजी ने उसे आशीर्वाद देकर कहा—मुझे यहाँ देखकर तुम्हें आश्चर्य हो रहा होगा बेटा, तुम समझते होगे, बुढ़ा अभी तक जीता जा रहा है, इसे मौत क्यों नहीं आती। यह मेरा दुर्भाग्य है कि मुझे संसार ने सदा अविश्वास की आँखों से देखा। मैंने जो कुछ किया, उस पर स्वार्थ का आशेन लगा। मुझमें भी कुछ सचाई है, कुछ मनुष्यता है, इसे किसी ने कभी स्वीकार नहीं किया। समाज की आँखों में कोरा पशु हूँ, इसीलिए कि मैं समझता हूँ, हरेक काम का समय होता है। कच्चा फल पाल में डाल देने से पकता नहीं। तनी पकना है, जब पकने के लायक हो जाता है। जब मैं अपने चारों ओर फैले हुए अन्धकार को देखता हूँ, तो मुझे सूर्योदय के सिवा उसके हटाने का कोई दूसरा उपाय नहीं सूझता। किसी दफ्तर में जाओ, बिना रिश्त के काम नहीं चल सकता। किसी घर में जाओ, वहाँ द्वेष का राज्य देखोगे। स्वार्थ, अज्ञान, आलस्य ने हमें जकड़ रखा है। इसे ईश्वर की इच्छा ही दूर कर सकती है। हम अपनी पुरानी संस्कृति को भूल बैठे हैं। वह आत्म-प्रधान संस्कृति थी। जब तक ईश्वर की दया न होगी, उनका पुनर्विकास न होगा और जब तक उसका पुनर्विकास न होगा, हम लोग कुछ नहीं कर सकते। इस प्रकार के आन्दोलनों में मेरा विश्वास नहीं है। इनसे प्रेम की जगह द्वेष बढ़ता है। जब तक रोग का ठीक निदान न होगा, उसकी ठीक औपधि न होगी, केवल बाहरी टीम-डाम से रोग का नाश न होगा।

अमर ने इस प्रलप पर उपेक्षा-भाव से मुसकराकर कहा—तो फिर हम लोग उस शुभ समय के इन्तज़ार में हाथ-पर-हाथ धरे बैठे रहें ?

एक वार्डर दौड़कर कई कुर्सियाँ लाया। सेठजी और जेल के दो अधिकारी बैठे। सेठजी ने पान निकालकर खाया और इतनी देर में इस प्रश्न का जवाब भी सोचते जाते थे। तब प्रसन्नमुख होकर बोले—नहीं; यह मैं नहीं कहता। यह आलसियों और अकर्मण्यों का काम है। हमें प्रजा में जाग्रति और संस्कार उत्पन्न करने की चिन्ता करते रहना चाहिए। हमारी पूरी शक्ति जाति की आत्मा को जगाने में लगानी चाहिये। मैं इसे कभी नहीं मान सकता कि आज आधी मालगुजारी होते ही प्रजा सुख के शिखर पर पहुँच जायगी। उसमें सामाजिक और मान-

सिक ऐसे कितने ही दोष हैं कि आधी तो क्या, पूरी मालगुजारी भी छोड़ दी जाय, तब भी उसकी दशा में कोई अन्तर न होगा। फिर मैं यह भी स्वीकार न करूँगा कि फ़रियाद करने की जो विधि सोची गई और जिसका व्यवहार किया गया, उसके सिवा कोई दूसरी विधि न थी।

अमर ने उत्तेजित होकर कहा—हमने अन्त तक हाथ-पाँव जोड़े, आखिर मजबूर होकर हमें यह आन्दोलन शुरू करना पड़ा।

लेकिन एक ही क्षण में वह नम्र होकर बोला—संभव है, हमसे ग़लती हुई हो; लेकिन उस वक्त हमें यही सूझ पड़ा।

सेठजी ने शान्ति-पूर्वक कहा—हाँ, ग़लती हुई और बहुत बड़ी ग़लती हुई। सैकड़ों घर बरबाद हो जाने के सिवा और कोई नतीजा न निकला। इस विषय पर गवर्नर साहब से मेरी बातचीत हुई है और वह भी यही कहते हैं कि ऐसे जटिल मुआमले में विचार से काम नहीं लिया गया। तुम तो जानते हो, उनसे मेरी कितनी बेतकल्लुफी है। नैना की मृत्यु पर उन्होंने खुद मातमपुरसी का तार दिया था। तुम्हें शायद मालूम न हो, गवर्नर साहब ने खुद उस इलाके का दौरा किया और वहाँ के निवासियों से मिले। पहले तो कोई उनके पास आता ही न था। साहब बहुत हँस रहे थे कि ऐसी सूखी अकड़ कहीं नहीं देखी। देह पर साबित कपड़े नहीं हैं; लेकिन मिज़ाज यह है कि हमें किसी से कुछ नहीं कहना है। बड़ी मुश्किल से थोड़े-से आदमी जमा हुए। जब साहब ने उन्हें तसल्ली दी और कहा—तुम लोग डरो मत, हम तुम्हारे साथ अन्याय नहीं करना चाहते, तब बेचारे रोने लगे। साहब इस झगड़े को जल्द तय कर देना चाहते हैं। और इसलिए उनकी आज्ञा है कि सारे कैदी छोड़ दिये जायँ और एक कमेटी करके निश्चय कर लिया जाय कि हमें क्या करना है। उस कमेटी में तुम और तुम्हारे दोस्त मियाँ सलीम तो होंगे ही, तीन आदमियों को चुनने का तुम्हें और अधिकार होगा। सरकार की ओर से केवल दो आदमी होंगे। बस, मैं यही सूचना देने आया हूँ। मुझे आशा है, तुम्हें इसमें कोई आपत्ति न होगी।

सकीना और मुन्नी में कनफुसकियाँ होने लगीं। सलीम के चेहरे पर भी रौनक आ गई; पर अमर उसी तरह शांत, विचारों में मग्न खड़ा रहा।

सलीम ने उत्सुकता से पूछा—हमें अखतियार हांगा, जिसे चाहें चुनें ?

‘पूरा ।’

‘उस कमेटी का फैसला नैतिक होगा ?’

सेठजी ने हिचकिचाकर कहा—मेरा तो ऐसा ही खयाल है ।

‘हमें आपके खयाल की जरूरत नहीं । हमें इसकी तहरीर मिलनी चाहिए ।’

‘और तहरीर न मिले तो ?’

‘तो हमें मुआइदा मंजूर नहीं ?’

‘नतीजा यह होगा कि यहीं पड़े रहोगे और रिआया तबाह होती रहेगी ।’

‘जो कुछ भी हो ।’

‘तुम्हें तो कोई खास तकलीफ नहीं है, लेकिन गरीबों पर क्या बात रही है, वह सोचो ।’

‘खूब सोच लिया है ।’

‘नहीं सोचा ।’

‘सोच लिया है ।’

‘बिल्कुल नहीं सोचा ।’

‘खूब अच्छी तरह सोच लिया है ।’

‘सोचते तो ऐसा न कहते ।’

‘सोचा है, इसी लिए ऐसा कह रहा हूँ ।’

अमर ने कठोर स्वर में कहा—क्या कर रहे हो सलीम ! क्यों हुज्जत कर रहे हो ? इससे फायदा ?

सलीम ने तेज़ होकर कहा—मैं हुज्जत कर रहा हूँ ? वाह री आपकी समझ ! सेठजी मालदार हैं, हुक्काम-रस हैं, इसलिए वह हुज्जत नहीं करते । मैं गरीब हूँ, कैदी हूँ, इसलिए हुज्जत करता हूँ !

‘सेठजी बुजुर्ग हैं ।’

‘यह आज ही सुना कि हुज्जत करना बुजुर्गी की निशानी है ।’

अमर अपनी हँसी को न रोक सका, बोला—यह शायरी नहीं है भाईजान

कि जो मुँह में आया, बक गये। ये ऐसे मुआमले हैं, जिन पर लाखों आदमियों की ज़िन्दगी बनती-बिगड़ती है। पूज्य सेठजी ने इस समस्या को सुलझाने में हमारी मदद की है, जैसा उनका धर्म था। और इसके लिए हमें उनका मशकूर होना चाहिए। हम इसके सिवा और क्या चाहते हैं कि गरीब किसानों के साथ इन्साफ़ किया जाय और जब उस उद्देश्य को पूरा करने के इरादे से एक ऐसी कमेटी बनाई जा रही है, जिससे यह आशा नहीं की जा सकती कि वह किसानों के साथ अन्याय करे, तो हमारा धर्म है कि उसका स्वागत करें।

सेठजी ने मुग्ध होकर कहा—कितनी सुन्दर विवेचना है! वाह! लट साहब ने खुद तुम्हारी तारीफ़ की।

जेल के द्वार पर मोटर का हार्न सुनाई दिया। जेलर ने कहा—लीजिए देवियों के लिए मोटर आ गई। आइए, हम लोग चलें। देवियों को अपनी-अपनी तैयारियाँ करने दें। बहनो, मुझसे जो कुछ खता हुई हो, उसे मुआफ़ कीजिएगा। मेरी नीयत आपको तकलीफ़ देने की न थी। हाँ, सरकारी नियमों से मज़बूर था।

सब-के-सब एक ही लारी में जायँ, यह तय हुआ। रेणुका देवी का आग्रह था। महिलाएँ अपनी तैयारियाँ करने लगीं। अमर और सलीम के कपड़े भी यहीं मँगवा लिये गये। आधे घण्टे में सब-के-सब जेल से निकले।

सहसा एक दूसरी मोटर आ पहुँची और उस पर से लाला समरकान्त, हाफ़िज़ हलीम, डा० शांतिकुमार और स्वामी आत्मानन्द उतर पड़े। अमर दौड़कर पिता के चरणों पर गिर पड़ा। पिता के प्रति आज उसके हृदय में असीम श्रद्धा थी। नैना मानी आँखों में आँसू भरे उससे कह रही थी—भैया, दादा को कभी तुखी न करना, उनकी रीति-नीति तुम्हें बुरी भी लगे, तो भी मुँह मत खोलना। वह उनके चरणों को आँसुओं से धो रहा था, और सेठजी उसके ऊपर मोतियों की वर्षा कर रहे थे।

सलीम भी पिता के गले से लिपट गया। हाफ़िज़जी ने आशीर्वाद देकर कहा—खुदा का लाख-लाख शुक्र है कि तुम्हारी कुरवानियाँ सफल हुईं। कहाँ है सकीना, उसे भी देखकर कलेजा ठंढा कर लूँ।

सकीना सिर झुकाये आई और उन्हें सलाम करके खड़ी हो गई। हाफ़िज़जी

ने उसे एक नज़र देखकर समरकान्त में कहा—मर्दों का इन्तख़ाब तो हुआ नहीं मालूम होता।

समरकान्त मुनक़गकर बोले—मृत के साथ दहेज में देवियों के जौहर गाँ हैं।

आनन्द के अवसर पर हम अपने दुःखों को भूल जाते हैं। हाफ़िजजी को सलीम के सिविल सर्विस से अलग होने का, समरकान्त को नैना की मृत्यु का और सेठ धनीराम को पुत्र-शोक का रंज कुछ कम न था; पर इस समय सभी प्रसन्न थे। किसी संग्राम में विजय पाने के बाद बाँट्टागाय मरनेवालों के नाम को रोने नहीं बैठते। उस वक्त तो सभी उत्सव मनाते हैं। आदियाने बजने हैं, महफ़िलें जमती हैं, बधाइयाँ दी जाती हैं। रोने के लिए हम एकान्त ढूँढ़ने हैं, हँसने के लिए अनेकान्त।

मगर सब प्रसन्न थे। केवल अमरकान्त मन-नारे हुए उदास था।

सब लोग स्टेशन पर पहुँचे, तो सुखदा ने उससे पूछा—तुम उदास क्यों हो?

अमर ने जैसे जागकर कहा—नै ! उदास तो नहीं हूँ।

‘उदासी भी कहीं छिपाने से छिपती है’

अमर ने गंभीर स्वर में कहा—उदास नहीं हूँ, केवल यह सोच रहा हूँ कि मेरे हाथों इतनी जान-माल की क्षति अकारण ही हुई। जिस नीति ने अब काम लिया गया, क्या उसी नीति से तब काम न लिया जा सकता था? उस जिम्मेदारी का भार मुझे दबाये डालता है।

सुखदा ने शान्त कोमल स्वर में कहा—मैं तो समझती हूँ, जो कुछ हुआ, अच्छा ही हुआ। जो काम अच्छी नीयत में किया जाता है, वह ईश्वरार्थ होता है। नतीजा कुछ भी हो। यज्ञ का अगर कुछ फल न मिले, तो भी यज्ञ का पुण्य तो मिलता ही है; लेकिन मैं तो इस निर्णय को विजय समझती हूँ, ऐसी विजय जो अभूतपूर्व है। हमें जो कुछ वलिदान करना पड़ा, वह उस जाग्रति के देखने हुए कुछ भी नहीं है; जो जनता में अंकुरित हो गई है। क्या तुम समझते हो, इन खलिदानों के बिना यह जाग्रति आ सकती थी, और क्या इस जाग्रति के बिना हो सकता था? मुझे तो इसमें ईश्वर का हाथ साफ़ नज़र आ रहा है।

अमर ने श्रद्धा-भरी आँखों से सुखदा को देखा। उसे ऐसा जान पड़ा कि

स्वयं ईश्वर इसके मन में बैठे बोल रहे हैं। वह क्षोभ और ग्लानि निष्ठा के रूप में प्रज्वलित हो उठी, जैसे कूड़े-करकट का ढेर आग की चिनगारी पड़ते ही तेज और प्रकाश की राशि बन जाता है। ऐसी प्रकाशमय शान्ति उसे कभी न मिली थी।

उसने प्रेम-गदगद कण्ठ से कहा—सुखदा, तुम वास्तव में मेरे जीवन का दीपक हो।

उसी वक्त लाला समरकान्त बालक को कन्धे पर बिठाये हुए आकर बोले—  
अभी तो काशी ही चलने का विचार है न ?

अमर ने कहा—मुझे तो अभी हरिद्वार जाना है।

सुखदा बोली—तो हम सब वहीं चलेंगे।

समरकान्त ने कुछ हताश होकर कहा—अच्छी बात है। तो ज़रा मैं बाज़ार से सलोनी के लिए साड़ियाँ लेता आऊँ।

सुखदा ने मुस्कराकर कहा—सलोनी ही के लिए क्यों ? मुन्नी भी तो है।

मुन्नी इधर ही आ रही थी। अपना नाम सुनकर जिज्ञासा-भाव से बोली—  
क्या मुझे कुछ कहती हो, बहूजी ?

सुखदा ने उसकी गरदन में हाथ डालकर कहा—मैं कह रही थी, अब मुन्नी देवी भी हमारे साथ काशी रहेंगी।

मुन्नी ने चौंककर कहा—तो क्या तुम लोग काशी जा रहे हो ?

सुखदा हँसी—और तुमने क्या समझा था ?

‘मैं तो अपने गाँव जाऊँगी।’

‘हमारे साथ न रहेगी ?’

‘तो क्या लाला भी काशी जा रहे हैं ?’

‘और क्या ? तुम्हारी इच्छा है ?’

मुन्नी का मुँह लटक गया—‘कुछ नहीं, योंही पूछती थी।’

अमर ने उसे आश्वासन दिया—नहीं मुन्नी, यह तुम्हें चिढ़ा रही हैं। हम सब हरिद्वार चल रहे हैं।

मुन्नी खिल उठी।

‘तब तो बड़ा आनन्द आयेगा। सलोनी काकी मूसलों ढोल बजायेगी।’

